











# रामायणम् ।



आरण्यकाण्डम् ।

म ह षि वा ल्मी कि प्र णी त म् ।



रामानुज-वृत-टीका-समेतम् ।

श्रीयुक्त द्वारकानाथभङ्गमहानुभावस्वभ्यनुज्ञया ।

श्रीहेमचन्द्र भट्टाचार्य्येण

संप्रोद्धितं, भाषान्तरितं प्रकाशितम् ।



कलिकाताराजधान्यां

रामायणयन्त्रे

श्रीजैलोक्यनाथ विद्यारत्नेन मुद्रितम् ।

शकाब्दाः १७८५ ।



# रामायणम् ।



आरण्यकाण्डम् ।

प्रथमः सर्गः ।

प्रविश्य तु महारण्यं दण्डकारण्यमात्मवान् ।

रामो ददर्श दुर्धर्षस्तापसाश्रममण्डलम् ॥ १ ॥

अथ ऋषिदर्शितवर्त्मना रामस्य दण्डकारण्यप्रवेशमाह,—प्रवि-  
श्येति । ऋषिदर्शितवर्त्मनेति शेषः । दण्डकारण्यं तत्संज्ञकं महा-  
रण्यम् । दण्डकस्य राज्ञो देशः शुक्रशापवशादरण्यमभूत् ततः प्रभृति  
दण्डकारण्यसंज्ञा तस्य । प्रायेण महाराष्ट्रदेशोऽयम् । आत्मवान्  
स्वायत्तचित्तः । दुर्धर्षो द्विषद्विरप्रदृष्यः दुर्धर्षमिति पाठे रक्षायुःत्वा-  
दण्यप्रवेशमित्यर्थः । मण्डलं समूहः ॥ १ ॥



कुशचीरपरिच्छिन्नं ब्राह्मणा लक्ष्मीं समावृतम् ।  
 यथा प्रदीप्तं दुर्दर्शं गगने सूर्यमण्डलम् ॥ २ ॥  
 शरण्यं सर्वभूतानां सुसंमृष्टाजिरं सदा ।  
 मृगैर्वज्रभिराकीर्णं पत्तिसंघैः समावृतम् ॥ ३ ॥  
 पूजितञ्चोपवृत्तञ्च नित्यमप्सरसां गणैः ।  
 विशालैरग्निशरणैः सुग्भाण्डैरजिनैः कुशैः ॥ ४ ॥  
 समिद्धिस्तोयकलशैः फलमूलैश्च शोभितम् ।  
 आरण्यैश्च महावृक्षैः पुण्यैः स्वादुफलैर्वृतम् ॥ ५ ॥  
 बलिहोमार्चितं पुण्यं ब्रह्मघोषनिनादितम् ।

आश्रममण्डलं वर्णयति,—कुशेति । परिच्छिन्नं व्याप्तम् । ब्राह्म-  
 लक्ष्मीः ब्रह्मविद्याभ्यासजनितस्तेजोविशेषः । तत्समावृतत्वादेव गगने  
 प्रदीप्तं दुर्दर्शं रत्नआदिभिर्द्रष्टुमशक्यं सूर्यमण्डलं यथा तथा भुवि  
 स्थितम् ॥ २ ॥

शरण्यं वासायाहं सर्वत्राणार्हञ्च सुसंमृष्टाजिरं अलंकृतप्राङ्-  
 नम् ॥ ३ ॥

अप्सरसां गणैरुपवृत्तं उप समीपे कृतनर्त्तनम् अतिमनोरमदेश-  
 तात् अतएव तैः पूजितञ्च । अग्निशरणैरग्निहोत्रमृगैः सुग्भादिभि-  
 र्यज्ञोपकरणैश्च शोभितम् ॥ ४ ॥

आरण्यैररण्यभवैः ॥ ५ ॥

बलिहोमार्चितं वैश्वदेवहोमबलिहरणैः सत्कृतं ब्रह्मघोषो वेदघोष-

पुष्पैश्चान्यैः परिक्षिप्तं पद्मिन्या च संपद्मया ॥ ६ ॥

फलमूलाशनैर्दान्तैश्चीरकृष्णाजिनांवरैः ।

सूर्य्यवैश्वानराभैश्च पुराणैर्मुनिभिर्युतम् ॥ ७ ॥

पुण्यैश्च नियताहारैः शोभितं परमर्षिभिः ।

तद्ब्रह्मभवनप्रख्यं ब्रह्मघोषनिनादितम् ॥ ८ ॥

ब्रह्मविद्भिर्महाभागैर्ब्राह्मणैरुपशोभितम् ।

तद्दृष्ट्वा राघवः श्रीमांस्तापसाश्रममण्डलम् ॥ ९ ॥

अभ्यगच्छन् महातेजा विज्यं कृत्वा महद्भुतुः ।

दिव्यंज्ञानोपपन्नास्ते रामं दृष्ट्वा महर्षयः ॥ १० ॥

अभिजग्मुस्तादा प्रीता वैदेहीञ्च यशस्विनीम् ।

स्तेन निनादितं संजातनिनादम् । पद्मिनी सरः सपद्मया पद्मपुष्प-  
युक्तया ॥ ६ ॥

पुराणैर्द्वैः ॥ ७ ॥

ब्रह्मभवनं ब्रह्मलोकः ब्रह्मघोषो वेदघोषः ॥ ८ ॥

ब्रह्मविद्भिः सर्वत्र ब्रह्मानन्वत्त्वज्ञानवर्द्धिः ब्राह्मणैरुक्तलक्षणैरन्वर्थ-  
ब्राह्मणैस्तादृशैर्युक्तत्वादेव ब्रह्मभवनप्रख्यत्वम् आश्रमस्य ॥ ९ ॥

विज्यम् अवरोपितगुणम् । आश्रमवर्तिभ्योऽदित्रासिनश्चत्तर्ध-  
मिति भावः । दिव्यज्ञानोपपन्ना आदिगुर्ववतारो रामो रावणादीन्  
हनिष्यतीत्येवं ज्ञानयुक्ताः ॥ १० ॥

ते रामं सीताञ्च चाक्ष्ण्णञ्च दृष्ट्वा प्रीता अभिजग्मुः आभिमुख्येन

ने तु सोममिवोद्यन्तं दृष्ट्वा वै धर्मचारिणोम् ॥ ११ ॥

लक्ष्मणञ्चैव दृष्ट्वा तु वैदेहीं च यशस्विनीम् ॥

मङ्गलानि प्रयुञ्जानाः प्रत्यगृह्णन् दृढव्रताः ॥ १२ ॥

रूपसंहननं लक्ष्मीं मौक्तुमार्थं सुवेषताम् ।

ददृशुर्विस्मिताकारा रामस्य वनवासिनः ॥ १३ ॥

वैदेहीं लक्ष्मणं रामं नेत्रैरनिमिषैरिव ।

जग्मुः । उद्यन्तं साममिव तद्वत् प्रियदर्शनम् । सोमो ब्राह्मणानां राजेति श्रुतेः । स्वकुलरक्षकसोमराजमिव स्वरक्षकं धर्मचारिणं रामं दृष्ट्वा लक्ष्मणं यशस्विनीं पातिव्रत्यशोवतीं रक्षःकुलसंहारजयशोवतीञ्च सोतां दृष्ट्वा । अतएवाग्रे रक्षणप्रार्थनोपपद्यते । मङ्गलानि आशीर्वादान् प्रत्यगृह्णन् स्वरक्षकेष्टदेवताबुद्ध्या प्रतिगृहीतवन्तः ॥ ११ ॥ १२ ॥

रूपसंहननम् । अङ्गान्यभूषितान्येव प्रेक्षणीयैर्विभूषणैः । येन भूषितवद्भ्रान्ति तद्रूपमिति कथ्यत इति लक्षितं रूपं तद्युक्तं । संहननम् व्यापादकेशं मुस्लिष्टसन्धिवन्धः । अङ्गप्रत्यङ्गकानाञ्च सन्निवेशे यथोचितम् । मुस्लिष्टसन्धिवन्धोयस्तत्सौन्दर्यमिहोच्यते इत्युक्तलक्ष्मणं सौन्दर्यम् । लक्ष्मीं कान्तिं लावण्यं मृत्ताफलेषु च्छायायास्तरलत्वमिवान्तरा । प्रतिभाति यदङ्गेषु लावण्यं तन्निरुद्यते । मौक्तुमार्थं परचित्तग्राहितालक्ष्मणं मार्दवं वा । विस्मितानामद्भुतवस्तुदर्शनवतां य आकारो मुखप्रसादविस्फारितेक्षणत्वादिरूपस्तथाविधाकारा विस्मितचित्ता इति यावत् । वनवासिन इति रामविशेषणम् । तादृशस्यापीदृशरूपादित्याश्चर्यम् ॥ १३ ॥

तदेवाह,—वैदेहीमिति । अनिमिषैर्निमेषरहितैः आश्चर्यभूतैर्न

आश्चर्यभूतान् ददृशुः सर्वे ते वनवासिनः ॥ १४ ॥

अत्रैजं हि महाभागाः सर्वभूतहिते रताः ।

अतिथिं पर्णशालायां राघवं सन्नप्रवेशयन् ॥ १५ ॥

ततो रामं सुसत्कृत्य विधिना पावकोपमाः ।

अजिह्रुस्ते महाभागाः सलिलं धर्मचारिणः ॥ १६ ॥

मङ्गलानि प्रयुंजाना सुदा परमया युताः ।

मूलं पुष्पं फलं वन्यमाश्रमञ्च महात्मनः ॥ १७ ॥

निवेत्तयित्वा धर्मज्ञास्ते तु प्रांजलयोऽब्रुवन् ।

धर्मपालो जनस्यास्य शरणस्त्वं महायशाः ॥ १८ ॥

पूजनीयंश्च मान्यंश्च राजा दण्डधरो गुरुः ।

रूपादिभिर्विस्मयप्रदकान् सर्वे ते वनवासिनः ऋषयो गृगादयश्च ।  
तद्दर्शनानन्दविद्धे रभयेन च निमेषराहित्यम् ॥ १४ ॥

अत्राश्रममण्डले । अतिथिं न्यायतः पूजाहं पर्णशालायां प्राति-  
स्विच्यम् ॥ १५ ॥

रामस्य सत्कृत्येति कर्मणः श्रेष्ठत्वविषंक्षायां षष्ठी । भवद्दर्शना-  
दिभिर्वचं धन्या इत्यादिप्रियवचनैः सत्कृत्य सलिलं सलिलादिपूजा-  
द्रव्यम् अजिह्रुः रामपूजार्थमिति शेषः ॥ १६ ॥

आश्रमञ्च स्ववासस्थानभूतं प्राञ्जलयः निजकुलदेवतावतारत्वात् ।  
अन्यथा हि क्षत्रिये ब्राह्मणाञ्जलिकरणास्यानौचित्यं स्यात् ॥ १७ ॥ १८ ॥

पूजनीयो देवताबुद्ध्या पालकत्वेन गुरुत्वाद्वा मान्यो राजबुद्ध्या सत्

ईन्द्रस्यैव चतुर्भागः प्रजा रक्षति राघव ! ॥ १९ ॥  
 राजा तस्माद्दरान् भोगान् अग्रयान् भुङ्क्ते नमस्कृतः ।  
 ते वयं भवता रक्ष्या भवद्विषयवासिनः ॥ २० ॥  
 नगरस्थो वनस्थो वा त्वं नो राजा जनेश्वरः ।  
 न्यस्तदण्डा वयं राजन् ! जितक्रोधा जितेन्द्रियाः ॥ २१ ॥  
 रक्षितव्यास्त्वया शश्वद्गर्भभृतास्तपोधनाः ।

कारार्हः । दण्डधरो दुष्टनिग्रहकर्त्ता सर्वलोकप्रसिद्धम् पूजाहेतुमाह,—  
 इन्द्रस्येति । इन्द्रस्याश्विषयागपूज्यस्य चतुर्भागः चतुर्थोऽंशः । यद्वा  
 इन्द्रस्य परमात्मनो विष्णोश्चतुर्थोऽंशः । एवकारेण न यस्य कस्यापि  
 देवतासामान्यस्येति सूचितम् ॥ १९ ॥

ब्रूहेवाह,—राजेत्यादि । नमस्कृतो लोकैरिति शेषः । एवं राज-  
 मात्रस्याप्येवंविधत्वे साक्षाद्गवतस्तवैवंविधत्वमिति किमुवक्तव्यमिति  
 ध्वनिः । ते वयं ऋषयः रक्ष्यत्वे हेतुर्भवद्विषयवासिन इति । विषयो  
 देशः । सार्वभौमवत्त्वात् दण्डकारण्यमपि तद्देश एवेति भावः । विष्णुव-  
 तारत्वात् सवा देशस्तवैवेति गूढोऽभिप्रायः ॥ २० ॥

ननु वनस्थेन बलहीनेन मया कथं भवन्तो रक्ष्यास्तत्राह,—नगरस्थ  
 इति । नगरमयोध्या । त्वं नो राजा रक्षकः । राजा जनेश्वर इत्याभ्या-  
 मिहामत्र च त्वमेव रक्षकः सर्वशक्तिसम्पन्नस्य नगरवनवासाभ्यामुप-  
 चयापचययोरभावादिति ध्वनितम् । ननु महाप्रभावानां कुतो रक्षका-  
 न्तरापि क्षेत्यत आह,—न्यस्तिति । त्यक्तभूतनिग्रहाः तत्र हेतुर्जितक्रोधाः  
 तपोनाशभयात् ॥ २१ ॥

एवमुक्त्वां फलैर्मूलैः पुष्यैरन्यैश्च राघवम् ।  
 वन्यैश्च विविधाहारैः सलक्षणमपूजयन् ॥ २२ ॥  
 तथान्ये तापसाः सिद्धा रामं वैश्वानरोपमम् ॥  
 न्यायवृत्ता यथान्यायं तर्पयामासुरीश्वरम् ॥ २३ ॥

इत्यार्षे रामायणे वाल्मीकीये आरण्यकाण्डे रामादीनां  
 दण्डकारण्यप्रवेशो नाम प्रथमः सर्गः ॥ १ ॥

अतो रक्षितव्याः गर्भभृताः यथा मातुर्गर्भे प्राप्ता जीवो मात्रा  
 रक्ष्यते तदद्रक्ष्या इत्यर्थः । अन्यैर्नीवारादिभिर्विविधाहारैः । सलक्षण-  
 मित्यनेन लक्षणस्याप्याहारभक्षणं स्पष्टमुक्तम् ॥ २२ ॥

अन्ये सिद्धाः सङ्कल्पसिद्धाः न्यायो धर्मस्तदनुरुद्धं वृत्तं चरित्रं  
 येषां ते । यथान्यायम् ईश्वरार्हपदार्थापस्थापनेनेश्वरं तर्पयामासुः ॥ २३ ॥

इति श्री रामाभिरामे श्रीरामीये रामायणतिलके  
 आरण्यकाण्डे प्रथमः सर्गः ॥ १ ॥

## द्वितीयः सर्गः ।

कृतातिथ्योऽथ रामस्तु सूर्यस्योदयनं प्रति ।  
आमन्त्र्य स मुनीन् सर्वान् वनभेवान्वगाहत ॥ १ ॥  
नानामृगगणाकीर्णं मृत्तशार्दूलमेवितम् ।  
ध्वस्तवृत्तलतागुल्मं दुर्दर्शमलिलाशयम् ॥ २ ॥  
निष्कूजमानशकुनि भिक्षिकागणनादितम् ।  
लक्ष्मणानुचरो रामो वनमध्यं ददर्श ह ॥ ३ ॥  
सीतया सह काकुत्स्थस्तस्मिन्घोरमृगायुते ।  
ददर्श गिरिशृङ्गाभं पुरुषादं महास्वनम् ॥ ४ ॥  
गभीराक्षं महावक्त्रं विकटं विकृतोदरम् ।

उदयं प्रति उदयकाले अन्वगाहत प्राविशत् ॥ १ ॥

ध्वस्तवृत्तलतागुल्मं विराधसञ्चारवशादिति शेषः । दुर्दर्शमलिला-  
शयम् उक्तहेतुर्वंशादेव ॥ २ ॥

निष्कूजमानाः शकुनयो यत्र तत् । विराधभयादेवम् । भिक्षिका-  
गणमात्रशब्दयुतं वनमध्यं ददर्शति संवन्धः ॥ ३ ॥

घोरमृगास्तरत्त्वादयः पुरुषादं राक्षसम् ॥ ४ ॥

गभीराक्षं महाकूपवदगाधचक्षुषं विकटं विशालं नीभक्षं कुत्सितं

वीभत्सं विषमं दीर्घं विकृतं घोरदर्शनम् ॥ ५ ॥  
 वसानं चर्म वैद्याघ्नं वसाद्रं रुधिरोक्षितम् ।  
 त्रासनं सर्वभूतानां व्यादितास्यमिवान्तकम् ॥ ६ ॥  
 चीन् सिंहान्चतुरो व्याघ्रान् द्वौ वृकौ पृषतान्दश ।  
 सविषाणं वसादिग्धं गजस्य च शिरो महत् ॥ ७ ॥  
 अवसज्यायमे शूले विनदन्तं महास्वनम् ।  
 स रामं लक्ष्मणञ्चैव सीतां दृष्ट्वा च मैथिलीम् ॥ ८ ॥  
 अभ्यधावत्सुमं क्रुद्धः प्रजाः काल इवान्तकः ।  
 स कृत्वा भैरवं नादं चालयन्निव मेदिनीम् ॥ ९ ॥  
 अङ्गेनादाय वैदेहीमपांक्रम्य तदाब्रवीत् ।

विषमं निम्नोन्नतसंस्थानम् । विकृतं वक्ष्यमाणधर्मैर्विपरीतवेषम् अतएव  
 घोरदर्शनम् ॥ ५ ॥

वसा मांसान्तर्गतस्नेहः । व्यादितास्यं व्यात्तास्यमित्यर्थः ॥ ६ ॥

पृषताः बिन्दुयुक्ताः मृगः ॥ ७ ॥

भक्ष्यार्थं सिंहादीन् आयसे शूलेष्वसज्य महास्वनं यथा तथा  
 विनदन्तम् ॥ ८ ॥

काले युगान्तकाले क्रुद्धोऽन्तकः प्रजा अभि उद्दिश्य यथा धावति  
 तथा अभ्यधावत् ॥ ९ ॥

अङ्गेन कटिप्रदेशेन सभार्यौ भार्याशब्दे योषिन्मात्रवाची । एकया  
 योषिता सहितौ । यद्वा विराधस्येदं निन्दोक्तिरूपमेव वाक्यम् ॥ १० ॥



युवां जटाचीरधरौ सभायौ चीणजीवितौ ॥ १० ॥

प्रविष्टौ दण्डकारण्यं शरचापासिधारिणौ ।

कथं तापसयोर्वासु वासः प्रमदया सह ॥ ११ ॥

अधर्मचारिणौ पापौ कौ युवां मुनिदूषकौ ।

अहं वनमिदं दुर्गं विराधो नाम राक्षसः ॥ १२ ॥

चरामि सायुधो नित्यमृषिमांसानि भक्षयन् ।

द्वयं नारी वरारोहा मम भार्या भविष्यति ॥ १३ ॥

युवयोः पापयोश्चाहं पास्वामि रुधिरं मृधे ।

तस्यैवं ब्रुवतो दुष्टं विराधस्य दुरात्मनः ॥ १४ ॥

श्रुत्वा सगर्वितं वाक्यं संभ्रान्ता जनकात्मजा ।

सीता प्रादेपतोद्देगात् प्रवाते कदली यथा ॥ १५ ॥

तां दृष्ट्वा राघवः सीतां विराधाङ्कगतां श्रुभाम् ।

अब्रवीत्क्षुब्धं वाक्यं सुखेन परिशुष्यता ॥ १६ ॥

तदेवाह,—कथमिति । प्रमदया एकया सह द्वयोर्वासः कथञ्चेत्य-  
न्वयः ॥ ११ ॥

अतएवाह । अधर्मचारिणौ मुनिदूषकौ मुनिवेषविरुद्धशरचापा-  
सिधारणात् एकभार्यारक्तत्वाच्च । अतएव पापा । तयोर्भित्युत्पादनाय  
विराधः स्वयमेव स्वस्वरूपमाह । अहमिति ॥ १२ ॥ १३ ॥

मृधे युद्धे ॥ १४ ॥

सगर्वितं भावे निष्ठा सगर्वमिति यावत् । उद्देगात् भयात् ॥ १५ ॥

पश्य मौम्यं ! नरेन्द्रस्य जनकस्यात्मसम्भवाम् ।  
 मम भार्यां शुभाचारां विराधांके प्रवेशिताम् ॥ १७ ॥  
 अत्यन्तसुखसंवृद्धां राजपुत्रीं यशस्विनीम् ।  
 यदभिप्रेतमस्मासु प्रियं वरवृत्तञ्च यत् ॥ १८ ॥  
 कैकेय्यास्तु सुसंवृत्तं क्षिप्रमद्यैव लक्षणम् ।  
 या न तुष्यति राज्येन पुत्रार्थे दीर्घदर्शिनी ॥ १९ ॥  
 यथाहं सर्वभूतानां प्रियः प्रस्थापितो वनम् ।  
 अद्येदानीं सकामा सा या माता मध्यमा मम ॥ २० ॥

परिशुष्यतां शोकसंकुचितेन मुखेनापलक्षित इव ॥ १६ ॥

प्रवेशितां विराधेनेति श्लेषः ॥ १७ ॥

अस्मासु विषये यद्दुःखं कैकेय्या वने सम्पादनीयतयाभिप्रेतं यत्  
 स्वप्रियं वरवृत्तञ्च [वरव्याजेन वृत्तं] तत् क्षिप्रमद्यैव सुसंवृत्तं सिद्धम् ।  
 या पुत्रार्थे पुत्रप्रयोजननिमित्तं राज्येन राज्याभिषेकमात्रेण न तुष्यति  
 दीर्घदर्शिनी अस्मन्नाशेन स्वपुत्रस्य चिरं राज्यं पश्यन्ती ॥ १८ ॥ १९ ॥

यया दीर्घदर्शिभ्यां सर्वभूतहितोऽहं वनमपि प्रस्थापितः । पितृ-  
 राज्यदाढ्याय या मे मध्यमा माता कौशल्यांतः कनिष्ठत्वात् सुमित्रातो  
 ज्येष्ठत्वात् सा अद्यदिवसे इदानीमस्मिन् काले सकामा जाता । कौस-  
 ल्यापेक्षया कनिष्ठत्वात् पूर्वं यवीयसीत्युक्तिरपि नासङ्गता । तीर्थस्तु  
 कौसल्यासुमित्राभ्यां कनीयसी इतरदशरथपत्नीभ्यां ज्येष्ठेत्याह,  
 भगवतोऽपीदृशोक्तिस्तु लक्ष्मणोऽत्साहवर्धनार्येति श्लेषः ॥ २० ॥

परस्पर्शात् तु वैदेह्या न दुःखतरमस्ति मे ।  
 पितृर्विनाशात् सौमित्रे ! स्वराज्यहरणात्तथा ॥ २१ ॥  
 इति ब्रुवति काकुत्स्थः बाष्पशोकपरिप्लुतः ।  
 अब्रवील्लक्ष्मणः क्रुद्धो रुद्धो नाग इव श्वसन् ॥ २२ ॥  
 अनाथ इव भूतानां नाथस्त्वं वासवोपमः ।  
 मया प्रेक्ष्येण काकुत्स्थ ! किमर्थं परितपसे ॥ २३ ॥  
 शरेण निहतस्यास्य मया क्रुद्धेन रक्षसः ।  
 विराधस्य गतासोर्हि मही पास्यति शोणितम् ॥ २४ ॥  
 राज्यकामे मम क्रोधो भरते यो बभूव ह ।

तदर्थमेव पुनरप्याह,—परिति । पितुर्मरणात् स्वराज्यहरणा-  
 दधिकदुःखजनको वैदेहीपरस्पर्शः इतोऽधिकं दुःखजनकं तु न मे  
 किञ्चित् इति दुःखातिशयो व्यङ्ग्यः ॥ २१ ॥

बाष्पशोकाभ्यां नेत्रचित्तगताभ्यां परिप्लुतो व्याप्तस्तथा क्रुद्धः कैकेयीं  
 प्रति विराधं प्रति च रुद्धो नाग इव अहिहनुषिकेन मन्त्ररुद्धः पेटो-  
 रुद्धो वा सर्प इवेत्यर्थः । श्वसन् रामविषाददर्शनेन ॥ २२ ॥

अनाथ इव नाथापेक्षः प्राणी नाथरहितः सन् यथा शोचति  
 तद्वत् । कीदृशस्त्वं भूतानां सर्वजीवानां नाथस्त्वाता तेन तस्य नाथ-  
 निरपेक्षत्वं ध्वनितं तदुपपादकमेव वासवोपम इत्यपि । मया प्रेक्ष्येण  
 युक्त इति शेषः ॥ २३ ॥

किं त्वया शक्यं तत्राह,—शरेणेति ॥ २४ ॥

तं विराधे विमोक्ष्यामि वज्री वज्रमिवाचले ॥ २५ ॥

मम भुजबलवेगवेगितः

पततु शरोऽस्य मह्यम्होरसि ।

व्यपनयतु तनोश्च जीविनं

पततु ततश्च महीं विघूर्णितः ॥ २६ ॥

इत्यार्षे रामायणे वाल्मीकीये आरण्यकाण्डे विराधेन  
सीताग्रहणं नाम द्वितीयः सर्गः ॥ २ ॥

विराधे मोक्ष्यामि भरतेन राज्याकामनायाः प्रदर्शितत्वात् तमु-  
पेक्ष्य ॥ २५ ॥

भुजबलवेगेन धनुष्कार्धशवेगेन वेगितः आहितवेगः । महीं पततु  
विराध इति शेषः । विघूर्णितः संजातभ्रमणः ॥ २६ ॥

इति श्री रामाभिरामे श्रीरामीये रामायणतिलके  
आरण्यकाण्डे द्वितीयः सर्गः ॥ २ ॥

## तृतीयः सर्गः ।

\* अथोवाच पुनर्वाक्यं विराधः पूरयन् वनम् ।  
पृच्छतो मम हि ब्रूतं कौ युवां क्व गमिष्यथः ॥ १ ॥  
तमुवाच ततो रामो राक्षसं ज्वलिताननम् ।  
पृच्छन्तं सुमहातेजा इक्ष्वाकुकुलमात्मनः ॥ २ ॥  
क्षत्रियौ वृत्तसम्पन्नौ विद्धि नौ वनगोचरौ ।  
त्वां तु वेदितुमिच्छावः कस्त्वं चरसि दण्डकान् ॥ ३ ॥

अथेति । वनं पूरयन्नित्यस्य शब्देनेति शेषः । युवयोः स्वरूपं  
पृच्छतौ मह्यं ब्रूतम् । लोणमध्यमद्विवचनम् । प्रश्नप्रकारः कावि-  
त्यादि ॥ १ ॥

ज्वलिताननं राक्षसत्वान्मुखनिःसृताग्निज्वालया आत्मनः इक्ष्वाकु-  
संबन्धिकुलमुवाचेत्यर्थः ॥ २ ॥

क्षत्रियौ इक्ष्वाकुवंशजाविति शेषः । वनगोचरौ । बज्रग्रीहिः ।  
कुतश्चिद्धेतोरिति शेषः ॥ ३ ॥

\* “इत्युक्त्वा लक्षणः श्रीमान् विराधं प्रहसन्निव ।

को भवान् वनमभ्येत्य चरिष्यति यथासुखम् ॥”

इत्यतिरिक्तं पाश्चात्याः ।

तमुवाच विराधस्तु रामं सत्यपराक्रमम् ।  
 हन्त वंच्यामि ते राजन् ! निबोध मम राघव ! ॥ ४ ॥  
 पुत्रः किल जवस्याहं माता मम शतहृदा ।  
 विराध इति मामाहुः पृथिव्यां सर्वराक्षसाः ॥ ५ ॥  
 तपसा चाभिसंप्राप्ता ब्रह्मणो हि प्रसादजा ।  
 शस्त्रेणावध्यता लोकेऽच्छेद्याभेद्यत्वमेव च ॥ ६ ॥  
 उत्सृज्य प्रमदामेनामनपेक्षौ यथागतम् ।  
 त्वरमाणौ पलायेथां न वां जीवितमाददे ॥ ७ ॥  
 तं रामः प्रत्युवाचेदं कोपसंरक्तलोचनः ।  
 राक्षसं विकृताकारं विराधुं पापचेतसम् ॥ ८ ॥  
 क्षुद्र ! धिक् त्वां तु हीनार्थं मृत्युमन्वेषसे ध्रुवम् ।

निबोध मम वचनान्मम स्वरूपमिति शेषः ॥ ४ ॥

जवस्य जवनासः ॥ ५ ॥

लोके प्राणिलोके शस्त्रेण शस्त्रसामान्येन । किञ्च अच्छेद्याभेद्यत्वं  
 प्राणवियोजनाय हेतुभेदाशक्यगात्रत्वञ्च प्राप्तमित्यर्थः ॥ ६ ॥

यदेवमत उत्सृज्येत्यादि । अनपेक्षौ । प्रमदाशया युद्धाशया च  
 रक्षितौ वां युवयोः ॥ ७ ॥ ८ ॥

हीनार्थं परदारस्य शूलक्षणाहीनकर्मकरम् । अतएव त्वां धिक् ।  
 मृत्युमन्वेषसे ध्रुवम् । उक्तदुष्कर्मकरणादिति शेषः । तच्च मृत्युं रणे  
 सम्यक् प्राप्स्यसि तिष्ठ क्षणमिति शेषः ॥ ८ ॥

रणे प्राप्स्यसि संतिष्ठ न मे जीवन् विमोक्ष्यसे ॥ ८ ॥

ततः सज्यं धनुः कृत्वा रामः सुनिश्चितान् शरान् ।

सुश्रीघ्नमभिसन्धाय राक्षसं निजघान ह ॥ १० ॥

धनुषा ज्यागुणवता सप्तबाणान् सुमोच ह ।

रुक्मपुंखान् महावेगान् सुपर्णानिलतुल्यगान् ॥ ११ ॥

ते शरीरं विराधस्य भित्वा बर्हिणवाससः ।

निपेतुः शोणितादिग्धा धरण्यां पावकोपमाः ॥ १२ ॥

स विद्धो न्यस्य वैदेहीं शूलमुद्यम्य राक्षसः ।

अभ्यद्रवत् सुसंक्रुद्धस्तदा रामं सलक्षणम् ॥ १३ ॥

स विनद्य महानादं शूलं शक्रध्वजोपमम् ।

प्रगृह्याशोभत तदा व्यात्तानन इवान्तकः ॥ १४ ॥

✽

अभिसन्धाय धनुधीति शेषः ॥ १० ॥

ज्यागुणवता ज्याग्रूपरञ्जुमता ज्याग्रब्दवतेति वा सुपर्णानिलाभ्यां  
तुल्यं गच्छन्ति तान् ॥ ११ ॥

बर्हिणवाससः बर्हिणो मयूरास्ततसंबन्धिबर्हवासस इत्यर्थः । शो-  
णितादिग्धाः रक्तलिप्ताः ॥ १२ ॥

स विद्धोऽपि रामवाणताङ्गितोऽपि वरदानमाहात्मत्रादगतासुर्यथा-  
मात्रेण वैदेहीं हित्वा शूलमुद्यम्याभ्यद्रवत् ॥ १३ ॥

महानादं विनद्य कृत्वा शक्रध्वजोपमं दैर्घ्येण स्थौल्येन च व्यात्ताननो  
विदृताननः ॥ १४ ॥

अथ तौ धातरौ दीप्तं शरवर्षं ववर्षतुः ।

विराधे राक्षसे तस्मिन् कालान्तकयमोपमे ॥ १५ ॥

स प्रहस्य महारौद्रं स्थित्वाऽजृम्भत राक्षसः ।

जृम्भमाणस्य ते बाणाः कायान्निष्येतुराशुगाः ॥ १६ ॥

स्पर्शात् तु वरदानेन प्राणान् संरोध्य राक्षसः ।

विराधः शूलमुद्यम्य राघवावभ्यधावत ॥ १७ ॥

तच्छूलं वज्रसंकाशं गगने ज्वलनोपमम् ।

द्वाभ्यां शराभ्यां चिच्छेद रामः शस्त्रभृतां वरः ॥ १८ ॥

तद्रामविशिखैश्चिन्नं शूलं तस्यापतद् भुवि ।

कालान्तकयमः प्राणतनुमनःसंहारप्रधानाः संहाररुद्रस्य मूर्त्तय-  
न्तत्सदृशे \* ॥ १५ ॥

प्रहस्य शस्त्रावधे मयि वृषैर्षां बाणपात इति हासः । ते बाणाः  
रामलक्ष्मणविहृष्टाः जृम्भणेन शरीरलभा अपि कायान्निर्जग्मुः । आशु-  
गाः शीघ्रगा इत्यर्थे केवलं यौगिकम् ॥ १६ ॥

स्पर्शात् तु वरदानेन वरदानसंबन्धादित्यर्थः । संरोध्य धृत्वा परम-  
दुःखं प्राप्नोऽपीति शेषः ॥ १७ ॥

तच्छूलं करस्थमूलभागमेवेति शेषः । गगने ज्वलनोपमम् शिखा-  
भागावच्छेदेनेति भावः ॥ १८ ॥

\* कालः अन्तकः यमश्चेति त्रयो मरणाधिकारिणः तत्र कालस्याधिका-  
रो जीवितविच्छेदे अन्तकस्य प्राणापहारे यमस्य पुण्यापुण्यविवेके इति ।



पपाताशनिना च्छिन्नं मेरोरिव शिलातलम् ॥ १९ ॥

तौ खड्गौ क्षिप्रमुद्यम्य कृष्णसर्पोपमौ शुभौ ।

द्वर्णमापततुस्तस्य तदा प्रहरतां बलात् ॥ २० ॥

स वध्यमानः सुभ्रशं भुजाभ्यां परिगृह्य तौ ।

अप्रकम्प्यौ नरव्याघ्रौ रौद्रः प्रस्थातुमैच्छत ॥ २१ ॥

तस्याभिप्रायमाज्ञाय रामो लक्ष्मणमब्रवीत् ।

वहन्त्वयमलं तावत् पथानेन तु राक्षसः ॥ २२ ॥

यथा चेच्छति सौमित्रे ! तथा वहतु राक्षसः ।

अद्यमेव हि नः पन्था येन याति निशाचरः ॥ २३ ॥

स तु स्वबलवीर्येण मसुत्क्षिप्य निशाचरः ।

बालाविव-स्कन्धगतौ चकारातिबलोद्धतः \* ॥ २४ ॥

अशनिर्वधम् ॥ १९ ॥

तदा आपतनकाल एव प्रहरतां [प्राहरताम्] इत्यर्थः ॥ २० ॥

भुजाभ्यां परिगृह्य एकैकेनैकैकम् ॥ २१ ॥

तस्याभिप्रायं काननान्तर्नयनविषयम् ॥ २२ ॥

यद्येच्छति तथा वहतु यथास्लेष्टं भवति तथा वहतु अनेन निर्भयत्वं दर्शितम् । तत्र हेतुमाह,—अद्यमेवेति ॥ २३ ॥

\* “चकारातिबलौ ततः” इति वा पाठः ।

तावारोप्यं ततः स्कन्धं राघवौ रजनीचरः ।

विराधो विनदन् घोरं जगामाभिमुखो वनम् ॥ २५ ॥

वनं महामेघनिभं प्रस्त्रिष्टो

द्रुमैर्महद्भिर्विविधैरूपेतम् ।

नानाविधैः पल्लिकुलैर्विचित्रं

शिवायुतं व्यालमृगैर्विकीर्णम् ॥ २६ ॥

इत्यार्षे रामायणे वाल्मीकीये आरण्यकाण्डे विराधेन

रामलक्ष्मणद्वरणं नाम तृतीयः सर्गः ॥ ३ ॥

स्कन्धातो चकार स्कन्धावारोपयामास ॥ २४ ॥ २५ ॥

शिवायुतं शिवाभिर्हतम् ॥ २६ ॥

इति श्रीरामाभिरामे श्रीरामाये रामायणतिलके

आरण्यकाण्डे तृतीयः सर्गः ॥ ३ ॥

## चतुर्थः सर्गः ।

द्विजमाणौ तु काकुत्स्थौ दृष्ट्वा सीता रघूत्तमौ ।  
उच्चैःखरेण चुक्रोश प्रगृह्य सुमहाभुजौ \* ॥ १ ॥  
एष दाशरथी रामः सत्यवान् वलवान् शुचिः ।  
रक्षसा रौद्ररूपेण द्विजते सहस्रक्षयः ॥ २ ॥  
मामृक्षा भक्षयिष्यन्ति शार्दूलद्वीपिनस्तथा ।  
मां हरोत्सृज्य काकुत्स्थौ नमस्ते राक्षसोत्तम ! ॥ ३ ॥  
\* तस्यास्तद्वचनं श्रुत्वा वैदेह्या रामलक्ष्मणौ ।  
वेगं प्रचक्रत्वीरौ वधे तस्य दुरात्मनः ॥ ४ ॥  
तस्य रौद्रस्य सौमित्रिः सव्यं बाहुं बभञ्ज ह ।

सुमहान्तौ स्वभुजौ प्रगृह्य उद्यम्य ॥ १ ॥  
क्रोशनप्रकारमाह । एष इति ॥ २ ॥  
शार्दूलद्वीपिनः सविन्दविन्दुव्याघ्राः मां हर ते नम इत्युक्तिः  
रामलक्ष्मणयोः प्रेमातिशयत्वात् ॥ ३ ॥  
वेगं त्वराम् ॥ ४ ॥

\* “सुभुजा भुजौ” इति वा पाठः ।

रामस्तु कृत्स्नं बाहुं तरसा तस्य रक्षसः ॥ ५ ॥  
 स भग्नबाहुः संविभ्रः पपाताशु विमूर्च्छितः ।  
 धरण्यां मेघसंकाशो वज्रभिन्न इवाचलः ॥ ६ ॥  
 सुष्टिभिर्बाहुभिः पङ्क्तिः स्रुदयन्तौ तु राक्षसम् ।  
 उद्यम्योद्यम्य चाप्येनं स्थण्डिले निष्पिपेषतुः ॥ ७ ॥  
 सुविद्धो बह्नुभिर्बाहूः खड्गाभ्याश्च परिचतः ।  
 निष्पिष्टो बह्नुधा भूमौ न ममार स राक्षसः ॥ ८ ॥  
 नं प्रेक्ष्य रामः सुभ्रशमवध्यमचलोपमम् ।  
 भयेष्वभयदः श्रीमानिदं वचनमब्रवीत् ॥ ९ ॥  
 तपसा पुरुषव्याघ्र ! राक्षसोऽयं न शक्यते ।  
 शस्त्रेण युधि निर्जेतुं राक्षसं निखनावहे ॥ १० ॥

बाहुं बभञ्ज नैतावतापि प्राणहानिरिति न वरदानविरोधः  
 अभेद्याच्छेद्यत्वञ्च प्राणशुभ्रक्षमावयवविशेषपरं बोध्यम् । बभञ्ज  
 मुष्टिप्रहारेणेति शेषः । अभेद्याच्छेद्यत्ववरस्तु शस्त्रकरणकतद्विषय  
 इत्यन्ये ॥ ५ ॥

संविभ्रः खिन्नः ॥ ६ ॥

स्रुदयन्तौ ह्रिंसन्तौ ॥ ७ ॥

न ममार वरदानबलादिति भावः ॥ ८ ॥

भयेषु भयकालेषु अभयदः खड्गादिशस्त्रास्त्ररक्षकीर्तनादिना ॥ ९ ॥

कुञ्जरस्यैव रौद्रस्य राक्षसस्यास्य लक्षणम् ।।

\* वनेऽस्मिन् सुमहच्छुभ्रं खन्यतां रौद्रवर्चसः ॥ ११ ॥

इत्युक्त्वा लक्षणं रामः प्रदरः खन्यतामिति ।

तस्यै विराधमाक्रम्य कण्ठे पादेन वीर्यवान् ॥ १२ ॥

तच्छ्रुत्वा राघवेणोक्तं राक्षसः प्रश्रितं वचः ।

इदं प्रोवाच काकुत्स्थं विराधः पुरुषर्षभम् ॥ १३ ॥

हतोऽहं पुरुषव्याघ्र ! शक्रतुल्यबलेन वै ।

मया तु पूर्वं त्वं मोहान्न ज्ञातः पुरुषर्षभ ! ॥ १४ ॥

कौसल्यासुप्रजास्तात ! रामस्त्वं विदितो मया ।

वैदेही च महाभागा लक्ष्मणश्च महायशः ॥ १५ ॥

अभिशापादहं घोरां प्रविष्टो राक्षसीं तनुम् ।

निखनावहे भूमौ गर्ते पातयावहे ॥ १० ॥ ११ ॥

प्रदरो गर्तः कण्ठे आक्रम्य गयमिव ॥ १२ ॥

प्रश्रितं शापान्तकालप्राप्तेः प्रश्रयप्राप्तिः ॥ १३ ॥

प्रदरकराख्यप्रमाणान्तथापारात् पूर्वं रामस्त्वमिति न ज्ञातः ॥ १४ ॥

इदानीं कथं ते ज्ञानं तत्राह,—कौसल्येत्यादि । त्वया कौसल्या  
सुप्रजा इति त्वं विदितः कौसल्यापुत्र इति ज्ञातोसीत्यर्थः । एवञ्च  
कौसल्यायामीश्वर्येऽवतीर्णः । वैदेही च लक्ष्मीः । लक्ष्मणश्च तवांश  
इति सूचितम् ॥ १५ ॥

\* “महतोऽस्य महच्छुभ्रं” इति वा पाठः ।

तुम्बुरुर्नाम गन्धर्वः शप्तो वैश्रवणेन हि ॥ १६ ॥  
 प्रसाद्यमानश्च मया सोऽब्रवीन्मां महायशः ।  
 यदा दाशरथी रामस्त्वां वधियति संयुगे ॥ १७ ॥  
 तदा प्रकृतिमापन्नो भवान् स्वर्गं गमिष्यति ।  
 अनुपस्थीयमानो मां स क्रुद्धो व्याजहार ह ॥ १८ ॥  
 इति वैश्रवणो राजा रम्भासक्तमुवाच ह ।  
 तव प्रसादान्मुक्तोऽहमभिशापात् सुदारुणात् ॥ १९ ॥  
 भुवनं स्वं गमिष्यामि स्वस्ति वोऽस्तु परन्तप ! ।  
 इतो वसति धर्मात्मा शरभङ्गः प्रतापवान् ॥ २० ॥  
 अर्धयेजने तात ! महर्षिः सूर्य्यसन्निभः ।

एवं ज्ञाने कारणमाह,—अभिशापादिति । तुम्बुरहं वैश्रवणेन  
 शप्तः । तस्माच्छापात् राक्षसीं तनुं प्रविष्टोऽतो मे ज्ञानशक्तिर-  
 स्तीत्यर्थः ॥ १६ ॥ १७ ॥

प्रकृतीं गान्धर्वीम् । प्रकृतक्रोधकारणमाह, अनुपस्थीयमानः  
 श्वसरेष्वसेयमानः । व्याजहारैत्यस्य राक्षसीं तनुं प्रविशति  
 शेषः ॥ १८ ॥

अनुपस्थाने कारणमाह, इतीति । उक्तं शापं तत्प्रतीकारश्चोवा-  
 चैत्यर्थः । शापमुक्तिकालजानन्दपारवश्यात् पुनरुक्तिर्न दोषाय । रम्भा-  
 सक्तं पुरानघेति पाठे पुनरुक्त्यभाव एव ॥ १९ ॥

स्वं भुवनं स्वं लोकं भवनमिति पाठान्तरम् ॥ २० ॥

तं क्षिप्रमभिगच्छ त्वं स ते त्रयोऽभिधास्यति ॥ २१ ॥

अवटे चापि मां राम ! निक्षिप्य कुशली व्रजं ।

रक्षसां गतसत्वानामेष धर्मः सनातनः ॥ २२ ॥

अवटे ये निधीयन्ते तेषां लोकाः सनातनाः ।

एवमुक्त्वा तु काकुत्स्थं विराधः शरपीडितः ॥ २३ ॥

बभूव स्वर्गसंप्राप्तो न्यस्तदेहो महाबलः ।

तच्छ्रुत्वा राघवो वाक्यं लक्षणं व्यादिदेश ह ॥ २४ ॥

कुञ्जरस्येव रौद्रस्य राक्षसस्यास्य लक्षणं !

वनेऽस्मिन् सुमहच्छुभ्रं खन्यतां रौद्रकर्मणः ॥ २५ ॥

इत्युक्त्वा लक्षणं रामः प्रदरः खन्यतामिति ।

अध्यर्धयोजने सार्धयोजने ॥ २१ ॥

गतसत्वानां गतप्राणानां सनातनः परम्पराप्राप्तः । अतएव कलि-  
राक्षसेषु यवनेष्वेतद्धर्मप्रवृत्तिः ॥ २२ ॥

उक्तमेव विवृणोति । अवटे इति ॥ २३ ॥

न्यस्तदेहोऽवटनिक्षिप्तदेहः । स्वर्गसंप्राप्तः संप्राप्तस्वर्गं इत्यर्थः ।  
बभूव तथा भवितुमुद्यतो बभूवेत्यर्थः । यद्वा बभूवेत्यङ्गेन संक्षिप्त-  
तयोक्तस्य-विस्तरमाह, तच्छ्रुत्वेति । अवटनिक्षेपेण स्वर्गप्राप्तिं श्रुत्वा ॥ २४ ॥

कुञ्जरस्येव निखननार्थमिवेत्यर्थः । खन्यतामिति शीघ्रमिति शेषः ।  
ममातर्कितस्यैतन्मरणोपायस्थानेनापि कथनान्निश्चितत्वेन शीघ्रता कार्थ्ये-  
त्याशयः ॥ २५ ॥

तस्थौ विराधमाक्रम्य कण्ठे पादेन वीर्यवान् ॥ २६

ततः खनिचमादाय लक्ष्मणः श्वभ्रमुत्तमम् ।

अखनत् पार्श्वतस्तस्य विराधस्य महात्मनः ॥ २७ ॥

तं मुक्तकण्ठमुत्क्षिप्य शङ्कुकर्यं महाखनम् ।

विराधं प्राक्षिपच्छ्वभ्रे नदन्तं भैरवखनम् ॥ २८ ॥

तमाह्वे निर्जितमाण्डविक्रमौ

स्थिरावुभौ संयति रामलक्ष्मणौ ।

मुदान्वितौ चिच्छिपतुर्भयावहं

नदन्तमुत्क्षिप्य बलेन राक्षसम् ॥ २९ ॥

अवध्यतां प्रेक्ष्य महासुरस्य तौ

सितेन शस्त्रेण तदा नरर्षभौ ।

पादेन कण्ठे आक्रम्य तस्थौ श्वभ्राहूरे परिजुष्टनव्यावृत्त्यर्थम् ॥ २६ ॥

विराधस्य महात्मनः । महात्मनो महाशरीरस्य । गन्धर्वत्वप्रत्या-  
पत्त्यभिप्रायेण रामस्वरूपज्ञानाभिप्रायेण च कविना महात्मन इति  
प्रयुक्तं वा ॥ २७ ॥

मुक्तकण्ठः श्वभ्रे क्षिपणार्थं रामेण मुक्तकण्ठाक्रमणम् । शङ्कुवत्-  
कठिनकर्यं उत्क्षिप्य चालयित्वा महाखनत्वादेव भैरवखनत्वं यथातथा  
धन्योऽहमतिधन्योऽहमिति नदन्तं श्वभ्रे प्राक्षिपत् ॥ २८ ॥

आशुविक्रमौ क्षिपकारिणौ । संयति स्थिरौ दृढचित्तौ । आह्वे  
निर्जितं बलेनोत्क्षिप्य सञ्चाल्य गर्ते चिच्छिपतुः ॥ २९ ॥



समर्थ चात्यर्थविशारदावुभौ  
 बिले विराधस्य वधं प्रचक्रतुः ॥ ३० ॥  
 स्वयं विराधेन हि मृत्युरात्मनः  
 प्रसह्य रामेण यथार्थ\*मीप्सितः ।  
 निवेदितः काननचारिणा स्वयं  
 न मे वधः शस्त्रकृतो भवेदिति ॥ ३१ ॥  
 तदेव रामेण निशम्य भाषितं  
 कृता मतिस्तस्य बिलप्रवेशने ।

अवध्यतां शस्त्रेणावध्यतां प्रेक्ष्य । असह्यतामिति पाठेऽप्यवध्यता-  
 मित्येवार्थः । प्रेक्ष्य विचार्य समर्षा बिलं संपाद्य तत्र बिले वधं प्रचक्रतुः  
 मृत्युरात्मनेति शेषः ॥ ३० ॥

उक्तमेवार्थमुपसंहरति,—स्वयमिति । यथार्थं स्वप्रयोजनोचितं  
 रामेण कर्त्ता प्रसह्य स्वयं स्वस्य यो मृत्युरीप्सितस्तमात्मनो मृत्युं प्रसह्य  
 उद्दिश्य । प्रपद्येति पाठेऽप्ययमेवार्थः । काननचारिणा विराधेन मे  
 वधः शस्त्रकृतो न भवेदिति निवेदितोऽभूत् राम इति शेषः † ॥ ३१ ॥  
 तदेवभाषितं विराधोक्तं शस्त्रेण मे न मृत्युरित्येवं रूपम् ॥ ३२ ॥

\* “वधार्थम्” इति वा पाठः ।

† स्वयं प्रसह्य अवबुद्ध्य बिले निक्षिप्य काननचारिणा रामेण वधार्थं न मे  
 वधः शस्त्रकृतो भवेदिति आत्मन ईप्सितो मृत्युर्विराधेन स्वयं निवेदित इति  
 सम्बन्धः बिलप्रक्षेपार्थं शस्त्रवधं निषिद्ध्य ईप्सितो बिलप्रवेशवधो विराधेन स्वयं  
 निवेदित इत्यर्थः ।

ब्रिलञ्च तेनातिबलेन रत्नसा  
 प्रवेश्यमानेन वनं विनादितम् ॥ ३२ ॥  
 प्रहृष्टरूपाविव रामलक्ष्मणौ  
 विराधसुर्यां प्रदरे निपात्य तम् ।  
 ननन्दतुर्वीतभयौ महावने  
 दिवि स्थितौ चन्द्रदिवाकराविव \* ॥ ३३ ॥

इत्यार्षे रामायणे वाल्मीकीये आरण्यकाण्डे  
 विराधवधो नाम चतुर्थः सर्गः ॥ ४ ॥

प्रहृष्टरूपाविव । इवशब्द एवार्थः । दिवि स्थितौ चन्द्रदिवा-  
 कराविव महावने विजङ्गतुः । नोत्पत्त्वाद्धिशालत्वाच्च वनस्याकाश-  
 सादृश्यम् । उभार्षौ चन्द्रवत् कलासम्पन्नौ सूर्यवत्प्रतापयुतौ ॥ ३३ ॥

\* “शिलाभिरन्तर्दधतुश्च राक्षसम् ।” इति वा पाठः ।

ततस्तु तौ काञ्चनचित्रकार्मुकौ  
 निहत्य रत्नः परिगृह्य मैथिलीम् ।  
 विजङ्गतुस्तौ मुदितौ महावने  
 दिवि स्थितौ चन्द्रदिवाकराविव ॥”

इत्यारिक्तं पाश्चान्ध्याः पठन्ति ।

इति श्रीरामाभिरामे श्रीरामौये रामायणतिलके  
 आरण्यकाण्डे चतुर्थः सर्गः ॥ ४ ॥

## पञ्चमः सर्गः ।

हत्वा तु तं भीमबलं विराधं राक्षसं वने ।  
ततः सीतां परिष्वज्य समाश्रास्य च वीर्यवान् ॥ १ ॥  
अत्रवीद् भ्रातरं रामो लक्षणं दीप्ततेजसम् ।  
कष्टं वनमिदं दुर्गं न चास्मो वनगोचराः ॥ २ ॥  
अभिगच्छामहे शीघ्रं शरभङ्गं तपोधनम् ।  
आश्रमं शरभङ्गस्य राक्षसोऽभिजगाम ह ॥ ३ ॥  
२ तस्य देवप्रभावस्य तपसा भावितात्मनः ।  
समीपे शरभङ्गस्य ददर्श महद्दृढभुतम् ॥ ४ ॥  
विभ्राजमानं वपुषा सूर्यवैश्वानरप्रभम् ।  
रथप्रवरमारूढमाकाशे विबुधानुगम् ॥ ५ ॥

समाश्रास्य समाश्रास्येव विराधाद्भीतामिति शेषः ॥ १ ॥  
इदं वनं कष्टं पीडाजनकं दुर्गं विषमं क्रमणायोग्यञ्च वयं चेतः  
पूर्वं कदापि वनगोचरा न स्मः कदापीदृशं वनं न दृष्टं यस्मात् ॥ २ ॥  
अतः शीघ्रं शरभङ्गं गच्छामहे गच्छाम इत्यर्थः इत्युक्तेति शेषः ॥ ३ ॥  
भावितः शुद्ध आत्मा यस्य तस्य समीपे महद्दृढतं ददर्श ॥ ४ ॥

असंसृशन्तं वसुधां ददर्श विबुधेश्वरम् ।  
 सुप्रभाभरणं देवं विरजोस्वरधारिणम् ॥ ६ ॥  
 तद्विधैरेव बह्वभिः पूज्यमानं महात्मभिः ।  
 हरितैर्वाजिभिर्युक्तमन्तरिक्षगतं रथम् ॥ ७ ॥  
 ददर्श दूरतस्तस्य तरुणादित्यसन्निभम् ।  
 पाण्डुराभ्रघनप्रख्यं चन्द्रमण्डलसन्निभम् ॥ ८ ॥  
 अपख्यद्विमलं क्वचं चित्रमाख्योपशोभितम् ।  
 चामरव्यजने चाग्र्ये रुक्मदण्डे महाधने ॥ ९ ॥  
 गृहीते वरनारीभ्यां धूयमाने च मूर्धनि ।  
 गन्धर्वाभरसिद्धाश्च बहवः परमर्षयः ॥ १० ॥  
 अन्तरिक्षगतं देवं गीर्भिरग्र्याभिरैडयन् ।

तदेवाह,—विभ्राजमानमिति । वसुधा वपुःकान्त्या । विबुधानुगं  
 दवानुचरं बह्व्रीहिः ॥ ५ ॥

वसुधामसंसृशन्तं रथादवस्त्र्यापीति श्लेषः । विबुधेश्वरं शक्रम् ।  
 अतिशयप्रभाबदाभरणं विरजस्तमस्वरं धनुं शीलं यस्य तम् ॥ ६ ॥

तद्विधैस्तद्विधाभरणादिमद्भिः हरितैः श्यामवर्णैस्तादृशं रथञ्च  
 ददर्श ॥ ७ ॥

पाण्डुराभ्रस्येव घना अधिका प्रख्या कान्तिर्यस्य तत् ॥ ८ ॥

चामरव्यजने वालव्यजने । रुक्मं स्वर्णम् । महाधने रत्नयतत्वात्  
 बह्वमूल्ये ॥ ९ ॥ १० ॥ ११ ॥

सह संभाषमाणे तु शरभङ्गेन वासवे ॥ ११ ॥  
 दृष्ट्वा शतक्रतुं तत्र रामो लक्ष्मणमब्रवीत् ।  
 रामोऽथ रथमुद्दिश्य भ्रातुर्दर्शयताद्भुतम् ॥ १२ ॥  
 अर्चिन्नन्तं त्रिधा जृष्टमद्भुतं पश्य लक्ष्मण ! ।  
 प्रपतन्तमिवादित्यमन्तरिक्षगतं रथम् ॥ १३ ॥  
 ये हयाः पुरुहूतस्य पुरा शक्रस्य नः श्रुताः ।  
 अन्तरिक्षगता दिव्यास्तदमे हरयो ध्रुवम् ॥ १४ ॥  
 इमे च पुरुषव्याघ्र ! ये तिष्ठन्त्यभितो दिशम् \* ।  
 शतं शतं कुण्डलिनो युवानः खड्गपाणयः ॥ १५ ॥  
 विस्तीर्णविपुलोरस्काः परिप्लायतबाहवः ।  
 शोणांशुवसनाः सर्वे व्याघ्रा इव दुरासदाः ॥ १६ ॥

उक्तलक्षणे वासवे शरभङ्गेन संभाषमाणेतु तं शतक्रतुं दृष्ट्वा ज्ञात्वा  
 रामोऽब्रवीत् उक्तस्यैव प्रपञ्चे रामोऽथेति । उद्दिश्य हस्तेन निर्दिश्य ।  
 दर्शयत अदर्शयतेत्यर्थः ॥ १२ ॥ १३ ॥

पुरु वज्र यथा तथा यज्वभिराह्वयते यागाथेति पुरुहूतः नः अ-  
 स्माभिः ॥ १४ ॥

शतं शतं अष्टदिक्षति शेषः । शतशब्दोऽनन्तवाची ॥ १५ ॥

विस्तीर्णविपुलानि अतिशयेन विशालानि उरांसि घेषां ते ।

\* “रथम्” इति षा पाठः ।

उरोदेशेषु सर्वेषां हारा ज्वलनसन्निभाः ।  
 रूपं बिभ्रति सौमित्रे ! पञ्चविंशतिवार्षिकम् ॥ १७ ॥  
 एतद्धि किल देवानां वयो भ्रजति नित्यदा ।  
 यथेमे पुरुषव्याघ्रा दृश्यन्ते प्रियदर्शनाः ॥ १८ ॥  
 इहैव सह वैदेह्या मुहूर्त्तं तिष्ठ लक्षण ! ।  
 यावज्जानाम्यहं व्यक्तं क एष द्युतिमान् रथे ॥ १९ ॥  
 तमेवमुक्त्वा सौमित्रिमिहैव स्थीयतामिति ।  
 अभिचक्राम काकुत्स्थः शरभङ्गाश्रमं प्रति ॥ २० ॥  
 ततः समभिगच्छन्तं प्रेक्ष्य रामं शचीपतिः ।

आयतं दीर्घं शोणांशूनि शोणप्रभानि वसनानि येषाम् । शोणाश्र-  
 वसना इति पाठे पद्मरागसदृशवसना इत्यर्थः । शोणांश्वित्थेव प्राचीनः  
 पाठ इति कतकः ॥ १६ ॥

ज्वलनसन्निभाः दीप्तिमात्रेण ॥ १७ ॥

एतद्धि पञ्चविंशतिवर्षप्रमाणकम् । नित्यदेत्वार्षं ये इमे देवाः यथा  
 यादृशशुभदर्शनवयस्का दृश्यन्ते एतदेवैषां नित्यदा वय इति पूर्वेषु  
 सम्बन्धः ॥ १८ ॥

यावज्जानामि ज्ञास्यामि तावत्तिष्ठेत्यन्वयः । क एष रथे इन्द्रत्वेना-  
 नुमितोऽपि प्रमाणान्तरेणापि ज्ञातव्य इत्यर्थः ॥ १९ ॥

उक्त्वानुवादपूर्वं व्यापारान्तरोपदेशस्तमेवमित्यादि । इहैव स्थीय-  
 तामित्थेवमुक्तेत्यर्थः ॥ २० ॥

शरभङ्गमनुज्ञाप्य विबुधानिदमब्रवीत् ॥ २१ ॥

इहोपयात्यसौ रामो यावन्मां नाभिभाषते ।

निष्ठां नयत तावत्तु ततो माद्रष्टुमर्हति ॥ २२ ॥

जितवन्तं कृतार्थं हि तदाहमचिरादिमम् \* ।

कर्म ह्यनेन कर्त्तव्यं महदन्यैः सुदुष्करम् ॥ २३ ॥

अथ वच्ची तमामन्व्रमानयित्वा च तापसम् ।

रथेन ह्यययुक्तेन ययौ दिवमरिन्दमः ॥ २४ ॥

अनुज्ञाप्य गमनाय कृतानुमतिकं कृत्वा ॥ २१ ॥

यावदसौ मां नाभिभाषते तावन्मां निष्ठां स्थानान्तरं स्वर्गं वा नयत  
मया सह गच्छत । ततो वनचारित्वाद्भेतोर्मां मां अद्रष्टुमर्हति द्रष्टुं  
नार्हतीत्यर्थः । अ इति निषेधार्थमव्ययं पृथक्पदम् । विपदीवस्थितेनैवं  
वैभवस्य दर्शनमनुचितमित्यर्थः ॥ २२ ॥

कृतार्थं निस्तीर्णविपदं जितवन्तं रावणमिति श्लेषः । तदा वैभव-  
युक्तमिमं द्रक्ष्यामीति श्लेषः । कतकस्वेतत् पद्यं प्रक्षिप्तमित्याह । तद्-  
वृथैव मन्त्रीत्याख्याख्याने सर्वसामञ्जस्यात् । रामो यावन्मां नाभिभाषते  
तावत् कर्मणो रावणवधस्य निष्ठां समाप्तिं नयत ततो मां द्रष्टुमर्हति ।  
अन्यैः सुदुष्करं भिद्यत् कर्म तेन कर्त्तव्यमस्ति रावणवधरूपमतस्तत्करणेन  
कृतार्थं कृतदेवंप्रयोजनं रावणजयिनं द्रष्टुमिह इति तीर्थव्याख्याने ।  
संप्रत्यदर्शनहेतुस्तु पूर्वोक्त एवोपरितो बोध्यः ॥ २३ ॥

\* “दिक्षा द्रक्ष्याम्यहं हरिम्” इति वा पाठः ।

प्रयाति तु सहस्राक्षे राघवः सपरिच्छदः ।

अग्निहोत्रमुपासीनं शरभङ्गमुपागमत् ॥ २५ ॥

तस्य पादौ च संशृङ्ख्य रामः सीता च लक्ष्मणः ।

निषेदुस्तदनुज्ञाता लब्धवासा निमन्विताः ॥ २६ ॥

ततः शक्रोपयानन्तत् पर्यष्टच्छत राघवः ।

शरभङ्गश्च तत् सर्वं राघवाय न्यवेदयत् ॥ २७ ॥

मामेष वरदो राम ! ब्रह्मलोकं निनीषति ।

जितमुग्रेण तपसा दुष्प्रापमकृतात्मभिः ॥ २८ ॥

अहं ज्ञात्वा नरव्याघ्र ! वर्त्तमानमदूरतः ।

ब्रह्मलोकं न गच्छामि त्वामद्दृष्ट्वा प्रियातिथिम् ॥ २९ ॥

अथ वञ्चीति । देवैरालापोत्तरं तं तापसं शरभङ्गमामन्त्र्य मान-  
दित्वा संपूज्य च दिवं ययौ ॥ २४ ॥

सपरिच्छदः स्त्रीभ्रातृसहितः ॥ २५ ॥

पादौ संशृङ्ख्य राम ईश्वरोऽपि ब्राह्मणा एवं पूज्या इत्यन्यान्  
शिक्षयितुमेवं चकार । तदनुज्ञाताः आसनावस्थानाय कृतानुमतिताः  
अतएव लब्धवासाः लब्धवासस्थानाः निमन्विताः भोजनाद्यर्थं तादृशा  
निषेदुः ॥ २६ ॥

शक्रोपयानं इन्द्रागमनप्रयोजनम् ॥ २७ ॥

निवेदनप्रकारमाह,—मामेष इति । उग्रेण तपसा मया जितं  
ब्रह्मलोकं एष वरद इन्द्रो ब्रह्माज्ञया मां निनीषति । यद्वा देवेन्द्रवेष-  
धारी ब्रह्मैवायं अकृतात्मभिः अननुष्ठितभगवदुपासनैः ॥ २८ ॥



त्वयाहं पुरुषव्याघ्र ! धार्मिकेण महात्मना ।

समागम्य गमिष्यामि त्रिदिवस्त्रावरं परम् \* ॥ ३० ॥

अक्षया नरशार्दूल ! जिता लोका मया शुभाः ।

ब्राह्मणाश्च नाकष्टृष्याश्च प्रतिगृहीष्व मामकान् ॥ ३१ ॥

एवमुक्तो नरव्याघ्रः सर्वशास्त्रविशारदः ।

ऋषिणा शरभङ्गेन राघवो वाक्यमब्रवीत् ॥ ३२ ॥

तर्हि किमिति विलम्बितं तत्राह,—अहमिति । ज्ञात्वा योगचक्षुषा  
न गच्छामि योगसिद्ध्या स्वेच्छया देहत्यागात् त्वां प्रियातिथिम् अति-  
प्रियमतिथिम् ॥ २९ ॥

त्वया समागम्य त्वत्समागमश्च सद्यदपि संवृत्तः एतावत्काल-  
पर्यन्तानुष्ठितोपासनातोऽधिकफलद इति भावः । त्रिदिवमवरं परञ्च  
परौ ब्रह्मलोकः ॥ ३० ॥

समागमस्य यथाधिकफलता भवति तथा करोति । अक्षया इति ।  
के ते लोकास्तत्राह ब्राह्मणा इति । उभयत्र ध्यञ् व्यर्धः । ब्रह्म-  
लोका नाकष्टृष्यलोकाश्च जिताः मामकास्तान् प्रतिगृहीष्व स्वहृतत्वेना-  
श्रीकुरुष्व । अनेन सर्वकर्मणां भगवदर्पणस्यकरोदिति सूचितम् ।

कामतोऽकामतो वापि यत् करोमि शुभाशुभम् ।

तत् सर्वं त्वयि सन्यस्तं त्वत्प्रयुक्तः करोम्यहम् ॥

नाहं कर्ता सर्वमेतद् ब्रह्मैव कुशते तथा ।

एतद् ब्रह्मार्पणं ब्रह्मैव बिभ्रत्स्वदशभिः ॥

\* “देवसेवितम्” इति वा पाठः ।

अहमेवाहरिष्यामि सर्वान् लोकान् महामुने ! ।  
 आवासं त्वहमिच्छामि प्रदिष्टमिह कानने ॥ ३३ ॥  
 राघवेणैवसुकुसु शक्रतुल्यबलेन वै ।  
 शरभङ्गो महाप्राज्ञः पुनरेवान्नवीदृचः ॥ ३४ ॥  
 इह राम ! महातेजाः सुतीक्ष्णो नाम धार्मिकः ।  
 वसत्यरण्ये नियतः स ते श्रेयो विधास्यति \* ॥ ३५ ॥  
 इमां मन्दाकिनीं राम ! प्रतिहोतामनुव्रज ।  
 नदीं पुष्योद्गुपवह्नां ततस्तत्र गमिष्यसि ॥ ३६ ॥

इति कैर्मैक्तिः । भगवत्परिपतधर्मागामनन्तफलत्वं गीतादिषु स्पष्टमेव  
 मुक्तिपर्यवसायित्वात् ॥ ३१ ॥ ३२ ॥ \*

अहमेवेति तपसेत्यर्थः । त्वदत्तप्रतिग्रहेनाहमधिकारीत्यापाततोऽ-  
 र्थः । वास्तवस्तु ऋषेः परमभक्तस्यानुग्रहात् तदर्पितधर्माङ्गीकारमाह  
 भगवान् अहमेवेति । मयि न्यासत्वेन स्थापितानिमान् त्वदर्जितान्  
 सर्वान् लोकान् तुभ्यमहमेवाहरिष्यामि प्रापयिष्यामि । इत्युक्त्वा इतर-  
 जनप्रतारणायाह आवासन्विति प्रदिष्टम् उपदिष्टम् ॥ ३३ ॥ ३४ ॥

इहारण्ये वसति अदूरे इति शेषः ॥ ३५ ॥

\* “सुतीक्ष्णमभिगच्छ त्वं शुचौ देशे तपस्विनम् ।

रमणीये वनोद्देशे स ते वासं विधास्यति ॥”

इत्यतिरिक्तं पाञ्चान्याः पठन्ति ।

† चन्द्रियस्य प्रतिप्रदानार्थत्वात् अहमेव स्वतपसा सर्वान् लोकान् आहरि-  
 ध्यामीत्यर्थस्तु समीचीनः ।

एष पन्था नरव्याघ्र ! मुहूर्त्तं पश्य तत ! माम् ।  
 यावज्जहामि गात्राणि जीर्णान्वचमिवोरगं ॥ ३७ ॥  
 ततोऽग्निं स समाधाय कृत्वा चाज्येन मन्त्रवत् ।  
 शरभङ्गो महातेजाः प्रविवेश कृताशनम् ॥ ३८ ॥  
 तस्य रोमाणि केशांश्च ददाह्नाग्निर्महात्मनः ।  
 जीर्णान्वचं तदास्थीनि यच्च मांसञ्च शोणितम् ॥ ३९ ॥  
 स च पावकसंकाशः कुमारः समपद्यत ।  
 उत्थायाग्निचयान्तस्माच्छरभङ्गो व्यरोचत ॥ ४० ॥

प्रतिस्वोताम् आबन्तत्वमार्घम् । मन्दाकिनीं तामिव पृथ्यां तन्नाभिकां  
 वा चित्रकूटस्थेयमेव । प्रतिस्वोतक्षं कृत्वा ब्रज पूर्ववाहिन्यां मुखेण पश्चि-  
 माभिमुख्यया गमने प्रतिस्वोतस्त्वं भवति । पुष्यवल्गु उडुपवहाम् उडुपं  
 जवः पुष्यसमूहवहामिति वा ॥ ३६ ॥

एष पन्था इति मार्गोपदेशः अथ ऋषिर्भगवत्प्रार्थितस्वोत्तरं दत्त्वा  
 स्वाभीष्टं भगवन्तं प्रार्थयते मुहूर्त्तं पश्य तत माम् अयं कृतार्थो भवत्वि-  
 त्यभिधानपूर्वकं कटाक्षेणेति शेषः । तातेति गूढं जगज्जनकेत्यर्थमपि  
 गात्राणि गात्रावयवान् ॥ ३७ ॥

ततोऽग्निं स इति । वृद्धः श्रौचक्रियाशुभः प्रत्याख्यातभिषक्क्रियः ।  
 आत्मानं घातयेद्यस्तु भृश्वग्रत्रनशनाम्बुभिरित्युक्तेऽग्निप्रवेशेऽन्त्येष्टिमार्गे-  
 याग्निं समाधाय मन्त्रवत् तदुक्तमन्त्रैर्कृत्वा च अग्निप्रवेशोक्तमन्त्रैरुप-  
 निषदुक्तेः प्रविवेश ॥ ३८ ॥

तस्यैति । तस्य शरभङ्गस्य रोमादीनि वक्रिर्ददाहेति शेषः ॥ ३९ ॥

स लोकानाहिताग्नीनाम् ऋषीणाञ्च महात्मनाम् ।

देवानाञ्च व्यतिक्रम्य ब्रह्मलोकं व्यरोहतं ॥ ४१ ॥

स पुण्यकर्मा भुवने द्विजर्षभः

पितामहं सानुचरं ददर्श ह ।

पितामहश्चापि समीक्ष्य तं द्विजं

ननन्द सुस्वागतमित्युवाच ॥ ४२ ॥

इत्यार्षे रामायणे वाल्मीकीये आरण्यकाण्डे  
शरभङ्गस्य अग्निप्रवेशो नाम पञ्चमः सर्गः ॥ ५ ॥

स्वर्गारोहणार्थं दिव्यशरीरपरिग्रहमग्निप्रवेशस्य पूर्वकृतोपासनस्य  
च फलभूतमाह । सचेति ॥ ४० ॥

आहिताग्निलोकाः । कर्मणा पिढलोक इति श्रुताः चन्द्रप्रदक्षिणाः ।  
ऋषिलोकाः विद्यया देवलोक इति श्रुताः सूर्यप्रदक्षिणाः । देवाना-  
माजानंदेवानां ब्रह्मविष्णुरुद्राणाञ्च लोकाः । यान् भुवः प्रदक्षिणं  
करोति । ततो ब्रह्मलोकं तूर्णं व्यरोहतारूढवान् ॥ ४१ ॥

पितामहं ब्रह्मादित्रयसमष्टिरूपम् ॥ ४२ ॥

इति श्रीरामाभिरामे श्रीरामीये रामायणतिलके

आरण्यकाण्डे पञ्चमः सर्गः ॥ ५ ॥

## षष्ठः सर्गः ।

शरभङ्गे दिवं प्राप्ते मुनिसंघाः समागताः ।

अभ्यगच्छन्त काकुत्स्थं रामं ज्वलिततेजसम् ॥ १ ॥

वैखानसा वालखिल्याः संप्रक्षाला मरीचिपाः ।

अश्वकुट्टाश्च बहवः पत्राहाराश्च तापसाः ॥ २ ॥

दन्तोलूखलिनश्चैव तथैवोन्मज्जकाः परे ।

गात्रशय्या अशय्याश्च तथैवानवकाशिकाः \* ॥ ३ ॥

मुनिसंघाः दण्डकारण्यवासिनः समागता मिलिताः अभ्यगच्छन्त  
स्वरक्षणप्रार्थिनार्थमिति शेषः ॥ १ ॥

वैखानसा इति । ये नखाः ते वैखानसाः ये वालाः ते वालखिल्या  
इति श्रुतेः । प्रजापतेर्नखलोमजाः । संप्रक्षालाः भगवतः पादप्रक्षालनजा  
महर्षयः । अश्वस्तनिकाः संप्रक्षाला इत्यन्ये । मरीचिपाः रविचन्द्रा-  
न्यतरकिरणजीवनाः । अश्वकुट्टाः अपक्वकुट्टितान्नभक्षकाः ॥ २ ॥

दन्तोलूखलिनः दन्तातिरिक्तावहनन साधनरहिताः । उन्मज्जकाः  
कण्ठदग्ने जले स्थित्वा तपः कुर्वन्तः । गात्रशय्याः अनास्तरणशायिनः ।  
अशय्या निद्राहीनाः अनवकाशिकाः एकपादस्य स्थित्यवकाशदान-  
रहिताः । एकपादस्थितिमन्त इति यावत् ॥ ३ ॥

\* "तथैवाभ्रावकाशिकाः" इति वा पाठः ।

मुनयः सलिलाहारा वायुभचास्तथापरे ।  
 आकाशनिलयाञ्चैव तथा स्थण्डिलशायिनः ॥ ४ ॥  
 तथोर्द्धवासिनो \*दान्तास्तथाद्रूपटवाससः ।  
 सजपाश्च तपोनिष्ठास्तथा पञ्चतपोन्विताः ॥ ५ ॥  
 सर्वे ब्राह्मणा श्रिया युक्ता दृढयोगसमाहिताः ।  
 शरभङ्गाश्रमे राममभिजग्मुश्च तापसाः ॥ ६ ॥  
 अभिगम्य च धर्मज्ञा रामं धर्मभृतां वरम् ।  
 ऊचुः परमधर्मज्ञमृषिसंघाः समागताः ॥ ७ ॥  
 त्वमिच्छाकुकुलस्यास्य पृथिव्याश्च महारथः ।  
 प्रधानश्चासि नाथश्च देवानां मघवानिव ॥ ८ ॥

आकाशनिलयां: अनावृतप्रदेशस्थायिनः । स्थण्डिलशायिनः उप-  
 लिप्तानास्तीर्णस्थलशयनाः ॥ ४ ॥

ऊर्द्धवासिनः गिरिशिखराद्यूर्द्धप्रदेशे नित्यं वासशालिनः । व्रतोप-  
 वासिन इति पाठस्तु चिन्त्यः । तस्य धारणधर्मत्वादिति कतकः । आर्द्र-  
 पटवाससः नित्यमार्द्रवस्त्रवसुनशीलाः सजपाः सदा जपपराः तपो-  
 निष्ठाः सदा स्वाध्यायाध्ययनशीलाः तपो हि स्वाध्याय इत्युक्तेः । पञ्च-  
 तपोन्विताः यीष्णे पञ्चाभिमध्यस्थाः ॥ ५ ॥

ब्राह्मणा श्रिया ब्रह्मविद्यानुष्ठानजनितब्रह्मवर्चसेन दृढयोगसमा-  
 हिताः योगैकाग्रचित्ताः ॥ ६ ॥ ७ ॥

किमूचुस्तत्राह,—त्वमिति । इच्छाकुकुलस्य पृथिव्याश्च चेन सकल-

\* “मासोपवासिनः” इति वा पाठः ।

विश्रुतस्त्रिषु लोकेषु यशसा विक्रमेण च ।  
 पितृव्रतत्वं संत्यञ्च त्वयि धर्मञ्च पुष्कलः ॥ ९ ॥  
 त्वामासाद्य महात्मानं धर्मञ्च धर्मवत्सलम् ।  
 अर्थित्वान्नाथ ! वक्ष्यामस्तच्च नः क्षन्तुमर्हसि ॥ १० ॥  
 अधर्मः सुमहान्नाथ ! भवेत्तस्य तु भूपतेः ।  
 यो हरेद्बलिषड्भागं न च रत्नति पुत्रवत् ॥ ११ ॥

त्रैलोक्यस्येति गूढम् । प्रधानत्वेन जगद्धारणकर्तृत्वं नाथत्वेन पालकत्वं  
 गर्भितम् । देवानां मघवानिव ॥ ८ ॥

यशसा विक्रमेण च श्रुतः प्रसिद्धः तेन रूपेणेति श्रेष्ठः । पितृवचन-  
 पालनं व्रतं यस्य तद्भावः । सत्यं मत्प्रवचनञ्च त्वयि तिष्ठति इति श्रेष्ठः ।  
 किञ्च त्वयि स्मृते धर्मञ्च पुष्कलः अङ्गहीनोऽपि सकलाङ्गपूर्णा भवती-  
 त्यर्थः

प्रमादात् कुर्वतां कर्म प्रच्यवेताध्वरेषु च ।

तद्विष्णोः स्मरणादेव सम्पूर्णं स्यादिति श्रुतिः ॥

इति स्मृतेः ॥ ९ ॥

धर्मञ्च शरणागतरक्षणरूपधर्मञ्च धर्मवत्सलं धर्मानुष्ठात्प्रियं त्वा-  
 मासाद्य शरणं प्राप्य । अर्थित्वादर्थिभावेन यत्त्रूरमपि वक्ष्यामस्तत्-  
 क्षन्तुमर्हसीति योजना । यद्यपि सत्सु कार्यवतां पुंसामलमेवाग्रतस्थिति-  
 रिति न्यायेन त्वदग्रेऽवस्थानमेव सकलमनोरथपूरकत्वान्नः कार्यसाधनं  
 तथाप्यार्थतिशयेन किञ्चिद्ब्रह्ममाणं क्षन्तव्यमिति भावः ॥ १० ॥

जगद्भक्षणतत्परस्य विनापि कथनं स्वरक्षणेऽपि प्रवृत्तिरस्यैव

युञ्जानः स्वानिव प्राणान् प्राणैरिष्टान् सुतानिव \* ।  
 नित्ययुक्तः सदा रक्षन् सर्वान् विषयवासिनः ॥ १२ ॥  
 प्राप्नोति शाश्वतीं राम ! कीर्त्तिं स बज्रवर्षिकीम् ।  
 ब्रह्मणस्थानमासाद्य तत्र चार्पिं महीयते ॥ १३ ॥  
 यत् करोति परं धर्मं सुनिर्मूलफलाशनः ।  
 तत्र राज्ञश्चतुर्भागः प्रजा धर्मेण रक्षतः ॥ १४ ॥

तथाप्यार्थतिशयेन लोकरीत्या राजधर्मं बोधयन्ति । अधर्म इति ।  
 न च रक्षति विषयवासिन इत्यपहृष्यते । बलिषड्भागं करभागरूपं  
 षष्ठांशम् । यदा बलये पूजाय दत्तषड्भागं षष्ठांशं प्रजाभिः स्वानिष्ट-  
 परिहारायेत्यर्थः ॥ ११ ॥

अथ रक्षणेऽभ्युदयमाजुः । युञ्जानः प्रजारक्षणे यतमानः । सर्वान्  
 देववासिनः स्वान् प्राणानिव प्राणैरिष्टान् प्राणैर्भ्योऽप्यधिकप्रियान्  
 सुतानिव नित्ययुक्तः सदा सावधानः रक्षन् । इह शाश्वतीम् अस्तेव  
 विवरणं बज्रवर्षिकीं कीर्त्तिमहीयतीमामुश्रिकञ्च ब्रह्मलोक रूपं फलं  
 प्राप्नोति ॥ १२ ॥ १३ ॥

ननु षष्ठांशग्रहात् प्रजारक्षणावश्यकत्वेऽपि वनवासिरक्षणं कुत-  
 स्तत्राह,—यदिति । यदिति सामान्ये नपुंसकम् । प्रजाः वानप्रस्थप्रजाः  
 चतुर्भागश्चतुर्थांश इदमुपलक्षणं षड्भागस्यापि तत्रोपवासिभिश्चाहारि-

\* “प्राणिनः स्वान् सुतानिव” इति वा पाठः



सोऽथं ब्राह्मणभूयिष्ठो वानप्रस्थगणो महान् ।  
 त्वं नाथोऽनायवद्राम ! राक्षसैर्हृन्वते भृशम् ॥ १५ ॥  
 एहि पश्य शरीराणि सुनीनां भावितात्मनाम् ।  
 हतानां राक्षसैर्घोरैर्बहूनां बद्धा वने ॥ १६ ॥  
 पम्पानदीनिवासानामनुमन्दाकिनीमपि ।  
 चित्रकूटालयानाञ्च क्रियते कदनं महत् ॥ १७ ॥

धर्मात् घड्भागप्राप्तिः । तेन धर्मघड्भागप्रतिपादकस्मृत्यविरोधः राज-  
 परिपालितदेशभवफलाद्यशनवतो धर्माच्चतुर्थो भागः । तदन्नभोजना-  
 दिपुष्टाङ्गधर्मान्वधं राक्षः । अन्नप्रदातुस्तस्याधं कर्तुंस्वाधं न संशय इति  
 स्मृतेरिति बोध्यम् ॥ १४ ॥

अथ विवक्षितमूर्धमाङ्गः,—सोऽयमिति । ब्राह्मणभूयिष्ठ इत्यनेन  
 क्षत्रवैश्यवानप्रस्थसत्तापि तत्र बोधिता । त्वं नाथो रक्षको यस्य स  
 त्वन्नाथः सोऽप्यनाथवद्वध्यतेऽतः त्वादृशस्योपेक्षानुचितेति भावः ॥ १६ ॥

स्ववचसो मिथ्यात्वपरिहारायाङ्गः,—एहीति । मनयो मननप्रीलाः  
 भावितात्मनो निदिध्यासननिष्ठाः शरीराणि केवलं हत्वा त्यक्तानि  
 बद्धा वज्रप्रकारैरङ्गप्रत्यङ्गस्केदनादिभिः ॥ १६ ॥

सकनदयहकारणपीडांमाङ्गः,—पम्पेत्यादि । पम्पा च नद्यश्च तत्र  
 निवासो येषां तेषां पम्पारूपा नदी वा अनुमन्दाकिनीमपीति अनु-  
 र्तक्षणे कर्मप्रवचनीयः । मन्दाकिन्या अत्रत्यपुष्पनद्यास्तीरवासिनां  
 मन्दाकिन्या विस्तीर्णप्रवाहत्वात् दुरवगाहतया पृथगुक्तिः राघवा-  
 ख्यानं ॥ १७ ॥

एवं वयं न मृश्यामो विप्रकारं तपस्विनाम् ।  
 क्रियमाणं वने घोरं रक्षोभिर्भीमकर्मभिः ॥ १८ ॥  
 ततस्त्वां शरणार्थं च शरणं समुपस्थिताः ।  
 परिपालय नो राम ! वध्यमानान्निशाचरैः ॥ १९ ॥  
 परा त्वत्तो गतिर्वीर ! पृथिव्यां नोपपद्यते ।  
 परिपालय नः सर्वान् राक्षसेभ्यो वृपात्मज ! ॥ २० ॥  
 एतच्छ्रुत्वा तु काकुत्स्थस्तापसानां तपस्विनाम् ।  
 इदं प्रोवाच धर्मात्मा सर्वानेव तपस्विनः ॥ २१ ॥  
 नैवमर्हथ मां वक्तुमाज्ञाप्योऽहं तपस्विनाम् ।  
 केवलेन स्वकार्येण प्रवेष्टव्यं वनं मया ॥ २२ ॥

विप्रकारं दुःखं न मृश्यामः सोढुमशक्ताः ॥ १८ ॥

शरणं रक्षणसमर्थं रक्षणार्थम् ॥ १९ ॥

त्वत्तः परा गतिस्त्वदन्यस्त्राता ॥ २० ॥

तपस्विनां तपोबलयुतानां तपसानाम् ऋषीणाम् ॥ २१ ॥

तदेवाह,—नैवमिति । इवम् उक्तप्रार्थनारूपं वचः आज्ञाप्यः

शिष्यादिरिवेदं कुर्विति शिष्यणीयः । केवलेनोपाध्यन्तररहितेन स्वकार्येण  
 पितृवचनपरिपालनात्मकेन हेतुना मयावश्यं वनं प्रवेष्टव्यमेव ।  
 स च मे वनप्रवेशो राक्षसैः क्रियमाणं भवतामिमं विप्रकारम् अपाक्रुष्टु-  
 मपि भविष्यति इत्यर्थं इति तीर्थं कतकौ । भवच्छुभ्रुह्ननम् केवलं मदीय-  
 मेव कार्यं ब्रह्मधर्मोपचयजनकत्वान्मदिसृसाधनमेव । यद्यपि स्वविप्र-

विप्रकारमपाक्रष्टुं राक्षसैर्भवतामिमम् ।  
 पितुस्तु निर्देशकरः प्रविष्टोऽहमिदं वनम् ॥ २३ ॥  
 भवतामर्थसिद्ध्यर्थमागतोऽहं यदृच्छया ।  
 तस्य मेऽयं वने वासो भविष्यति महाफलः ॥ २४ ॥  
 तपस्विनां रणे शत्रून् हन्तुमिच्छामि राक्षसान् ।  
 पश्यन्तु वीर्यमृषयः सम्रातुर्मै तपोधनाः ॥ २५ ॥

दत्त्वा वरञ्चापि तपोधनानां  
 धर्मै हतात्मा सह लक्ष्मणेन ।

कारणाग्रे भवन्तः समर्था एव तथापि मम धर्मोपचयायैवैषा भवदीया  
 मम प्रेरणेति भावः । अन्वयस्त्वत्र स्फुटएवेत्यन्ये । किञ्च पित्राज्ञापरि-  
 पूर्यनार्थमिदं वनं प्रविष्ट एवास्मि । प्रविष्टे च मयि सोऽर्थोऽवश्यम्भाष्य  
 एवेति भवतामेवं प्रार्थनमनवसरमिति भावः ॥ २२ ॥ २३ ॥

तदेवाह,—भवतामिति । यदृच्छया आगत एवाहं भवतामर्थ-  
 सिद्ध्यर्थमपि भविष्याम्येवेति शेषः । पितुस्त्वित्यनेन उक्तएवार्थः कविना  
 श्लोकान्तरेण वर्ण्यते इयमपि शैली कवेरिति कतकतीर्थैः । यतः शत्रून्  
 हन्तुमिच्छामि अतस्तस्य यदृच्छया वनमागतस्य मेऽयं वनवासो महा-  
 फलो भविष्यतीति स्वगते विचारः । अथ ऋषिधैर्याय प्रकाशं प्रति-  
 जातीते पश्यन्विति । सर्वथा हनिष्यामीति यावत् ॥ २४ ॥ २५ ॥

तपोधनेऽपि सहाय्यवृत्तः

सुतीक्ष्णमेवाभिजगाम वीरः ॥ २६ ॥ •

इत्याष रामायणे वाल्मीकीये आरण्यकाण्डे

सुतीक्ष्णाभिगमनं नाम षष्ठः सर्गः ॥ ६ ॥

वरम् उक्तवचनात्मना धर्मे हृतात्मा धर्मे स्थितचित्तः आर्यं पूज्यं  
वृत्तं यस्य सः । तपोधनैः सह सुतीक्ष्णमभिजगाम ॥ २६ ॥

इति श्रीरामाभिरामे श्रीरामीये रामायणतिलके

आरण्यकाण्डे षष्ठः सर्गः ॥ ६ ॥

## सप्तमः सर्गः ।

रामस्तु सहितो भ्रात्रा सीतया च परन्तपः ।  
सुतीक्ष्णस्याश्रमपदं जगाम सह तैर्द्विजैः ॥ १ ॥  
स गत्वा दूरमध्वानं नदीस्तीर्त्वा बहूदकाः ।  
ददर्श विमलं शैलं महामेघमिवोन्नतम् ॥ २ ॥  
ततस्तद्विष्वाकुवरौ सततं विविधैर्द्रुमैः ।  
काननं तो विविशतुः सीतया सह राघवौ ॥ ३ ॥  
प्रविष्टस्तु वनं घोरं बद्धपुष्पफलद्रुमम् ।  
ददर्शाश्रममेकान्ते चीरमालापरिष्कृतम् ॥ ४ ॥  
तत्र तापसमासीनं मलयङ्गजधारिणम् ।  
रामः सुतीक्ष्णं विधिवत् तपोधनमभाषत ॥ ५ ॥

द्विजैः प्रार्थनार्थमागतैर्वानप्रस्थैः ॥ १ ॥

विमलं पवित्रम् । महामेघमिवेति पाठे स्थितमिति शेषः । नैल्य-  
स्यौल्याभ्यां सादृश्यम् । उन्नतमिति स्वरूपकथनम् ॥ २ ॥ ३ ॥ ४ ॥

अत्र ततस्तद्विष्वाकुवरौ विद्यादिस्त्रोक्तत्रयम् प्रक्षिप्तमिति कतकः ।  
मलयङ्गजधारिणं मलयस्य सर्वाघस्य शान्तये पङ्कजे प्रज्ञासने स्थित्वा  
धारणशीलम् । यद्वा पङ्कजे हृदयपङ्कजे धारिण्यैश्वरयोगधारणशील-

रामोऽहमस्मि भगवन् ! भवन्तं द्रष्टुमागतः ।  
 तन्माभिवन्द धर्मज्ञ ! महर्षे ! सत्यविक्रम ! ॥ ६ ॥  
 स निरीक्ष्य ततो धीरो रामं धर्मभृतां वरः ।  
 समाश्लिष्य च बाहुभ्यामिदं वर्चनमब्रवीत् ॥ ७ ॥  
 स्वागतं ते रघुश्रेष्ठ ! राम ! सत्यभृतां वर ! ।  
 आश्रमोऽयं त्वयाक्रान्तः सनाथ इव साम्प्रतम् ॥ ८ ॥  
 प्रतीक्षमाणस्त्वामेव नारोहेऽहं महायशः ! ।

मित्यर्थ इति कतकः । तीर्थस्तु मलयङ्गजटाधरमिति पठित्वा मलम्  
 उदत्तनादिसंस्काराभावाच्छरीरजं पङ्क्तौ वनसञ्चाराच्छरीरलम्प इति  
 भेद इत्याह । विधिवदुपगम्येति श्लेषः ॥ ५ ॥

तन्माभिवदेति भा इति माम् उक्तयोगधारणशीलत्वेन वाग्व्यव-  
 हाराभावादेवं प्रार्थना सत्यविक्रम अक्षततपःस्वभाव ॥ ६ ॥

स निरीक्ष्येति । उक्तवचनात् समाधितो व्युत्थाय रामं दृष्ट्वा-  
 त्यर्थः ॥ ७ ॥

सनाथ इव सस्वामिक इव अत्रायमाश्रमो ब्रह्मचर्याद्याश्रमव्यव-  
 हार्योऽयं देहस्त्वया जीवरूपेणाक्रान्तेऽपि साम्प्रतमद्य मायया सच्चिदा-  
 नन्दस्यैवैवं शरीररूपेण प्रतिभासमानस्य बहिःस्रक्षुधानुभवनं सनाथ  
 इव ईदृशस्य तद्रूपस्य दर्शनेन चित्तशुद्ध्यापूर्वं जीवाभेदेनाहमिति  
 प्रतीत्या गृहीतस्य तद्वैलक्षण्येनेदानीं ग्रहात् भेदनिबन्धनसनाथत्व-  
 व्यवहारः । इवेन जङ्गानामपि अतिरिक्तत्वाभावः सूचित इति  
 ध्वनिः ॥ ८ ॥

देवलोकमितो वीर ! देहं त्यक्त्वा महीतले ॥ ९ ॥

चित्रकूटमुपादाय राज्यभ्रष्टोऽसि मे श्रुतः ।

इहोपयातः काकुत्स्थ ! देवराजः शतक्रतुः ॥ १० ॥

उपागम्य च मे देवो महादेवः सुरेश्वरः ।

सर्वान् लोकान् जितानाह मम पुण्येन कर्मणा ॥ ११ ॥

तेषु देवर्षिजुष्टेषु जितेषु तपसा मया ।

मत् प्रभादात् सभार्यस्त्वं विहरस्व सलक्ष्मणः ॥ १२ ॥

अतस्त्वां प्रतीक्षमाण इति । त्वां स्वात्मभूतं महायज्ञ इति सम्बो-  
धनं देवलोकं देवस्य ब्रह्मणो लोकम् ॥ ९ ॥

ननु कात्र मदागमनसम्भावना तत्राह,—चित्रेसि । यदा राज्यभ्रष्ट-  
श्चित्रकूटमुपादाय प्राप्य स्थितोऽसि तदाप्रभृति मे मया श्रुतोऽसि ।  
आश्रमोऽयमित्यस्य व्यंग्येर्धे तु चित्रं विचित्रफलहेतुकूटं दुरवगाहत्वात्  
संसारं प्राप्य राज्यभ्रष्टो विद्यासंसर्गेण खाराज्यान्नित्यशुद्धबुद्धमुक्त-  
स्वरूपात् भ्रष्टस्तद्योगात् संसारं प्राप्तस्त्वमेव मया श्रुतिवाक्येभ्यः  
श्रुतोऽसि । अतस्तत् प्रतीक्षया न देवलोकं गत इति व्यंग्योऽर्थः । नन्वि-  
दानीं क्व ते देवलोकारोहप्रसक्तिस्तत्राह,—इहेति । शरभङ्गाङ्गाना-  
नन्तरमिहाप्यागत इत्यर्थः ॥ १० ॥

पुण्येन कर्मणा जितानित्यनेन अवगमसम्पत्तावपि निदिध्यासनसम्पद्य  
भावोस्योक्तः । पूजावचनेषु पौनरुक्त्यं न दोषाय । देवादिपदानां  
प्रवृत्तिनिमित्तभेदस्य स्पष्टत्वान्न पौनरुक्त्यमिति केचित् ॥ ११ ॥

तमुग्रतपसं दीप्तं महर्षिं सत्यवादिनम् ।  
 प्रत्युवांचात्मवान् रामो ब्रह्माण्डमिव वासवः ॥ १३ ॥  
 अहमेवाहरिष्यामि स्वयं लोकान् महामुने ! ।  
 आवासं त्वहमिच्छामि प्रदिष्टमिह कानने ॥ १४ ॥  
 भवान् सर्वत्र कुशलः सर्वभूतहिते रतः ।  
 आख्यातः शरभङ्गेन गौतमेन महात्मना ॥ १५ ॥  
 एतमुक्तस्तु रामेण महर्षिर्लोकविश्रुतः ।  
 अब्रवीन्मधुरं वाक्यं हर्षेण महता युतः ॥ १६ ॥  
 अयमेवाश्रमो राम ! गुणवान् रम्यतामिह ।  
 ऋषिसंघानुचरितः सदा मूलफलैर्युतः ॥ १७ ॥  
 दैममाश्रममागम्य गृहसंघा महीयमः \* ।

अथ सर्वं पुण्यमनन्तफलत्वाय भगवत्पर्ययति तेष्विति ॥ १२ ॥ १३ ॥  
 अहमेवेति । तपसेत्यर्थः । त्वत्तः प्रतियहे नाहमधिकारीति  
 आपाततोऽर्थः । वास्तवस्तु तद्वत्पुण्याङ्गीकारेणानुगृह्णाति भगवान्  
 अहमेवेति । न्यसत्वेन त्वया स्थपितं तुभ्यं प्रापयिष्यामि । अहमेवेत्यनेन  
 सर्वकर्मफलदाता सर्वोपासनास्त्रहमेवेति सूचितम् । अथ लोकदृष्टोत्तर-  
 जनप्रतारणाय आवासमिति । प्रदिष्टं त्वयेति शेषः ॥ १४ ॥

गौतमेन गौतमगोत्रेण शरभङ्गेन सर्वत्र इह परत्र च कुशल इत्या-  
 ख्यातम् । एवञ्चानभिज्ञोऽहमित्युत्तरं दातुमशक्यमित्याशयः ॥ १५ ॥ १६ ॥  
 अयमेव अस्मदीयः ॥ १७ ॥

\* "महायज्ञः !" इति वा पाठः ।



अटित्वा \* प्रतिगच्छन्ति लोभयित्वाकुतोभयाः ॥ १८ ॥

नान्यो दोषो भवेदत्र मृगेभ्योऽन्यत्र विद्धि वै ।

तच्छ्रुत्वा वचनं तस्य महर्षेर्लक्ष्मणाग्रजः ॥ १९ ॥

उवाच वचनं धीरो विगृह्य † सशरं धनुः ।

तानहं सुमहाभाग ! मृगसंधान् समागतान् ॥ २० ॥

हन्यां निशितधारेण शरेणानतपर्वणा ‡ ।

भवांस्तत्राभिप्रेष्येत किं स्यात् कृच्छतरं ततः ॥ २१ ॥

अनेन गुणमुक्त्वा दोषमाह,—इममिति । इममाश्रमं दण्डकारण्या-  
श्रमं महोदयः अतिशयितमहत्त्ववतेऽपि अहत्वा हननमकृत्वा लोभ-  
यित्वा रूपकान्तिगतिविशेषैः चित्तक्षोभं कृत्वा गच्छन्तीत्यर्थः ।  
अनेन भावी मारीचवृत्तान्तः सूचितः । अकुतोभयाः ते ॥ १८ ॥

अत्र दण्डकारण्ये । नान्यो दोषो भवेदत्रेत्यस्यैव विवरणम् मृगेभ्यो  
ऽन्यत्र विद्धि वै इति । मृगेभ्योऽन्यत्र न भयमिति विद्धीत्यर्थः । दण्डका-  
रण्याभिप्रायेण मुन्युक्तं तदाश्रममात्राभिप्रायं परिकल्प्य रामोऽवादोदि-  
त्याह । तच्छ्रुत्वा मृगेभ्यो भयविषयं वचनम् ॥ १९ ॥ २० ॥

हन्यां प्राप्तकाले लिङ् । प्राप्तमृगहननं कुर्यां परं त्वेवं कृत्वात्र स्यातु-  
मशक्यमित्याह,—भवानिति । तत्र मृगसंघवधे भवान् मयाभिषण्येत ।

\* “अहत्वा” इति वा पाठः ।

† “विगृह्य” इति वा पाठः ।

‡ “शरेणाशनिवर्चसा” इति वा पाठः ।

एतस्मिन्नाश्रमे वासं चिरन्तु न समर्थये ।

तमेवसुक्को परमं रामः सन्ध्यामुपागमत् ॥ २२ ॥

अन्वास्य पश्चिमां सन्ध्यां तत्र वासमकल्पयत् ।

सुतीक्ष्णस्याश्रमे रम्ये सीतया लक्ष्मणेन च ॥ २३ ॥

ततः श्लुभं तापसयोग्यमन्नं

स्वयं सुतीक्ष्णः पुरुषर्षभाभ्याम् ।

ताभ्यां सुसत्कृत्य ददौ महात्मा

सन्धानिवृत्तौ रजनीं समीक्ष्य ॥ २४ ॥

इत्यार्षे रामायणे वाल्मीकीये आरण्यकाण्डे

सुतीक्ष्णाभिगमनं नाम सप्तमः सर्गः ॥ ७ ॥

अभिषङ्गः पराभवः । कृतपराभवो यो भवेत्ततः परं मे क्वद्वतरं कि  
स्यात् न किमपि [अभिषज्येत विषादं प्राप्नुयादिति केचित् ॥ २१ ॥

यदेवमत एतस्मिन्निति । चिरं चिरकालं वासं न समर्थये नेच्छामि ।  
मृगसंघवधं विना स्थातुमशक्यं तद्वधेन च भवतां पीडित्वाश्रयः ।  
उपरमं उपरम्य । क्वचिदुपरम्येत्येव पाठः । सन्ध्यामुपागमत् सन्ध्यां बन्दि-  
तुमुपागतवान् ॥ २२ ॥ २३ ॥

सन्धानिवृत्तौ रजनीमभ्यवहारार्हां समीक्ष्येति यावत् ॥ २४ ॥

इति श्रीरामाभिरामे श्रीरामीये रामायणतिलके

आरण्यकाण्डे सप्तमः सर्गः ॥ ७ ॥

## अष्टमः सर्गः ।

रामस्तु सह सौमित्रिः सुतीक्ष्णेनाभिपूजितः ।  
परिणाम्य निशां तत्र प्रभाते प्रत्यबुध्यत ॥ १ ॥  
उत्थाय च यथाकालं राघवः सह सीतया ।  
उपस्पृश्य सुशीतेन तोषेनोत्पलगन्धिना ॥ २ ॥  
अथ तेभिं सुरांश्चैव वैदेही रामलक्ष्मणौ ।  
काल्यं विधिवदभ्यर्च्य तपस्विशरणे वने ॥ ३ ॥  
उदयन्तौ दिनकरं दृष्ट्वा विगतकल्मषाः ।  
सुतीक्ष्णमभिगम्येदं श्लक्ष्णं वचनमब्रुवन् ॥ ४ ॥  
सुखोषिताः स्म भगवंस्त्वया पूज्येन पूजिताः ।  
आष्टच्छामः प्रयास्यामो मुनयस्त्वरयन्ति नः ॥ ५ ॥  
त्वरामहे वयं द्रष्टुं कृत्स्नमाश्रममण्डलम् ।  
चृषीणां पुण्यशीलानां दण्डकारण्यवासिनाम् ॥ ६ ॥

परिणाम्य अतिवाह्य ॥ १ ॥

उपस्पृश्य स्नात्वा उत्पलगन्धिना उत्पलगन्धवता ॥ २ ॥

काल्यं यथाकालप्राम्निभ्यर्चनक्रियाविशेषणम् ॥ ३ ॥ ४ ॥ ५ ॥ ६ ॥

अभ्यनुज्ञातुमिच्छामः सहैभिर्मुनिपुङ्गवैः ।  
 धर्मनित्यैस्तपोदान्तैर्विशिखैरिव पावकैः ॥ ७ ॥  
 अविषद्यातपो यावत् सूय्यो नातिविराजते ।  
 अमार्गेणागतां लक्ष्मीं प्राप्येवान्वयवर्जितः ॥ ८ ॥  
 तावदिच्छामहे गन्तुमित्युक्त्वा चरणौ मुनेः ।  
 ववन्दे सहसौमित्रिः सीतया सह राघवः ॥ ९ ॥  
 तौ संस्पृशन्तौ चरणावुत्थाप्य मुनिपुङ्गवः ।  
 गाढमास्त्रिय सहस्रेहमिदं वचनमब्रवीत् ॥ १० ॥  
 अरिष्टं गच्छ पन्थानं राम ! सौमित्रिणा सह ।  
 सीतया चानया सार्द्धं क्वाथयेत्रानुवृत्तया ॥ ११ ॥  
 पश्यांश्रमपदं रम्यं दण्डकारण्यवासिनाम् ।  
 एषां तपस्विनां वीर ! तपसां भावितात्मनाम् ॥ १२ ॥

अभ्यनुज्ञातुमिच्छामः त्वत्कर्तव्यं गमनानुज्ञानं प्रार्थयामः विशिखै-  
 र्विधूमैः ॥ ७ ॥

अविषद्यातपः सोढुमशक्यातपो यावन्नातिविराजते तावत् गन्तु-  
 मिच्छाम इत्यन्वयः । अमार्गेणान्यायेनागतां लक्ष्मीमैश्वर्यं प्राप्यान्वय-  
 वर्जितः अन्वयः सम्बन्धस्तद्विवर्जितः । गुरुसाधुजनसेवारहितो दुष्प्रभु-  
 रिव अकुलज इव वा यावदविसह्यप्रतापो न ततः पूर्वं गन्तुमिच्छाम  
 इत्यर्थः ॥ ८ ॥ ९ ॥ १० ॥

अरिष्टं निरुपद्रवम् ॥ ११ ॥

सुप्राज्यफलमूलानि पुष्पितानि वनानि च ।  
 प्रशस्तमृगयूथानि शान्तपक्षिगणानि च ॥ १३ ॥  
 फल्लपङ्कजषण्डानि प्रसन्नमलिलानि च ।  
 कारण्डवविकीर्णानि तटाकानि सरांसि च ॥ १४ ॥  
 द्रक्ष्यसे दृष्टिरम्याणि गिरिप्रस्रवणानि च ।  
 रमणीयाण्यरन्यानि मयूराभिरुतानि च ॥ १५ ॥  
 गम्यतां वत्स ! सौमित्रे ! भवानपि च गच्छतु ।  
 आगन्तव्यञ्च ते दृष्ट्वा पुनरेवाश्रमं मम ॥ १६ ॥  
 एवमुक्तस्तथेत्युक्त्वा काकुत्स्थः सहलक्षणः ।  
 प्रदक्षिणं सुनिं कृत्वा प्रस्थातुमुपचक्रमे ॥ १७ ॥  
 ततः शुभतरे तूष्णी धनुषी चायतेक्षणा ।  
 ददौ सीता तयोर्धात्रोः खड्गौ च विमलौ ततः \* ॥ १८ ॥

आश्रमपदमिति जातावेकवचनम् ॥ १२ ॥

उक्तविशेषणविशिष्टानि वनानि सरांसि च द्रक्ष्यसे इत्यन्वयः ।  
 शान्तपक्षिगणत्वं परस्परविरोधाभावात् ॥ १३ ॥

कारण्डवैर्विकीर्णानि व्याप्तानि ॥ १४ ॥ १५ ॥

ते त्वया सकलश्रेष्ठोष्णामाश्रमान् दृष्ट्वा पुनरपि ममाश्रमं प्रत्या-  
 गन्तव्यमित्यर्थः ॥ १६ ॥ १७ ॥

ततो धनुरादिदानानन्तरं विमलौ निशितौ खड्गौ च ददौ ॥ १८ ॥

\* “खड्गौ च कनकसूह” इति वा पाठः

आबध्य च शुभे त्वङ्गी चापे चादाय सुखने ।  
 निष्क्रान्तावाअमाङ्गन्तुसुभौ तौ रामलक्ष्मणौ ॥ १९ ॥  
 शीघ्रं तौ रूपसम्पन्नावसुज्ञातौ महर्षिणा ।  
 प्रस्थितौ धृतचापासी सीतया संह राघवौ ॥ २० ॥

इत्यार्षे रामायणे वाल्मीकीये आरण्यकाण्डे  
 रामादीनां दण्डकारण्यगमनं नाम  
 अष्टमः सर्गः ॥ ८ ॥

चापे चापशब्दे द्विलिङ्गः ॥ १९ ॥ २० ॥

इति श्रीरामाभिरामे श्रीरामौये रामायणतिलके  
 आरण्यकाण्डे अष्टमः सर्गः ॥ ८ ॥

## नवमः सर्गः ।

सतीक्ष्णेनाभ्यनुज्ञातं प्रस्थितं रघुनन्दनम् ।  
हृदयया स्निग्धया वाचा भर्त्तारमिदमब्रवीत् ॥ १ ॥  
अधर्मन्तु \* सुसूक्ष्मेण विधिना प्राप्यते महान् ।  
निवृत्तेन च शक्योऽयं व्यसनात् कामजादिह ॥ २ ॥  
त्रीक्ष्वेव व्यसनान्यथ कामजानि भवन्त्युत ।

राक्षसवधप्रतिज्ञां पुनरुक्तां कारयितुं तेजोवृद्ध्यर्थञ्च राक्षस-  
वधमापाततो विधेयती सीता अब्रवीत् । सीतेति शेषः । हृदयया युक्ति-  
मत्त्वेन हृदयङ्गमया स्निग्धया स्नेहप्रवृत्तया ॥ १ ॥

अधर्ममिति । यद्यपि भवान् महान् महापुरुषोऽथापि सुसूक्ष्मेण  
विधिना सूक्ष्मेण मार्गेण विचारणे सति भवान् अधर्मं तु प्राप्यते  
प्राप्नोति क्लान्दसः श्यन् । अतिदुर्वलमृगवधप्रतिज्ञया वनप्रवेशे सती-  
त्यर्थः । वर्त्तमानसामीप्ये लट् । अयमधर्मस्तु कामजाद् व्यासनाद्विनि-  
वृत्तेन त्वया निवर्त्तयितुं शक्यः ॥ २ ॥

किं तत् कामजं व्यसनम् कश्चायमधर्मोयस्तन्निवृत्त्या निवर्त्तनीय-  
इत्याशङ्गायामाह—त्रीक्ष्वेवेति । कानि त्रीणीत्यतो मिष्येति स्वदेहस्त्री-

\* “यस्तु धर्मः” इति वा पाठः

मिथ्यावाक्यन्तु परमं तस्माद् गुरुतरावुभौ ॥ ३ ॥

परदाराभिगमनं विना वैरञ्च रौद्रता ।

मिथ्यावाक्यं न ते भूतं न भविष्यति राघव ! ॥ ४ ॥

कुतोऽभिलषणं स्त्रीणां परेषां धर्मनाशनम् ।

तत्र नास्ति मनुष्येन्द्र ! न चाभूत्ते कदाचन ॥ ५ ॥

मनस्यपि तथा राम ! न चैतद्विद्यते क्वचित् ।

स्वदारनिरतश्चैव नित्यमेव वृपात्मज ! ॥ ६ ॥

धर्मिष्ठः सत्यसन्धश्च पितुर्निर्देशकारकः ।

त्वयि धर्मश्च सत्यञ्च त्वयि सर्वं प्रतिष्ठितम् ॥ ७ ॥

पुत्रादिरगैवशात् 'मिथ्यावाक्यप्रवृत्तिः । पुंसस्तत्परमकं व्यसन-  
स्वरूपं तदनन्तरं ततोऽपि गुरुतरौ अत्यन्तगुरुव्यसनभूतौ ॥ ३ ॥

को तौ तत्राह,—परदारैति । विना वैरं रौद्रता रौद्रभावावल-  
म्बनं मृगाणामत्यन्तदुर्बलत्वेन तेषु वैरप्रसक्त्यभावादिति भावः । एवं  
व्यसनत्रयं निरूप्य प्रकृतेऽधर्मप्राप्तिपरिहाराय व्यसनं परिशेषयितुमाह,  
मिथ्येति ॥ ४ ॥

परदाराभिगमणमपि त्वयि नास्तीत्याह,—कुत इति । कुतोऽपि  
हेतोरित्यर्थकं कुत इति पूर्वान्वयि । धर्मनाशनं परेषां स्त्रीणामभि-  
लषणं तत्पूर्वकं तत्स्यर्शादि तत्र नास्ति वर्त्तमानकाले नाभूत् पूर्वञ्च  
ततः परं न भविष्यति च ॥ ५ ॥

किं बद्धना मनस्यपि एतन्न विद्यते । अनेनेच्छाया अपि निरासः ।



तच्च सर्वं महाबाहो ! शक्यं वोढुं जितेन्द्रियैः ।  
 तव वक्ष्येन्द्रियत्वञ्च भूतानां शुभदर्शन ! \* ॥ ८ ॥  
 तृतीयं यदिदं रौद्रं परप्राणाभिहिंसनम् ।  
 निर्वैरं क्रियते मोहात् तच्च ते समुपस्थितम् ॥ ९ ॥  
 प्रतिज्ञातस्त्वया वीर ! दण्डकारण्यवासिनाम् ।  
 क्षुणीणां रक्षणार्थाय वधः संयति रक्षसाम् ॥ १० ॥  
 एतन्निमित्तञ्च वनं दण्डका इति विश्रुतम् ।

तस्यैवोपपादनं स्वदारेति ॥ ६ ॥

यतस्त्वं धर्मिष्ठत्वादिगुणः अतस्त्वयि धर्मः प्रतिष्ठितः सर्वं सत्यञ्च त्वयि प्रतिष्ठितम् ॥ ७ ॥

ननु उक्तव्यसन्ने मयि न भविष्यत इति कथं तवं निर्गयोऽतं आह,— तच्चेति । वोढुं शक्यं अग्रेऽपि तत्परिपालनं कर्तुं शक्यम् । यतस्तत्परिपालनकारणं जितेन्द्रियत्वं त्वय्यस्ति । अतो न भविष्यत इति निर्णयः ॥ ८ ॥

तृतीयन्तु व्यसनं प्रसक्तमित्याह,—तृतीयमिति । यत् मोहात् निर्वैरं परप्राणाभिहिंसनं क्रियते तदिदं रौद्राख्यं मृगयारूपं तृतीयं व्यसनं ते तच्च तत्तत्सदृशन्तु समुपस्थितं राक्षसैः स्वापराधाकरणा-निर्वैरत्वं अस्येति बोध्यम् ॥ ९ ॥

कुतोऽस्याधर्मस्य मम प्राप्तिरत आह, प्रतिज्ञात इति ॥ १० ॥

\* “जानामि शुभदर्शन ! इति वा पाठः ।

प्रस्थितस्त्वं सह भ्रात्रा धृतबाणशरासनः ॥ ११ ॥  
 ततस्त्वां प्रस्थितं दृष्ट्वा मम चिन्ताकुलं मनः ।  
 त्वद्दृष्टं चिन्तयन्त्या वै भवेन्निःश्रेयसं हितम् ॥ १२ ॥  
 न हि मे रोचते वीर ! गमनं दण्डकान् प्रति ।  
 कारणं तत्र वक्ष्यामि वदन्याः श्रूयतां मम ॥ १३ ॥  
 त्वं हि बाणधनुष्याणिभ्रात्रा सह वनं गतः ।  
 दृष्ट्वा वनचरान् घोरान् कञ्चित् कुर्याः शरव्ययम् ॥ १४ ॥  
 चत्रियाणामिह धनुर्द्धृताशस्त्रेन्धनानि च ।

ननु प्रतिज्ञामात्रेण कथमधर्मप्राप्तिस्तत्राह,—एतदिति । प्रति-  
 ज्ञात रक्षोवधार्थमित्यर्थः । दण्डका इति विश्रुतं प्रसिद्धं वनमित्यर्थः ।  
 प्रस्थितेन त्वया पूर्वं प्रतिज्ञातत्वात् तत् कर्तव्यमेवेति तत्प्रसक्तिरिति  
 भावः ॥ ११ ॥

ततो हेतोस्त्वां प्रस्थितं दृष्ट्वा त्वद्दृष्टं सत्यप्रतिज्ञत्वरूपं चरित्रं दृष्ट्वा  
 तव निःश्रेयसं पारलौकिकं सुखं हितमिहलोकसुखं चिन्तयन्त्या मम मन-  
 श्चिन्ताकुलं भवेद्भवति रक्षसां बलदत्त्वेन तेभ्योऽनिष्टसम्भावनयैहिकसुख-  
 भङ्गोऽपि सम्भावित इति भावः ॥ १२ ॥

यदेवमतो न हि मे इति । कारणं तद्गमनारुचौ । ममेति सका-  
 शादिति शेषः ॥ १३ ॥

हि यतस्त्वं वनं गतः सर्वान् वनचरान् राक्षसान् दृष्ट्वा शरव्ययं  
 कञ्चित् कुर्याः करिव्यसि इदमेव हिंसालक्षणाधर्मप्रप्तौ कारणम् ॥ १४ ॥

समीपतः स्थितं तेजोबलमुच्छ्रयते भृशम् ॥ १५ ॥

पुरा किल महाबाहो ! तपस्वी सत्यवान् शुचिः ।

कस्मिंश्चिदभवत् पुण्ये वने रतमृगद्विजे ॥ १६ ॥

तस्यैव तपसो विघ्नं कर्तुमिन्द्रः शचीपतिः ।

खड्गपाणिरथागच्छदाश्रमं भटरूपधृक् ॥ १७ ॥

तस्मिंस्तदाश्रमपदे निहितः खड्ग उत्तमः ।

सन्यासविधिना दत्तः पुण्ये तपसि तिष्ठतः ॥ १८ ॥

स तच्छस्त्रमनुप्राप्य न्यासरक्षणतत्परः ।

वने तु विचरत्येव रक्षन् प्रत्ययमात्मनः ॥ १९ ॥

यत्र गच्छत्युपादातुं मूलानि च फलानि च ।

शरमोक्षमकृत्वा स्थानं त्वशक्यमित्याह,—क्षत्रियाणामिति । समी-  
पतः स्थितं धनुर्यत्समीपस्थितं तस्य पुंसस्तेजोबलं तेजस आधिक्यं  
करोति । यथा वज्रं स्तेजस आधिक्यमिन्धनानि कुर्वते ॥ १५ ॥

अत्रेतिहासमाह,—पुरेति । रतमृगद्विजे इति उपश्रान्तमृगपक्षिके  
तपस्तेप इति शेषः ॥ १६ ॥

भटो योधः ॥ १७ ॥

तदा तस्मिन्नाश्रमे पुण्ये तपसि तिष्ठन्नस्तस्य मुनेः शिष्ये षष्ठी । तस्मै  
मुनये स खड्गः न्यासविधिना कालान्तरे आदानाय रक्षणार्थं स्थापन-  
कर्मणा ॥ १८ ॥

आत्मनः प्रत्ययं विश्वासं रक्षन्नेव विचरति ॥ १९ ॥

तदेव दर्शयति,—यत्रेति ॥ २० ॥

न विना याति तं खड्गं न्यासरक्षणतत्परः ॥ २० ॥

नित्यं शस्त्रं परिवहन् क्रमेण स तपोधनः ।

चकार रौद्रीं स्वां बुद्धिं त्यक्त्वा तपसि निश्चयम् ॥ २१ ॥

ततः स रौद्राभिरतः प्रमत्तो धर्मकर्षितः ।

तस्य शस्त्रस्य संवासाज्जगाम नरकं मुनिः ॥ २२ ॥

एवमेतत् पुरावृत्तं शस्त्रसंयोगकारणम् ।

अग्निसंयोगवद्धेतुः शस्त्रसंयोग उच्यते ॥ २३ ॥

स्नेहाच्च बद्धमानाच्च स्मारये त्वां तु शिञ्जये ।

न कथयन सा कार्या गृहीतधनुषा त्वया ॥ २४ ॥

परिवहन् । अरक्षणेऽधर्मं कलङ्कञ्चं पश्यन् । तपसि निश्चयरूपां  
स्वां बुद्धिं त्यक्त्वा रौद्रीं चकार ॥ २१ ॥

रौद्राभिरतः रौद्रकर्मणि प्रीतिमान् । अधर्मण कर्षितो हीनधर्मः  
कृतः संवासात् धारणात् ॥ २२ ॥

शस्त्रसंयोगकारणमिति बद्धब्रीहिः । अग्निसंयोगो यथा काष्ठानां  
विकारहेतुस्तद्वच्छस्त्रसंयोगः शस्त्रिणो विकारहेतुः ॥ २३ ॥

स्नेहाद्बद्धिषयाद् बद्धमानात्त्वत्कर्तृकान्मद्विषयात् । किञ्च  
बद्धमानो नाम मदीयोऽयं भर्त्सित्वेवमभिमानः । स्मारये' पुरावृत्तमिति  
शेषः । अत्र स्नेहा हेतुः । बद्धमानाच्च त्वां तु शिञ्जये इत्यर्थः । तदेव  
शिञ्जयं करोति न कथञ्चनेति । यत्तु तीर्थः स्मारये त्वां न शिञ्जये  
इति पठति व्याचष्टे च तत्तु उत्तरवाक्यं करिष्यमाणशिञ्जणेन व्याहृत-  
मिति कतकः ॥ २४ ॥

बुद्धिर्वैरं विना हन्तुं राक्षसान् दण्डकाश्रितान् ।  
 अपराधं विना हन्तुं लोको वीर ! न मंस्यते ॥ २५ ॥  
 क्षत्रियणां तु वीराणां वनेषु नियतात्मनाम् ।  
 धनुषा कार्यमेतावदार्त्तानामभिरक्षणम् ॥ २६ ॥  
 क्व च शस्त्रं क्व च वनं क्व च क्षात्रं तपः क्व च ।  
 व्याविद्धमिदमस्माभिर्देशधर्मस्तु पूज्यताम् ॥ २७ ॥  
 कदर्थ्य\*कलुषा बुद्धिर्जायते शस्त्रसेवनात् ।

सा केवत्राह,—बुद्धिरिति । अस्यैव प्रपञ्चेऽपराधं विनेति । हन्तुं  
 राक्षसानिति श्रेष्ठः । न मंस्यते तव यत्नमौचित्येनेति श्रेष्ठः । लोकान्  
 वीर न कामये इति पाठे लोकान् गन्तुं नेच्छामि । राक्षसवदित्तरप्राणि-  
 वधस्याप्येवं सति प्रसङ्गादिति भावः ॥ २५ ॥

नन्वस्मदपराधाकरणेऽपि न्यार्त्तमनिजनरक्षणाथमेव तेषां वधेऽ-  
 स्त्वित्यत आह,—क्षत्रियाणामिति । क्षत्रियाणां क्षत्रधर्माहर्षपदप्रति-  
 क्षितानामतएव वीराणां राज्यरक्षणश्रेष्ठतया युद्धादिप्रवृत्तिमताम् एता-  
 वद्धनुषा कार्यं यदनेषु वसतां नियतात्मनरमार्त्तानामभिरक्षणम् ॥ २६ ॥

अस्माकन्तु नात्राप्यधिकार इत्याह,—क्वचेति क्षात्रं दुष्टवधादि ।  
 तपोजटावल्कलादिभ्रारणपूर्वकम् । अस्माभिरिदानीमनुतिष्ठासितमिदं  
 व्याविद्धं परस्परव्याहृतं तस्माद्देशधर्मस्तपोवनधर्मस्तु पूज्यतां सेव्य-  
 ताम् ॥ २७ ॥

यतः शस्त्रसेवनात् कदर्थ्याणां ह्यपणानामिव कलुषा बुद्धिर्जायते

\* “तदार्थ्यं !” इति वा पाठः ।

पुनर्गत्वा त्वयोध्यायां क्षत्रधर्मं चरिष्यसि ॥ २८ ॥  
 अक्षया तु भवेत् प्रीतिः श्वश्रूश्चशुरयोर्मम ।  
 यदि राज्यं हि संन्यस्य भवेस्त्वं निरतो मुनिः ॥ २९ ॥  
 धर्मादर्थः प्रभवति धर्मात् प्रभते सुखम् ।  
 धर्मेण लभते सर्वं धर्मसारमिदं जगत् ॥ ३० ॥  
 आत्मानं नियमैस्त्रैस्त्रैः कर्षयित्वा प्रयत्नतः ।  
 प्राप्यते निपुणैर्धर्मो न सुखान्लभ्यते सुखम् ॥ ३१ ॥  
 नित्यं शुचिमतिः सौम्य ! चर धर्मं तपोवने ।  
 सर्वन्तु विदितं तुभ्यं त्रैलोक्यमपि तत्ततः \* ॥ ३२ ॥

धर्मानुष्ठानविरोधिनी अतः शस्त्रसेवनं वने न कर्तव्यमिति ध्वनिः । ननु  
 क्षत्रियस्य नम युद्धमेव धर्मोऽत आह,—पुनरिति । स एव तस्य देशः  
 कालश्चेत्यर्थः ॥ २८ ॥

शस्त्रसेवननिषेधमेव द्रष्टव्यं,—अक्षयेति । यदि राज्यं त्यक्त्वा वने  
 निरतस्त्वं मुनिवृत्तिर्भवेत्तदा मम श्वश्रूश्चशुरयोश्चक्षया प्रीतिर्भवेत् ।  
 श्वशुरस्य वनवासोचितधर्मानुष्ठानेन स्वर्गलाभजा प्रीतिः । श्वश्रूस्तु  
 युद्धादिराहित्येन सुखवासजा प्रीतिरिति बोध्यम् ॥ २९ ॥

हिंसाक्षत्राण्यस्याधर्मत्वात् मुनिधर्मानुष्ठानमेवोचितमित्याह,—  
 धर्मादिति । धर्मात् अहिंसाप्रधानात् ॥ ३० ॥

सर्वथा धर्म एव सम्पाद्य इत्याह, आत्मानं स्थूलदेहद्वयमित्यर्थः ।  
 निपुणः समर्थः सुखं सुखसाधनधर्मः ॥ ३१ ॥

\* “त्रैलोक्ये यत् विवर्त्तते” इति वा पाठः ।

स्त्रीचापलादेतदुपाहृतं मे  
 धर्मञ्च वक्तुं तव कः समर्थः ।  
 विचार्य्य ब्रूयात् तु सहानुजेन  
 यद्रोचते तत् कुरु माचिरेण ॥ ३३ ॥

इत्यार्षे रामायणे वाल्मीकीये आरण्यकाण्डे दण्डकारण्य-  
 गमने सीतावचनं नाम नवमः सर्गः ॥ ९ ॥

उपसंहरति । नित्यमिति । त्रिलोक्यमपि त्रिलोकवर्तिप्रजा । तुभ्यं  
 त्वया ॥ ३२ ॥

अथ विनयेन क्षमापयति,—स्त्रीति । माचिरेण विनम्ना मास्त्व  
 त्वर्थः । अत्रेदं गूढं सातातात्पर्यम् । यदि सकलरक्षःक्षयेण सकलत्रिभु-  
 वनवर्तिआर्त्तरक्षणमनपैराधिपीडां विहाय कर्तुं शक्यं तदा क्षात्रधर्मं  
 चर । नोचेच्छुद्धतपोधर्मं धनुषा कार्यमेतावदार्त्तानामभिरक्षणमित्यनेनेदं  
 ध्वनितम् । क्षत्रियाणान्तु वीराणां वनेषु नियतात्मनामिति पूर्वार्धस्य  
 वनेष्वपि वसतां क्षत्रियाणां वीराणामुत्तरार्धोक्तसावश्यकमिति गूढ-  
 तात्पर्यम् ॥ ३३ ॥

इति श्रीरामाभिरामे श्रीरामीये रामायणतिलके  
 आरण्यकाण्डे नवमः सर्गः ॥ ९ ॥

## दशमः सर्गः ।

वाक्यमेतत्तु वैदेह्या व्याहृतं भर्तृभक्तया ।

श्रुत्वा संवर्द्धितो रामः प्रत्युवाचाथ जानकीम् ॥ १ ॥

हितमुक्तं त्वया देवि ! क्षिण्वथा मदृशं वचः ।

कुलं व्यपदिशन्त्या च धर्मज्ञे ! जनकात्मजे ! \* ॥ २ ॥

किन्तु वक्ष्याम्यहं देवि ! त्वयैवोक्तमिदं वचः ।

क्षत्रियैर्धार्यते चापो नार्त्तशब्दो भवेदिति ॥ ३ ॥

एवं युद्धस्यापाततः सीतयाधर्मत्वं प्रतिपादितं तद्वाक्याविरोधेनैव धर्मत्वं प्रतिपादयति रामः । वाक्यमिति । संवर्द्धित इति पाठे संवर्द्धित-तेजाः धर्मं स्थित इति पाठान्तरम् ॥ १ ॥

कुलं व्यपदिशन्त्या क्षत्रियाणान्तु वीराणामित्यादिना क्षत्रियकुलधर्मं बोधयन्त्या ॥ २ ॥

अत्रोत्तरमहं किं नु वक्ष्यामि त्वयैवोक्तं दत्तमित्यर्थः । इदं शब्दार्थः क्षत्रियैरिति रक्षकाभावकृत आर्त्तानां शब्दो माभूदित्यर्थं क्षत्रियैस्त्रापो धार्यत इत्येषोऽर्थो धनुषा कार्यमेतावदार्त्तानामभिरक्षण-मिति वाक्येनोक्त इति शेषः ॥ ३ ॥

\* जनकस्य महात्मनः इति वा पाठः ।



ते चान्ता दण्डकारणे सुनयः संश्रितव्रताः ।  
 मां कीर्ते ! स्वयमानस्य शरणं \* शरणं गताः ॥ ४ ॥  
 वसन्तः कालकालेषु † वने मूक्तफलाशना ।  
 न लभन्ते सुखं भीर्क ! राक्षसैः क्रूरकर्मभिः ॥ ५ ॥  
 भक्षन्ति राक्षसैर्भीमैर्नरमांसोपजीविभिः ।  
 ते भक्षमाणा सुनयो दण्डकारण्यवासिनः । ६ ॥  
 अस्मान्भयवपद्येति मामूचुर्दिजसत्तमाः ।  
 मया तु वचनं श्रुत्वा तेषामेवं मुखाच्च्युतम् ॥ ७ ॥  
 कृत्वा वचनशुश्रूषां वाक्यमेतदुदाहृतम् ।  
 प्रसीदंतु भवन्तो मेह्रीरेषा तु ममातुला ॥ ८ ॥

तद्वचनस्यायमेवमुक्तासन्नात इत्याह,—ते चेति । संश्रितव्रता-  
 स्तीक्ष्णव्रताः स्वयमानस्य शरणं गता इत्यनेन नाहं गर्वादिदोषेण रक्षो-  
 वधार्थं प्रवर्तं किञ्चांस्मच्छरणं गताः तेषु वरेण ममापि वरमर्थादायात-  
 मिति निर्वैशं इव प्रसक्तिर्न मे इत्युक्तम् ॥ ४ ॥

कालकालेषु सर्वकालेष्वित्यर्थः । \* राक्षसैरित्यस्य वध्यमाना इति  
 शेषः ॥ ५ ॥ ६ ॥

अभयवपद्य अनुग्रहाणेति मामूचुः । पद्यनेशार्थं परस्मैपदम् ॥ ७ ॥

एवं रक्षोत्थेवं तेषां मुखात् च्युतं वचनं श्रुत्वा वचनशुश्रूषां वचनानु-

\* शरण्याः इति वा पाठः ।

† वसन्तो धर्मनिरताः इति वा पाठः ।

यदीदृशेरहं विप्रैरुपस्थेयैरुपस्थितः ।

किं करोमीति च मया व्याहृतं द्विजसन्निधौ ॥ ९ ॥

सर्वैरेव समागम्य वागिधं ससुदाहृता ।

राक्षसैर्दण्डकारण्ये बह्वभिः कामरूपिभिः ॥ १० ॥

अर्दिताः स्म श्चशं राम ! भवान्नस्तत्र रक्षतु ।

होमकाले तु संप्राप्ते पर्वकालेषु चानघ ! ॥ ११ ॥

धर्षयन्ति स्म दुर्धर्षा राक्षसाः पिशिताशनाः ।

राक्षसैर्धर्षितानाञ्च तापसानां तपस्त्रिणाम् ॥ १२ ॥

गतिं सृगयमाणानां भवान्नः परमा गतिः ।

कामं तंप्रभावेण शक्ता हन्तुः निशाचरान् ॥ १३ ॥

पालनलक्षणशुश्रूषां कृत्वा मनसि हृत्वेत्यर्थः । चरणशुश्रूषामित्यपि  
पाठः ॥ ८ ॥

यदीदृशेरुपस्थेयैः अस्माभीरक्षणाथमुपाग्यैरुपस्थितः रक्षणार्थमिति  
शेषः । एषा मम अङ्गोरकीर्तिरतः प्रसीदन्तु इत्यर्थः । तीर्थन्तु एषा  
मम ङ्गीरतः प्रसीदन्तु इति व्याचष्टे किं करोमि किं करवाणीत्यर्थः ।  
लोडर्थे लडार्थः ॥ ९ ॥

सर्वैः एवं मयोक्तैस्ते सर्वैरित्यर्थः ॥ १० ॥

स्म स्मः तत्र रक्षः पीडाविषये रक्षत्विति भवच्छब्दयोगात् प्रथम-  
पुरुषः । पर्वकालेषु दर्शपूर्णमासेष्टिकालेषु ॥ ११ ॥

धर्षयन्ति अभिभवन्ति ॥ १२ ॥

चिरार्जितं नचेच्छामस्तपः खण्डयितुं वयम् ।

बहुविघ्नं तपोनित्यं दुश्चरञ्चैव राघव ! ॥ १४ ॥

तेन शापं न सुञ्चामो भक्ष्यमाणाश्च राक्षसैः ।

तदर्चमानान् रक्षोभिर्दण्डकारण्यवासिभिः ॥ १५ ॥

रक्षकस्त्वं सह धात्रा त्वन्नाथा हि वयं वने ।

मया चैतद्द्वचः श्रुत्वा कात्स्न्येन परिपालनम् ॥ १६ ॥

ऋषीणां दण्डकारण्ये संश्रुतं जनकात्मजे ! ।

संश्रुत्य च न शक्यामि जीवमानः प्रतिश्रवम् ॥ १७ ॥

मुनीनामन्यथाकर्तुं सत्यमिष्टं हि मे सदा ।

अप्यहं जीवितं जह्यां त्वां वा सीते ! सलक्ष्मणाम् ॥ १८ ॥

गतिं चातारम् ॥ १३ ॥ १४ ॥

तेन अतिक्लेशार्जिततपोव्ययभयेन ॥ १५ ॥

रक्षकस्त्वं भवेति शेषः । त्वन्नाथाः त्वं नाथो येषां ते कात्स्न्येन  
द्वत्स्ररक्षःपीडानिवर्त्तनेन ॥ १६ ॥

चतुर्दशवर्षपर्यन्तं पित्राज्ञया राज्यत्यागोऽपि अग्रे राज्यसम्बन्धस्या-  
वश्यकत्वात् शरणागतरक्षणेऽस्त्येवाधिकारः । किञ्च क्षत्रजातेरेवात्रा-  
धिकारो नतु राज्यपदस्थस्यैवेति तात्पर्यम् । संश्रुतं प्रतिज्ञातं जीवमानः  
जीवन् प्रतिश्रवं प्रतिज्ञाम् ॥ १७ ॥

न शक्यामीत्यत्र हेतुः सत्यमिष्टमित्यादि ॥ १८ ॥

यस्मै कस्मै अपि प्रतिज्ञां प्रतिज्ञाय न जह्यां किं पुनर्ब्राह्मणेभ्य  
इत्यर्थः ॥ १९ ॥

नतु प्रतिज्ञां संश्रुत्य ब्राह्मणेभ्यो विशेषतः ।  
 तदवश्यं मया कार्य्यमृषीणां परिपालनम् । १८ ॥  
 अनुक्तेनापि वैदेहि ! प्रतिज्ञाय कथं पुनः \* ।  
 मम स्नेहाच्च सौहार्दादिदमुक्तं त्वया वचः ॥ २० ॥  
 परितुष्टोऽस्मग्रहं सीते ! नह्यनिष्टोऽनुशिस्यते ।  
 सदृशञ्चानुरूपञ्च कुलस्य तत्र शोभने ! ।

सधर्मचारिणी मे त्वं प्राणेभ्योऽपि गरीयसी । २१ ॥

इत्येवमुक्त्वा वचनं महात्मा सीतां प्रियां मैथिलराजपुत्रीम् ।  
 रामो धनुष्मान् सह लक्ष्मणेन जगाम रम्याणि तपोवनानि । २२ ॥

इत्यार्षे रामायणे वाल्मीकीये आरण्यकाण्डे

रामसंवादी नाम दशमः सर्गः ॥ १० ॥

अनुक्तेनापि ऋषिभिरिति कार्य्यमिति च शेषः । प्रतिज्ञाय कथं  
 पुनर्न कार्य्यमिति शेषः । स्नेहः प्रीतिः सौहार्दं शोभनहृदयता प्रीति  
 सत्यामपि तादृशहृदयत्वाभावे एवमनुशासनादर्शनादुभयमुक्तम् ॥ २० ॥

नह्यनिष्टोऽनुशिस्यते यस्मिन् यस्य प्रीतिर्नास्ति नासावनुशिस्यते  
 हितं नोपदिश्यत इत्यर्थः । सदृशं तव स्नेहस्य त्वदुक्तं वच इति शेषः ।  
 कुलस्यानुरूपम् ॥ २१ ॥ २२ ॥

इति श्रीरामाभिरामे श्रीरामीये रामायणतिलके

आरण्यकाण्डे दशमः सर्गः ॥ १० ॥

\* प्रतिज्ञायथ किं पुनः इति वा पाठः ।

## एकादशः सर्गः ।

अग्रतः प्रययौ रामः सीता मध्ये सुशोभना ।  
पृष्ठतस्तु धनुष्याणिर्न्ध्रगणोऽनुजगाम ह ॥ १ ॥  
तौ पश्यमानौ त्रिविधान् शैलप्रस्थान् वनानि च ।  
नदीश्च त्रिविधा रम्या जग्मतुः सह सीतया । २ ॥  
मारभांश्चक्रवाकांश्च नदीपुल्लिनचारिणः ।  
सरांसि च सपद्मानि, युतानि जलजैः खगैः ॥ ३ ॥  
यूथबन्धांश्च पृषतां मदोन्मत्तान् विषाग्निनः ।  
महिषांश्च वराहांश्च गजांश्च द्रुमवैरिणः । ४ ॥  
ते गत्वा दूरमध्वानं लम्बमाने दिवाकरे ।  
ददृशुः सहिता रम्यं तटाकं योजनायतम् ॥ ५ ॥

अग्रत इति ॥ १ ॥ २ ॥

जलजाः खगा दातृहृदयः ॥ ३ ॥

यूथबन्धान् यूथरूपेण सम्बद्धान् पृषतामिति षष्ठी । विषाग्निना  
महिषानित्यन्वयः ॥ ४ ॥

दिवाकरे लम्बमाने सायाङ्ग इत्यर्थः । योजनायतं चतुर्दिक्षु-  
योजनायतम् ॥ ५ ॥

पद्मपुष्करसम्बाधं गजयूथैरलंकृतम् ।

सारसैर्हंसकादम्बैः संकुलं जलजातिभिः ॥ ६ ॥

प्रसन्नमल्लिले रम्ये तस्मिन् सरसि शुश्रुवे ।

गीतवादित्रनिर्घोषो न तु कश्चनं दृश्यते ॥ ७ ॥

ततः कौतूहलाद्रामो लक्ष्मणश्च महारथः ।

सुनिं धर्मभृतं नाम प्रष्टुं समुपचक्रमे ॥ ८ ॥

इदमत्यद्भुतं श्रुत्वा \* सर्वेषां नो महामुने ! ।

कौतूहलं महज्जातं किमिदं साधु कथ्यताम् ॥ ९ ॥

तेनैवमुक्तो धर्मात्मा राघवेण सुखित्वाहा ।

पद्मपुष्करसम्बाधं • पद्मानि रत्नानि पुष्करं पुष्करीकं तैः संबाधः सम्मर्दो यस्मिन् तत् । पद्मानां पुष्करे जले संबाधो नैविशं यत्र तमिति कतकः । गजयूथरलंकृतं तदि जले चंति श्रेष्ठः । हंसा राज-हंसाः कादम्बाः कलहंसाः जलजातिभिः जले जातिर्जन्म येषां तर्भत्स्या-दिभिः ॥ ६ ॥

गीतवादित्रनिर्घोषो गीतोपेतवाद्यशब्दः । ननु कश्चनेति गीता-दिकर्तृत्वर्थः ॥ ७ ॥

धर्मभृतं नाम धर्मभृतनामकं धर्मभृद्नामकं वा शरणागतेष्वनुयायि-  
ष्वेकम् ॥ ८ ॥ ९ ॥ १० ॥

\* दृष्ट्वा इति वा पाठः ।

प्रभावं सरसः क्षिप्र\*माख्यातुमुपचक्रमे ॥ १० ॥  
 इदं पञ्चाप्सरसो नाम तटाकं सार्वकालिकम् ।  
 निर्मितं तपसा राम ! मुनिना माण्डकर्षिणा ॥ ११ ॥  
 स हि तेपे तपस्वीन्न माण्डकर्षिर्महामुनिः ।  
 दशवर्षसहस्राणि वायुभक्षो जलाशये ॥ १२ ॥  
 ततः प्रव्यथिताः सर्वे देवाः साग्निपुरोगमाः ।  
 अब्रुवन् वचनं सर्वे परस्परसमागताः ॥ १३ ॥  
 अस्माकं कस्यचित् स्थानमेष प्रार्थयते मुनिः ।  
 इति संविद्यमनसः सर्वे तत्र दिवोकसः ॥ १४ ॥  
 ततः कर्तुं तपोविन्न सर्वेदेवैर्नियोजिताः ।  
 प्रधानाप्सरसः पञ्च विद्युच्चलितवर्चसः । १५ ॥

पञ्चाप्सरसां क्रीडासाधनत्वात् पञ्चाप्सरसो नामत्वेन प्रसिद्धम् ।  
 सर्वकालोदकपूर्त्यादिगुणकं सार्वकालिकम् ॥ ११ ॥ १२ ॥

अग्निरूपपुरोगमसहिताः साग्निपुरोगमाः सर्वे प्रव्यथिता अब्रुवन्  
 ततः सर्वेऽब्रुवन्नित्यर्थः ॥ १३ ॥

इति संविद्यमनसोऽब्रुवन्निति शेषः ॥ १४ ॥

तत उद्दिग्मसर्वदेवैस्तपोविघ्नाय नियुक्ताः । विद्युच्चलितवर्चसः  
 चलितविद्युत्कान्तयः । प्रधानाप्सरसः पञ्चेत्यनेन तत्परिवारभूता-  
 न्यसत्ता ध्वनिता ता आगता इति शेषः ॥ १५ ॥

\* कृतस्त्रम् इति वा पाठः ।

अप्सरोभिस्तस्ताभिर्मुनिर्दृष्टपरावरः ।  
 नीतो मन्दनवश्यत्वं देवानां कार्यसिद्धये ॥ १६ ॥  
 ताश्चैवाप्सरसः पञ्च मुनेः पत्नीत्वमागताः ।  
 तटाके निर्मितं तासां तस्मिन्नन्तर्हितं गृहम् ॥ १७ ॥  
 तत्रैवाप्सरसः पञ्च निवसन्त्यो यथासुखम् ।  
 रमयन्ति तपोयोगान् मुनिं यौवनमास्थितम् ॥ १८ ॥  
 तासां संक्रीडमानानामेष वादित्वनिःस्वनः ।  
 श्रूयते भूषणोन्मिश्रो गीतशब्दो मनोहरः ॥ १९ ॥  
 आश्चर्यमिति तस्यैतद्वचनं भावितात्मनः ।  
 राघवः प्रतिजग्राह सह भ्रात्रह महायशाः ॥ २० ॥  
 एवं कथयमानः स ददर्शाश्ममण्डलम् ।  
 कुशचीरपरिच्छिन्नं ब्राह्मणा लक्ष्मणा समावृतम् ॥ २१ ॥

दृष्टपरावरः दृष्टैहिकपारलौकिकधर्माधर्मः ॥ १६ ॥  
 निर्मितं तेनैव मुनिना क्रीडार्थमिति शेषः ॥ १७ ॥  
 तत्रैव निर्मिते गृहे । तपोयोगो यौवने हेतुः ॥ १८ ॥  
 भूषणोन्मिश्रः बलयदिभूषणध्वनिमिश्रः ॥ १९ ॥  
 वचनं तदर्थम् आश्चर्यमिति प्रतिजग्राह ॥ २० ॥  
 एवं कथयमानः आश्चर्यमित्येवं कथयन् ब्राह्मणा लक्ष्मणा ब्रह्म-  
 विद्यानुष्ठानजलक्ष्मणा ब्रह्मवर्चसेनेति यावत् ॥ २१ ॥



प्रविश्य सह वैदेह्या लक्ष्मणेन च राघवः ।

उवासं सुनिभिः सर्वैः पूज्यमानो महायशाः ।

तदा तस्मिन् स काकुत्स्थः श्रीमत्याश्रममण्डले ॥ २२ ॥

उषित्वा स सुखं तत्र पूज्यमानो महर्षिभिः ।

जगाम चाश्रमांस्तेषां पर्यायेण तपस्विनाम् ॥ २३ ॥

येषामुषितवान् पूर्वं सकाशे सुमहास्त्ववित् ।

क्वचित् परिदृशान् मामानेकं संवत्सरं क्वचित् ॥ २४ ॥

क्वच्चिच्च चतुरो मामान् पञ्चषट् च परान् क्वचित् ।

अपरत्राधिकान् मामान् धर्धमधिकं क्वचित् ॥ २५ ॥

त्रीन् मामानष्टमाम्नांश्च राघवो न्यवसत् सुवम् ।

ततः संवसतस्तस्य सुनीनामाश्रमेषु वै ॥ २६ ॥

रमतश्चानुकूल्येन ययुः संवत्सरा दश ।

प्रविश्याश्रममण्डलमित्यनुषङ्गः । आश्रममण्डले उवासेति शेषः ॥२२॥

तदासप्रकारमाह,—उषित्वेति । एकस्याश्रमे इति शेषः । अथ पर्यायेण सर्वेषामाश्रमान् जगाम ॥ २३ ॥

किञ्च येषाम्बुषीणामाश्रमे पूर्वमुषितवान् पुनरपि तेषामाश्रमान् जगाम । तद्भक्तप्रातिश्रयात् । यथा सुतीक्ष्णाश्रमे पुनरागमनम् । एकत्र वासाभावादेवाह, क्वचिदिति । परिदृशान् दशत्वसंख्यां परिगतान् दशसंख्यानं मामानित्यर्थः ॥ २४ ॥

परान् वर्धतेऽधिकान् । एवमधिकानित्याद्यपि ॥ २५ ॥ २६ ॥

परिसृत्य च धमञ्जो राघवः सह सीतया ॥ २० ॥  
 सुतीक्ष्णस्याश्रमपदं पुनरेवाजगाम ह ।  
 स तमाश्रममागम्य मुनिभिः परिपूजितः ॥ २१ ॥  
 तत्रापि न्यवसद्रामः किञ्चित्कालं मरिन्दमः ।  
 अथाश्रमस्थो विनयात् कदाचित्तं महासुनिम् ॥ २२ ॥  
 उपासीनः स काकुत्स्थः सुतीक्ष्णमिदमब्रवीत् ।  
 अस्मिन्नरण्ये भगवन्नगस्थो मुनिमत्तमः ॥ २३ ॥  
 वसतीति मया नित्यं कथाः कथयतां श्रुतम् ।  
 नतु जानामि तं देशं वनस्यास्य महत्तया ॥ २४ ॥  
 कुत्राश्रमं पदं रम्यं महर्षेस्तस्य धीमतः ।  
 प्रसादार्थं भगवतः सानुजः सह सीतया ॥ २५ ॥  
 अगम्यमधिगच्छेयमभिवादयितुं मुनिम् ।  
 मनोरथो महानिष हृदि संपरिवर्त्तते ॥ २६ ॥  
 यदहं तं सुनिवरं शूद्रश्रेयमपि स्वयम् ।

रमतः रममाणस्य । परिसृत्य सर्वमन्याश्रमान् अटिञ्चा । परि-  
 वृत्तेति पाठान्तरं प्रतिश्रुत्वेति पांक्तः पाठः । यतः पुनरागन्तव्यमिति  
 प्रतिज्ञाय गतेऽतः पुनराजगामेत्यर्थः ॥ २० ॥ २१ ॥ २२ ॥

उपासीनः समीपस्थः ॥ २३ ॥

कथाः कथयतां सकाशादिति शेषः ॥ २४ ॥ २५ ॥ २६ ॥

इति रामस्य स मुनिः श्रुत्वा धर्मात्मनो वचः ॥ ३४ ॥  
 सुतीक्ष्णः प्रत्युवाचेदं प्रीतो दशरथात्मजम् ।  
 अहमप्येतदेव त्वां वक्तुकामः सलक्षणम् ॥ ३५ ॥  
 अगस्त्यमभिगच्छेति सीतया सह राघव ! ।  
 दिक्ष्या त्विदानीमर्थस्मिन् स्वयमेव ब्रवीषि माम् ॥ ३६ ॥  
 अहमाख्यामि ते राम ! यत्रागस्त्यो महासुनिः ।  
 योजनान्याश्रमात्तात ! याहि चत्वारि वै ततः ।  
 दक्षिणेन महान् प्रीमानगस्त्यभ्रातुराश्रमः ॥ ३७ ॥  
 स्थलीप्राये वनोद्देशे पिप्पलीवनशोभिते ।  
 बज्रपुष्पकले रम्ये नानाविहगनादिते ॥ ३८ ॥  
 पद्मिन्यो विविधास्तत्र प्रसन्नसलिलाशयाः \* ।

मनोरथाभिनयो यदहमित्यादि ॥ ३४ ॥

एतच्छब्दार्थागस्त्यमित्यादि ॥ ३५ ॥

अस्मिन्नर्थे मदुपदिदक्षितार्थे ॥ ३६ ॥

योजनादाश्रमादस्मादभिचत्वारि वैतत इति कतकपाठे अस्मादाश्र-  
 मात् योजनादभि अधिकं चत्वारि योजनानीत्यर्थः । दक्षिणेन गन्तव्या-  
 नीति । ततस्तद्भ्रातुराश्रम इत्यर्थः । पाठान्तरे तु चतुर्थोजनोत्तरमिति  
 स्पष्ट एवार्थः ॥ ३७ ॥

\* प्रसन्नसलिलाः शिवाः इति वा पाठः ।

हंसकारण्डकाकीर्णाश्रुवाकोपशोभिताः ॥ ३९ ॥  
 तत्रैकां रंजनीं व्यथ्य प्रभाते राम ! गम्यताम् ।  
 दक्षिणां दिशमास्थाय वनखण्डस्य पार्श्वतः ॥ ४० ॥  
 ततोऽगस्त्याश्रमपदं गत्वा योजनंमन्तरम् ।  
 रमणीये वनोद्देशे बह्वपादपशोभिते ॥ ४१ ॥  
 रंस्यते तत्र वैदेही लक्षणश्च त्वया सह ।  
 स हि रम्यो वनोद्देशो बह्वपादपसंयुतः ॥ ४२ ॥  
 यदि बुद्धिः कृता द्रष्टुमगस्त्यं तं महामुनिम् ।  
 अथैव गमने बुद्धिं रोचयस्व महामते ! ॥ ४३ ॥  
 इति रामो मुनेः श्रुत्वा सह भ्रात्राभिवाच्य च ।  
 प्रतस्थेऽगस्त्यसुदृष्ट्य साजुजः सह सीतया ॥ ४४ ॥  
 पश्यन् वनानि चित्राणि पर्वतांश्चाभ्रसन्निभान् ।  
 सरांसि सरितश्चैव पथि मार्गवशानुगान् \* ॥ ४५ ॥

तदाश्रमचिह्नम् स्थलीप्राय वनोद्देशत्वादि ॥ ३८ ॥ ३९ ॥

तत्रागस्त्यभ्रात्राश्रमे इक्ष्मवाहति अस्य नाम । अगस्त्यः प्राग्दुहित-  
 तरमुपयेमे धृतव्रतां यस्यां दृढव्रतो जात इक्ष्मवाहात्मजो मुनिरिति  
 भागवतन्तु देवराञ्च सुतोत्पत्तिरिति न्यायेनत्वेके । दक्षिणां दिशमायो-  
 जनमन्तरं अवकाशं गत्वा तत्रागस्त्याश्रमं द्रक्ष्यसि ॥ ४० ॥ ४१ ॥ ४२ ॥  
 मतेः श्रुतेति वचनमिति शेषः ॥ ४४ ॥

\* सान्नि विविधानि च इति वा पाठः

सुतीक्ष्णेनोपदिष्टेन गत्वा तेन पथा सुखम् ।  
 इदं परमसंहृष्टो वाक्यं लक्ष्मणमब्रवीत् ॥ ४६ ॥  
 एतदेवाश्रमपदं नूनं तस्य महात्मनः ।  
 अगस्त्यस्य सुनेर्भातुर्दृश्यते पुण्यकर्मणः ॥ ४७ ॥  
 यथाहीमे वनस्यास्य ज्ञाताः \* पथि सहस्रशः ।  
 सन्नताः फलभारेण पुष्पभारेण च द्रुमाः ॥ ४८ ॥  
 पिप्पलीनाञ्च पक्वानां वनादस्मादुपागतः ।  
 गन्धोऽद्यं पवनोत्क्षिप्तः सहसा कटुकोदयः ॥ ४९ ॥  
 तत्र तत्र च दृश्यन्ते मञ्चिप्राः काष्ठसञ्चयाः ।  
 लूनाश्च परिदृश्यन्ते दर्भा वैदूर्यवर्चसः ॥ ५० ॥  
 एतच्च वनमध्यस्थं कृष्णाभ्रशिखरोपमम् ।  
 पावकस्याश्रमस्यस्य धूमाग्रं संप्रदृश्यते ॥ ५१ ॥

मार्गवशानुगान् मार्गवशात् प्राप्तान् ॥ ४५ ॥ ४६ ॥ ४७ ॥

नूनमेतदेवेत्यत्र हेतुमाह,—यथाहीति । यथा यादृशचिह्नवत्तया  
 वनं श्रुतं तथैवास्य फलभारेण पुष्पभारेण च सन्नताः सहस्रशो द्रुमाः  
 ज्ञाताः ज्ञायमाना वर्तन्ते ॥ ४८ ॥

असाधारणलिङ्गानुभवमप्याह, पिप्पलीनामिति । पिप्पली-  
 फलानामित्यर्थः । कटुकोदयः कटुकरससंबन्धुदयः ॥ ४९ ॥ ५० ॥

\* जाता इति वा पाठः ।

विविक्तेषु च तीर्थेषु कृतस्नाना द्विजातयः ।  
 पुण्योपहारं \* कुर्वन्ति कुसुमैः स्वयमर्जितैः ॥ ५२ ॥  
 ततः सुतीक्ष्णवचनं यथा सौम्य ! मया श्रुतम् ।  
 अगस्त्यस्याश्रमो भ्रातुर्नूनमेष भविष्यति ॥ ५३ ॥  
 निगृह्य तपसा मृत्युं लोकानां हितकाम्यया ।  
 यस्य भ्रात्रा कृतेयं दिक् शरण्या पुण्यकर्मणा ॥ ५४ ॥  
 इहैकदा किल क्रूरो वातापिरपि चेल्वलः ।  
 भ्रातरौ महितावास्तां ब्राह्मणघ्नौ महासुरौ ॥ ५५ ॥  
 धारयन् ब्राह्मणं रूपमित्वलः संस्कृतं वदन् ।  
 आमन्त्रयति विमान् स आद्भुमुद्दिश्य निर्दणः ॥ ५६ ॥

दृष्ट्वाभ्रं नीलाभ्रं शिखरं पर्वतशिखरं चोपमा यस्य ॥ ५१ ॥  
 विविक्तेषु निर्मलेषु एकान्तेषु च स्वयमेवार्जितैः देवपूजार्थमिति  
 शेषः ॥ ५२ ॥ ५३ ॥

मृत्युं तत्तुल्यं दैत्यं शरण्या वासयोग्या लोकानाम् ॥ ५४ ॥  
 कोसो मृत्युतुल्योऽसुरो योऽगस्त्येन निगृहीतो लोकरक्षणायेत्यत-  
 स्तदाख्यायिकामाह, इहेति । वने इत्यर्थः । एकदा कस्मिंश्चित् पूर्व-  
 काले ॥ ५५ ॥

ब्राह्मणरूपं ब्राह्मणसदृशवेष्टं संस्कृतं वदन् ब्राह्मणवदिति शेषः ।  
 एतदुभयं विश्वासार्थम् ॥ ५६ ॥

\* पुण्योपहारम् इति वा पाठः ।

भ्रातरं संस्कृतं कृत्वा ततस्तं मेषरूपिणम् ।

तान् द्विजान् भोजयामास आद्भुदृष्टेन कर्मणा ॥ ५७ ॥

ततो भुक्तवतां तेषां विप्राणामिष्वलोऽब्रवीत् ।

वातापे ! निष्क्रमस्वेति स्वरेण महता वदन् ॥ ५८ ॥

ततो भ्रातुर्वचः श्रुत्वा वातापिर्मेषवन्नदन् ।

भित्वा भित्वा शरीराणि ब्राह्मणानां विनिष्यतत् ॥ ५९ ॥

ब्राह्मणानां सहस्राणि तैरेवं कामरूपिभिः ।

विनाशितानि संहृत्य नित्यशः पिशिताशनैः ॥ ६० ॥

अगस्त्येन तदा देवैः प्रार्थितेन महर्षिणा ।

अनुभूय किल आद्धे भक्षितः स महासुरः ॥ ६१ ॥

ततः सम्पन्नमित्युक्त्वा दत्त्वा हस्तिवनेजभम् \* ।

भ्रातरं निष्क्रमस्वेति इष्वलः समभाषत ॥ ६२ ॥

संस्कृतं कृत्वा आद्धोचितपाकसंस्कारसंस्कृतं कृत्वा ॥ ५७ ॥ ५८ ॥

मेषवन्नदन् मृतसञ्जीवनावभवादुदरान्तरिति शेषः । विनिष्यतत्  
विनिर्गतवान् । अडभाव आर्षः ॥ ५९ ॥

संहृत्य समेत्य ॥ ६० ॥

प्रार्थितेन प्रार्थितासुरद्वयसंहारेण महर्षिणागस्त्येन आद्धे आद्ध-  
व्यापारमनुभूय भक्षितः सोऽसुरो वातापिः ॥ ६१ ॥

\* हस्तावसेचनं इति वा पाठः ।

तं तदा भाषमाणन्तु भ्रातरं विप्रघातिनम् ।  
 अब्रवीत् प्रहसन् धीमानगस्त्यो मुनिसत्तमः ॥ ६३ ॥  
 कुतो निष्क्रमितुं शक्तिर्मया जीर्णस्य रक्षसः ।  
 भ्रातुस्ते मेषरूपस्य गतस्य यमसादनम् ॥ ६४ ॥  
 अथ तस्य वचः श्रुत्वा भ्रातुर्निधनसंश्रितम् ।  
 प्रधर्षयितुमारंभे मुनिं क्रोधान्निशाचरः ॥ ६५ ॥  
 सोभद्रवद्विजेन्द्रं तं मुनिना दीप्ततेजसा ।  
 चक्षुषानलकल्पेन निर्दग्धो निधनं गतः ॥ ६६ ॥  
 तस्यायमाश्रमो धातुस्तटाकवनशोभितः ।  
 विप्राणुकम्पया येन कर्मदं दुष्करं कृतम् ॥ ६७ ॥  
 एवं कथयमानस्य तस्य सौमित्रिणा सह ।  
 रामस्यासंगतः सूर्य्यः सन्ध्याकालोऽभ्यवर्त्तत ॥ ६८ ॥  
 उपास्य पश्चिमां सन्ध्यां सह भ्रात्रा यथाविधि ।  
 प्रविवेशाश्रमपदं तमृषिञ्चाभ्यवाद्यत् ॥ ६९ ॥  
 सम्यक् प्रतिगृहीतः स मुनिना तेन राघवः ।

तत इत्थलः आद्धान्ते सम्पन्नमित्युक्त्वा हस्तोदकं दत्त्वा भ्रातरं निष्क्र-  
 मस्त्वभ्यभाषत ॥ ६२ ॥ ६३ ॥

मया जीर्णस्य भुक्तस्येति शेषः ॥ ६४ ॥

प्रधर्षयितुं हिंसितुम् ॥ ६५ ॥



न्यवसन्तां निशामेकां प्राश्य मूलफलानि च ॥ ७० ॥  
 तस्यां रात्र्यां व्यतीतायामुदिते रविमण्डले ।  
 भ्रातरं तमगस्त्यस्य आमन्त्रयत राघवः ॥ ७१ ॥  
 अभिवादये त्वा भगवन् ! सुखमसुप्रषितो निशाम् ।  
 आमन्त्रये त्वा गच्छामि गुरुं ते द्रष्टुमग्रजम् ॥ ७२ ॥  
 गम्यतामिति तेनोक्तो जगाम रघुनन्दनः ।  
 यथोद्दिष्टेन मार्गेण वनं तच्चावलोकयन् ॥ ७३ ॥  
 नीवारान् पनसान् सालान् वञ्जुलांस्तिनिशांस्तथा ।  
 चिरिबिल्वां मधूकांश्च बिल्वानथ च तिन्दुकान् ॥ ७४ ॥  
 पुष्पितान् पुष्पितग्राभिर्लताभिरुपशोभितान् ।  
 ददर्श रामः शतशस्त्रकान्तारपादपान् ॥ ७५ ॥  
 हृस्त्रिहृस्त्रैर्विमृदितान् वानरैरुपशोभितान् ।  
 मत्तैः शकुनिसंघैश्च शतशः प्रतिनादितान् ॥ ७६ ॥  
 ततोऽब्रवीत् समीपस्थं रामो राजीवलोचनः ।

चक्षुर्घा चक्षुर्वीक्षणेन अनलकल्पेनाग्नि तुल्येन ॥ ६६ ॥ ६७ ॥ ६८ ॥  
 ॥ ६९ ॥ ७० ॥ ७१ ॥  
 अभिवादयेत्वेति पादे नवाक्षरत्वमार्घम् ॥ ७२ ॥ ७३ ॥  
 नीवारा जलकादम्बाः । वञ्जुलोऽशोकः । तिनिशा घवः चिरि-  
 विष्णो नक्तमालः ॥ ७४ ॥ ७५ ॥ ७६ ॥ ७७ ॥

पृष्ठतोऽनुगतं वीरं लक्ष्मणं लक्ष्मिवर्द्धनम् ॥ ७७ ॥  
 खिग्धपत्रा यथा वृक्षा यथा चान्ता मृगदिजाः ।  
 आश्रमो नातिदूरस्थो महर्षेर्भावितात्मनः ॥ ७८ ॥  
 अगस्त्य इति विख्यातो लोके स्वेनैव कर्मणा ।  
 आश्रमो दृश्यते तस्य परिश्रान्तश्रमापहः ॥ ७९ ॥  
 प्राज्यधूमाकुलवनश्रीरमालापरिष्कृतः ।  
 प्रशान्तमृगयूथश्च नानाशकुनिनादितः ॥ ८० ॥  
 निगृह्य तरसा मृत्युं लोकानां हितकाम्यया ।  
 दक्षिणा दिक् कृता येन शरण्या पुण्यकर्मणा ॥ ८१ ॥  
 तस्येदमाश्रमपदं प्रभावाद् यस्य राक्षसैः ।  
 दिग्विधं दक्षिणा त्रासाद् दृश्यते नोपभुज्यते ॥ ८२ ॥  
 यदा प्रभृति चाक्रान्ता दिग्विधं पुण्यकर्मणा ।

यथा श्रुतास्तथा खिग्धपत्रा वृक्षा दृश्यन्ते इति शेषः । अतो  
 निकटव्याश्रमः ॥ ७८ ॥

अगं विन्ध्यं स्तम्भयतीत्यगस्त्यः । एषोदरादिः । स्वेन कर्मणा विन्ध्य-  
 स्तम्भनकर्मणा परिश्रान्तश्रमापहन्ता ॥ ७९ ॥

प्राज्यैर्भूरिभिर्धूमैः पाकयज्ञधूमैराकुलं वनं यस्मिन् ॥ ८० ॥ ८१ ॥

यस्य प्रभावात् राक्षसैरियमगस्त्याश्रमप्रदेशावर्तिनी दक्षिणा दिग्  
 दृश्यते केवलं त्रासात् महर्षिभीत्यानेपभुज्यते न स्वदेशत्वेनाङ्गीक्रियते  
 इत्यर्थः ॥ ८२ ॥

तदा प्रवृत्तिर्निर्वैराः प्रशान्ता रजनीचराः ॥ ८३ ॥  
 नाम्ना चैयं भगवतो दक्षिणा दिक् प्रदक्षिणा ।  
 प्रथिता त्रिषु लोकेषु दुर्धर्षा क्रूरकर्मभिः ॥ ८४ ॥  
 मार्गं निरोद्धुं सततं भास्करस्याचलोत्तमः ।  
 सन्देशं पालयन् यस्य विन्ध्यशैलो न वर्द्धते ॥ ८५ ॥  
 अयं दीर्घायुषस्तस्य लोके विश्रुतकर्मणः ।  
 अगस्त्यस्याश्रमः श्रीमान् विनीतमृगसेवितः ॥ ८६ ॥  
 एष लोकाश्चितः साधुर्हिते नित्यं रतः सताम् ।  
 अस्मानधिगतानेष श्रेयसा योजयिष्यति ॥ ८७ ॥  
 आराधयिष्याम्यत्राहमगस्त्यं तं महासुनिम् ।  
 शेषञ्च वत्सवासस्य सौम्य ! वत्स्याम्यहं प्रभो ! ॥ ८८ ॥

निर्वैराः प्राणिषु वैररहिताः प्रशान्ताः त्यक्तक्रूरकर्माणाः ॥ ८३ ॥  
 भगवतोऽगस्त्यस्य महिम्ना प्रदक्षिणा एतदाश्रमावच्छेदेन निर्वैर-  
 त्वात्सम्पादनसमर्था क्रूरकर्मभीरुक्षोभिर्दुर्धर्षाऽतो नाम्ना च नाम्नापि  
 संपूर्णादिगैव दक्षिणेति त्रिषु लोकेषु प्रथिता ॥ ८४ ॥  
 मेरुस्यर्धया भास्करं मार्गं निरोद्धुं वर्द्धितुकामोऽप्यचलो विन्ध्य-  
 त्तस्यागस्त्यस्य सन्देशं मदागमनपर्यन्तं मावर्द्धस्वैवमाज्ञां पालयन् न  
 वर्द्धतेऽद्यापीति शेषः ॥ ८५ ॥ ८६ ॥  
 अधिगतान् स्वाश्रमं प्राप्तान् श्रेयसा योजयिष्यति । दिव्यशस्त्रादि-  
 दानेनेति गूढोऽभिप्रेतः ॥ ८७ ॥

अत्र देवाः सगन्धर्वाः सिद्धाश्च परमर्षयः ।  
 अगस्त्यं नियताहाराः \* सततं पर्युपासते ॥ ८९ ॥  
 नात्र जीविन् मृषावादी क्रूरो वा यदि वा शठः ।  
 वृशंसः पापवृत्तो वा सुनिरेष तथाविधः ॥ ९० ॥  
 अत्र देवाश्च यक्षाश्च नागाश्च पतंगैः सह ।  
 वसन्ति नियताहारा धर्ममाराधयिष्णवः ॥ ९१ ॥  
 अत्र सिद्धा महात्मानो विमानैः सूर्य्यसन्निभैः ।  
 त्यक्त्वा देहान्नवैर्देहैः स्वर्ग्याताः परमर्षयः ॥ ९२ ॥  
 यत्तत्त्वममरत्वञ्च राज्यानि विविधानि च ।  
 अत्र देवाः प्रयच्छन्ति भूतैराराधिताः शुभैः ॥ ९३ ॥

षभो शुश्रूषणसमर्षेत्यर्थः ॥ ८८ ॥ ८९ ॥  
 क्रूरः निर्दयः शठो गूढविप्रियकारी वृशंसो घातकः तथाविधः  
 दुर्वृत्तासहिष्णुः ॥ ९० ॥  
 पतंगा गरुडादयः । धर्मं स्वर्गादिजनकम् ॥ ९१ ॥  
 अत्र आश्रमे सिद्धाः तपसेति शेषः । नवैर्देहैः दिव्यदेहैः ॥ ९२ ॥  
 अत्राश्रमे भूतैः प्राणिभिः कर्तृभिः शुभैः सत्कर्मभिराराधिता

\* नियताहारम् इति वा पाठः ।

आगतास्माश्रमपदं सौमित्रे ! प्रविशाम्नतः ।

निवेदयेह मां प्राप्तमृषये सह सीतया ॥ ८४ ॥

इत्यार्षे रामायणे वाल्मीकीये आरण्यकाण्डे अगस्त्या-  
श्रमगमनं नाम एकादशः सर्गः ॥ ११ ॥

देवादय आश्रममाहात्मप्रादल्पकालेनैव राक्ष्यादीनि प्रयच्छन्ती-  
त्यर्थः ॥ ८३ ॥ ८४ ॥

इति श्रीरामाभिरामे श्रीरामीये रामायणतिलके  
आरण्यकाण्डे एकादशः सर्गः ॥ ११ ॥

## द्वादशः सर्गः ।

स प्रविश्याश्रमपदं लक्ष्मणो राघवानुजः ।  
अगस्त्यशिष्यमासाद्य वाक्यमेतदुवाच ह ॥ १ ॥  
राजा दशरथो नाम ज्येष्ठस्तस्य सुतो बली ।  
रामः प्राप्तो सुनिं द्रष्टुं भार्य्या सह सीतया ॥ २ ॥  
लक्ष्मणो नाम तस्याहं भ्राता त्ववरजो हितः ।  
अनुकूलश्च \* भक्तश्च यदि ते ओचमागतः ॥ ३ ॥  
ते वचं वनमत्युग्रं प्रविष्टाः पितृशासनात् ।  
द्रष्टुमिच्छामहे सर्वे भगवन्तं निवेद्यताम् ॥ ४ ॥  
तस्य तद्वचनं श्रुत्वा लक्ष्मणस्य तपोधनः ।  
तथेत्युक्त्वाग्निशरणं प्रविवेश निवेदितुम् ॥ ५ ॥

हितः शुभकारी । अनुकूलस्तदिच्छावशवर्ती । पूज्यविषयानुरागो  
भक्तिस्तद्दान् भक्तः । यदीति सम्भावनायां बद्धदिनं वने वासादस्म-  
च्छरणं तवापि सम्भावितमित्यर्थः ॥ १ ॥ २ ॥ ३ ॥

भगवन्तं द्रष्टुमिच्छामहेतो दर्शनार्थमागता इति निवेद्यतामि-  
त्यर्थः ॥ ४ ॥

अग्निशरणमग्निहोत्रगृहं निवेदितुं निवेदयितुम् ॥ ५ ॥

\* अनुरक्तश्च इति वा पाठः ।

स प्रविश्य सुनिश्रेष्ठं तपसा दुष्प्रधर्षणम् \* ।  
 कृताञ्जलिरुवाचेदं रामागमनमञ्जसा ॥ ६ ॥  
 यथोक्तं लक्ष्मणेनैव शिष्योऽगस्त्यस्य सम्मतः ।  
 पुत्रौ दशरथस्येमौ रामो लक्ष्मण एव च ॥ ७ ॥  
 प्रविष्टावाश्रमपदं सीतया सह भार्यया ।  
 द्रष्टुं भवन्तमायातौ शुश्रूषार्थं मरिन्दमौ ॥ ८ ॥  
 यदत्रानन्तरन्तत्त्वमाज्ञापयितुमर्हसि ।  
 ततः शिष्यादुपश्रुत्य प्राप्तं रामं सलक्ष्मणम् ॥ ९ ॥  
 वैदेहीञ्च महाभागामिदं वचनमब्रवीत् ।  
 दिष्ट्या रामश्चिरस्याद्य द्रष्टुं मां ससुपागतः ॥ १० ॥

अञ्जसा शोध्रम् ॥ ६ ॥

सम्मत इष्टः ॥ ७ ॥

द्रष्टुं तदनन्तरं कियत्कालं शुश्रूषार्थं सेवार्थं चागतौ ॥ ८ ॥

अनन्तरं तत्त्वं वक्तव्यतत्त्वम् उपश्रुत्य भगवदागमनश्रवणानन्दमनु-  
 भूयेत्यर्थं इति तीर्थः ॥ ९ ॥

मां द्रष्टुं समागत इति यत्तद्दिष्ट्या मम भाग्येन किञ्चान्तर्भावित्त्वर्थो  
 दृशिः मामात्मानं दर्शयितुं यद्दने वसतश्चिरस्य चिरकालस्य गमनेऽप्या-  
 गतस्तद्दिष्ट्या महाग्येनोद्बुद्धेनेत्यर्थः ॥ १० ॥

\* द्योतितप्रभम् इति वा पाठः ।

मनसा काङ्क्षितं ह्यस्य मयाप्यागमनं प्रति ।  
 गम्यतां सत्कृतो रामः सभार्यः सहलक्षणः ॥ ११ ॥  
 प्रवेक्ष्यतां समीपं मे किमयं न प्रवेशितः ।  
 एवमुक्तस्तु मुनिना धर्मज्ञेन महात्मना ॥ १२ ॥  
 अभिवाद्या ब्रवीच्छिष्यस्तथेति नियताञ्जलिः ।  
 तदा निष्क्रम्य संभ्रान्तः शिष्यो लक्षणमब्रवीत् ॥ १३ ॥  
 कामौ रामो मुनिं द्रुमेतु प्रविशतु स्वयम् ।  
 ततो गत्वाश्रमपदं शिष्येण सह लक्षणः ॥ १४ ॥  
 दर्शयामास काकुत्स्थं भीताञ्च जनकात्मजात् ।  
 तं शिष्यः प्रश्रितं वाक्यमगस्त्यवचनं ब्रुवन् ॥ १५ ॥

तदेवाह,—मनसेति । एतदागमनमुद्दिश्य काङ्क्षितम् इच्छाकृतेति यावत् । सत्कृतः आचारोपचारव्यवहारैरित्यर्थः ॥ ११ ॥

किमसौ न प्रवेशितः कस्माद्धेतोर्विलम्बः कृत इत्यर्थः ॥ १२ ॥

अभिवाद्य आगमननियोगप्रयुक्तं पुनरभिवादनं कृतम् । तथेति आनयामीत्येवम् ॥ १३ ॥

स्वयं प्रविशतु भगवतावगतवृत्तान्तत्वान्नास्य शिष्यमुखापेक्षेति भावः । आश्रमपदम् आश्रमप्रान्तदेशम् ॥ १४ ॥

लक्षणः काकुत्स्थं रामं प्रदर्शयामास शिष्यमिति शेषः । तं दृष्टं शिष्यः अगस्त्यवचनम् उच्यत इति वचनम् अगस्त्योक्तं वाक्यं प्रश्रितं प्रीतियुक्तं ब्रुवन् । प्रवेशयदित्यन्वयः ॥ १५ ॥



प्रावेशयद् यथान्यायं सत्कारार्हं सुसत्कृतम् ।  
 प्रविवेश ततो रामः सीतया सहलक्ष्मणः ॥ १६ ॥  
 प्रशान्तहरिणाकीर्णमाश्रमं ह्यवलोकयन् ।  
 स तत्र ब्रह्मणः स्थानमग्रेः स्थानं तथैव च ॥ १७ ॥  
 विष्णोः स्थानं महेन्द्रस्य स्थानञ्चैव विवस्वतः ।  
 सोमस्थानं भगस्थानं स्थानं कौबेरमेव च ॥ १८ ॥  
 धातुर्विधातुः स्थानञ्च वायोः स्थानं तथैव च ।  
 स्थानञ्च पाशहस्तस्य वरुणस्य महात्मनः ॥ १९ ॥  
 स्थानं तथैव गायत्र्या वसूनां स्थानमेव च ।  
 स्थानञ्च नागराजस्य गरुडस्थानमेव च ॥ २० ॥  
 कार्तिकेयस्य च स्थानं धर्मस्थानञ्च पश्यति ।  
 ततः शिष्यैः परिवृतो सुनिरप्यभिनिष्पतत् ॥ २१ ॥

सुसत्कृतं पाद्यार्घ्यादिभिरग्रे गत्या स्नानं प्रदर्शनेन च सत्कृतम् ॥ ६ ॥  
 अगस्त्याश्रमदेवतास्थानदर्शनमाह,—स तत्रेति । तत्रःश्रमे स रामः  
 ब्रह्मणो हिरण्यगर्भस्य कल्पितं स्थानम् । अग्निरत्र रुद्रः ॥ १७ ॥  
 भगः स्थूलमण्डलाभिमानि ॥ १८ ॥  
 धाता कार्थप्रजापतिः । विधाता विश्वकर्मेति कतकः ॥ १९ ॥  
 गायत्रीति सरस्वतीसावित्रीरप्युपलक्षणम् ॥ २० ॥  
 एषां स्थानानि पश्यतीत्यन्यथः । एतेन पूजास्थाने एतावता देवानां

तं ददर्शाग्रतो रामो धुनीनां दीप्ततेजसम् ।  
 अब्रवीद्वचनं वीरो लक्ष्मणं लक्ष्मिवर्द्धनम् ॥ २२ ॥  
 वह्निर्लक्ष्मण ! निष्क्रामत्यगस्त्यो भगवावृषिः ।  
 औदार्य्येणावगच्छामि तपसो राशिमुत्तमम् ॥ २३ ॥  
 एवमुक्त्वा महाबाहु रगस्त्यं सूर्य्यवर्चसम् ।  
 जग्राहापततस्तस्य पादौ च रघुनन्दनः ॥ २४ ॥  
 अभिवाद्य तु धर्मात्मा तस्थौ रामः कृताञ्जलिः ।  
 सीतया सह वैदेह्या तदा रामः सलक्ष्मणः ॥ २५ ॥  
 प्रतिगृह्य च काकुस्थमर्चयित्वासनोदकैः ।  
 कुशलप्रश्नमुक्त्वा च आस्यतामिति सोऽब्रवीत् ॥ २६ ॥

पूजावश्यकीर्ति सूचितम् । अभिनिष्पतत् अडभाव आर्षः । अभ्युत्थानं  
 कृतवान्निर्त्यर्थः ॥ २१ ॥

मुनोनामग्रतः स्थितमिति श्लेषः । ईदृशं तमगस्त्यं ददर्शत्व-  
 न्वयः ॥ २२ ॥

औदार्य्येण तेजोविश्लेषजनितौन्नत्येन ॥ २३ ॥

एवमगस्त्यमुक्त्वा लक्ष्मणं प्रति बोधयित्वा । आपततः, आश्रमादा-  
 गच्छतः तस्य ऋषेः पादौ जग्राह हस्ताभ्यां मूर्ध्ना च पादौ स्पृष्ट्वा नम-  
 स्कारेत्यर्थः ॥ २४ ॥

योगरूढिभ्यां रामशब्दद्वयपौनरुक्त्यम् ॥ २५ ॥

प्रतिगृह्य उत्थापनपूर्वमालिङ्ग्येत्यर्थः ॥ २६ ॥

अग्निं कृत्वा प्रदायार्घ्यं मतिथीन् प्रतिमूज्य च ।  
 वागप्रस्थितं धर्मेण स तेषां भोजनं ददौ ॥ २७ ॥  
 प्रथमञ्चोपविश्याथ धर्मज्ञो मुनिपुङ्गवः ।  
 उवाच राममासीनं प्राञ्जलिं धर्मकोविदम् ॥ २८ ॥  
 अन्यथा खलु काकुत्स्थ ! तपस्वी समुदाचरन् ।  
 दुःसाक्षीव परे लोके स्वानि मांसानि भक्षयेत् ॥ २९ ॥  
 राजा सर्वस्य लोकस्य धर्मचारी महारथः ।  
 पूजनीयश्च मान्यश्च भवान् प्राप्तः प्रियातिथिः ॥ ३० ॥  
 एवमुक्त्वा फणैर्मूलैः पुष्पैश्चान्यैश्च राघवम् ।  
 पूजयित्वा यथाकामं ततोऽगस्त्यस्तमब्रवीत् ॥ ३१ ॥

अर्चनस्थैव विस्तररोपदेशोऽभिहितो वैश्वदेवहोमं कृत्वेत्यर्थः ।  
 अतिथीन् रामादीन् ॥ २७ ॥

आसीनं पश्चादासीनमित्यर्थं इति प्राञ्जः । मम तु भाति प्रथममिति  
 भोजनं ददावित्यनेनान्वेति । अथोपविश्य अतिथिपूजाव्यग्रतया  
 तावत्पर्यन्तमनुपवेशनमिति ॥ २८ ॥

एवं क्षणिकपूजानुचितेत्याशङ्कां समाधितसुः प्रकृतं धर्ममुवाचे-  
 त्याह, -अन्यथेति । अनथा समुदाचरन् एवमतिथिपूजनमकुर्वन्नि-  
 त्यर्थः । दुःसाक्षी कूटसाक्षी । एवञ्च प्रत्यवायपरिहारायैवमतिथि-  
 पूजावश्यकीत्याशयः ॥ २९ ॥

त्वर्धाधिकोऽतिथिश्च - नास्तीत्याह, -राजेति । सर्वलोकराजा सर्व-

इदं दिव्यं महच्चापं हेमवज्रविभूषितम् ।  
 वैष्णवं पुरुषव्याघ्र ! निर्मितं विश्वकर्मणा ॥ ३२ ॥  
 अमोघः सूर्य्यसंकाशो ब्रह्मदत्तः शरोत्तमः ।  
 दत्तो मम महेन्द्रेण तूष्णीं चाक्षय्यसायकौ ॥ ३३ ॥  
 संपूर्णां निशितैर्वाणैर्ज्वलद्भिरिव पावकैः ।  
 महारजतकोशोऽयमसिर्हमविभूषितः ॥ ३४ ॥  
 अनेन धनुषा राम ! हत्वा संख्ये महासुरान् ।  
 आजहार त्रियं दीप्तां पुरा विष्णुर्दिवौकसाम् ॥ ३५ ॥  
 तद्भुनुस्तौ च तूष्णीं च शरं खड्गञ्च मानद ! ।

लोकनियन्तृत्वेनेश्वरत्वं गर्भितम् । धर्मचारी धर्माचरणेन तत्प्रवर्त्तकः  
 ईदृशस्त्वं प्रियातिथिः सन् प्राप्नोऽतः पूजनीयो मान्यश्च । मान्यत्वे-  
 नेतःपरं त्वमेवास्माकमाराधनीय इति सूचितम् ॥ ३० ॥ ३१ ॥

हेम्ना वज्रेण च भूषितम् । वैष्णवमिति परशुरामात् गृहीत्वा वरुण-  
 हस्ते दत्तं यद्रामेण तदेव वरुणादादाय महेन्द्रोऽगस्त्ये निक्षिप्तवानित  
 कतकः । योगेन महेन्द्रपदेनात्रवरुण एवेत्यन्ये ॥ ३२ ॥

ब्रह्मणा दत्तो ब्रह्मदत्तस्तदाख्यश्च तूष्णीं चेति । चेन धनुःशरयो-  
 रभयोरिन्द्रदत्तत्वं गम्यते ॥ ३३ ॥

महारजतं सुवर्णं हेमविभूषितो मुष्टिदेशे ॥ ३४ ॥ ३५ ॥

वचं वचधरो यथेत्यनेन त्वदीयमेव त्वया स्वीक्रियत इति ध्व-  
 नितम् ॥ ३६ ॥

जयाय प्रतीगृहीष्व वज्रं वज्रधरो यथा ॥ ३६ ॥

• एवमुक्त्वा महातेजाः समस्तं तद्वरायुधम् ।

दत्त्वा रामाय भगवानगस्त्यः पुनरब्रवीत् ॥ ३७ ॥

इत्यार्षे रामायणे वाल्मीकीये आरण्यकाण्डे अगस्त्य -

स्यास्त्वप्रदानं नाम द्वादशः सर्गः ॥ १२ ॥

वरायुधं वरस्य विष्णोरायुधमुत्तमायुधञ्च ॥ ३७ ॥

इति श्रीरामाभिरामे श्रीरामीये रामायणतिलके

आरण्यकाण्डे एकादशः सर्गः ॥ ११ ॥

—

## त्रयोदशः सर्गः ।

राम ! प्रीतोऽस्मि भद्रं ते परितुष्टोऽस्मि लक्ष्मण ! ।  
अभिवादयितुं यन्मां प्राप्तौ स्यः सह सीतया ॥ १ ॥  
अध्वश्रमेण वां खेदो बाधते प्रचुरः श्रमः ।  
व्यक्तमुत्कण्ठते देवी मैथिली जनकात्मजा ॥ २ ॥  
एषा च सुकुमारी च दुःखैश्च न विमानिता ।  
प्राज्यदोषं वनं प्राप्ता भर्तृस्नेहप्रचोदिता ॥ ३ ॥  
‘यथैषा रमते राम ! इह सीता तथा कुरु ।  
दुष्करं कृतवर्त्यैषा वने त्वामभिगच्छती ॥ ४ ॥  
एषा हि प्रकृतिः स्त्रीणामासृष्टे रघनन्दन ! ।

राम ! प्रीतोऽस्मि । लक्ष्मण ! त्वयि च परितुष्टोऽस्मि रामसेवातत्-  
परत्वेन परितोषः । भगवविषयप्रीतेरेव भक्तित्वेन त्वद्भक्तोऽहमिति  
ध्वनितम् । स्य इति अस्तेर्लटि मध्यमपुरुषद्विवचनम् ॥ १ ॥

अध्वश्रमेण अध्वगमनादिप्रयुक्तखेदादिकार्यकारी श्रमः खेदो दुःखं  
प्रचुरः श्रमस्तज्जं दुःखं बाधते मैथिलीमिति श्लेषः । अतएवयं व्यक्त-  
मुत्कण्ठते क्वचिद्विश्रान्तये इति श्लेषः ॥ २ ॥

न विमानिता इतः प्राक्कदापि न पीडिता खेदैः खेदजनकैः । दुःखै-  
रिति पाठान्तरम् । प्राज्यदोषं प्रभूतदोषम् ॥ ३ ॥ ४ ॥

समस्यमनुरज्यन्ते विषमस्यं त्यजन्ति च ॥ ५ ॥  
 शतहृदानां लोलत्वं शस्त्राणां तीक्ष्णतां तथा ।  
 गरुडानिलयोः शैव्यमनुगच्छन्ति योषितः ॥ ६ ॥  
 इयन्तु भवतो भार्या दोषैरेतैर्विजिता ।  
 स्नाय्या च व्यपदेश्या च यथा देवेष्वरुन्धती ॥ ७ ॥  
 अलंकृतोऽयं देशश्च यत्र सौमित्रिणा सह ।  
 वैदेह्या चानया राम ! वत्स्यसि त्वमरिन्दम ॥ ८ ॥  
 एवमुक्तस्तु मुनिना राघवः संयताञ्जलिः ।  
 उवाच प्रश्रितं वाक्यमृषिं दीप्तमिवानलम् ॥ ९ ॥  
 धन्योऽस्मत्प्रनुगृहीतोऽस्मि यत्त्व मे मुनिपुङ्गवः ।  
 गुणैः सद्भ्रातृभार्य्यस्य गरुर्न परितुष्यति ॥ १० ॥

दुष्करकरणप्रतिपादनशेषतया लोकव्यषहारमाह,— गृधेति । आ-  
 कृष्टैः कृष्टिमारभ्य समस्यं धनधान्यादिशुक्ततया सन्दगवस्थितम् ।  
 विषमस्यं दृष्टिरोगादियस्तम् ॥ ५ ॥

एकत्रानवस्थानाद्विद्युतां चाञ्जलमनुगच्छन्ति । वज्रकालागतस्त्रिह-  
 बन्धच्छेदेन शस्त्रतच्छानुगमः निन्द्यकार्य्यकरणे वात्वादिशैश्यानु-  
 गमः ॥ ६ ॥

स्नाय्या दोषराहित्यपूर्वकं गुणसम्पदा सद्भिः प्रशंसनीया व्यपदेश्या  
 पतिव्रतास्वयंगण्या ॥ ७ ॥

अयं देशो भदायंमरुपः आगमनमात्रेणालंकृतः । हे राम ! यत्र

किन्तु व्यादिश मे देशं सोदकं बद्धकाननम् ।  
 यत्नाश्रमपदं कृत्वा वरेयं निरतः सुखम् ॥ ११ ॥  
 ततोऽब्रवीन्मुनिश्रेष्ठः श्रुत्वा रामस्य भाषितम् ।  
 ध्यात्वा मुहूर्त्तं धर्मात्मा ततोवाच वचः श्रुभम् \* ॥ १२ ॥  
 इतो द्वियोजने तात ! बद्धमूलफलोदकः ।  
 देशो बद्धमृगः श्रीमान् पञ्चवच्यभिविश्रुतः ॥ १३ ॥  
 तत्र गत्वाश्रमपदं कृत्वा सौमित्रिणा सह ।  
 रामस्व त्वं पितुर्वाक्यं यथोक्तमनुपालयन् ॥ १४ ॥  
 विदितो ह्येष वृत्तान्तो मम सर्वस्तवानघ ! ।  
 तपसश्च प्रभावेण स्नेहाद्दृशरथस्य च ॥ १५ ॥

देशे इतः परं वत्स्यसि सोऽलङ्कृतो भविष्यतीति किं वक्तव्यमित्यर्थः ॥  
 ॥ ८ ॥ ९ ॥ १० ॥

किन्तु किञ्चिदक्तव्यमस्तीत्यर्थः । व्यादिश बोधय । आश्रमपदं  
 वासस्थानम् । निरतः प्रीतः ॥ ११ ॥

ध्यात्वा वासोचितं देशमिति शेषः । तत उवाचेत्यर्थे सन्धि-  
 र्धारः ॥ १२ ॥

तत्र पञ्चवटसमूहसत्त्वात् पञ्चवटीति नाम्नाभिविश्रुतः ॥ १३ ॥ १४ ॥  
 रथ वृत्तान्तः पितृवचनपरिपालनाय वनवासरूपः । तव स्नेहात्

\* धीरो धीरतरं वचः इति वा पाठः ।



हृदयस्थञ्च ते कन्दो विज्ञातं तपसा मया ।

इह वासं प्रतिज्ञाय मया सह तपोवने ॥ १६ ॥

अतश्च त्वामहं ब्रूमि गच्छ पञ्चवटीमिति ।

स हि रम्यो वनोद्देशो मैथिली तत्र रंस्यते ॥ १७ ॥

स देशः स्नाघनीयश्च नातिदूरे च राघव ! ।

गोदावर्याः समीपे च मैथिली तत्र रंस्यते ॥ १८ ॥

प्राज्यमूलफलैश्चैव नानाद्विजगणैर्युतः ।

विविक्तश्च महाबाहो ! पुण्यो रम्यस्तथैव च ॥ १९ ॥

तपसः प्रभावेण च विदितः नह्यस्त्रिगुह्यत्तान्तं तपसा ज्ञातुं यतते  
कश्चित् । दशरथस्य च वृत्तान्तः कैकेयीवशात्प्रणत्यागादिरूपस्तत एव  
मे विदितः ॥ १३ ॥

यदिह वासं प्रतिज्ञाय । आराधयिष्यामन्नाहम् अगस्त्यं तं महा-  
मुनिम् । शेषञ्च वनवासस्य सौम्य वत्स्यामहं प्रभो इत्यनेन मम समीपे  
इह मदाश्रमे वासं प्रतिज्ञाय पुनर्मां प्रतिव्यादिश मे वासमित्येतद्वदसि ।  
तन्मूलं ते हृदयस्थं कन्दः अभिप्रायो मया ज्ञातं अत्रावस्थाने प्रतिज्ञात-  
राक्षसवधनिर्वाहो न भवति । अत्र राक्षसगमनाभावादित्येवं रूप इति  
भावः ॥ १६ ॥

अतस्त्वदभिप्रायज्ञानात्त्वां पञ्चवटीं गच्छन्ति ब्रूमि ब्रवीमि । नतु  
शिशुव्यवहारोचितमपीह तिष्ठति ब्रवमीत्यर्थः । तद्वनार्थवादमाह,  
सहीति ॥ १७ ॥ १८ ॥

भवानपि सदाचारः शक्तश्च परिरक्षणे ।  
 अपि चात्र वमन् राम ! तापसान् पालयिष्यसि ॥ २० ॥  
 एतदानुच्यते वीर ! मधूकानां महावनम् ।  
 उत्तरेणास्य गन्तव्यं न्यग्रोधमपि गच्छता ॥ २१ ॥  
 ततः स्थलमुपारुह्य पर्वतस्याविदूरतः ।  
 ख्यातः पञ्चवटीत्येव नित्यपुष्पितकाननः ॥ २२ ॥  
 अगस्त्येनैवसुक्तसु रामः सौमित्रिणा सह ।  
 सत्कृत्यामन्त्रयामास तमृषिं सत्यवादिनम् ॥ २३ ॥  
 तौ तु तेनाभ्यनुज्ञातौ कृतपादाभिवन्दनौ ।  
 तमाश्रमं पञ्चवटीं जग्मतुः सह सीतया ॥ २४ ॥

त्रिविक्तः एकान्तः पुण्यः पुण्यजनको रम्यदृष्टिमनसोः ॥ १६ ॥

परिरक्षणे शक्तस्तापसानामिति शेषः । भवानपीत्यनेन स्वस्यापि  
तापसरक्षणे सामर्थ्यबोधनेन स्वाश्रमे रक्षसामपीडा सूचिता । अत्र  
पञ्चवद्याश्रमे । पालयिष्यसि प्रतिज्ञातपालननिर्वाहं करिष्यसि ॥ २० ॥

अस्य मधूकवनस्योत्तरेणेत्यर्थः । न्यग्रोधं तदुपलक्षितमाश्रमं ग-  
च्छता ॥ २१ ॥

स्थलं निवेनं देशं उपारुह्य प्राप्य कस्यचित् पर्वतस्याविदूरतः समो-  
पतः पञ्चवटीत्येव ख्यातो देशः ॥ २२ ॥

सत्कृत्य प्रदक्षिणमस्कारादिभिः ॥ २३ ॥ २४ ॥

गृहीतचापौ तु नराधिपात्मजौ  
 विषक्ततूणी समरेष्वकातरौ ।  
 यथोपदिष्टेन पथा महर्षिणा  
 प्रजग्मतुः पञ्चवटीं समाहितौ ॥ २५ ॥

इत्यार्षे रामायणे वाल्मीकीये आरण्यकाण्डे पञ्चवटी-  
 गमनं नाम त्रयोदशः सर्गः ॥ १३ ॥

विषक्ते तूणी यथोक्ते पूर्वपदे पुं वत्त्वम् ॥ २५ ॥

इति श्रीरामाभिरामे श्रीरामीये रामायणतिलके  
 आरण्यकाण्डे त्रयोदशः सर्गः ॥ १३ ॥  
 २

## चतुर्दशः सर्गः ।

अथ पञ्चदशो गच्छन्नन्तरा रघुनन्दनः ।  
आससाद महाकायं गृध्रं भीमपराक्रमम् ॥ १ ॥  
तं दृष्ट्वा तौ महाभागौ वनस्थं रामलक्ष्मणौ ।  
मेनाते राक्षसं पक्षिं ब्रुवाणौ को भवानिति ॥ २ ॥  
स तौ मधुरया वाचा सौम्यया प्रीणयन्निव ।  
उवाच वत्स ! मां विद्धि वयस्यं पितुरात्मनः ॥ ३ ॥  
स तं पितृसखं मत्वा पूजयामास राघवः ।  
स तस्य कुलमव्यग्रमथ पप्रच्छ नाम च ॥ ४ ॥  
रामस्य वचनं श्रुत्वा कुलमात्मानमेव च ।  
आचचचे द्विजस्तस्मै सर्वभूतसमुद्भवम् ॥ ५ ॥

अन्तरा मध्ये ॥ १ ॥

तं पक्षिं पक्षिणं राक्षसं मेनाते विज्ञातवन्तौ । तं राक्षसं ब्रुवाणौ  
परस्परं कथयन्तौ को भवानिति पप्रच्छतुरिति शेषः ॥ २ ॥

आत्मनः पितुः श्रीरामस्य तव पितुरित्यर्थः ॥ ३ ॥ ४ ॥

वचनं वंशनामप्रश्नविषयकं वचनमित्यर्थः । सात्त्विकिकथनप्रसङ्गात्  
सर्वभूतसमुद्भवमाचचचे इत्यर्थः । चात्मानमात्मनाम चेत्यर्थः ॥ ५ ॥

पूर्वकाले महाबाहो ! ये प्रजापतयोऽभवन् ।  
 तान् मे निगदतः सर्वानादितः शृणु राघव ! ॥ ६ ॥  
 कर्दमः प्रथमस्तेषां विकृतस्तदनन्तरम् ।  
 शेषश्च संश्रयश्चैव बह्वपुत्रश्च वीर्यवान् ॥ ७ ॥  
 स्याणुर्मरीचिरत्रिष्व क्रतुश्चैव महाबल ! ।  
 पुलस्त्यस्रांगिराश्चैव प्रचेताः पुलहस्तथा ॥ ८ ॥  
 दत्तो विवस्वानपरोऽरिष्टनेमिश्च राघव ! ।  
 कश्यपश्च महानेजास्तेषामासीच्च पश्चिमः ॥ ९ ॥  
 प्रजापतेस्तु दक्षस्य बभूवुरिति नः श्रुतम् ।  
 षष्टिर्दुहितरो राम ! यशस्विन्यो महायशः\* ॥ १० ॥  
 कश्यपः प्रतिजग्राह नामामद्यौ सुमध्यमाः ।  
 अदितिश्च<sup>३</sup> दितिश्चैव दनूमपि च कालिकाम् \* ॥ ११ ॥  
 ताम्नां क्रोधवशाच्चैव मनुञ्चाप्यनलामपि ।  
 तास्तु कन्यास्ततः प्रीतः कश्यपः पुनरब्रवीत् ॥ १२ ॥

पूर्वकाले ब्रह्मणोऽहिरादिकाले । तान् प्रजापतीन् ॥ ६ ॥  
 कर्दमाद्याः सप्तदशप्रजापतयो बभूवुः ॥ ७ ॥ ८ ॥ ९ ॥  
 दक्षस्य षष्टिर्दुहितरो बभूवुरित्यन्वयः । महायश इति राम-  
 संबुद्धिः ॥ १० ॥

दक्षकन्यानां कश्यपपत्नीनां नामान्याह, अदितिमित्यादि । अष्टा-

\* कालिकाम् इति वा पाठः ।

पुत्रांस्त्रैलोक्यभर्तृन् वै जनयिष्यथ मत्समान् ।  
 अदितिस्तन्मना राम ! दितिश्च दनुरेव च ॥ १३ ॥  
 कालिका च महाबाहो ! शेषास्त्वमनसोऽभवन् ।  
 अदित्यां जज्ञिरे देवास्त्वयस्त्रिंशदरिन्दम ! ॥ १४ ॥  
 आदित्या वसवो रुद्रा अश्विनौ च परन्तप ! ।  
 दितिस्त्वजनयत् पुत्रान् दैत्यांस्तात ! यशस्विनः ॥ १५ ॥  
 तेषामिदं वसुमती पुरासीत् सवनार्णवा ।  
 दनुस्त्वजनयत् पुत्रमश्वग्रीवमरिन्दम ! ॥ १६ ॥  
 नरकं कालिकञ्चैव कालिकापि व्यजायत ।  
 क्रौञ्चीं भासीं तथा श्येनीं हतराष्ट्रीं तथा शुकीम् ॥ १७ ॥  
 ताम्ना तु सुषुप्ते कन्याः पञ्चैता लोकविश्रुताः ।  
 उलूकानजनयत् क्रौञ्ची भासी भासान् व्यजायत ॥ १८ ॥  
 श्येनी श्येनांश्च गृध्रांश्च व्यजायत सुतेजसः ।

वित्युपलक्षणं कश्यपाय त्रयोदशैत्यन्यत्रोक्तेः । वक्ष्यमाणसन्तानोपयो  
 गिन्योऽष्टाविति वा ॥ ११ ॥ १२ ॥ १३ ॥

तन्मनास्तत्सदृशपुत्राभिजायवतो इदं दितिदनुकालिकानां विशेष-  
 षणम् । अमनसस्तथा मनोरथहीनाः । तत्फलं तासां कन्यासन्तानं  
 वक्ष्यति ॥ १४ ॥

अश्विनौ चेत्यन्तास्त्रयस्त्रिंशत् ॥ १५ ॥

तेषां दितिपुत्राणां वर्णैरर्णवैश्च सञ्चिता सवनार्णवा ॥ १६ ॥ १७ ॥

धतराष्ट्री तु हंसांश्च कलहंसांश्च सर्वशः ॥ १९ ॥  
 चक्रवाकांश्च भद्रं ते विजज्ञे सापि भामिनी ।  
 शुकी नतां विजज्ञे तु मतायां विनतासुता ॥ २० ॥  
 दश क्रोधवशा राम ! विजज्ञेऽप्यात्मसम्भवाः ।  
 मृगीञ्च मृगमन्दाञ्च हरीं भद्रमदामपि ॥ २१ ॥  
 मातङ्गीमथशार्दूलीं श्वेताञ्च सुरभीन्तथा ।  
 सर्वलक्षणसम्पन्नां सुरसां कद्रुकामपि ॥ २२ ॥  
 अपत्यन्तु मृगाः सर्वे मृग्या नरवरोत्तम ! ।  
 ऋचाञ्च मृगमन्दायाः स्मरराश्चमरालया ॥ २३ ॥  
 ततस्त्रिरावतीं नाम जज्ञे भद्रमदा सुताम् ।  
 तस्यास्त्रैरावतः पुत्रो लोकनाथो महोगजः ॥ २४ ॥  
 हर्ष्याञ्च हरयोऽपत्यं वानराश्च तरस्विनः ।  
 गोलाङ्गुलाश्च शार्दूली व्याघ्रांश्चाजनयत् सुतान् ॥ २५ ॥  
 मातङ्गास्त्वथ मातङ्गा अपत्यं मनुजर्षभ ! ।

क्रौञ्चोऽदिसन्तानमाह, उलूकानिति ॥ १८ ॥ १९ ॥

संबोधनं नाम मध्ये मध्ये भद्रं ते इति प्रयोगः । हे राम ते भद्र-  
मस्तु प्रदक्षिणवति शेषः ॥ २० ॥

क्रोधवशा काश्यपवधपत्नी तस्या दशापत्यान्याह, मृगीञ्चेति ॥ २१ ॥ २२ ॥  
स्मरराः श्यामकेशपृच्छाः इति भेदः ॥ २३ ॥ २४ ॥

दिशागजन्तु काकुत्स्थ ! श्वेताप्यजनयत् सुतम् ॥ २६ ॥  
 ततो दुहितरौ राम ! सुरभिर्देव्यजायत ।  
 रोहिणीं नाम भद्रन्ते गन्धर्वीञ्च यशस्विनीम् ॥ २७ ॥  
 रोहिण्यजनयद्भावो गन्धर्वी वाजिनः सुतान् ।  
 सुरमाजनयन्नागान् राम ! कद्रुस्तु पन्नगान् ॥ २८ ॥  
 मनुर्मनुथ्यान् जनयत् काश्यपस्य महात्मनः ।  
 ब्राह्मणान् चत्रियान् वैश्यान् शूद्रांश्च मनुजर्षभ ! ॥ २९ ॥  
 मुखतो ब्राह्मणा जाता उरसः चत्रियास्तथा ।  
 ऊरुभ्यां जज्ञिरे वैश्याः पद्भ्यां शूद्रा इति श्रुतिः \* ॥ ३० ॥  
 सर्वान् पुण्यफलान् † वृचाननलापि व्यजायत ।  
 विनता च शुकीपौत्री कद्रुश्च सुरसास्वसा ॥ ३१ ॥

हरयः सिंहाः गोलाङ्गुला इति पूर्वान्वयि ॥ २५ ॥ २६ ॥ २७ ॥  
 गावो गा इत्यर्थः । नागा बज्रफणाः सर्पास्तदन्ये पन्नगा इति तीर्थः ।  
 निर्विषा नागास्तदन्ये पन्नगा इति कतकः ॥ २८ ॥  
 जनयदजनयदित्यर्थः ॥ २९ ॥  
 उरसः बाहुमध्यात् । क्वचित्तु बाहुभ्यामिति पाठः ॥ ३० ॥  
 अनलापि व्यजायतेत्यनेन काश्यपस्याष्टानामपि पत्नीनां सन्ताना-

\* विनिःसृताः इति वा पाठः ।

† पिण्डफलान् इति वा पाठः ।



कद्रूनागसहस्रन्तु विजज्ञे धरणीधरम् ।  
 द्वौ पुत्रौ विनतायास्तु गरुडोऽरुण एव च ॥ ३२ ॥  
 तस्माज्जातोऽहमरुणात् सम्पातिश्च ममाग्रजः ।  
 जटायुरिति मां विद्धि श्येनीपुत्रमरिन्दम ! ॥ ३३ ॥  
 सोऽहं वाससहायस्ते भविष्यामि यदीच्छसि \* ।  
 सीताञ्च तात ! रक्षिष्ये त्वयि याते सलक्षणे ॥ ३४ ॥  
 जटायुघ्नन्तु प्रतिपूज्य राघवो  
 मुदा परिष्वज्य च सन्नतोऽभवत् ।  
 पितुर्हि शुश्राव सखित्वमात्मवान्  
 जटायुषा संकथितं पुनः पुनः ॥ ३५ ॥

न्युक्ता खवंशप्रदेशनायाह, विनता चेत्यादि । शुकीपौत्री? शुकीपुत्री  
 नता तस्या विनतापुत्रीत्यर्थः । सुरसा कद्रुश्च नाम्ना सुते ॥ ३१ ॥

नागसहस्रं पन्नगसहस्रमित्यर्थः । अतौ नोक्तेन विरोधः ॥ ३२ ॥

श्येनीपुत्रमिति नतु ताम्नापुत्र्यौ शुकीश्येन्यौ सा श्येनी शुकीपौत्री  
 पुत्रस्यारुणस्य कथं भार्येति चेत् तत्सन्तानपरम्परापतिता अन्यैषा  
 श्येनीत्यदेः । विधि निषेधयोर्मनुष्याधिकारत्वाद्वा ॥ ३३ ॥

वाससहायः वासस्थाने सीतारक्षणे सहायभूतः । यदीच्छसि उक्ता-

\* इदं दुर्गे हि कान्तारं मृगराक्षससेवितम् ।

इत्यतिरिक्तं पाश्चात्त्याः ।

स तत्र सीतां परिदाय मैथिलीं  
 सहैव तेनातिबलेन पक्षिणा ।  
 जगाम तां पञ्चवटीं सलक्ष्मणो  
 रिपून् दिधत्तन् स वनानि पालयन् \* ॥ ३६ ॥

इत्यार्षे रामायणे वाल्मीकीये आरण्यकाण्डे पञ्चवटी-  
 गमनं नाम चतुर्दशः सर्गः ॥ १४ ॥

र्थमिति शेषः । तदेवाह,—सीतामिति । त्वयि याते मृगयाद्यर्थम् ॥  
 ॥ ३४ ॥ ३५ ॥

परिदाय रक्षणाथं जटायुषे इति शेषः । परिधाय इहि पाठे परि-  
 वार्य्यत्यर्थः ॥ ३६ ॥

इति श्रीरामाभिरामे श्रीरामीये रामायणतिलके  
 आरण्यकाण्डे चतुर्दशः सर्गः ॥ १४ ॥

\* शलभानिवानलः इति वा पाठः ।

## पञ्चदशः सर्गः ।

ततः पञ्चवटीं गत्वा नानाव्याजमृगायुताम् ।  
उवाच लक्ष्मणं रामो भ्रातरं दीप्ततेजसम् ॥ १ ॥  
आगताः स्म यथोद्दिष्टं यं देशं मुनिरब्रवीत् ।  
अयं पञ्चवटीदेशः सौम्य ! पुष्पितकाननः ॥ २ ॥  
सर्वतश्चार्यतां दृष्टिः कानने निपुणो ह्यसि ।  
आश्रमः कतरस्मिन्नो देशे भवति सम्मतः ॥ ३ ॥  
रमते यत्र वैदेही त्वमहधैव लक्ष्मण ! ।  
तादृशौ दृश्यतां देशः सन्निकृष्टजलाशयः ॥ ४ ॥  
वनरामण्यकं यत्र जलरामण्यकं तथा ।  
सन्निकृष्टञ्च यस्मिंस्तु समित्पुष्पकुशोदकम् ॥ ५ ॥

व्यालः श्वापदसर्पयोरिति कोशः । मृगा हरिणादयः ॥ १ ॥  
यं देशं मुनिरब्रवीत् यथोद्दिष्टं तं देशमागताः स्मेत्यन्वयः ॥ २ ॥  
दृष्टिस्वार्यतां प्रेक्ष्यतामित्यर्थः निपुणश्चाश्रमोचितदेशज्ञान इति  
शेषः । सम्मतः सीताया इति शेषः ॥ ३ ॥  
तदेवाह, —रमत इति । त्वं रमसेऽहं रमे इत्यर्थः ॥ ४ ॥  
वनरामण्यकं वनस्य रमणीयत्वम् ॥ ५ ॥

एवमुक्तस्तु रामेण लक्ष्मणः संयताञ्जलिः ।  
 सीताममच्चं काकुत्स्थमिदं वचनमब्रवीत् ॥ ६ ॥  
 परवानस्मि काकुत्स्थ ! त्वयि वर्षशतं स्थिते ।  
 स्वयन्तु रुचिरे देशे क्रियतामिति मां वद ॥ ७ ॥  
 सुप्रीतस्तेन वाक्येन लक्ष्मणस्य महाद्युतिः ।  
 विमृशन् रोचयामास देशं सर्वशृणान्वितम् ॥ ८ ॥  
 स तं रुचिरमाक्रम्य देशमाश्रमकर्मणि ।  
 हस्ते गृहीत्वा हस्तेन रामः सौमित्रिमब्रवीत् ॥ ९ ॥  
 अयं देशः समः श्रीमान् पुष्पितैस्तरुभिर्दृतः ।  
 इहाश्रमंपदं रम्यं यथावत् कर्तुमर्हसि ॥ १० ॥  
 इयमादित्यसंकाशैः पद्मैः सुरभिगन्धिभिः ।  
 अदूरे दृश्यते रम्या पद्मिनी पद्मशोभिता ॥ ११ ॥  
 यथाख्यातमगस्थेन मुनिना भावितात्मना ।

संयताञ्जलिः बद्धाञ्जलिः ॥ ६ ॥

हे काकुत्स्थ त्वयि स्थिते विद्यमाने वर्षशतमपि अहं परवानेव  
 त्वदधीन एव न कदाचिदपि मे स्वातन्त्र्यमित्यर्थः । स्वयं तु त्वम् अयं  
 रुचिरे देश इति विचार्य तत्र रुचिरे देशे क्रियतामिति वद ॥ ७ ॥

विमृशन् पर्यालोचयन् ॥ ८ ॥

हस्तेन स्वहस्तेन हस्ते लक्ष्मणस्य हस्ते लक्ष्मणं गृहीत्वित्यर्थः । अनेन  
 खेहाधिक्यमन्तरङ्गत्वं स्वामित्वं च दर्शितम् ॥ ९ ॥ १० ॥

द्वयं गोदावरी रम्या पुष्पितैस्तरुभिर्दृता ॥ १२ ॥  
 हंसकारण्डवाकीर्णा चक्रवाकोपशोभिता ।  
 नातिदूरे नचासन्ने मृगयूथनिपीडिता ॥ १३ ॥  
 मयूरनादिता रम्या प्रांशवो बज्जकन्दराः ।  
 दृश्यन्ते गिरयः सौम्य ! फुल्लैस्तरुभिरावृताः ॥ १४ ॥  
 सौवर्णैः राजतैस्ताम्रैर्देशे देशे तथा शुभैः \* ।  
 गवाक्षिता इवाभान्ति गजाः परमभक्तिभिः ॥ १५ ॥  
 सालैस्तालैस्तमालैश्च खर्जूरैः पनसैर्द्रुमैः ।  
 नीवारैस्तिनिशैश्चैव पुन्नागैश्चोपशोभिताः ॥ १६ ॥  
 चतैरशोकैस्तिलकैः केतकैरपि चम्पकैः ।

आदित्यसंकोशैस्तद्दुज्ज्वलैरिति शेषः । पद्मशोभिता पद्मश्रिया  
 शोभायुक्ता ॥ ११ ॥

यथाख्यातं तथेयं गोदावरी दृश्यत इत्यर्थः ॥ १२ ॥  
 मृगयूथैः पानार्थमागतैःनिपीडिता निबिडेति यावत् ॥ १३ ॥  
 प्रांशव उन्नताः फुल्लैः विकसितपुष्पवद्भिः ॥ १४ ॥  
 सौवर्णैः सुवर्णभैः परमभक्तिभिर्गवाक्षिता गजा इव । भक्तिभि-  
 र्गवाक्षाकारनीलपीतादिवर्णैश्चनारूपालङ्कारैरलङ्कताः † ॥ १५ ॥

\* देशे देशे च धातुभिः इति वा पाठः ।

† देशे देशे अनुवर्णमानैः सौवर्णादिधातुभिरुपलक्षिता गिरयः परमभक्तिभिः  
 नीलपीतादिवर्णैश्चनैर्भिर्गवाक्षिताश्चिचिता गजा इव भान्तीत्यन्वयः ।



स गत्वा लक्ष्मणः श्रीमान् नदीं गोदावरीं तदा ।  
 स्नात्वा पद्मानि चादाय सफलः पुनरागतः ॥ २४ ॥  
 ततः पुष्पबलिं कृत्वा शान्तिञ्च स यथाविधिः ।  
 दर्शयामास रामाय तदाश्रमपदं कृतम् ॥ २५ ॥  
 स तं दृष्ट्वा कृतं सौम्यमाश्रमं सह सीतया ।  
 राघवः पर्णशालायां हर्षमाहारयत् परम् ॥ २६ ॥  
 सुसंहृष्टः परिष्वज्य बाहुभ्यां लक्ष्मणं तदा ।  
 अतिस्लिग्धञ्च गाढञ्च वचनं चेदमब्रवीत् ॥ २७ ॥  
 प्रीतोऽस्मि ते महत् कर्म त्वया कृतमिदं प्रभो ! ।  
 प्रदेयो यन्निमित्तं ते परिष्वङ्गो मया कृतः ॥ २८ ॥  
 भावज्ञेन कृतज्ञेन धर्मज्ञेन च लक्ष्मण ! ।  
 त्वया पुत्रेण धर्मात्मा न संवृत्तः पिता मम ॥ २९ ॥  
 एवं लक्ष्मणमुक्त्वा तु राघवो लक्ष्मिवर्द्धनः ।

स गत्वेति । एवं सम्पादनानन्तरमिति शेषः । सफलः मार्गस्थ-  
 वृत्तेभ्यो गृहीतफलः ॥ २४ ॥

कृत्वा स्वयमेवेति शेषः । शान्तिं वास्तुशान्तिम् ॥ २५ ॥

आहारयत् प्राप्तवान् ॥ २६ ॥ २७ ॥

ईदृशे महति कर्मणि दातुं प्रदेयोऽर्थउचितः । यन्निमित्तं यत्प्रदेय-  
 निमित्तं ते मया परिष्वङ्गः कृतोऽन्यस्य देयस्याभावात् ॥ २८ ॥

तस्मिन् देशे बद्धफले न्यवसत् स सुखं सुखी ॥ ३० ॥  
 कञ्चित् कालं स धर्मात्मा सीतया लक्ष्मणेन च ।  
 अन्वास्यमानो न्यवसत् स्वर्गलोके यथामरः ॥ ३१ ॥

इत्यार्षे रामायणे वाल्मीकीये आरण्यकाण्डे रामादीनां  
 पञ्चवद्व्यवस्थानं नाम पञ्चदशः सर्गः ॥ १५ ॥

भावोऽभिप्रायः । हतमुपकारः । न मृतः किन्तु जीवत्येव पितृवदेव  
 त्वया परिपालनादिति भावः ॥ २६ ॥ ३० ॥ ३१ ॥

इति श्रीरामाभिरामे श्रीरामोये रामायणतिलके  
 आरण्यकाण्डे पञ्चदशः सर्गः ॥ १४ ॥



## षोडशः सर्गः ।

वसतस्तस्य तु सुखं राघवस्य महात्मनः ।  
शरदृश्यपाये हेमन्तऋतुरिष्टः प्रवर्त्तते ॥ १ ॥  
स कदाचित् प्रभातायां शर्वर्यां रघुनन्दनः ।  
प्रयथावभिषेकार्थं रम्यां गोदावरीं नदीम् ॥ २ ॥  
प्रङ्कः कलशहस्तस्तं सीतया सह वीर्यवान् ।  
पृष्ठतोऽनुव्रजन् भ्राता सौमित्रिरिदमब्रवीत् ॥ ३ ॥  
अयं स कालैः संप्राप्तः प्रियो यस्ते प्रियंवद ! ।  
अर्लंकृत इवाभाति येन संवत्सरः शुभः ॥ ४ ॥  
नीहारपरुषो लोकः पृथिवी सख्यमालिनी ।

अथ कविः श्रुपनखादर्शनं वक्तुं कामोद्दीपकं हेमन्तं वर्णयति,  
लक्ष्मणमखेन वसत इति । पञ्चवक्ष्यामिति शेषः । इष्टो रामस्येति शेषः  
कामिनाञ्च । शरदृश्यपाये शरदृतुगमने । हेमन्तऋतुरिति ऋत्यक इति  
सन्ध्यभावः भिन्नपदत्वं वा ॥ १ ॥ २ ॥

पृष्ठतः रामस्येति शेषः ॥ ३ ॥

येन हेमन्तेन शुभोऽयं संवत्सरः सुपक्वसत्यादिसम्पन्त्या अर्लंकृत  
इवाभाति ॥ ४ ॥

जलान्यनुपभोग्यानि सुभगो ह्यवाहनः ॥ ५ ॥

नवाग्रयणपूजाभिरभ्यर्च्य पितृदेवताः ।

क्षताग्रयणकाः काले सन्तो विगतकल्मषाः ॥ ६ ॥

प्राज्यकामा जनपदाः सम्पन्नतरगोरसाः ।

विचरन्ति महीपाला यात्रार्थं विजिगीषवः ॥ ७ ॥

सेवमाने दृढं सूर्य्यं दिशमन्तकसेविताम् ।

विहीनतिलकेव स्त्री नोत्तरा दिक् प्रकाशते ॥ ८ ॥

प्रकृत्या हिमकोशाब्जो दूरसूर्य्यश्च साम्प्रतम् ।

हेमन्तधर्मानाह, नीहारेण परुषः कठिनस्पर्शशरीरः । वस्त्रादि-  
स्पर्शसहशरीर इति कश्चित् । जलानुपभोगः श्रैत्यातिशयात् सुभग  
इष्टः ॥ ५ ॥

काले आग्रयणानुष्ठानकाले नवाग्रयणपूजाभिः नवान्नप्राशनाय  
यदाग्रयणाख्यं कर्म तद्रूपपूजाभिः पितृन् देवांश्च सन्तर्प्य क्षताग्रयणकाः  
सन्तो विगतकल्मषा अभवन् ॥ ६ ॥

प्राज्यं भूरि यथा भवति तथा सम्पन्नोऽन्नप्राप्तिविषयः कामो येषां  
ते प्राज्यकामाः सम्पन्नतरगोरसाः बज्जलतरस्त्रीरादयो जनपदा भवन्ती-  
ति शेषः । तथाभूतेषु जनपदेषु यात्रार्थं दर्शनार्थम् ॥ ७ ॥

अन्तकसेवितां दिशं दक्षिणाम् ॥ ८ ॥

प्रकृत्या स्वभावेन हिमकोशैर्घनीभूतहिमसमूहैराब्जो हिमवानिति  
साम्प्रतम् । यतो दूरसूर्य्योऽतः सद्यत्तं प्रकटं हिमवान् सन् हिमवानिति  
वयार्थनामा भवति ॥ ९ ॥

ययार्थनामां सुव्यक्तं हिमवान् हिमवान् गिरिः । ९ ॥

अत्यन्तसुखसञ्चारा मध्याङ्गे स्पर्शतः सुखाः ।

दिवसाः सुभगादित्याम्बायामलिलदुर्भगाः ॥ १० ॥

मृदुसूर्याः सनीहाराः पटुशीताः समाहताः ।

शून्यारण्या हिमध्वस्ता दिवसा भान्ति साम्प्रतम् ॥ ११ ॥

निवृत्ताकाशशयनाः पुष्यनीता हिमारुणाः ।

शीतवृद्धतरा यामास्त्रियामा यान्ति साम्प्रतम् ॥ १२ ॥

रविसंक्रान्तसौभाग्यस्तुषारारूपमण्डलः ।

निश्यामान्ध इवादर्शश्चन्द्रमा न प्रकाशते ॥ १३ ॥

मध्याङ्गे सुखः सञ्चारो येषु ते । तथा मध्याङ्गे स्पर्शत आतपस्पर्शतः सुखजनकाः अतएव सुभगादित्याः सुसेव्यादित्या क्वायाः सलिलानि च दुर्भगानि असेव्यानि येषु ॥ १० ॥

नीहारः सूर्यावरकं हिमं मृदुसूर्या इधदृष्यसूर्याः पटुशीताः प्रवलशीताः शून्यारण्याः हिमनाशितपर्णत्वात् । हिमध्वस्ताः हिमध्वस्त-पङ्कजाः ॥ ११ ॥

निवृत्ताकाशशयनाः निवृत्तानावृतप्रदेशशयनाः पुष्यनक्षत्रबोधित-रात्रिकालपरिमाणाः हिमारुणाः हिमध्वसराः कपोतवशाद्युष्णशब्दः । शीतं वृद्धतरं यासु ताः । आयामा देर्घ्यवत्यस्त्रियामा रात्रयः ॥ १२ ॥

रवो संक्रान्तं सौभाग्यं सुभगत्वम् उपभोग्यत्वरूपं यस्य सः । तुषार-ध्वसरमण्डलः निश्यासः न्धा निश्यासमलिनआदर्श इव न प्रकाशते ॥ १३ ॥

ज्योत्स्ना तुषारमलिना पौर्णमास्यां न राजते ।  
 सीतेव चातपश्यामा लक्ष्यते न च शोभते ॥ १४ ॥  
 प्रकृत्या शीतलस्यशो हिमविद्धश्च साम्प्रतम् ।  
 प्रत्राति पश्चिमो वायुः काले द्विगुणशीतलः ॥ १५ ॥  
 बाष्पच्छन्नान्यरण्यानि यवगोधूमवन्ति च ।  
 शोभन्तेऽभ्युदिते सूर्ये नदद्भिः क्रौञ्चसारसैः ॥ १६ ॥  
 खजूरपुष्पाकृतिभिः शिरोभिः पूर्णतण्डुलैः ।  
 शोभन्ते किञ्चिदालम्बाः शालयः कनकप्रभाः ॥ १७ ॥  
 मयूखैरुपसर्पद्भिर्हिमनीहारसंवृतैः ।  
 दूरमप्युदितः सूर्यः शशाङ्क इव लक्ष्यते ॥ १८ ॥

आतपश्यामा आतपेन वैवर्यं प्राप्ता सीतेव लक्ष्यते सत्तामात्रेण नतु  
 शोभत इत्यर्थः ॥ १४ ॥

प्रकृत्या शीतलस्यशः । पश्चिमदिग् वायुः साम्प्रतं हिमविद्धत्वात्  
 काले प्रातःकाले द्विगुणशीतलः ॥ १५ ॥

बाष्पउष्मा तेन कृन्नानि अरण्यानि -प्रातःकाले कूपोदकादिष्विव  
 वनादप्युष्मा प्रादुर्भवति इत्यनुभवप्रमाणकमिति तीर्थः । यवगोधूमाद्य-  
 ङ्कुरेष्ववश्यायविन्दुदर्शनाद् दृक्षेण च तद्दर्शनाद् बाष्पच्छन्नानि बाष्पो  
 नेत्रजलेऽपीत्यन्ये ॥ १६ ॥

खजूरपुष्पाकृतित्वं प्रलम्बत्वेन पीतत्वेन च किञ्चिदालम्बाः किञ्चि-  
 न्मन्नाः कनकप्रभाः परिणतत्वात् ॥ १७ ॥

अग्राह्यवीर्यः पूर्वाङ्गे मध्याङ्गे स्पर्शतः सुखः ।  
 संसक्तः किञ्चिदापाण्डुरातपः शोभते चितौ ॥ १९ ॥  
 अवश्यायनिपातेन किञ्चित् प्रकृन्निशद्वला ।  
 वनानां शोभते भूमिर्निविष्टतरुणातपा ॥ २० ॥  
 संस्पृशन् विमलं शीतसुदकं हिरदः सुखम् ।  
 अत्यन्तदृषितो वन्यः प्रतिसंहरते करम् ॥ २१ ॥  
 एते हि समुपासीना विहगा जलचारिणः ।  
 नावगाहन्ति सलिलमप्रगल्भा द्रवाहवम् ॥ २२ ॥  
 अवश्यायतमोनद्धा नीहारतमसा वृताः ।  
 प्रसुप्ता इव लल्यन्ते विपुष्या वनराजयः ॥ २३ ॥  
 बाष्पसंच्छन्नसलिला रुतविज्ञेयसारसाः ।  
 हिमार्द्रवालुकास्तीरैः सरितो भान्ति साम्प्रतम् ॥ २४ ॥

नीहारा हिमातिप्रयरूपः वृत्तपर्वताद्यदर्शनसम्पादनक्षमः । तत्-  
 संवृत्तरूपसर्पद्विर्भयूखैरुपलक्षितः । शशाङ्कसदृश इत्यर्थः ॥ १८ ॥

अग्राह्यवीर्यं ईषद्ग्राह्याणां स्पर्शतः सुखः सुखस्पर्शः ॥ १९ ॥

अवश्यायो हिमबिन्दुः ॥ २० ॥

प्रतिसंहरते करं दुस्पर्शशैत्यवशादिति भावः ॥ २१ ॥

समुपासीनाः जलसमीपदेशमिति शेषः । नावगाहन्ति नावगा-  
 हन्ति ॥ २२ ॥

अवश्यायतमोभ्यां नद्धा रात्रौ नीहारतमसावृताः प्रत्यूषे ॥ २३ ॥

तुषारपतनाच्चैव मृदुत्वाद्भास्करस्य च ।  
 शैत्यादगाग्रस्थमपि \* प्रायेण रसवञ्जलम् ॥ २५ ॥  
 जराभूर्भरितैः पत्रैः शीर्णैः केशरकर्णिकैः ।  
 नालशेषा हिमध्वस्ता न भान्ति कमलाकराः । २६ ॥  
 अस्मिंस्तु पुरुषव्याघ्र ! काले दुःखमन्वितः ।  
 तपश्चरति धर्मात्मा त्वदूभक्त्या भरतः पुरे ॥ २७ ॥  
 त्यक्त्वा राज्यञ्च मानञ्च भोगांश्च विविधान् बहून् ।  
 तपस्वी नियताहारः शीते शीते महीतले ॥ २८ ॥  
 सोऽपि वेलामिमां नूनमभिषेकार्थमुद्यतः ।  
 दृतः प्रह्वंतिभिर्नित्यं प्रयाति सरयूं नदीम् ॥ २९ ॥  
 अत्यन्तसुखसंष्टंभः सुकुमारो हिमार्दितः ।  
 कथं त्वपररात्रेषु सरयूमवगाहते ॥ ३० ॥  
 पद्मपत्रेक्षणः श्यामः श्रीमान्निरुदरो महान् ।  
 धर्मज्ञः सत्यवादी च ह्यीनिषेधो जितेन्द्रियः ॥ ३१ ॥

बाष्पो धूमः उद्गा वा ॥ २४ ॥

अगाग्रस्थं पर्वताग्रस्थम् ॥ २५ ॥

जरया कालकृतया भूर्भरितानि पर्णानि येषां तैः शीर्णानि केश-  
 राणि कर्णिकानि च येषां तैः ॥ २६ ॥ २७ ॥ २८ ॥ २९ ॥ ३० ॥

\* अगाग्रस्थमपि इति वा पाठः

प्रियाभिभाषी मधुरो दीर्घबाहु ररिन्दमः ।

संत्यज्य विविधान् सौख्यानार्थं सर्वात्मनाश्रितः ॥ ३२ ॥

जितः स्वर्गस्तव भ्रात्रा भरतेन महात्मना ।

वनस्थमपि तापस्ये यस्त्वामनुविधीयते ॥ ३३ ॥

न पित्रमनुवर्त्तन्ते मातृकं द्विपदा इति ।

ख्यातो लोकप्रवादोऽयं भरतेनान्यथाकृतः ॥ ३४ ॥

भर्ता दशरथो यस्याः साधुश्च भरतः सुतः ।

कथं नु सास्वा कैकेयी तादृशी क्रूरदर्शिनी ॥ ३५ ॥

इत्येवं लक्ष्मणे वाक्यं स्नेहाद्ददति धार्मिके ।

निरुदरः अतुन्दिलः क्रिया परनारीविषये निषेधसंचुरादीन्द्रिय-  
निवर्त्तनं यस्य सः । तत्र हेतुर्जितेन्द्रियत्वम् ॥ २१ ॥

सौख्यान् सौख्यसाधनान् । आर्यं त्वां सर्वात्मना श्रितः । त्वत्-  
सदृशव्यवहारवान् सर्वात्मना इतरव्यामङ्गत्यागपूर्वकं त्वद्विषयमननादि-  
मानित्यर्थः इति कतकः ॥ ३२ ॥

स्वर्गो जित एव स्वाधीनः कृतः यतो वनस्थमपि त्वां तापस्ये तापस-  
धर्मे स्थित्वा अनुविधीयते कनुकरोति सेवत इत्यर्थः । धीडो देवा-  
दिकस्य रूपम् ॥ ३३ ॥

द्विपदा मनुष्याः पितृन् स्वभावं नानुवर्त्तन्ते किन्तु मातृकं स्वभाव-  
मनुवर्त्तन्त इति प्रसिद्धो लोकवादो भरतेनान्यथाकृतः । पितृस्वभाव  
एवाङ्गीकृतो न मातृत्वार्थः ॥ ३४ ॥

परिवादं जनन्यासमसहन् राघवोऽब्रवीत् ॥ ३६ ॥  
 न तेऽस्त्वा मध्यमा तात ! गर्हितव्या कदाचन ।  
 तामेवेच्छाकुनाथस्य भरतस्य कथां कुरु ॥ ३७ ॥  
 निश्चितैव हि मे बुद्धिर्वनवासे दृढव्रता ।  
 भरतस्नेहसन्तप्ता बालिशीक्रियते पुनः ॥ ३८ ॥  
 संस्मराम्यस्य वाक्यानि प्रियाणि मधुराणि च ।  
 हृद्यान्यमृतकल्पानि मनःप्रह्लादनानि च ॥ ३९ ॥  
 कदाह्यहं समेष्यामि भरतेन महात्मना ।  
 शत्रुघ्नेन च वीरेण त्वया च रघुनन्दन ! ॥ ४० ॥  
 इत्येवं विलिंपंस्तत्र प्राप्य गोदावरीं नदीम् ।  
 चक्रेऽभिषेकं कांकुत्स्थः सानुजः सह सीतया ॥ ४१ ॥

भरतं स्तुत्वा कंकेयीं निन्दति । भर्त्सेत्यादि ॥ ३५ ॥  
 स्नेहात् भरतरामयोः स्नेहात् ॥ ३६ ॥  
 न गर्हितव्या दैवकृतत्वात् तद्बुद्धेस्तामेव पूर्वोक्तामेव ॥ ३७ ॥  
 बालिशीक्रियते गुणाश्रयस्य भरतस्य वियोगमसहमाना चाञ्चल्यं  
 प्राप्नोतीत्यर्थः ॥ ३८ ॥

स्नेहमेव प्रकाशयति,—संस्मरामीति । प्रियाण्यपि केनचिदुच्यमा-  
 नानि कर्णकठाराणि भवन्तीति मधुराणीति । हृद्यानि मन्त्रवत् परहृदय-  
 बन्धनानि । सामान्यतो माधुर्यमुक्त्वाऽतिशयेनाह,—अमृतकल्पानीति ।  
 अतएव मनःप्रह्लादनानि ॥ ३९ ॥



तर्पयित्वाथ सलिलैस्तैः पिष्टुन् देवतमनपि ।

सुवन्ति स्मोदितं सूर्य्यं दैवतांश्च तथानघाः ॥ ४२ ॥

कृताभिषेकः स रराज रामः

सीता द्वितीयः सह लक्ष्मणेन ।

कृताभिषेकस्त्वगराजपुत्रत्रा

रुद्रः सनन्दिर्भगवानिवेशः ॥ ४३ ॥

इत्यार्षे रामायणे वाल्मीकीये आरण्यकाण्डे शीतच्छतु-  
वर्णनं नाम षोडशः सर्गः ॥ १६ ॥

त्वयेत्वस्य सहित इति श्लेषः ॥ ४० ॥ ४१ ॥ ४२ ॥

रुद्रोपमया संश्लेषाविष्टचित्तत्वं दर्शयति ॥ ४३ ॥

इति श्रीरामाभिरामे श्रीरामीये रामायणतिलके  
आरण्यकाण्डे षोडशः सर्गः ॥ १६ ॥

## सप्तदशः सर्गः ।

कृताभिषेको रामस्य सीता सौमित्रिरेव च ।  
तस्मान्नोदावरीतीरात् ततो जग्मः स्वमाश्रमम् ॥ १ ॥  
आश्रमं तदुपागम्य राघवः सहलक्ष्मणः ।  
कृत्वा पौर्वाह्निकं कर्म पर्यशालामुपागमत् ॥ २ ॥  
उवास सुखितस्तत्र पूज्यमानो महर्षिभिः ।  
स रामः पर्यशालायामासीनः सह सीतया ॥ ३ ॥  
विरराज महत्त्वाद्भस्त्रितया चन्द्रमा इव ।  
लक्ष्मणेन सह धात्रा चकार विविधाः कथाः ॥ ४ ॥  
तथासीनस्य रामस्य कथासंसक्तचेतसः ।  
तं देशं राक्षसी काचिदाजगाम यदृच्छया ॥ ५ ॥  
सा तु शूर्पनखा नाम दृशग्रीवस्य रक्षसः ।  
भगिनी राममासाद्य ददर्श त्रिदशोपमम् ॥ ६ ॥

ततः अवगाहनोत्तरम् ॥ १ ॥

पौर्वाह्निकं प्रातःकालिकम् । पर्यशालां बाह्याम् ॥ २ ॥ ३ ॥

चित्रया चित्रानक्षत्रेण ॥ ४ ॥ ५ ॥

शूर्पनखा नखमुखात् संज्ञायामिति डीपो भावः ॥ ६ ॥

मिहोरस्कं महाबाहुं पद्मपत्रायतेक्षणम् ।  
 गजविभ्रान्तगमनं जटामण्डलधारिणम् ॥ ७ ॥  
 दीप्तास्यञ्च महासत्वं पार्थिवव्यञ्जनान्वितम् ।  
 राममिन्दीवरश्यामं कन्दर्पसदृशप्रभम् ॥ ८ ॥  
 बभूवेन्द्रोपमं दृष्ट्वा राक्षसी काममोहिता ।  
 सुमुखं दुर्मुखी रामं वृत्तमध्यं महोदरी ॥ ९ ॥  
 विशालाक्षं विरूपाक्षी सुकेशं ताम्रमूर्धजा ।  
 प्रियरूपं विरूपा सा सुस्वरं भैरवस्वना ॥ १० ॥  
 तरुणं दारुणा वृद्धा दक्षिणं वामभाषिणी ।  
 न्यायवृत्तं सुदुर्वृत्ता प्रियमप्रियदर्शना ॥ ११ ॥  
 शरीरजसम्प्राविष्टा राक्षसी राममब्रवीत् ।  
 जटी तापसवेशेन सभार्यः शरचापहृक् ॥ १२ ॥  
 आगतस्त्वमिमं देशं कथं राक्षसेव्रितम् ।  
 किमागमनकृत्यं ते तत्त्वमाख्यातुमर्हसि ॥ १३ ॥

दीप्तास्यं कान्तिमन्मुखम् । गजस्यैव मन्दतया विभ्रान्तं गमनं  
 यस्य ॥ ८ ॥

सुमुखमित्यादि विषयाण्यङ्कारोऽत्र ॥ ९ ॥ १० ॥

दारुणा अदारुणमिति शेषः । दक्षिणं सुभाषिणं वामभाषिणी  
 दुष्टभाषिणी ॥ ११ ॥

शरीरजः कामः ॥ १२ ॥

एवमुक्तस्तु राक्षसा प्रूर्पनखा परन्तपः ।  
 ऋजुबुद्धितया सर्वमाख्यातुमुपचक्रमे \* ॥ १४ ॥  
 आसीद्दशरथो नाम राजा त्रिदशविक्रमः ।  
 तस्याहमग्रजः पुत्रो रामो नाम जनैः श्रुतः ॥ १५ ॥  
 भ्रातायं लक्ष्मणो नाम यवीथान्नामनुव्रतः ।  
 द्वयं भार्या च वैदेही मम सीतेति विश्रुता ॥ १६ ॥  
 नियोगान्तु नरेन्द्रस्य पितुर्मातुश्च यन्वितः ।  
 धर्मार्थं धर्मकाङ्क्षी च वनं वस्तुमिहागतः ॥ १७ ॥  
 त्वां तु वेदितुमिच्छामि कस्य त्वं कासि कस्य वा ।  
 त्वं हि तावन्मनोञ्चाङ्गी राक्षसी प्रतिभासि मे ॥ १८ ॥

तत्तं यथा तथा आख्यातुमर्हसि ॥ १३ ॥

शूर्पनखेति यौगिकं ऋजुबुद्धितया तथैव ॥ १४ ॥ १५ ॥ १६ ॥

नियोगात् आज्ञाबलात् यन्वितः नियतः धर्मकाङ्क्षी पितृवाक्य-  
 निवर्हणरूपधर्माभिलाषी । धर्मार्थं तस्यैव धर्मस्य परिपालनाय ॥ १७ ॥

कस्य त्वं कस्येति शेषः । कासि किं नामासि कस्य वंशजेति शेषः ।  
 राक्षसी एवं मनोञ्चाङ्गत्वस्य कामरूपत्वं विनाऽसम्भवात् कामरूपत्वञ्च  
 राक्षसीत्वं विना नेति भावः ॥ १८ ॥

\* अमृतं न हि रामस्य कदाचिदपि सम्यतम् ।

विशेषादाश्रमस्यस्य समीपे स्त्रीजनस्य च ॥

इत्यतिरिक्तं पाश्चात्याः ।

इह वा किं निमित्तं त्वमागता ब्रूहि तत्त्वतः ।  
 साब्रवीद्वचनं श्रुत्वा राक्षसी मदनार्दिता ॥ १९ ॥  
 अथतां राम ! तत्त्वार्थं वक्ष्यामि वचनं मम ।  
 अहं पूरुपनखा नाम राक्षसी कामरूपिणी ॥ २० ॥  
 अरण्यं विचरामीदमेका सर्वभयङ्करा ।  
 रावणो नाम मे भ्राता यदि ते ओत्रमागतः \* ॥ २१ ॥  
 प्रवृद्धनिद्रस्य सदा कुम्भकर्णो महाबलः ।  
 विभीषणस्तु धर्मात्मा न तु राक्षसचेष्टितः ॥ २२ ॥  
 प्रख्यातवीर्यैश्च रणे भ्रातरौ खरदूषणौ ॥ २३ ॥  
 तानहं समतिक्रान्ता राम ! त्वा पूर्वदर्शनात् ।

मदनार्दिता रामदर्शनादिति श्लेषः ॥ १९ ॥ २० ॥

यदि ते ओत्रमागतः प्रायः श्रुत एव भविष्यतीति भावः ॥ २१ ॥

सदा प्रवृद्धनिद्र इत्यन्वयः ॥ २२ ॥

भ्रातरौ खरदूषणौ विभीषणवत् विशिरा अराक्षसस्वभावत्वात्  
 नोक्तः ॥ २३ ॥

तान् रावणादीन् वीर्येण समतिक्रान्ता ततोऽधिकातस्तान् समति-

\* रावणो नाम मे भ्राता राक्षसो राक्षसाधिपः ।

सोऽहं विश्रवसः पुत्रो यदि ते ओत्रमागतः ॥

इति वा पाठः ।

समुपेतास्मि भावेन भर्तारं पुरुषोत्तमम् ॥ २४ ॥

अहं प्रभावसम्पन्ना स्वच्छन्दबलगामिनी ।

चिराय भव भर्ता मे सीतया किं करिष्यसि ॥ २५ ॥

विक्रता च विरूपा च न चेयं सदृशी तव ।

अहमेवानुरूपा ते भार्यारूपेण पश्य माम् ॥ २६ ॥

इमां विरूपामसतीं करालां निर्यातोदरीम् ।

अनेन सह ते भ्रात्रा भक्षयिष्यामि मानुषीम् ॥ २७ ॥

ज्ञान्ता त्वदभिसरणे तन्निमित्तभयरहितेत्यादृत्याद्योच्यम् । हे राम त्वा  
त्वां पूर्वदर्शनात् प्रथमदर्शनक्षणमारभ्य । यद्वा पूर्वदर्शनात् देवादि-  
श्वितः प्रागदृष्टदिव्यत्वद्रूपदर्शनाद्धेतोर्भावेन, त्वां पुरुषोत्तमं भर्तारं  
सर्वजगतां भर्तारं समुपेतास्मि ॥ २४ ॥

प्रभावसम्पन्ना प्रकृष्टेन भावेन प्रदङ्गारेण सम्पन्ना । यद्वा प्रभावेण  
शक्त्यतिशयेन सम्पन्ना । अतएव स्वच्छन्देन स्वच्छया बलेन च सर्वलोक-  
गमनशीला । यदेवमतश्चिरायेति ॥ २५ ॥

आत्मनो देवयोनिभेदत्वेनाभिमतग्रहणसामर्थ्याभिमानेन स्वस्मिन्  
रामप्रवृत्तये सीतादूषणमाह,—विक्रता चेति । विक्रता मायास्वरूपतया  
परिणामास्थविकारवती । विरूपा नागारूपोष्णवक्षकार्यकारी अतएव  
शुद्धमुक्तस्वभावस्य तव न सदृशीति परमार्थः । यथा श्रुतार्थस्तु स्पष्ट  
एव । अहमेवानुरूपा उभयोरपि मायाधिष्ठातृत्वादित्यर्थः ॥ २६ ॥

वैरूप्यमेवाह, निर्यातोदरीम् अत्यन्तनिम्नोदरीम् असतीम् स्वरूप-  
स्य दुस्तरानेकसंसारदुःखदत्वात् कार्यरूपेण सतीम् । तथा सह प्रौढ्या

ततः पर्वतशृङ्गाणि वनानि विविधानि च ।  
 पश्यन् संह मया कामी दण्डकान् विचरिष्यसि ॥ २८ ॥  
 इत्येवमुक्तः काकुत्स्थः प्रहस्य मदिरेक्षणः ।  
 इदं वचनमारेभे वक्तुं वाक्यविशारदः ॥ २९ ॥

इत्याषे रामायणे वाल्मीकीये आरण्यकाण्डे  
 सूपेनखागमनं नाम सप्तदशः सर्गः ॥ १७ ॥

निर्मनुष्ये वने आगमनाच्चासतीम् । सती हि वृद्धानां श्वश्रुदीनां सविधे  
 एव पातिप्रत्यरुत्तणाय तिष्ठेदित्याशयः ॥ २७ ॥ २८ ॥ २९ ॥

इति श्रीरामाभिरामे श्रीरामीये रामायणतिलके  
 औरण्यकाण्डे सप्तदशः सर्गः ॥ १७ ॥

## अष्टादशः सर्गः ।

तान्तु भूर्पनखां रामः कामपाशावषाशिताम् ।  
स्वेच्छया स्रक्ष्याया वाचा स्मितपूर्वमथाब्रवीत् ॥ १ ॥  
कृतदारोस्मि भवति ! भार्य्येयं दयिता मम ।  
त्वद्विधानां तु नारीणां सुदुःखाय सपत्नता ॥ २ ॥  
अनुजस्त्वेष मे भ्राता शीलवान् प्रियदर्शनः ।  
श्रीमानकृतदारश्च लक्ष्मणो नाम वीर्यवान् ॥ ३ ॥  
अपूर्वीं भार्य्यया चार्थीं तरुणः प्रियदर्शनः ।

तामिति । कामपाशेनावषाशितां सज्जातपाशबन्धाम् । स्वेच्छयेति पाठे परिहासविनोदेनेत्यर्थः । अतएव स्मितपूर्वमिति तीर्थः । स्रच्छन्दा-मिति पाठो युक्तः । स्वेच्छाचारिणीमित्यर्थः ॥ १ ॥

कृतदारः ऊढभार्य्यः । भवतीति संबुद्धिः । इयं भार्य्या मम दयिता सन्निहिता चेति शेषः । ससपत्नता सशत्रुता पत्युर्भार्य्यान्तरं हि भार्य्या-न्तरस्य शत्रुभूतं भवति । सपत्नीसाहित्यमिति वार्थः । अगुणवचत्वेऽ-प्यार्थः पुं वद्भावः । सपत्नीशब्दश्च सपत्नप्रकृतिकोऽपि भर्तुर्द्वितीयभार्य्या-यामेव रूढ इति ध्येयम् ॥ २ ॥

अकृतदारः अकृतपरदारपरिग्रह इति । धातूनामनेकार्थत्वादसन्नि-हितदार इति वा हृदिस्थोऽर्थः । न हि रामो मिथ्या ब्रूते परिहासादौ मिथ्याभाषणे न दोष इत्यनेन सूच्यते इति वयम् । एवमुक्तत्रापि ॥ ३ ॥



असुररूपश्च ते भर्ता रूपस्यास्य भविष्यति । ४ ॥  
 एनं भज विशालाक्षि ! भर्तारं भ्रातरं मम ।  
 असपत्ना वरारोहे ! मेरुमर्कप्रभा यथा ॥ ५ ॥  
 इति रामेण सा प्रोक्ता राक्षसी काममोहिता ।  
 विस्तज्य रामं सहसा ततो लक्ष्मणमब्रवीत् ॥ ६ ॥  
 अस्य रूपस्य ते युक्ता भार्याहं वरवर्णिनी ।  
 मया सह सुखं सर्वान् दण्डकान् विचरिष्यसि । ७ ॥  
 एवमुक्तस्तु सौमित्री राक्षस्या वाक्यकोविदः ।  
 ततः शूर्पनखां स्मिता लक्ष्मणो युक्तमब्रवीत् ॥ ८ ॥  
 कथं दासस्य मे दासी भार्या भवितुमिच्छसि ।  
 सोऽहमात्थ्येण परवान् भ्रात्रा कमलवर्णिनि ! ॥ ९ ॥

अपूर्वी इतः प्राग्भार्यासुखानभिज्ञोऽतएव भार्ययार्थी प्रयोजन-  
 वान् । आन्तराशयस्तु इतः पूर्वं परभार्यासुखानभिज्ञः । भार्ययार्थी  
 स्वभार्ययार्थीति । अस्य ते रूपस्यायमनुरूपो भविष्यति यद्यङ्गीकरिष्यतो-  
 ति शेषः ॥ ४ ॥

भर्तारमेनं भजेत्यन्वयः । भर्तृत्वेन सेवस्वेति यावत् । असपत्ना  
 साम्प्रतमिति शेषः । अर्कप्रभा मेरुं यथा भजति तथा । एवंविधोऽपि  
 वादो रामस्य स्वं प्रति काममोहतः प्राप्तायाः द्राक्धिक्कारे दुःखं  
 माभूदित्याहुः ॥ ५ ॥ ६ ॥ ७ ॥

शूर्पनखीमिति शुद्धयौगिकम् ॥ ८ ॥

समृद्धार्थस्य सिद्धार्था मुदिता वरवर्णिनी ।  
 आर्थस्य त्वं विशालाक्षि ! भार्या भव यवीयसी ॥ १० ॥  
 एतां विरूपामसतीं करालां निर्णतोदरीम् ।  
 भार्यां वृद्धां परित्यज्य त्वामेवैष भजिष्यति ॥ ११ ॥  
 को हि रूपमिदं श्रेष्ठं संत्यज्य वरवर्णिनि ! ।  
 मानुषीषु वरारोहे ! कुर्याद्भावं विचक्षणः ॥ १२ ॥  
 इति सा लक्ष्मणेनोक्ता कराला निर्णतोदरी ।  
 मन्यते तद्वचः सत्यं परिहासाविचक्षणा ॥ १३ ॥  
 सा रामं पराशालायामुपविष्टं परन्तपम् ।  
 सीतया सह दुर्धर्मब्रवीत् काममोहिता ॥ १४ ॥  
 इमां विरूपामसतीं करालां निर्णतोदरीम् ।  
 वृद्धां भार्यामवष्टभ्य न मां त्वं बद्धमन्यसे ॥ १५ ॥

दासस्य मे भार्या भूत्वा कथं दासो भवितुमिच्छसीति योजना ।  
 परवान् पराधीनः । कमलवर्णिनी रक्तकमलसदृशवर्णवती ॥ ६ ॥ १० ॥  
 एतामिति । परमार्थस्तु विशिष्टरूपां विरूपां त्रैलोक्यसुन्दरीम्  
 असतीं न विद्यतेऽन्या सती यस्यास्ताम् । करालाम् अवयवसन्निवेशैर्युक्तै-  
 र्निम्नोन्नताम् । निर्णतोदरीं तनुमध्यां अर्धान्तरमपि प्रागुक्तरीत्या द्रष्ट-  
 यम् । वृद्धां ज्ञानवृद्धाम् अनादिष्ठ ॥ ११ ॥ १२ ॥  
 कराला दास्या परिहासाविचक्षणा तत्तद्वाक्ये परिहासत्वज्ञान-  
 रहिता ॥ १३ ॥ १४ ॥ १५ ॥

अद्येमां भक्षयिष्यामि पश्यतस्तव मासुषीम् ।  
 त्वया सह चरिष्यामि निःसपत्ना यथासुखम् ॥ १६ ॥  
 इत्युक्त्वा मृगशावाचीमलातमदृशेक्षणा ।  
 अभ्यगच्छत् सुसंकुद्धा महोक्त्वा रोहिणीमिव ॥ १७ ॥  
 तां मृत्युपाशप्रतिमामापतन्तीं महाबलः ।  
 निगृह्य रामः कुपितस्ततो लक्ष्मणमब्रवीत् ॥ १८ ॥  
 क्रूरैरनार्थैः सौमित्रे ! परिहासः कथञ्चन ।  
 न कार्यः पश्य वैदेहीं कथञ्चित् सौम्य ! जीवतीम् ॥ १९ ॥  
 इमां विरूपामसतीमतिमत्तां महोदरीम् ।  
 राक्षसीं पुरुषव्याघ्र ! विरूपयितुमर्हसि ॥ २० ॥  
 इत्युक्तो लक्ष्मणस्तस्याः क्रुद्धो रामस्य पश्यतः ।  
 उद्धृत्य खड्गं चिच्छेद कार्शनासे महाबलः ॥ २१ ॥

पश्यतस्तव पश्यन्तं त्वाप्तनाट्य ॥ १६ ॥ १७ ॥

निगृह्य वाचेति शेषः ॥ १८ ॥

अन्वयः परिहासो न कथमपि कार्य इत्यत्रानुभवं प्रमाणयति ।  
 पश्य वैदेहीं भक्षयितुमुद्युक्तास्मत्कृतपरिहासदोषादिति शेषः । इदं  
 परिहासेनाप्यन्तवचनं सत्यनिष्ठस्य रामस्य सर्वानर्थमूलं मूलविद्यायां  
 मायायां बीजावे प्रमूलश्चेति कृतकः । हे सौम्य कथञ्चिज्जीवतीमेवेत्युत्तर-  
 स्त्रोक्तान्वयि ॥ १९ ॥

इमां स्ततो विरुपां विरूपय पार्श्वस्थित इति शेषः ॥ २० ॥

निष्कन्तकर्णनासा तु विस्वरं सा विमद्य च ।

यथागतं प्रदुद्राव घोरा गृहर्पनखा वनम् ॥ २२ ॥

सा विरूपा महाघोरा राक्षसी शोणितोक्षिता ।

ननाद विविधान् नादान् यथा प्रावृषि तोयदः ॥ २३ ॥

सा विचरन्ती रुधिरं बद्ध्वा घोरदर्शना ।

प्रगृह्य बाहू गर्जन्ती प्रविवेश महावनम् ॥ २४ ॥

ततस्तु सा राक्षससङ्घसंघृतं खरं जनस्थानगतं विरूपिता ।

उपेत्य तं भ्रातरमुग्रतेजसं\*पपात भूमौ गगनाद् यथाशनिः ॥ २५ ॥

कर्णनासे इति आर्षत्वादेकवत्त्वाभावः ॥ २१ ॥ २२ ॥

विविधान् नादान् ननाद चकारेत्यर्थः ॥ २३ ॥

प्रगृह्य उद्यम्य ॥ २४ ॥

अशनिरिव गगनाद्भूमौ पपात ॥ २५ ॥

अथास्याः खरं प्रति सृष्टान्त्रकथनं कविः संक्षिप्याह,—तत इति ।

भयजनितमोहेन विसंज्ञतया मूर्च्छिता व्याप्ता राघवं वनमागतं शशंस ।  
आत्मविरूपणञ्च शशंस । अत्रेदं बोध्यम् । दशवर्षगमनोत्तरं पुनः सुती-  
क्ष्णाश्रमगमनं रामस्य तत्र च वर्षाकालापगमपर्यन्तं स्थित्वा किञ्चिच्छिष्टे  
एकादशे अगस्त्याश्रमगमनम् । ततो वर्षाकालारम्भे पञ्चवर्षां वासः  
मयूरनादिता रम्या इति तत्रोक्तेः । एवं वसतस्तस्य शरद्वपाये हेमन्तर्तुः  
पविष्ट इत्युक्तेरत्र द्वादशवर्षपूर्तिः । पञ्चमे पञ्चमे वर्षे द्वौ द्वात्रिंश-  
द्विंशत्

\* उपदर्शनम् इति वा पाठः ।

ततः सभार्यं भयमोहमूर्च्छिता सलक्षणं राघवमागतं वनम् ।  
विरूपणं चात्मनि शोणितोचिता शशंस सर्वे भगिनी खरस्य सा ॥२॥

इत्यार्षे रामायणे वाल्मीकीये आरण्यकाण्डे शूर्पनखा-  
विरूपणं नाम अष्टादशः सर्गः ॥ १८ ॥

मासकावित्युक्तेर्मासशुक्लैकादश्यां त्रयोदशारम्भः । अतएव पादो उक्तम् ।  
तत्र तु द्वादशाब्दानि रामस्य अतिचक्रमः । कस्मिंश्चिदथ काले तु  
राक्षसी कामरूपिणी । तत्र शूर्पनखा भेजे राघवं रावणानुजेति केचित् ।  
अन्ये तु त्रयोदशे किञ्चिदवशिष्टे शूर्पनखागमनम् । ततो माघे सीता-  
हरणमित्याहुः । भारते युधिष्ठिरवनवासस्य अधिकमासं गृहीत्वा-  
वांगेव समाप्तेः । पञ्चमे पञ्चमे वर्षे द्वौ मासावुपजायतः । एषा मध्यधिका  
मासाः पञ्च च द्वादशक्षपाः ॥ त्रयोदशानां वर्षाणामिति मे वर्त्तते मति-  
रिति भीष्मणोक्तत्वात् तन्नीत्यात्रापि तथैवाचितमिति पूर्वव्याख्यैव युक्तेति  
मम भाति । यत्तु तत्र त्रयोदशाब्दानि रामस्य अतिचक्रमुरिति पादो  
पाठः क्वचित् । तत्रापि प्रवेशमात्रेण तदतिक्रमव्यवहारः । यथान्ये तु  
वादिनामर्द्धावस्थितौ तद्व्यवहार इति बोध्यम् । पचुरस्तु द्वादशाब्दानो-  
त्थैव पाठः ॥ २६ ॥

इति श्रीरामाभिरामे श्रीरामाये रामायणतिलके  
आरण्यकाण्डे अष्टादशः सर्गः ॥ १८ ॥

## एकोनविंशः सर्गः ।

तां तथा पतितां दृष्ट्वा विरूपां शोणितोचिताम् ।

भगिनीं क्रोधसंतप्तः खरः पप्रच्छ राक्षसः ॥ १ ॥

उत्तिष्ठ तावदाख्याहि प्रमोहं जहि संधमम् ।

यत्कृमाख्याहि केन त्वमेवंरूपा विरूपिता ॥ २ ॥

कः कृष्णसर्पमासीनमासीविषमनागसम् ।

तुदत्यभिसमापन्नमङ्गुल्यग्रेण लीलया ॥ ३ ॥

कालपाशं समासज्य कण्ठे मोहान्न बुध्यते ।

यस्त्वामद्य समासाद्य पीतवान् विषसुत्तमम् ॥ ४ ॥

बलविक्रमसम्पन्ना कामगा कामरूपिणी ।

इमामवस्थां नीता त्वं केनान्तकसमागता ॥ ५ ॥

अथ पूर्वसर्गान्ते संक्षिप्ततया कथितार्थस्यैव विस्तारः । तामिति ॥ १ ॥

प्रमोहो विसंज्ञता संभ्रमश्चित्ताप्रतिष्ठानम् । एवंरूपा अतिप्रसिद्ध-  
सौन्दर्या त्वं केन विरूपितेत्यन्वयः ॥ २ ॥

आग्निधि दंष्ट्रायां विषं यस्य तम् । एषोदरादित्वात् साधुः ।

अभिसमापन्नमभिमुखे स्थितं तुदति व्यथयति ॥ ३ ॥

उत्तमं विषं त्वद्विरूपताजज्ञम् ॥ ४ ॥

अन्तकसमा त्वं कस्य समीपं गता येनेमामवस्थां नीता अन्तकसमा

देवगन्धर्वभूतानामृषीणाञ्च महात्मनाम् ।  
 कोऽथमेवं महावीर्यस्त्रां विरूपां चकार ह ॥ ६ ॥  
 न हि पश्याम्यहं लोके यः कुर्यान्मम विप्रियम् ।  
 अमरेषु सहस्राक्षं महेन्द्रं पाकशासनम् ॥ ७ ॥  
 अद्याहं मार्गणैः प्राणानादास्ये जीवितान्तगैः ।  
 सलिले क्षीरमासक्तं निष्पिवन्निव सारसः ॥ ८ ॥  
 निहतस्य मया संख्ये शरसंकुत्तमर्मणः ।  
 सफेनं रुधिरं कस्य मेदिनी पातुमिच्छति ॥ ९ ॥  
 कस्य पत्ररथाः कायान् मांसमुत्कृत्य सङ्गताः ।  
 प्रहृष्टा भक्षयिष्यन्ति निहतस्य मया रणे ॥ १० ॥

३

त्वं केनेमामवस्थां नोता सती अत्रागतेत्यर्थो वा ॥ ५ ॥

महात्मनां मध्ये इति शेषः ॥ ६ ॥

महेन्द्रमिति सहस्राक्षत्वपाकशासनत्वे विशेषणे महेन्द्रमित्यस्यान्त-  
 रेणेति शेषः । पश्यामीत्यत्र तमित्यध्याहारः । मनुष्यादीनान्तु खाप्रिय-  
 करणे सम्भावनैव नेति भावः । क्वचित्तु अन्तरेण सहस्राक्षमित्येव  
 पाठः ॥ ७ ॥

जीवितस्यान्तं गमयन्ति प्रापयन्ति तैः तृषया निष्पिवन् सारसो  
 हंसो यथा सलिले आसक्तं क्षीरमादत्ते एवं प्राणानादास्ये इत्यर्थः ॥ ८ ॥

शरैः संकुत्तानि मर्माणि यस्य तस्य कण्ठकर्त्तनकालिकं सफेनमि-  
 त्युपलक्षणम् । दीर्घधारं सोष्याच्च ॥ ९ ॥

तं न देवा न गन्धर्वा न पिशाचा न राक्षसाः ।  
 मयापकृष्टं कृपणं शक्तास्त्रातुं महाहवे ॥ ११ ॥  
 उपलभ्य शनैः संज्ञां तन्मे शंसितुमर्हसि ।  
 येन त्वं दुर्विनीतेन वने विक्रम्य निर्जिता ॥ १२ ॥  
 इति भ्रातुर्वचः श्रुत्वा क्रुद्धस्य च विशेषतः ।  
 ततः प्रहृषणखा वाक्यं सबाष्पमिदमब्रवीत् ॥ १३ ॥  
 तरुणौ रूपसम्पन्नौ सुकुमारौ महाबलौ ।  
 पुण्डरीकविशालाक्षौ चीरकृष्णाजिनाम्बरौ ॥ १४ ॥  
 फलमूलाशनौ दान्तौ तापसौ ब्रह्मचारिणौ ।  
 पुत्रौ दशरथस्यास्तां भ्रातरौ रामलक्ष्मणौ ॥ १५ ॥  
 गन्धर्वराजप्रतिमौ पार्थिवव्यञ्जनान्वितौ ।  
 देवौ वा मानुषौ वा तौ न तर्कयितुमुत्सहे ॥ १६ ॥  
 तरुणौ रूपसम्पन्ना सर्वाभरणभूषिता ।  
 दृष्ट्वा तत्र मया नारी तयोर्मध्ये सुमध्यमा ॥ १७ ॥

सङ्गता मिलिताः पत्ररथाः पक्षिणः ॥ १० ॥ ११ \* ॥

विक्रम्य शैथ्यं कृत्वा ॥ १२ ॥ १३ ॥

श्रीरामचन्द्रे दोषाणामभावाद्गुणोक्त्यैव तं बोधयति । तरुणावित्यादि । व्याख्यातप्रायम् ॥ १४ ॥ १५ ॥

\* मयापकृष्टं आक्रान्तं मया मह कृतविरोधमिति यावत् ।



ताभ्यामुभाभ्यां संभूय प्रमदामधिकृत्य ताम् ।  
 इमामवस्थां नीताहं यथानाथासती तथा ॥ १८ ॥  
 तस्यास्त्रावृजुवृत्तायास्तयोश्च हतयोरहम् ।  
 सफेनं पातुमिच्छामि रुधिरं रणमूर्धनि ॥ १९ ॥  
 एष मे प्रथमः कामः कृतस्तत्र त्वया भवेत् ।  
 तस्यास्तयोश्च रुधिरं पिबेयमहमाहवे ॥ २० ॥  
 इति तस्यां ब्रुवाणायां चतुर्दशमहाबलान् ।  
 व्यादिदेश खरः क्रुद्धो राजसानन्तकोपमान् ॥ २१ ॥

देवौ वंति । यद्यपि दृश्यद्यपुत्राविति तत्सकाशाच्छ्रुतमथापि अमा-  
 नुषचारित्यदर्शनादैर्निश्चय इति भावः ॥ १६ ॥ १७ ॥

तां प्रमदामधिकृत्य निमिचीकृत्य ताभ्यामुभाभ्यां संभूयैकनियो-  
 गादपरिणामवस्थां नीता । यथाऽनाथा असती कुलटा तथेत्य-  
 न्वयः ॥ १८ ॥

तस्या हताया इति विपरिणामः । रुधिरं पातुमिच्छामीत्यनेन  
 स्वस्यास्तत्कामुकीत्वशङ्कानां वारयति ॥ १९ ॥

उक्तमेवार्थमत्कटेच्छाद्योतनाय पुनराह,—एष इति ॥ २० ॥

चतुर्दशेति प्रभृतया रामे मानुषबुद्ध्या च सेनारहितानामेव चतु-  
 र्दशानां प्रेषणम् । यद्यपि

याञ्जवज्ज्वलसुता राजन् त्रयो वे लोकविश्रुताः ।

चन्द्रकाक्तमहामेघविजया ब्राह्मणोत्तमाः ॥

मासुषौ शस्त्रसम्पन्नौ चीरकृष्णाजिनाम्बरौ ।  
 प्रविष्टौ दण्डकारण्यं घोरं प्रमदया सह ॥ २२ ॥  
 तौ हत्वा ताञ्च दुर्दत्तासुपात्रं चित्तुमर्हथ ।  
 इयञ्च भगिनी तेषां रुधिरं मम पास्यति ॥ २३ ॥  
 मनोरथोऽयमिष्टोऽस्या भगिन्या मम राक्षसाः ।।  
 शीघ्रं सम्पाद्यतां गत्वा तौ प्रमथ्य स्वतेजसा । २४ ॥  
 युष्माभिर्निहन्तौ दृष्ट्वा तावुभौ भ्रातरौ रणे ।  
 इयं प्रहृष्टा सुदिता रुधिरं युधि पास्यति ॥ २५ ॥  
 इति प्रतिसमादिष्टा राक्षसास्ते चतुर्दश ।

खरश्च दूषणश्चैव त्रिभिराब्रह्मविशमाः ।

आसन् तेषाञ्च शिष्याश्च चतुर्दशसहस्रधा ॥

इति शान्तिधर्मे भीष्मोक्तेरग्रे तेषां शिवशापेन राक्षसत्वं दाश-  
 रथेविष्णोर्हस्तेन शापमोक्षसोक्तस्तथापि शापवशादेव राक्षस-  
 योनित्वाद् भगवद्रूपज्ञानमादौ प्राणवियोगकाले च शापान्तं स्मृत्वा  
 तत्स्वरूपज्ञानात् स्वरूपप्राप्तिः । ब्रह्मवित्तमा इत्यत्र ब्रह्मवेद  
 इत्याहुः ॥ २१ ॥ २२ ॥

मम भगिनीयं तेषां रुधिरं पास्यतीत्यन्वयः । अत्र रुधिरं मम  
 पास्यतीति विपरीतार्थासत्तियुक्तवाक्येन तेषां सन्निधानप्रयुक्तो बुद्धिमोहः  
 सूचितः कविना ॥ २३ ॥ २४ ॥ २५ ॥

तत्र जग्मुस्तथा सार्धं घना वातेरिता इव \* ॥ २६ ॥

इत्यार्षे रामायणे वाल्मीकीये आरण्यकाण्डे खराज्ञया  
रामसमीपे राक्षसागमनं नाम एकोन-  
विंशः सर्गः ॥ १८ ॥

वातनुम्ना मेघा इव जग्मुरिति सम्बन्धः ॥ २६ ॥

इति श्रीरामाभिरामे श्रीरामौये रामायणतिलके  
आरण्यकाण्डे एकोनविंशः सर्गः ॥ १८ ॥

\* ततस्तु ते राघवसुग्रतेजसं

तूष्ण्या सुतीक्ष्णप्रह्वराक्ष राज्ञसाः ।

न शेकुरेनं सहसा प्रमर्दितुं

वनद्विपा दीप्तमिवाग्निमुत्थितम् ॥

इत्यतिरिक्तं पाश्चान्त्याः ।

## विंशतितमः सर्गः ।

ततः प्रहृषन्खा घोरा राघवाश्रममागता ।  
रक्षसामाचचचे तौ भ्रातरौ सह सीतया ॥ १ ॥  
ते रामं पर्णशालायामुपविष्टं महाबलम् ।  
ददृशुः सीतया सार्धं लक्ष्मणेनापि सेवितम् ॥ २ ॥  
तां दृष्ट्वा राघवः श्रीमानागतांस्त्रांश्च राक्षसान् ।  
अब्रवीद् भ्रातरं रामो लक्षणं दीप्ततेजसम् ॥ ३ ॥  
सुहृन्तं भव सौमित्रे ! सीतायाः प्रत्यनन्तरः ।  
इमानस्या वधिष्यामि पदवीमागतानिह ॥ ४ ॥  
वाक्यमेतत् ततः श्रुत्वा रामस्य विदितात्मनः ।  
तथेति लक्षणो वाक्यं राघवस्य प्रपूजयन् ॥ ५ ॥  
राघवोऽपि महद्वापं चामीकरविभूषितम् ।  
चकार सज्जं धर्मात्मा तानि रक्षांसि चाब्रवीत् ॥ ६ ॥  
पुत्रौ दशरथस्यावां भ्रातरौ रामलक्षणौ ।  
प्रविष्टौ सीतया सार्धं दुश्चरं दण्डकावनम् ॥ ७ ॥

तत इति । सह सीतया वर्त्तमानाविति शेषः ॥ १ ॥ २ ॥ ३ ॥

प्रत्यनन्तरः प्रत्यासन्नः पालक इति यावत् । अस्याः पदवीं मार्गम्  
अस्याः पक्षपातेनास्मद्विधार्थमागतानिति यावत् ॥ ४ ॥ ५ ॥

चामीकरं स्वर्णम् ॥ ६ ॥ ७ ॥

फलमूलाशनौ दान्तौ तापसौ ब्रह्मचारिणौ ।  
 वसन्तौ दण्डकारण्ये किमर्थमुपहिंसथ ॥ ८ ॥  
 युष्मान् पापात्मकान् हन्तुं विप्रकारान्महाहवे ।  
 ऋषीणां तु नियोगेन संप्राप्तः सशरासनः ॥ ९ ॥  
 तिष्ठतैवात्र संतुष्टा नोपसर्पितुमर्हथ ।  
 यदि प्राणैरिहार्थो वो निवर्त्तध्वं निशाचराः ॥ १० ॥  
 तस्य तद्वचनं श्रुत्वा राक्षसास्ते चतुर्दश ।  
 ऊचुर्वाचं सुसंभुद्धा ब्रह्मन्नाः शूहनपाणयः ॥ ११ ॥  
 संरक्तनयना घोरा रामं संरक्तलोचनम् ।  
 परुषा मधुराभाषं हृष्टादृष्टपराक्रमम् ॥ १२ ॥

२

उपहिंसथ यूयमस्मानिति शेषः ॥ ८ ॥

अनपकारिणामस्माकं हिंसार्थया युष्मतप्रवृत्त्या युष्मद्वधार्थमस्मदपे-  
 क्षितनिमित्तं सम्यन्नमित्याह,—युष्मानिति । विप्रकारात् भवत्कृत-  
 पीडारूपान्निमित्ताज्जातनियोगेन युष्मान् हन्तुं सशरासनेऽहं संप्राप्तः  
 संप्राप्तनिमित्तः । यद्वा विप्रकारानित्यर्थं आद्यजन्तम् । अस्मास्वस्म-  
 दीयेषु च दयावैरवतो युष्मानित्यर्थः ॥ ९ ॥

अतः सन्तुष्टा मत्तः प्राप्तयुद्धसन्तोषाः । यूयमत्र तिष्ठतैव नोपसर्पितु-  
 मर्हथ । उपसर्पितुमिति पाठेऽप्ययमेवार्थः । इहार्थः इह लोके देहे  
 चेत्यर्थः ॥ १० ॥

ब्रह्मन्ना इत्यर्थम् ॥ ११ ॥

क्रोधमुत्पाद्य नो भर्तुः खरस्य सुमहात्मनः ।  
 त्वमेव हास्यसे प्राणान् सद्योऽस्माभिर्हतो युधि ॥ १२ ॥  
 का हि ते शक्तिरेकस्य बहूनां रणमूर्धनि ।  
 अस्माकमग्रतः स्यात् किं पुनर्योद्भुमाह्वे ॥ १४ ॥  
 एभिर्बाहुप्रयुक्तैश्च परिधैः शूलपट्टिशैः ।  
 प्राणांस्त्यक्त्यमि वीर्यञ्च धनुश्च करपीडितम् ॥ १५ ॥  
 इत्येवमुक्त्वा संरम्भा राक्षसास्ते चतुर्दश \* ।  
 उद्यतायुधनिस्त्रिंश राममेवाभिदुद्रुवः ॥ १६ ॥  
 चिच्चिपुस्तानि शूलानि राघवं प्रति दुर्जयम् ।  
 तानि शूलानि काकुत्स्थः समस्तानि चतुर्दश ॥ १७ ॥  
 तावद्भिरेव चिच्छेद शरैः काञ्चनभूषितैः † ।

अदृष्टपराक्रममिति च्छेदः सन्धिरार्षः ॥ १२ ॥ १३ ॥

स्यातुमपि का ते शक्तिरिति योजना ॥ १४ ॥ १५ ॥ १६ ॥ १७ ॥

\* अन्तरीक्षे महोल्कानां बभ्रुवस्तुल्यदर्शनाः ।

इत्यतिरिक्तं पाश्चात्याः ।

† अभिपत्य ततो वेगाच्चिच्चिपुस्ते निशाचराः ।  
 परिधान् पट्टिशान् शूलान् चतुर्दश चतुर्दश ॥  
 तानागतान् प्रचिच्छेद समस्तान् सवरायुधान् ।  
 चतुर्दशभिरव्ययः शरैः काञ्चनभूषणैः ॥

इत्यतिरिक्तं पाश्चात्याः ।

ततः पश्वन् महातेजा नाराचान् सूर्यसन्निभान् ॥ १८ ॥

जग्राह परमक्रुद्धश्चतुर्दशशिलाशितान् ।

गृहीत्वा धनुरायम्य लक्ष्यानुद्दिश्य राक्षसान् ॥ १९ ॥

सुमोच राघवो बाणान् वज्रानिव शतक्रतुः ।

ते भित्वा रक्षसां वेगाद्दक्षांसि रुधिराश्रुताः ॥ २० ॥

विनिष्येतुस्तदा भूमौ वल्मीकादिव पद्मगाः ।

तैर्भिन्नहृदया भूमौ छिन्नमूला इव द्रुमाः ॥ २१ ॥

निपेतुः शोणितस्त्राता विकृता विगतास्रवः ।

तान् भूमौ पतितान् दृष्ट्वा राक्षसी क्रोधमूर्च्छिता \* ॥ २२ ॥

उपगम्य खरं सा तु किञ्चित् संशुष्कशोणिता ।

पपात पुन्रेवार्त्तां सनिर्यासेव दक्षणी ॥ २३ ॥

तावद्विष्वतुर्दशरक्षोविमुक्तचतुर्दशशूलसंख्याकैः ॥ १८ ॥

शिलाशितान् शायोपलनिघ्नान् ॥ १९ ॥ २० ॥

विनिष्येतुः विनिष्यत्य च निममज्जः । वल्मीकाद्वल्मीकं प्राप्य पद्मगा  
इव निमग्ना इत्यर्थः ॥ २१ ॥ २२ ॥

\* परितस्ता पुनस्तत्र व्यष्टजद् भैरवस्वनान् ।

सा नदन्ती महानादं जत्रान्च्छूर्पनखा पुनः ।

जगाम तत्र संभ्रान्ता खरो यत्र महाबलः ॥

इत्यतिरिक्तं पाश्चात्याः

भ्रातुः समीपे शोकात्तां समर्जं निनदं महत् \* ।

सस्वरं सुमुचे बाष्पं त्रिवर्णवदना तदा ॥ २४ ॥

निपातितान् प्रेक्ष्य रणे तु राक्षसान्

प्रधाविता षूडर्पणखा पुनस्ततः ।

वधञ्च तेषां निखिलेन रक्षसां

शशंस सर्वं भगिनी खरस्य सा ॥ २५ ॥

इत्यार्षे रामायणे वाल्मीकीये आरण्यकाण्डे खरसमीपे  
षूडर्पणखागमनं नाम विंशतितमः सर्गः ॥ २० ॥

नासाकर्णक्षतांशे किञ्चित् संशुष्कशोणितत्वात् सनिर्यासा वक्त्र-  
रीव ॥ २३ ॥ २४ ॥

उत्तरसर्गार्थस्य संक्षेपतः कथनम् ॥ २५ ॥

इति श्रीरामाभिरामे श्रीरामोये रामायणतिलके  
आरण्यकाण्डे विंशतितमः सर्गः ॥ ॥

\* भूमौ शयाना दुःखार्ता लब्धमञ्जाचिरात् पुनः ।

इत्यतिरिक्तं पाश्चात्यैः ।



## एकविंशः सर्गः ।

स पुनः पतितां दृष्ट्वा क्रोधाच्छूर्णखां खरः ।  
उवाच व्यक्तया वाचा तामनर्थार्थमागताम् ॥ १ ॥  
मया त्विदानीं शूरास्ते राक्षसाः पिशिताशनाः ।  
त्वत्प्रियार्थं विनिर्दिष्टाः किमर्थं रुद्यते पुनः ॥ २ ॥  
भक्ताश्चैवानुरक्ताश्च हिताश्च मम नित्यशः ।  
हन्यमाना न हन्यन्ते न च कुर्व्युर्वचो मम ॥ ३ ॥  
किमेतच्छ्रोतुमिच्छामि कारणं यत् कृते पुनः ।  
हा नाथेति विनर्दन्ती सर्षवच्चेष्टसे क्षितौ ॥ ४ ॥  
अनाथवद्विलपसि किन्तु नाथे मयि स्थिते ।  
उत्तिष्ठोत्तिष्ठ मा भैस्त्वं वैक्लव्यं त्यज्यतामिति ॥ ५ ॥  
इत्येवमुक्त्वा दुर्धर्षा खरेण परिसान्विता ।

अनर्थार्थं स्वकुलस्येति शेषः ॥ १ ॥ २ ॥

भक्ता अतएव मय्यनुरक्ता अतएव मम हिताः । परैर्हन्यमाना  
अपि ये न हन्यन्ते न हन्तुं शक्यन्ते मम वचो न कुर्व्युरिति च न तत्  
किमर्थं रुद्यत इत्यर्थः ॥ ३ ॥

विसृज्य नयने सास्त्रे खरं क्षातरमन्नवीत् ॥ ६ ॥  
 अस्मीदानीमहं प्राप्ता हतश्रवणनासिका ।  
 शोणितौघपरिक्लिन्ना त्वया च परिसान्विता ॥ ७ ॥  
 प्रेषितास्य त्वया शूरा राक्षसास्ते चतुर्दश ।  
 निहन्तुं राघवं घोरं मत्प्रियार्थं सलक्षणम् ॥ ८ ॥  
 ते तु रामेण सामर्षाः शूलपट्टिशपाणयः ।  
 समरे निहताः सव सायकैर्मर्मभेदिभिः ॥ ९ ॥  
 तान् भूमौ पतितान् दृष्ट्वा क्षणेनैव महाजवान् ।  
 रामस्य च महत् कर्म महास्त्रासोऽभवन्मम ॥ १० ॥  
 सास्त्रि भीता समुद्विग्ना विषयणा च निशाचर ! ।  
 शरणं त्वां पुनः प्राप्ता सर्वतो भयदर्शिनी ॥ ११ ॥  
 विषादनक्राध्यषिते परिव्रासोर्मिमालिनि ।  
 किं मां न त्रायसे मग्नां विपुले शोकसागरे ॥ १२ ॥

यत् क्लृते यच्छोकनिमित्तम् ॥ ४ ॥ ५ ॥ ६ ॥

अहमिदानीं पूर्वं त्वत्समीपं प्राप्तास्मि त्वया च परिसान्वितास्मि ।  
 शूराश्च मदर्थं प्रेषितास्तद्वृत्तान्तं वक्ष्यामीति ॥ ७ ॥ ८ ॥ ९ ॥

क्षणेनैव नतु चिरकालयुद्धपूर्वमित्यर्थः । रामस्य च महत् कर्म  
 दृष्ट्वेत्यनुषङ्गः ॥ १० ॥

भीता अतएव समुद्विग्ना । कम्पमाना अतएव विषयणा दुःखिता ।  
 सर्वतोभयदर्शिनी । सर्वतो रामप्रतिभासनात् ॥ ११-॥ १२ ॥

एते च निहता भूमौ रामेण निशितैः शरैः ।  
 ये च मे पदवीं प्राप्ता राक्षसाः पिशिताशनाः ॥ १३ ॥  
 मयि ते घृणुक्रोशो यदि रक्षःसुतेषु च ।  
 रामेण यदि शक्तिस्ते तेजो वास्ति निशाचर ! ॥ १४ ॥  
 दाण्डकारण्यनिलयं जहि राक्षसकण्टकम् ।  
 यदि राममभिचन्नं \* न त्वमद्य वधिष्यसि ॥ १५ ॥  
 तत्र चैवाग्रतः प्राणांस्त्यक्त्यामि निरपत्रपा ।  
 बुध्वाहमनुपश्यामि न त्वं रामस्य संयुगे ॥ १६ ॥  
 स्यातुं प्रतिमुखे सक्तः सबलोऽपि † महारणे ।  
 शूरमानी न शूरस्त्वं मिथ्यारोपितविक्रमः ॥ १७ ॥  
 अपयाहि जनस्थानात् त्वरितः सच्चबान्धवः ।

ये च मे पदवीं प्राप्तास्त एते भूमौ स्थितेन पदादिना रामेण  
 हताः ॥ १३ ॥

यदि ते शक्तिर्योद्धृमिति शेषः ॥ १४ ॥ १५ ॥

निरपत्रपा क्लिन्नकर्णनासिकत्वात् खरस्य क्रोधोत्पत्त्यर्थमाह,—  
 बुध्यति ॥ १६ ॥

सबलोऽपि चतुरङ्गबलोपेतोऽपि । महारणे इत्युत्तरान्वयि । मिथ्या  
 मृषेव स्वस्मिन्नारोपितो विक्रमो येन ॥ १७ ॥

\* यदि रामं ममामिचन्नम् इति वा पाठः ।

† सचापस्य इति वा पाठः ।

जहि त्वं ससर मूढानन्यथा कुलपांसन ! ॥ १८ ॥

मानुषौ तौ न शक्नोषि हन्तुं वै रामलक्ष्मणौ ।

निःसत्वस्याल्पवीर्यस्य वासस्ते कीदृशस्त्रिह ॥ १९ ॥

रामतेजोऽभिभूतो हि त्वं क्षिप्रं विनशिश्यसि ।

स हि तेजःसमायुक्तो रामो दशरथात्मजः ॥ २० ॥

भ्राता चास्य महावीर्यो येन चास्मि विरूपिता ।

एवं विलप्य बह्वशो राक्षसी प्रदरोदरी । २१ ॥

भ्रातुः समीपे शोकात्तां नष्टमञ्जा बभूव ह ।

कराभ्यामुदरं हत्वा कुरोद ऋशदुःखिता ॥ २२ ॥

इत्यार्षे रामायणे वाल्मीकीये आरण्यकाण्डे शूर्पणखा

भर्त्सनं नाम एकविंशः सर्गः ॥ २१ ॥

अतस्त्वं सहबान्धवस्त्वरितो जनस्थानादपगच्छि निर्गच्छ । समरे  
तौ त्वं जहि हे कुलपांसन अन्यथा तु ॥ १८ ॥

तदेव व्याचष्टे । मानुषाविति । तौ हन्तुं यदि न शक्नोषि तदा  
निर्वीर्यत्वादिगुणस्य ते इह कीदृशो वासो जुगुप्सित एवेत्यर्थः ॥ १९ ॥

तामेव शक्तिं द्रष्टव्यति,—रामतेज इति ॥ २० ॥

प्रदरोदरी निम्नोदरी ॥ २१ ॥ २२ ॥

इति श्रीरामाभिरामे श्रीरामीये रामायणतिलके

आरण्यकाण्डे एकविंशः सर्गः ॥ २१ ॥

## द्वाविंशः सर्गः ।

एवमाधर्षितः शूरः शूर्पणखा खरस्ततः ।

उवाच रक्षसां मध्ये खरः खरतरं वचः ॥ १ ॥

तवापमानप्रभवो क्रोधोऽयमतुलो मम ।

न शक्यते धारयितुं लवणाम्भ इवोल्बणम् ॥ २ ॥

न रामं गणये वीर्यान्मानुषं क्षीणजीवितम् ।

आत्मदुश्चरितैः प्राणान् हतो योऽद्य विमोक्ष्यति ॥ ३ ॥

बाष्पैः सन्वोर्यतामेष संभ्रमश्च विमुच्यताम् ।

अहं रामं सह भ्रात्रा नयामि यमसादनम् ॥ ४ ॥

आधर्षितः कोपादवमानितः खरस्तीक्ष्णागुणः खरतरं तीक्ष्ण-  
तरम् ॥ १ ॥

तवापमानेत्यस्य त्वत्कृतापमानेत्यर्थः । धारयितुमात्मनीति श्रेष्ठः ।  
ममेति मयेत्यर्थे सम्बन्धे षष्ठी । लवणाम्भ इवोल्बणम् । व्रणे इति  
श्रेष्ठः । व्रणे निक्षिप्तं लवणयुक्तमम्भ इव धारयितुं न शक्यत इत्यर्थः  
इति तीर्थः । लवणाम्भो लवणसमुद्राम्भ इवेत्यर्थ इति कतकः ॥ २ ॥

आत्मदुश्चरितैस्त्विद्विरूपकरणाक्षयैः स्वयं हत एव मद्दर्शनात् प्राणान्  
मोक्ष्यते तं रामं न गणये इत्यन्वयः । वीर्यात् स्वपराक्रमात् ॥ ३ ॥

परश्वधहतस्याद्य मन्दप्राणस्य भूतले ।  
 रामस्य रुधिरं रक्तमुष्णं पास्यसि राक्षसि ! ॥ ५ ॥  
 संप्रहृष्टा वचः श्रुत्वा खरस्य वदनाच्चुप्रतम् ।  
 प्रशशंस पुनर्मौख्याद् धातरं रक्षसां वरम् ॥ ६ ॥  
 तथा परुषितः पूर्वं पुनरेव प्रशंसितः ।  
 अब्रवीद् दूषणं नाम खरः सेनापतिं तदा ॥ ७ ॥  
 चतुर्दशसहस्राणि मम चित्तानुवर्तिनाम् ।  
 रक्षसां भीमवेगानां समरेष्वनिवर्तिनाम् ॥ ८ ॥  
 नीलजीमूतवर्णानां लोकहिंसाविहारिणाम् \* ।

संभ्रमोभयम् ॥ ४ ॥

परश्वधहतस्येति परश्वधस्तस्य मुख्यमायुधमित्यनेन ज्ञायते रुधिरं रक्तं रक्तवर्णमित्यर्थः ॥ ५ ॥

मौख्यात् अव्यवस्थितचित्ततालक्षणात् । पुनः प्रशशंस च त्वत्समो वीरो नास्तीत्येवमादि ॥ ६ ॥

तदेवाह,—तथेति ॥ ७ ॥

\* नीलजीमूतवर्णानां घोराणां कामरूपिणाम् ।  
 तेषां शार्दूलदर्पाणां महास्यानां महात्मनां ।  
 लोकहिंसाविहाराणां बलिनासुग्रतेजसाम् ॥

इत्यतिरिक्तं पाश्चात्त्याः ।

सर्वोद्योगमुदीर्णानां रक्षणां सौम्य ! कारय ॥ ८ ॥

उपस्थापय मे क्षिप्रं रथं सौम्य ! धनूषि च ।

• शरांश्च चित्रान् खड्गांश्च शक्तीश्च विविधाः शिताः ॥ १० ॥

अग्रे निर्यातुमिच्छामि पौलस्त्यानां महात्मनाम् ।

वधार्थं दुर्विनीतस्य रामस्य रणकोविद् ! \* ॥ ११ ॥

इति तस्य ब्रुवाणस्य सूर्य्यवर्णं महारथम् ।

सदस्यैः शबलैर्युक्तमाचचक्षेऽथ दूषणः ॥ १२ ॥

तं मेरुशिखराकारं तप्तकाञ्चनभूषणम् ।

हेमचक्रमसम्बाधं वैदूर्य्यमयकूबरम् ॥ १३ ॥

मत्स्यैः पुष्पैर्द्रुमैः शैलैश्चन्द्रसूर्य्यैश्च काञ्चनैः ।

माङ्गल्यैः पैत्तिसंघैश्च ताराभिश्च समीवृतम् ॥ १४ ॥

यानि लोकानां प्राणिनां हिंसेवासाधारण्येन विहारः क्रीडा येषां  
रक्षणां चतुर्दशसहस्राणि वर्तन्ते तेषां सर्वोद्योगं चतुरङ्गबलोपेततया  
सर्वायुधसामग्रीसमेततया चोद्योगं कारय ॥ ८ ॥ ९ ॥ १० ॥

पौलस्त्यानां राक्षसानामग्रे रामस्य वधार्थं निर्यातुमिच्छामी-  
त्यन्वयः ॥ ११ ॥

शबलैश्चित्रवर्णैः आचचक्षे उपस्थितमिति शेषः ॥ १२ ॥

वैदूर्य्यमयौ कूबरौ युगन्वरौ यस्य तम् असम्बाधं विशालम् ॥ १३ ॥

\* रणमद्भुनि इति वा पाठः ।

ध्वजनिस्त्रिंशसम्पन्नं किङ्किणीभिर्विभूषितम् ।  
 सदश्वयुक्तं सामर्षादाहरोह खरसादा \* ॥ १५ ॥  
 खरस्तु तन्महत्सैन्यं रथचर्मायुधध्वजम् ।  
 निर्यातेत्यब्रवीत् प्रेक्ष्य दूषणः सर्षराक्षसान् ॥ १६ ॥  
 ततस्तद्राक्षसं सैन्यं घोरचर्मायुधध्वजम् ।  
 निर्जंगाम जनस्थानान्महानादं महाजवम् ॥ १७ ॥  
 सुद्गरैः पट्टिशैः शूलैः सुतीक्ष्णैश्च परश्वधैः ।  
 खड्गैश्चक्रैश्च हस्तस्यैर्भ्राजमानैः सतोमरैः ॥ १८ ॥  
 शक्तिभिः परिघैर्घोरैरतिमानैश्च कार्मुकैः ।  
 गदासिंसुसलैर्वज्रैर्गृहीतैर्भीमदंशुनैः ॥ १९ ॥  
 राक्षसानां सुघोराणां सहस्राणि चतुर्दश ।  
 निर्यातानि जनस्थानात् खरचित्तानुवर्तिनाम् ॥ २० ॥

माङ्गलैर्मङ्गलमलङ्कारस्तत्प्रयोजनैः काञ्चनरिति मत्स्यादि सर्वा-  
 न्वयि ॥ १४ ॥

किङ्किणी क्षुद्रघण्टिका । अमर्षात् क्रोधात् ॥ १५ ॥  
 तन्महत्सैन्यं प्रेक्ष्य तत्प्रतिनिर्यातेत्यब्रवीत् । दूषणः दूषणश्चेत्यर्थः ॥ १६ ॥  
 ततः उभयनियोगानन्तरं राक्षसं रक्षसामिदम् ॥ १७ ॥

\* निशाम्य तु रथस्थं तं राक्षसा भीमविक्रमाः ।  
 तस्थुस्ते परिवार्यैनं दूषणश्च महाबलम् ॥

इत्यतिरिक्तं प्राञ्चान्वाः ।



तांस्तु निर्धावतो दृष्ट्वा राक्षसान् भीमदर्शनान् ।

खरस्याथ रथः किञ्चिज्जगाम तदनन्तरम् ॥ २१ ॥

ततस्ताञ्छ्वलानश्यांस्तप्तकाञ्चनभूषितान् ।

खरस्य मतमाज्ञाय सारथिः पर्यचोदयत् ॥ २२ ॥

सञ्चोदितो रथः शीघ्रं खरस्य रिपुघातिनः ।

शब्देनापूरयामास दिशः स प्रदिशस्तथा ॥ २३ ॥

प्रवृद्धमन्युस्तु खरः खरस्वरो

रिपोर्वर्धार्थं त्वरितो यथान्तकः ।

अचूचदत् सारथिसुन्नदन् पुन-

महाबलो मेघ इवाश्लवर्षवान् ॥ २४ ॥

इत्यार्षे रामायणे वाल्मीकीये आरण्यकाण्डे खरदूषणयो-  
निर्याणं नाम द्वाविंशः सर्गः ॥ २२ ॥

मुद्गरादय आयुधविशेषाः । वक्षैर्वज्राकारैरष्टाश्वैरायुधैः ॥ १८ ॥

॥ १९ ॥ २० ॥

खरस्य रथोऽपि सेनास्थानात् किञ्चिदनन्तरं सर्वसेनानिर्याणं  
किञ्चित्कालं प्रतीक्ष्य जगामेत्यर्थः ॥ २१ ॥

मतमाज्ञायाभीष्टं ज्ञात्वा ॥ २२ ॥

सञ्चोदित इत्यादिश्लोकद्वयं कतकसंख्यारीत्या प्रक्षिप्तम् ॥ २३ ॥ २४ ॥

इति श्रीरामाभिरामे श्रीरामीये रामायणतिलके

आरण्यकाण्डे द्वाविंशः सर्गः ॥ २२ ॥

## त्रयाविंशः सर्गः ।

तत्प्रयातं बलं घोरमशिवं शोणितोदकम् ।  
अभ्यवर्षन् महाघोरस्तुमुलो गर्दभारुणः ॥ १ ॥  
निपेतुस्तुरगास्तस्य रथयुक्ता महाजवाः ।  
समे पुष्पचिते देशे राजमार्गे यदृच्छया ॥ २ ॥  
श्यामं रुधिरपर्यन्तं बभूव परिवेषणम् ।  
अलातचक्रप्रतिमं प्रतिगृह्य दिवांकरम् ॥ ३ ॥  
ततो ध्वजमुपागम्य हेमदण्डं समुञ्चितम् ।  
समाक्रम्य महाकायस्तस्यौ गृध्रः सुदारुणः ॥ ४ ॥

अथ खरप्रस्थाने उत्पातवर्णनम् । शोणितसहितमुदकं प्रयातं  
प्रस्थितं गर्दभारुणो धूसरः तुमुलस्तुमुलशब्दः अभ्यवर्षत् मेघ इति  
शेषः ॥ १ ॥

रथयुक्ताः रथे युक्ताः पुष्पचिते पुष्पयुते अनेन पातनिमित्तरा-  
हित्यम् ॥ २ ॥

रुधिरो रक्तवर्णः पर्यन्तः प्रान्तभागो यस्य । अलातचक्रप्रतिमं  
तद्वद्वर्तुलं दिवाकरं प्रतिगृह्य सूर्यमण्डलेनात्यन्तं सम्बध्य ॥ ३ ॥ ४ ॥

जनस्थानसमीपे च समाक्रम्य खरस्वनाः ।  
 दिश्वरान् त्रिविधान् चक्रुः मांसादा मृगपक्षिणः ॥ ५ ॥  
 व्याजङ्घुरभिदीप्तायां दिशि वै भैरवस्वनम् ।  
 अशिवं यातुधानानां शिवा घोरा महास्वनाः ॥ ६ ॥  
 प्रभिन्नगजसंकाशास्तोयशोणितधारिणः ।  
 आकाशं तदनाकाशं चक्रुर्भीमाम्बुवाहकाः ॥ ७ ॥  
 बभूव तिमिरं घोरमुद्धतं रोमहर्षणम् ।  
 दिशो वा प्रदिशो वापि सुव्यक्तं न चकाशिरै ॥ ८ ॥  
 चतजार्द्रसवर्णाभा सन्ध्याकालं विना बभौ ।  
 खरस्याभिमुखा नेदुस्तदा घोरा मृगाः खगाः ॥ ९ ॥  
 कङ्कगोमन्थुगृध्राश्च चुक्रुर्गुर्भयशंसिनः ।

खरस्वनाः परशशब्दाः ॥ ५ ॥

अभिदीप्तायां रवियुक्तायां विवस्वदाप्ता भवति प्रदीप्तेति वसन्त  
 राजोक्तेः । शिवाः यातुधानानामशिवमशुभं व्याजङ्घुः ॥ ६ ॥

प्रभिन्नगजेति पाठे मत्तगजेत्यर्थः । प्रभिन्नगिरीति पाठे गैरि-  
 कादिधातुखाविण इत्यर्थः । तोयमिव शोणितं धरन्ति अनाकाशम-  
 प्रणाशम् ॥ ७ ॥

उद्धतं साद्रम् ॥ ८ ॥

चतजार्द्रसवर्णाभा बधिरार्द्रवस्त्रादिसमानवर्णा सन्धेति श्लेषम् ।  
 कालं विना बभौ मेघेष्विति श्लेषः ॥ ९ ॥

नित्याशिवकरा युद्धे शिवा घोरनिदर्शनाः ॥ १० ॥  
 नेदुर्बलस्याभिसुखं ज्वालोग्गारिभिराननैः ।  
 कबन्धाः परिघाभासा दृश्यन्ते भास्करान्तिके ॥ ११ ॥  
 जग्राह सूर्य्यं स्वर्भाहुरपर्वणि महाग्रहः ।  
 प्रवाति मारुतः शीघ्रं निष्प्रभोऽद्भृद्दिवाकरः ॥ १२ ॥  
 उत्पेतुश्च विना रात्रिं ताराः खद्योतसप्रभाः ।  
 मंलीनमीनविहगा नलिन्यः शुष्कपङ्कजाः ॥ १३ ॥  
 तस्मिन् क्षणे बभ्रुवुस्तत्र विना पुष्पफलैर्द्रुमाः ।  
 उद्भूतश्च विना वातं रेणुर्जलधरावयुः ॥ १४ ॥  
 चीचीकूचीति वास्यन्ती बभ्रुवुस्तत्र सारिकाः ।  
 उल्काश्चापि सन्निर्घोषा निपेतुर्घोरदर्शनाः ॥ १५ ॥  
 प्रचचाल मही चापि सशैलवनकानना ।

युद्धे नित्यमशिवकराः अशुभशंसिन्यः शिवा घोरनिदर्शना भय-  
 दर्शिकाः । खरबलस्य चाभिसुखं नेदुः पूर्वं दिग्भिसुखम् । शिवा शब्द  
 उक्तः इदानीं खरसैन्याभिसुख्येनेति भेदः । परिघाभासः परिघ  
 आयुधविशेषस्तत्सदृशः । कबन्धो धूमकेतुरिति तीर्थः ॥ १० ॥ ११ ॥

शीघ्रं प्रचखं यथा भवति तथेत्यर्थः । सम्मुख इति शेषः ॥ १२ ॥

खद्योतसप्रभत्वं निस्तेजस्त्वेन चाश्लेन च ॥ १३ ॥

विना पुष्पफलैः पुष्पादिरहिताः बभ्रुवुरित्यर्थः । उद्भूत उत्त्थितः  
 जलधरावयुः धूसरः ॥ १४ ॥

खरस्य च रथस्थस्य नर्दमानस्य धीमतः ॥ १६ ॥  
 प्राकम्पत भुजः सव्यः स्वरश्चास्यावसज्जत ।  
 सास्त्रामंपद्यते दृष्टिः पश्यमानस्य सर्वतः ॥ १७ ॥  
 ललाटे च रुजो जाता न च मोहान् न्यवर्त्तत ।  
 तान् समीक्ष्य महोत्पातानुत्थितान् रोमहर्षणान् ॥ १८ ॥  
 अब्रवीद्राक्षसान् सर्वान् प्रहसन् स खरस्तदा ।  
 महोत्पातानिमान् सर्वानुत्थितान् घोरदर्शनान् ॥ १९ ॥  
 न चिन्तयाम्यहं वीर्याद् बलवान् दुर्वलानिव ।  
 तारा अपि शरैस्तीक्ष्णैः पातयेद्यं नभस्तलात् ॥ २० ॥  
 मृत्युं मरणधर्मेण संक्रुद्धो योजयाम्यहम् ।  
 राघवं तं बलोत्थितं धातरञ्चापि लक्ष्मणम् ॥ २१ ॥  
 अहत्वा सायकैस्तीक्ष्णैर्नोपावर्त्तितुमुत्सहे ।  
 यन्निमित्तं तु रामस्य लक्ष्मणस्य विपर्ययः ॥ २२ ॥  
 सकामा भगिनी मेऽस्तु पीत्वा तु रुधिरं तयोः ।

चीचीकूचीति शब्दानुकरणम् । वाश्रयन्तः आर्षं नतु शिक्षितं  
 शब्दमित्यर्थः ॥ १५ ॥ १६ ॥

सद्यो वामः खरश्चावसज्जत हीनोऽभृदित्यर्थः ॥ १७ ॥  
 तानुत्पातानुत्थितान् समीक्ष्यापि मोहात् न न्यवर्त्तत युद्धयाषाया  
 इति शेषः ॥ १८ ॥ १९ ॥ २० ॥

बलोत्थितं बलाभिकम् ॥ २१ ॥

न क्वचित् प्राप्तपूर्वो मे संयुगेषु पराजयः ॥ २३ ॥  
 युष्माकमेतत् प्रत्यक्षं नानृतं कथयाम्यहम् ।  
 देवराजमपि क्रुद्धो मत्तैरावतगामिनम् ॥ २४ ॥  
 वज्रहस्तं रणे हन्यां किं पुनस्तौ च मानवौ ।  
 सा तस्य गर्जितं श्रुत्वा राक्षसानां महाचमूः ॥ २५ ॥  
 प्रहर्षमतुलं लेभे मृत्युपाशावपाशिता ।  
 समेयुश्च महात्मानो युद्धदर्शनकाङ्क्षिणः ॥ २६ ॥  
 षष्ठ्यो देवगन्धर्वाः सिद्धाश्च सह चारणैः ।  
 समेत्य चोचुः सहितास्तेऽन्योन्यं पुण्यकर्मणः ॥ २७ ॥  
 स्वस्ति गोब्राह्मणेभ्यस्तु लोकानां, ये च सम्मताः ।  
 जयतां राघवो युद्धे पौलस्त्यान् रजनीचरान् ॥ २८ ॥  
 चक्रहस्तो यथा विष्णुः सर्वानसुरसत्तमान् ।  
 एतच्चान्यच्च बद्धशो ब्रुवाणाः परमर्षयः ॥ २९ ॥  
 जातकौत्सहस्तास्तत्र विमानस्याश्च देवताः ।  
 ददृग्नुर्वाहिनीं तेषां राक्षसानां गतायुषाम् ॥ ३० ॥  
 यन्निमित्तं शूर्पणखानिमित्तं विपर्ययः क्रूरबुद्धिरूपः ॥ २२ ॥ २३ ॥  
 एतन्मम पराजयाभावरूपं वस्तु ॥ २४ ॥ २५ ॥ २६ ॥  
 पुण्यकर्मणः पुण्यकर्माण्य इत्यर्थे आर्षम् ॥ २७ ॥  
 ये लोकानां सम्मता गोब्राह्मण्यतिरिक्तास्तेभ्यश्च स्वस्ति इत्यर्थः ॥

रथेन तु खरो वेगात् सैन्यस्यायाद्विनिःसृतः \* ।

श्वेनगामी पृथुश्यामो यज्ञशत्रुर्विहङ्गमः ॥ ३१ ॥

दुर्जयः करवीराक्षः पुरुषः कालकामुकः ।

मेघमाली महामाली सर्पास्यो रुधिराशनः ॥ ३२ ॥

द्वादशैते महावीर्याः प्रतस्थुरभितः खरम् ।

महाकपालः स्थूलाक्षः प्रमाथिस्त्रिशिरास्तथा † ॥ ३३ ॥

सा भीमवेगा समराभिकाङ्क्षिणी सुदारुणा राक्षसवीरसेना ।

तौ राजपुत्रौ सहस्राभ्युपेता मालायहाणामिव चन्द्रसूर्यौ ॥ ३४ ॥

इत्यार्षे रामायणे वाल्मीकीये आरण्यकाण्डे उत्पात-

वर्णनं नाम त्रयोविंशः सर्गः ॥ २३ ॥

सैन्यस्यायाद्विनिःसृतः पूर्वं सैन्यसम्बन्ध एव तदग्रभागे स्थितः  
इदानीन्तु सेनां बद्धदूरे पृष्ठतस्थक्त्वा स्वयमेवाग्रे गत इत्यर्थः । श्वेन-  
गाम्यादयो द्वादशखरामात्याः ॥ ३१ ॥ ३२ ॥ ३३ ॥

सा सेना तौ राजपुत्रौ सहसा तत्क्षणेमेवाभ्युपेत्यन्वयः ॥ ३४ ॥

इति श्रीरामाभिरामे श्रीरामीये रामायणतिलके

आरण्यकाण्डे त्रयोविंशः सर्गः ॥ २९ ॥

\* तं दृष्ट्वा निःसृतं भूमौ राक्षसाश्च विनिःसृताः ।

† चत्वार एते सेनाग्र्या दूषणं पृष्ठतोऽन्वयुः ।

इत्यतिरिक्तं पाश्चात्याः ।

## चतुर्विंशः सर्गः ।

आश्रमं प्रतिघाते तु खरे खरपराक्रमे ।  
तानेवौत्पातिकान् रामः सह भ्रात्रा ददर्श ह ॥ १ ॥  
तानुत्पातान् महाघोरान् रामो दृष्ट्वात्यमर्षणः ।  
प्रजानामहितान् दृष्ट्वा वाक्यं लक्ष्मणमब्रवीत् ॥ २ ॥  
दुमान् पश्य महाबाहो ! सर्वभूतापहारिणः ।  
समुत्थितान् महोत्पातान् संहर्तुं सर्वराक्षसान् ॥ ३ ॥  
अमीरुधिरधारासु विस्मजन्तः खरस्वनाः ।  
योन्नि मेघा विवर्त्तन्ते \* परुषा गर्दभारुणाः ॥ ४ ॥  
सधूमाश्च शराः सर्वे मम युद्धाभिनन्दिताः ।

षोत्पातिकान् उत्पातान् स्वार्थे ठक् ॥ १ ॥

अत्यमर्षणोऽत्यसख्यचित्तः प्रजानां प्रकृतत्वाद् राक्षसा एवात्र  
प्रजाः ॥ २ ॥

सर्वभूतापहारिणस्तत्सूचकान् प्रकृते सर्वराक्षसान् संहर्तुं तत्-  
संहारं सूचयितुम् ॥ ३ ॥ ४ ॥

\* विनर्दन्ते इति वा पाठः ।



रक्कष्टष्ठानि चापानि विचेष्टन्ते विचक्षण ! ॥ ५ ॥  
 यादृशा इह कूजन्ति पक्षिणो वनचारिणः ।  
 अग्रतो नो भयं प्राप्तं संशयो जीवितस्य च ॥ ६ ॥  
 संप्रहारस्तु सुमहान् भविष्यति न संशयः ।  
 अयमाख्याति मे बाहुः स्फुरमाणो मुहुर्मुहुः ॥ ७ ॥  
 सन्निकर्षे तु नः शूर ! जयं शत्रोः पराजयम् ।  
 सुप्रभञ्च प्रसन्नञ्च तत्र वक्त्रं हि लक्ष्यते ॥ ८ ॥  
 उद्यतानां हि युद्धार्थं येषां भवति लक्षणम् ।  
 निष्प्रभं वदनं तेषां भवत्यायुःपरिचयः ॥ ९ ॥

राक्षसानां दुर्निमित्तरन्यक्त्वा स्वस्य जयसूचकान्याह,—सधूमा इति ।  
 उत्पातवशाद्भूमसंभ्रदाः मे मम युद्धेभिनन्दे आनन्दः येषां संजात-  
 स्तादृशाः । अतएव विचेष्टन्ते तूष्णीरेषु चलन्ति स्वगतानन्दस्य शरेशूप-  
 चारः चापानि च विचेष्टन्ते स्वाधिष्ठातृदेवतासान्निध्यात् स्फुरज्यानि  
 भवन्ति ॥ ५ ॥

अग्रतः आसन्नदेशकाले । नः भयं जीवितसंशयश्च प्राप्तः । अभयं  
 प्राप्तं चादसुराणां जीवितस्य संशयः प्राप्त इत्यर्थ इति तीर्थः ॥ ६ ॥

संप्रहारो रणः एवं भयेष्वपि स्वस्याभयसूचकं निमित्तमाह,—  
 अयमिति । स्फुरमाणः स्फुरन् दक्षिण इति शेषः । तीर्थव्याख्यानं  
 जयसूचकान्तरमाहेति व्याख्येयम् ॥ ७ ॥

सन्निकर्षे आसन्नकाले जयमित्यादेराख्यातीत्यनेनान्वयः । तवा-  
 प्यङ्गं शुभसूचकमित्याह,—सुप्रभमिति ॥ ८ ॥

रक्षसां नर्दतां घोरः श्रूयते हि महाध्वनिः ।  
 आहतानाञ्च भेरीणां राक्षसैः ब्रूरकर्मभिः ॥ १० ॥  
 अनागतविधानं तु कर्त्तव्यं शुभमिच्छता ।  
 आपदाशङ्कमानेन पुरुषेण विपश्चिता ॥ ११ ॥  
 तस्माद् गृहीत्वा वैदेहीं शरपाणिर्धनुर्धरः ।  
 गृह्णामाश्रय शैलस्य दुर्गां पादपसंकुलाम् ॥ १२ ॥  
 प्रतिकूलितुमिच्छामि न हि वाक्यमिदं त्वया ।  
 शापितो मम पादाभ्यां गम्यतां वत्स माचिरम् ॥ १३ ॥  
 त्वं हि शूरश्च बलवान् हन्या एतान्न संशयः ।  
 स्वयं निहन्तुमिच्छामि सर्वानिव निशाचरान् ॥ १४ ॥  
 एवमुक्तस्तु रामेण लक्ष्मणः सह सीतया ।

येषाञ्च वदनं निष्प्रभं भवति तेषामायुःक्षयो भवति । वर्त्तमान-  
 सामीप्ये लट् । नैवमस्माकमिति शेषः । येषामायुःक्षयो भवति तेषां  
 वदनं निष्प्रभमिति व्याख्याने बीजञ्चिन्त्यम् ॥ ६ ॥ १० ॥

अनागतस्याजिगमिषितस्यानियस्य विधानं प्रतिविधानं परि-  
 हारः ॥ ११ ॥

आश्रमं हित्वा शैलस्य दुर्गमितरैर्गन्तुमशक्यां गृह्णामाश्रय ॥ १२ ॥

इदं वाक्यं मयोच्यमानं त्वया प्रतिकूलितुं विपरीतं कर्तुं नेच्छामि ।  
 भिन्नकर्त्तव्ये तुमुनार्धः । उक्तं कुर्वित्यर्थः । माचिरमविलम्बेन ॥ १३ ॥

शरानादाय चापञ्च गुहां दुर्गां समाश्रयत् ॥ १५ ॥  
 तस्मिन् प्रविष्टे तु गुहां लक्ष्मणे सह सीतया ।  
 हन्तनिर्युक्तमित्युक्त्वा रामः कवचमाविशत् ॥ १६ ॥  
 स तेनाग्निनिकाशेन कवचेन विभूषितः ।  
 बभूव रामस्त्रिमिरे महानग्निरिवोत्थितः ॥ १७ ॥  
 स चापमुद्यम्य महत् शरानादाय वीर्यवान् ।  
 संबभूवास्थितस्तत्र ज्यास्वनैः पूरयन् दिशः ॥ १८ ॥  
 ततो देवाः सगन्धर्वाः सिद्धाश्च सह चारणैः ।  
 समेयुश्च महात्मानो युद्धदर्शनकाङ्क्षया ॥ १९ ॥  
 क्षुधयश्च महात्मानो लोके ब्रह्मर्षिसत्तमाः ।  
 समेत्य चोचुः सहितास्तोऽन्योऽन्यं पुण्यकर्मणः ॥ २० ॥  
 खस्ति गोब्राह्मणानाञ्च लोकानाच्चेति संस्थिताः ।

त्वं हीति । अनेनासामर्थ्यान्मां वारयतीति शङ्का निराकृता ।  
 स्वयमिति । तथैव शापोद्धारस्य सत्त्वादिति भावः ॥ १४ ॥ १५ ॥

हन्तेति हर्षे । निर्युक्तं शीघ्रमस्मदुक्तं निर्युक्तमित्युक्त्वा कवचमा-  
 विशत् घृतवान् ॥ १६ ॥

नानारत्नकान्त्याभिसादृश्यं कवचे ॥ १७ ॥

संबभूवास्थितः सन्त्वास्थितो बभूवेत्यर्थः ॥ १८ ॥ १९ ॥

लोके ब्रह्मर्षिसत्तमाः त्रैलोक्येऽपि ब्रह्मर्षित्वेन प्रसिद्धा इत्यर्थः ।  
 पुण्यकर्मणः पुण्यकर्मणः अदीर्घत्वमार्घम् ॥ २० ॥

जयतां राघवो युद्धे पौलस्त्यान् रजनीचरान् ॥ २१ ॥  
 चक्रहस्तो यथा युद्धे सर्वानसुरपुङ्गवान् ।  
 एवमुक्त्वा पुनः प्रोचुरालोक्य च परस्परम् ॥ २२ ॥  
 चतुदशसहस्राणि रक्षसां भीमकर्मणाम् ।  
 एकश्च रामो धर्मात्मा कथं युद्धं भविष्यति ॥ २३ ॥  
 इति राजर्षयः सिद्धाः सगणाश्च द्विजर्षभाः ।  
 जातकौतूहलास्तस्यविमानस्याश्च देवताः ॥ २४ ॥  
 आविष्टं तेजसा रामं संग्रामशिरसि स्थितम् ।  
 दृष्ट्वा सर्वाणि भूतानि भयाद्विव्यथिरे तदा ॥ २५ ॥  
 रूपमप्रतिमं तस्य रामस्याक्लिष्टकर्मणः ।  
 बभूवं रूपं क्रुद्धस्य रुद्रस्येव महात्मनः \* ॥ २६ ॥

गोज्राह्मणानामिति षष्ठी चतुर्थ्यर्थे आर्षीं तेभ्य इत्यर्थः । लोकानां  
 येऽभिसङ्गता इति पाठे लोकानां लोकपालानां सङ्गताः हविर्होमादि-  
 द्वारोपकारका इत्यर्थः ॥ २१ ॥ २२ ॥

धर्मात्मा अच्छदयोधीत्यर्थः ॥ २३ ॥

सगणा विद्याधरादिदशदेवयोनिगणसहिताः । इतीत्यस्य वदन्त  
 इति शेषः ॥ २४ ॥

\* पिनाकिनः इति वा पाठः

इति सम्भाष्यमाणे तु देवगन्धर्वचारणैः ।  
 ततो गम्भीरनिर्द्वादं घोरवर्मायुधध्वजम् ॥ २७ ॥  
 अनीकं यातुधानानां समन्तात् प्रत्यदृश्यत ।  
 वीरालापान् विस्मृजतामन्योऽन्यमभिगर्जताम् ॥ २८ ॥  
 चापानि विस्फारयतां जृम्भताञ्चाप्यभीक्ष्णशः ।  
 विप्रघुष्टस्वनानाञ्च दुन्दुभीश्चाभिनिघ्नताम् ॥ २९ ॥  
 तेषां सुविपुलः शब्दः पूरयामास तद्गनम् ।  
 तेन शब्देन वित्रस्तास्त्रासिता वनचारिणः ॥ ३० ॥  
 दुद्रुवुर्यत्र निःशब्दं पृष्ठतो नावलोकयन् ।  
 तच्चानीकं महावेगं रामं समनुवर्त्तत ॥ ३१ ॥  
 घतनानाप्रहरणं गम्भीरं धारोपमम् ।

तेजसां वैष्णवेन द्वात्रेण । एतेन सहजस्वभावो भगवतो ब्राह्मण एव  
 द्वात्रस्तु स्त्रीच्छया कार्याय भगवता स्त्रीक्रियत इति सूचितम् ॥ २५ ॥

रुद्रस्य रूपमिव रामस्य रूपमप्रतिमम् ॥ २६ ॥

इति वाक्ये सम्भाषमाणे त्वित्यर्थः ॥ २७ ॥

अन्योऽन्यमभिगर्जताम् एवं युद्धं कर्त्तव्यमिति च बोधनार्थमिति  
 शेषः ॥ २८ ॥

जृम्भतां देहममतराहित्येन युद्धप्रवृत्तये मादकत्रव्यस्त्रीकारजं  
 जृम्भणम् । अभीक्ष्णशः पुनः पुनरित्येव पाठः । विप्रघुष्टः अति-  
 प्रायं कृतःस्वनां यैस्त्वेषाम् ॥ २९ ॥ ३०

रामोऽपि चारयन् चक्षुः सर्वतो रणपण्डितः ॥ ३२ ॥

ददर्श खरमैत्र्यं तद् युद्धायाभिमुखो गतः \* ।

वितत्य च धनुर्भीमं तृणोश्चेद्भृत्य सायकान् ॥ ३३ ॥

क्रोधमाहारयन्तीव्रं वधार्थं सर्वरक्षसाम् ।

दुष्प्रेक्ष्यश्चाभवत् क्रुद्धो युगान्ताग्निरिव ज्वलन् ॥ ३४ ॥

तं दृष्ट्वा तेजसाविष्टं प्राव्यथन् † वनदेवताः ।

तस्य रूष्टस्य रूपन्तु रामस्य ददृशे तदा ।

दक्षस्येव क्रतुं हन्तुम् उद्यतस्य पिनाकिनः ॥ ३५ ॥

तत् कार्मुकैराभरणै रथैश्च ‡

तद्वर्मभिश्चाग्निसमानवर्यैः ।

यत्र निःशब्दं शब्दाभावस्तं देशं दुद्रुवुः पृथतो नावलोकयन् ।  
भीतिवशादिति शेषः ॥ ३१ ॥ ३२ ॥ ३३ ॥

सर्वरक्षसां वधार्थं सर्वरक्षोवधहारत्वादस्य युद्धस्येति भावः ।  
क्रोधमाहारयत् प्राप्तवान् ॥ ३४ ॥

प्राव्यथन् प्राव्यथन्त ॥ ३५ ॥

\* युद्धाभिमुखमुद्यतम् इति वा पाठः

† प्राद्वन् इति वा पाठः ।

‡ ध्वजैश्च इति वा पाठः ।

बभ्रुव मैत्र्यं पिशिताशनानां  
सूर्योदये नीलमिवाद्भ्रजालम् ॥ ३६ ॥

इत्यार्षे रामायणे वाल्मीकीये आरण्यकाण्डे संग्रामाव-  
तरणं नाम चतुर्विंशः सर्गः ॥ २४ ॥

नीलाद्भ्रजालस्थानीया राक्षसाः । सूर्योदयः सूर्यकिरणस्तत्स्थानीयः  
कार्मुकादिसम्बन्धः ॥ ३६ ॥

इति श्रीरामाभिरामे श्रीरामीये रामायणतिलके  
आरण्यकाण्डे चतुर्विंशः सर्गः ॥ २४ ॥

## पञ्चविंशः सर्गः ।

अवष्टब्धधनुं रामं क्रुद्धं तं रिपुघातिनम् ।  
ददर्शाग्रममागम्य खरः सह पुरःसरैः ॥ १ ॥  
तं दृष्ट्वा सगुणं चापमुद्यम्य खरनिस्वनः ।  
रामस्याभिमुखं स्रूतं चोद्यतामित्यचोदयत् ॥ २ ॥  
स खरस्याज्ञया स्रूतसुरगान् समचोदयत् ।  
यत्र रामो महाबाहु रेको ध्रुवन् धनुः स्थितः ॥ ३ ॥  
तं तु निष्पतितं दृष्ट्वा सर्वे ते रजनीचराः ।  
मुञ्चमाना महानादं सचिवाः पर्यवारयन् ॥ ४ ॥  
स तेषां यातुधानानां मध्ये रथगतः खरः ।  
बभूव मध्ये ताराणां लोहिताङ्ग इवोत्थितः ॥ ५ ॥

उकारान्तोऽपि धनुःशब्दो धनुर्वाचकः । अवष्टब्धमवलम्बितं धनु-  
र्येन तम् ॥ १ ॥

रामस्याभिमुखं रथञ्चोद्यतामिति स्रूतमचोदयत् ॥ २ ॥ ३ ॥

सचिवाः श्येनगाम्यादयः ॥ ४ ॥

लोहिताङ्गो भौमः स इव क्रोधेनास्यापि रक्ताङ्गत्वात् ॥ ५ ॥



ततः शरसहस्रेण राममप्रतिमौजसम् ।  
 अर्दयित्वा महानादं ननाद समरे खरः ॥ ६ ॥  
 ततस्तं भीमधन्वानं क्रुद्धाः सर्वे निशाचराः ।  
 रामं नानाविधैः शस्त्रैरभ्यवर्षन्त दुर्जयम् ॥ ७ ॥  
 सुद्गरैरायसैः शूलैः प्रामैः खड्गैः परश्वधैः ।  
 राक्षसाः समरे शूरं निजघ्न रोषतत्पराः ॥ ८ ॥  
 ते बलाहकसंकाशा महाकाया महाबलाः ।  
 अभ्यधावन्त काकुत्स्थं रथैर्वाजिभिरेव च ॥ ९ ॥  
 गजैः पर्वतकूटाभै रामं युद्धे जिघांसवः ।  
 ते रामे शरवर्षाणि व्यसृजन् रक्षसां गणाः ॥ १० ॥  
 शैलेन्द्रमिव घौराभिर्वर्षमाणा महाघनाः ।  
 सर्वैः परिवृतो रामो राक्षसैः क्रूरदर्शनैः ॥ ११ ॥  
 तिथिष्विव महादेवो वृतः पारिषदां गणैः ।  
 तानि मुक्तानि शस्त्राणि यातुधानैः स राघवः ॥ १२ ॥  
 प्रतिजग्राह विशिखैर्नद्योघानिव सागरः ।  
 स तैः प्रहरयौर्घोरैर्भिन्नगात्रो न विव्यथे ॥ १३ ॥

अर्दयित्वा अर्दयित्वेव ॥ ६ ॥ ७ ॥ ८ ॥

बलाहका मेघाः ॥ ९ ॥ १० ॥ ११ ॥

तिथिषु प्रदोषतिथिषु पारिषदाम् नुडभाव आर्षः ॥ १२ ॥

रामः प्रदीप्तैर्बहुभिर्वज्रैरिव महाचलः ।  
 स विद्धः क्षतजादिग्धः सर्वगात्रेषु राघवः ॥ १४ ॥  
 बभूव रामः सन्ध्याम्भ्रैर्दिवाकर इवावृतः ।  
 विषेदुर्देवगन्धर्वाः सिद्धाश्च परमर्षयः ॥ १५ ॥  
 एकं सहस्रैर्बहुभिस्तदा दृष्ट्वा समावृतम् ।  
 ततो रामस्तु संक्रुद्धो मण्डलीकृतकार्मुकः ॥ १६ ॥  
 समर्ज निशितान् बाणाञ्कृतशोऽथ सहस्रशः ।  
 दुरावारान् दुर्विषहान् कालपाशोपमान् रणे ॥ १७ ॥  
 मुमोच लीलया \* कङ्कपत्रान् काञ्चनभूषणान् ।  
 ते शराः शत्रुसैन्येषु मुक्त्वा रामेण लीलया ॥ १८ ॥

प्रतिजयाह तानि शस्त्राणि स्वशरैरवसरोध नद्योघाः नदी-  
 प्रवाहाः ॥ १३ ॥

वज्रैरिव महाचलः इत्यनेन लेशतोऽपि व्यथाभावः । स विद्धः  
 अनेन द्रष्टृणां किञ्चित् घृणित्वं सूचयति । आदिग्धः आलिप्तः ॥ १४ ॥  
 अतएव देवादयो विषेदुः ॥ १५ ॥ १६ ॥

दुरावारान् अशक्यनिवारणान् दुर्विषहान् अतिपीडाजनका-  
 निति यावत् ॥ १७ ॥

\* रामः कङ्कपत्रानजिम्भगान् इति वा पाठः

- आददूरचसां प्राणान् पाशाः कालकृता इव ।  
 भित्वा राक्षसदेहांस्तांस्ते शरा रुधिरास्रुताः ॥ १८ ॥  
 अन्तरीक्षगता रेजुर्दीप्ताग्निसमतेजसः ।  
 असंख्येयास्तु रामस्य सायकाश्चापमण्डलात् ॥ २० ॥  
 विनिष्पेतुरतीवोग्रा रक्षःप्राणापहारिणः ।  
 तैर्धनूंषि ध्वजाग्रणि चर्माणि कवचानि च ॥ २१ ॥  
 बाहून् सहस्राभरणानूरून् करिकरोपमान् ।  
 चिच्छेद रामः समरे शतशोऽथ सहस्रशः ॥ २२ ॥  
 हयान् काञ्चनसन्नाहान् रथयुक्तान् समारथीन् ।  
 गजांश्च सगजारोहान् सहयान् सादिनस्तदा ॥ २३ ॥  
 चिच्छिदुर्विभिदुश्चैव रामबाणा गुणच्युताः ।  
 पदातीन् समरे हत्वा अनयद्यमसादनम् ॥ २४ ॥  
 ततो नालीकनाराचैस्तीक्ष्णाग्रैश्च विकर्णिभिः ।

कङ्कपत्रान् तद्युतशरान् । लीलयेति युगपत्सकलप्रपञ्चसंहारस्वरूपस्य  
 एतावन्मात्रं लीलैवेति नाश्चर्ययेति भावः ॥ १८ ॥

रुधिरास्रुतास्तत्सिक्ताः ॥ १८ ॥

अतएव दीप्ताग्निसमतेजसः । चापमण्डलात् सन्धानमोचनशैघ्र्यात्  
 मण्डलाकारता चापस्य ॥ २० ॥

चर्माणि फलकान् ॥ २१ ॥

सहस्राभरणान् साङ्गदान् ॥ २२ ॥ २३ ॥

भीममार्त्तस्वरं चक्रुश्चिद्यमाना निशाचराः ॥ २५ ॥  
 तत्सैन्यं विविधैर्बर्षाणैरदितं मर्मभेदिभिः ।  
 न रामेण सुखं लेभे षूष्कं वननिवाग्निना ॥ २६ ॥  
 केचिद्भीमबलाः षूराः प्रासान् षूलान् परश्वधान् ।  
 † चिचिपुः परमक्रुद्धा रामाय रजनीचराः ॥ २७ ॥  
 तेषां बाणैर्महाबाहुः शस्त्राण्यावार्यं वीर्यवान् ।  
 जहार समरे प्राणांश्चिच्छेद च शिरोधरान् ॥ २८ ॥  
 ते किन्नशिरसः पेतुश्चिन्नचर्मशरासनाः ।

क्वेदभेदै द्वैधीभावविदारणरूपौ । पदातीन् हत्वा यमगृहमप्रापय-  
 दित्यन्वयः ॥ २४ ॥

नालीकाः मुखमात्रायःसंयुक्ताः नाराचाः सर्वत आयसाः विक-  
 र्णिनः अग्राङ्गुशाः उद्गारे प्राणहराः ॥ २५ ॥ २६ ॥ २७ ॥

आवार्यं वारितानि हत्वा ॥ २८ ॥

सुपर्णवातेन गरुडपक्षवातेनामृतहरणयुद्धे विचिन्ताः भयाः पादपा  
 नन्दनस्थाः कल्पवृक्षादयो यथा तद्वत् । समग्रालङ्कारयुतशरीरत्वाद्भ्र-  
 स्तनूनां कल्पवृक्षादिसाम्यमिति कतकः ॥ २९ ॥

\* निशितैः इति वा पाठः ।

† रामस्याभिसुखं स्थित्वा चिचिपुः परमाश्वधान् ।

इति वा पाठः ।

सुपर्णवातविचित्रा जगत्यां पादपा यथा ॥ २९ ॥  
 अवशिष्टाश्च ये तत्र विषयणास्ते निशाचराः ।  
 खरमेवाभ्यधावन्त शरणार्थं शराहताः ॥ ३० ॥  
 तान् सर्वान् धनुरादाय समाश्रास्य च दूषणः ।  
 अभ्यधावत् सुसंकुद्धः क्रुद्धं क्रुद्ध इवान्तकः ॥ ३१ ॥  
 निवृत्तास्तु पुनः सर्वे दूषणाश्रयनिर्भयाः \* ।  
 राममेवाभ्यधावन्त सालतालशिलायुधाः ॥ ३२ ॥  
 भूलसुद्वरहस्ताश्च पाशहस्ता महाबलाः ।  
 सृजन्तः शरवर्षाणि शस्त्रवर्षाणि संयुगे ॥ ३३ ॥  
 द्रुमवर्षाणि सुञ्चन्तः शिलावर्षाणि राक्षसाः ।  
 तद् बभूवाद्भुतं युद्धं तुमुलं रोमहर्षणम् ॥ ३४ ॥  
 रामस्यास्य महाघोरं पुनस्त्रिषाञ्च रक्षसाम् ।  
 ते समन्तादभिक्रुद्धा राघवं पुनरर्दयन् † ॥ ३५ ॥

अवशिष्टा हतावशिष्टाः ॥ ३० ॥

तान् सर्वान् शरणार्थिनः क्रुद्धं रामं क्रुद्धोऽन्तक इवाभ्यधावत् ॥ ३१ ॥

दूषणाश्रयेण दूषणाश्रयबलेन निर्भयाः ॥ ३२ ॥ ३३ ॥ ३४ ॥ ३५ ॥

\* दूषणाश्रयसंश्रिताः इति वा पाठः ।

† पुनरभ्यस्तुः इति वा पाठः ।

ततः सर्वा दिशो दृष्ट्वा प्रदिग्मञ्च समावृताः ।  
 \* राक्षसैः सर्वतः प्राप्तिः शरवर्षाभिरावृतः ॥ ३६ ॥  
 स कृत्वा भैरवं नादमस्त्रं परमभास्वरम् ।  
 संयोजयत गान्धर्वं राक्षसेषु महाबलः ॥ ३७ ॥  
 ततः शरसहस्राणि निर्ययुश्चापमण्डलात् ।  
 सर्वा दश दिशो बाणैरापूयन्त समागतैः ॥ ३८ ॥  
 नाददानं शरान् घोरान् न सुञ्चन्त शरोत्तमान् ।  
 विकर्षमाणं पश्यन्ति राक्षसास्ते शरार्दिताः ॥ ३९ ॥  
 शरान्धकारमाकाशमावृणोत् सदिवाकरम् ।

ततः सर्वादिशः प्रदिग्मञ्चावृता दृष्ट्वा स रामः भैरवं नादं कृत्वा  
 सर्वतः प्राप्तिः राक्षसैः शरवर्षाभिः शरवृष्टिभिरावृतः कालोचितं  
 परमभास्वरं गान्धर्वमस्त्रं राक्षसेषु राक्षसविषये समयोजयत् धनुषी-  
 त्वर्थः ॥ ३६ ॥ ३७ ॥ ३८ ॥

नाददानमिति । अतिशैघ्रवशात् शरग्रहणमोचने न पश्यन्ति  
 किन्तु विकर्षमाणमेव धनुः पश्यन्ति ॥ ३९ ॥

दिवाकरसहितमाकाशं कम् शरान्धकारं कर्त्तुं व्यावृणोत् । अन्ध-  
 कारोऽस्त्रियाम् । प्रक्षिपन्निव भूये भूयः प्रक्षिपन्नेवेत्यर्थः इव शब्द  
 एवार्थः ॥ ४० ॥

\* राक्षसैश्च्यतप्रासैः शरवर्षाणि वर्षिभिः इति वा पाठः

बभूवावस्थितो रामः प्रक्षिपन्निव ताञ्छरान् ॥ ४० ॥  
 युगपत् पतमानैश्च युगपत् प्रक्षितैः शरैः ।  
 युगपत् पतितैश्चैव विकीर्णं वसुधाभवत् ॥ ४१ ॥  
 निहताः पतिताः क्षीणाश्चिन्ना भिन्ना विदारिताः ।  
 तत्र तत्र स्म दृश्यन्ते राक्षसास्ते सहस्रशः ॥ ४२ ॥  
 सोष्णीषैरुत्तमाङ्गैश्च साङ्गदैर्बाहुभिस्तथा ।  
 ऊरुभिर्बाहुभिः\*श्चिन्नैर्नारूपैर्विभूषणैः ॥ ४३ ॥  
 हयैश्च द्विपमुख्यैश्च रथैर्भिन्नैरनेकशः ।  
 चामरव्यजनैश्च त्रैर्ध्वजैर्नानाविधैरपि ॥ ४४ ॥  
 रामेण बाणाभिहतैर्विच्छिन्नैः प्रूलपट्टिशैः ।  
 विच्छिन्नैः समरे भूमिर्विस्तीर्णाभृद्भयङ्करा ॥ ४५ ॥

विकीर्णा कृताच्छादना । विस्तीर्णति पाठेऽप्ययमेवार्थः ॥ ४१ ॥  
 निहताः सद्यो हताः पतिताः पातानन्तरं मृताः क्षीणाः कण्टगत-  
 प्राणाः । चिन्नभिन्नौ व्याख्यातौ ॥ ४२ ॥  
 विभूषणैरुत्तमोत्तमैश्च राक्षसैरिति शेषः ॥ ४३ ॥ ४४ ॥  
 विच्छिन्नैर्विघ्नैश्च शिखरैः चामरादिभिर्विघ्नैश्च शिखरैः प्रूलपट्टिशै-  
 स्वेत्यर्थः ॥ ४५ ॥

\* जानुभिः इति वा पाठः ।

तान् दृष्ट्वा निहतान् सर्वे राक्षसाः परमातुराः ।

न तत्र चलितुं शक्ता रामं परपुरञ्चयम् \* ॥ ४६ ॥

इत्यार्षे रामायणे वाल्मीकीये आरण्यकाण्डे संग्राम-  
वर्णनं नाम पञ्चविंशः सर्गः ॥ २५ ॥

रामं चलितुं रामं प्रतिसंमुखं गन्तुम् ॥ ४६ ॥

\* बलावशेषन्तु निरस्तमाहवे  
खराधिकं राक्षसदुर्वलं वलम् ।  
जघान रामः स्थिरधर्मपौरुषो  
धनुर्बलादप्रतिवारणैः शरैः ॥ ४७ ॥

इत्यतिरिक्तं पाश्चात्याः ।

इति श्रीरामाभिरामे श्रीरामाये रामायणतिलके  
आरण्यकाण्डे पञ्चविंशः सर्गः ॥ २५ ॥



## षड्विंशः सर्गः ।

दूषणस्तु स्वकं सैन्यं हन्यमानं विलोक्य च ।  
सन्दिदेश महाबाहुभीमवेगान् दुरासदान् ॥ १ ॥  
राक्षसान् पञ्चसाहस्रान् समरेष्वनिवर्त्तिनः ।  
ते गूढलैः पट्टिशैः खड्गैः शिलावर्षैर्द्रुमैरपि ॥ २ ॥  
शरवर्षैरविच्छिन्नं ववर्षुस्तं समन्ततः ।  
तद्द्रुमाणां शिलानाञ्च वर्षं प्राणहरं महत् ॥ ३ ॥  
प्रतिजग्राह धर्मात्मा राघवस्तीक्ष्णसायकैः ।  
प्रतिगृह्य च तद्वर्षं निमीलित इवर्षभः ॥ ४ ॥  
रामः क्रोधं परं लेभे वधार्थं सर्वरक्षसाम् ।  
ततः क्रोधसमाविष्टः प्रदीप्त इव तेजसा ॥ ५ ॥  
शरैरभ्यकिरत् सैन्यं \* सर्वतः सह दूषणम् ।  
ततः सेनापतिः क्रुद्धो दूषणः शत्रुदूषणः ॥ ६ ॥

दूषणत्विति ॥ १ ॥

पञ्चसाहस्रान् ससैन्यरूपान् ॥ २ ॥ ३ ॥

\* शरैरभ्यहनत्तूर्याम् इति वा पाठः ।

शरैश्चनिकल्पैस्तं राघवं समवारयत् \* ।  
 ततो रामः सुमंक्रुद्धः क्षुरेणास्य महद्दुःखः ॥ ७ ॥  
 चिच्छेदं समरे वीरश्चतुर्भिश्चतुरो हृथान् ।  
 हत्वा चाश्वान् शरैस्त्रीक्ष्णैर्धन्वरेण सारथिः । ८ ॥  
 शिरो जहार तद्रक्षस्त्रिभिविव्याध वक्षसि ।  
 सच्छिन्नधन्वा विरथो हताश्वो हतसारथिः ॥ ९ ॥  
 जग्राह गिरिशृङ्गाभं परिघं लोमहर्षणम् ।  
 वेष्टितं काञ्चनैः पट्टैर्देवसैन्याभिमर्दनम् ॥ १० ॥  
 आयसैः शंकुभिस्तीक्ष्णैः कीर्णं परवसोक्षितम् ।  
 वज्राशनिधमस्पर्शं परगोपुरदारुणम् ॥ ११ ॥  
 तं मधोरगसंकाशं प्रशृङ्खल परिघं रणे ।  
 दूषणोऽभ्यपतद्रामं क्रूरकर्मा निशाचरः ॥ १२ ॥  
 तस्याभिपतमानस्य दूषणस्य स राघवः ।

प्रतिजग्राह बरोध । निमीलितः वर्षधारया निमीलिताक्षः ॥ ४ ॥

॥ ५ ॥ ६ ॥

क्षुरेण क्षुरधारेण शरेण ॥ ७ ॥ ८ ॥

तत्रक्षः कर्म व्यधने रामः कर्त्ता ॥ ९ ॥ १० ॥

परेषां शत्रूणां वसयोक्षितं सित्तं शत्रूणां गाव इन्द्रियाणि तेषां

समवाकिरत् इति वा पाठः ।

हाभ्यां शराभ्यां चिच्छेद सहस्राभरणौ भुजौ ॥ १२ ॥  
 भ्रष्टस्तस्य महाकायः पपात रणमूर्धनि ।  
 परिघञ्छिन्नहस्तस्य शक्रध्वज इवाग्रतः ॥ १४ ॥  
 स कराभ्यां विकीर्णाभ्यां पपात भुवि दूषणः ।  
 विषाणाभ्यां विशीर्णाभ्यां मनस्वीव महागजः ॥ १५ ॥  
 दृष्ट्वा तं पतितं भूमौ दूषणं निहतं रणे ।  
 साधु साध्विति काकुत्स्थं सर्वभूतान्यपूजयन् ॥ १६ ॥  
 एतस्मिन्नन्तरे क्रुद्धास्त्रयः सेनाग्रयायिनः ।  
 संहत्याभद्रवन् रामं मृत्युपाशावपाशिताः ॥ १७ ॥  
 महाकपालः स्थूलान्नः प्रमाथी च महाबलः ।  
 महाकपालो विपुलं शूलमुद्यम्य रणचमः ॥ १८ ॥  
 स्थूलान्नः पट्टिशं गृह्य प्रमाथी च परश्वधम् ।  
 दृष्ट्वैवापततस्तांस्तु राघवः सायकैः शितैः ॥ १९ ॥  
 तीक्ष्णाग्रैः प्रतिजग्राह संप्राप्तानतिथीनिव ।

पुरं शरीरं तस्य दारुणं विदारकम् । यद्वा तेषां पुरदारविदारकम् ॥  
 ॥ ११ ॥ १२ ॥ १३ ॥

हस्तच्छेदानन्तरं भ्रष्टः घूर्णनेन स्थानाद्भ्रष्टः तथा छिन्नहस्तस्य  
 परिघः पपात ॥ १४ ॥

विकीर्णाभ्यां विक्षिप्ताभ्यां भुजाभ्यामुपलक्षितो दूषणश्च पपात  
 विगतासुरिति शेषः । विषाणाभ्यां दन्ताभ्याम् ॥ १५ ॥ १६ ॥

महाकपालस्य शिरश्चिच्छेद रघुनन्दनः ॥ २० ॥  
 असंख्यैस्तु बाणौघैः प्रमथाथ प्रमाथिनम् ।  
 शूलाक्षस्याक्षिणी तीक्ष्णैः पूरयामास सायकैः ॥ २१ ॥  
 स पपातहतो भूमौ विटपीव महाद्रुमः ।  
 दूषणस्थानुगान् पञ्चसहस्रान् कुपितः क्षणात् ॥ २२ ॥  
 हत्वा तु पञ्चसाहस्राननयद् यमसादनम् ।  
 दूषणं निहतं श्रुत्वा \* तस्य चैव पदानुगान् ॥ २३ ॥  
 व्यादिदेश खरः क्रुद्धः सेनाध्यक्षान् महाबलान् ।  
 अयं विनिहतः संख्ये \* दूषणः सपदानुगः ॥ २४ ॥  
 महत्या सेनया सार्धं युध्वा रामं कुमानुषम् ।  
 शस्त्रैर्नानाविधाकारैर्हनध्वं सर्वराक्षसाः ॥ २५ ॥  
 एवमुक्त्वा खरः क्रुद्धो राममेवाभिदुद्रुवे ।  
 श्येनगामी पृथुग्रीवो यज्ञशत्रुर्विहङ्गमः ॥ २६ ॥

संहत्य मिलित्वा मृत्युपाशेनावपाशिताः बद्धाः ॥ १७ ॥ १८ ॥

॥ १९ ॥ २० ॥ २१ ॥ २२ ॥

पञ्चसाहस्रान् पञ्चसाहस्रैरित्यनेन भगवतोऽमोघेषुत्वं सूचितम् ॥  
 ॥ २३ ॥ २४ ॥

\* दृष्ट्वा इति वा पाठः ।

\* श्येते इति वा पाठः ।

दुर्जयः करवीरान्नः पक्षः कालकार्मुकः ।  
 हेममाली महामाली सर्पास्थो रुधिराशमः ॥ २७ ॥  
 द्वादशैते महावीर्या बलाध्यक्षाः ससैनिकाः ।  
 राममेवाभ्यधावन्त विसृजन्तः शरोत्तमान् ॥ २८ ॥  
 ततः पावकसंकाशैर्ह्रैमवज्जविभृषितैः ।  
 जघान शेषं तेजस्वी तस्य सैन्यस्य सायकैः ॥ २९ ॥  
 ते रुक्मपुंखा विशखाः सधूमा इव पावकाः ।  
 निजघ्नुस्तानि रक्षांसि वज्रा इव महासुरान् ॥ ३० ॥  
 रक्षसां तु शतं रामः शतेनैकेन कर्षिणा ।  
 सहस्रन्तु सहस्रेण जघान रणमूर्धनि ॥ ३१ ॥  
 तैर्भिन्नवर्माभरणाश्चिन्नभिन्नशराधनाः ।  
 निपेतुः शोणितादिग्धा धरण्यां रजनीचराः ॥ ३२ ॥  
 तैर्मुक्तकेशैः समरे पतितैः शोणितोक्षितैः ।  
 विस्तीर्णा वसुधा कृत्स्ना महावेदिः कुशैरिव ॥ ३३ ॥  
 तत्क्षणे तु महाघोरं वनं निहतराक्षसम् ।  
 बभूव निरयप्रख्यं मांसशोणितकर्दमम् ॥ ३४ ॥

हनध्वमित्यार्षम् ॥ २५ ॥ २६ ॥ २७ ॥ २८ ॥ २९ ॥ ३० ॥

शतं एकेन शतेन तत्संख्याकेन कर्षिणा बाणविशेषेण । एवं सहस्रं  
सहस्रेण ॥ ३१ ॥

शोणितादिग्धाः शोणितक्षिप्ताः ॥ ३२ ॥

चतुर्दशसहस्राणि रक्षसां भीमकर्मणाम् ।  
 हतान्येकेन रामेण मानुषेण पदातिना ॥ ३५ ॥  
 तस्य सैन्यस्य सर्वस्य खरः श्रेष्ठो महारथः ।  
 राक्षसस्त्रिगिराश्चैव रामश्च रिपुसूदनः ॥ ३६ ॥  
 श्रेष्ठा हता महावीर्या राक्षसा रणमूर्धनि ।  
 घोरा दुर्विषहाः सर्वे लक्ष्मणस्यागजेन ते ॥ ३७ ॥  
 ततस्तु तङ्गीमवलं महाहवे  
 समीक्ष्य रामेण हतं बलीयसा ।  
 रथेन रामं महता खरस्ततः  
 संमाससादेन्द्र इवोद्यताग्निः ॥ ३८ ॥

इत्यार्षे रामायणे वाल्मीकीये आरण्यकाण्डे दूषण-  
 वधो नाम षड्विंशः सर्गः ॥ २६ ॥

विल्लीर्या विशेधेण च्छन्ना महावेदिः अश्वमेधादिवेदिः ॥ ३३ ॥ ३४ ॥  
 मानुषेण मानुषवेधेणापि ॥ ३५ ॥  
 त्रिगिराश्चैवेति स्वस्वमूलबलेन सहेति श्रेष्ठः ॥ ३६ ॥ ३७ ॥  
 उद्यताग्निरुद्यतवधः ॥ ३८ ॥

इति श्रीरामाभिरामे श्रीरामाये रामायणतिलके  
 आरण्यकाण्डे षड्विंशः सर्गः ॥ २६ ॥

## सप्तविंशः सर्गः ।

खरन्तु रामाभिमुखं प्रयान्तं वाहिनीपतिः ।  
राक्षसस्त्रिशिरा नाम सन्निपत्येदमब्रवीत् ॥ १ ॥  
मां नियोजय विक्रान्तं \* त्वं निवर्त्तस्व साहसात् ।  
पथ्य रामं महाबाहुं संयुगे विनिपातितम् ॥ २ ॥  
प्रतिजानामि ते सत्यमायुधञ्चाहमालभे ।  
यथा रामं वधिष्यामि वधाहं सर्वरक्षसाम् ॥ ३ ॥  
अहं वास्य रणे मृत्युरेष वा समरे मम ।  
विनिवर्त्य रणोत्साहं सुहृत्तं प्राञ्जिको भव ॥ ४ ॥

खरमिति । सन्निपत्य त्वरया तत्समीपमागम्य ॥ १ ॥

विनिपातितं मयेति शेषः ॥ २ ॥

आलभे स्पृशामि यथा वधिष्यामि तथा प्रयतिष्ये इति शेषः ।  
सर्वरक्षसां वधाहं सर्वरक्षसां वध्यमित्यर्थः ॥ ३ ॥

अहं वा समरे इति पाठे मृत्युरित्यस्यास्ये इति शेषः । रणोत्साहा-  
दिति पाठे ततो मनो निवर्त्येत्यर्थः । प्राञ्जिको मध्यस्थः उभययुद्धसा-  
क्षीत्यर्थः ॥ ४ ॥

\* संयामे इति वा पाठः

मद्दृष्टो वा हते रामे जनस्थानं प्रयास्यसि ।  
 मयि वा निहते रामं संयुगाय प्रयास्यसि ॥ ५ ॥  
 खरस्त्रिगिरसा तेन मृत्युलोभात् प्रसादितः ।  
 गच्छ युद्धेत्यभिज्ञातो राघवाभिमुखो यथौ ॥ ६ ॥  
 त्रिगिरास्तु रथेनैव वाजियुक्तेन भासता ।  
 अभ्यद्रवद्रुणे रामं त्रिशङ्ग इव पर्वतः ॥ ७ ॥  
 शरधाराममूहान् स महामेघ इवोत्सृजन् ।  
 व्यसृजत् सदृशं \* नादं जलार्द्रस्यैव दुन्दुभेः ॥ ८ ॥  
 आगच्छन्तं त्रिगिरसं राघवं प्रेक्ष्य राघवः ।  
 धनुषा प्रतिजग्राह विधुन्वन् सायकान् शितान् ॥ ९ ॥  
 स संप्रहारस्तुमुलो रामत्रिगिरसोस्तदा † ।  
 सम्बभूवातिबलिनोः सिंहकुञ्जरयोरिव ॥ १० ॥  
 ततस्त्रिगिरसा बाणैर्ललाटे ताडितस्त्रिभिः ।  
 अमर्षी कुपितो रामः संरञ्ज इदमब्रवीत् ॥ ११ ॥

संयुगाय संयुगं कर्तुम् ॥ ५ ॥

मृत्युलोभात् मृत्युहृतयुद्धलोभात् मृत्युसमये रक्षःप्रकृतिविपर्ययात्  
 तस्य भगवत्तत्त्वं ज्ञात्वा तद्भक्तमृत्युलोभादित्यर्थश्च । युद्ध युद्धं कुरुष्व ।  
 अनुज्ञातः खरेणेति शेषः ॥ ६ ॥ ७ ॥

\* मैरवं इति वा पाठः ।

† महान् इति वा पाठः ।



अहो विक्रमपूरस्य राक्षसस्येदृशं बलम् ।  
 पृथ्वैरिव शरैर्योऽहं ललाटेऽस्मि परिचतः ॥ १२ ॥  
 ममापि प्रतिगृह्णीष्व शरांश्चापसुखाच्चुप्रतान् ।  
 एवमुक्तस्तु संरब्धः शरानाग्नीविषोपमान् ॥ १३ ॥  
 त्रिशिरोवत्तसि क्रुद्धो निजघान चतुर्दश ।  
 चतुर्भिस्तुरगानस्य शरैः सन्नतपर्वभिः ॥ १४ ॥  
 न्यपातयत तेजस्वी चतुरस्तस्य वाजिनः ।  
 अष्टभिः सायकैः सूतं रथोपस्थान्प्रपातयत् ॥ १५ ॥  
 रामश्चिच्छेद बाणेन ध्वजस्य ससुच्छितम् ।  
 ततो हतरथात्सुस्मादुत्पतन्तं निशाचरम् ॥ १६ ॥  
 चिच्छेद रामसं बाणैर्हृदयेनाभवञ्जङ्गः ।  
 सायकैश्चाप्रमेयात्मा सामर्षात्तस्य रक्षसः ॥ १७ ॥  
 शिरांस्यपातयन्तीणि वेगवद्भिस्त्रिभिः शरैः ।

जलाङ्गस्येति । अनेन नादधैपरीत्येन मृत्युसाम्निध्यं सूचितम् ॥ ८ ॥  
 ॥ ८ ॥ १० ॥ ११ ॥

अहो इत्यादिव्यंगोक्तिः । पृथ्वैरिव परिचत इत्यनेन त्वगपि न  
 विद्धेत्याशयः ॥ १२ ॥ १३ ॥

तुरगान् वेगवतोऽश्वानित्यर्थः ॥ १४ ॥ १५ ॥

हतरथात् हतहयसारथिकाद्रथात् ॥ १६ ॥

जङ्गः आयुधपरिग्रह इति शेषः ॥ १७ ॥ १८ ॥

सधूम\*शोणितोद्गारी रामबाणाभिपीडितः ॥ १८ ॥  
 न्यपतत् पतितैः पूर्वं समरस्थो निशाचरः ।  
 हतशेषास्ततो भग्ना राक्षसाः खरसंश्रयाः ॥ १९ ॥  
 द्रवन्ति स्म न तिष्ठन्ति व्याधत्स्वा मृगा इव ।  
 तान् खरो द्रवतो दृष्ट्वा निवर्त्य रुषितस्वरन् ।  
 राममेवाभिदुद्राव राज्ञश्चन्द्रमसं यथा ॥ २० ॥

इत्याष रामायणे वाल्मीकीये आरण्यकाण्डे त्रिशिरसः  
 संहारवर्णनं नाम सप्तविंशः सर्गः ॥ २७ ॥

पूर्वं पतितैः शिरोभिरुपलक्षितः पश्चान्न्यपतत् । चतुर्दशसह-  
 खाणि मम क्षिप्तानुवर्तिनामिति सेनोद्योगे खरोक्तेश्चतुर्दशसहखाणि  
 हतानि खरत्रिशिरसावेवावशिष्टौ इति पूर्वसर्गान्ते उक्तेर्हतशेषात्रिव-  
 त्यति अत्रत्योक्तेश्चतुर्दशसहस्रं यूयया अत्रेति ज्ञायते । हतशेषा इति तु  
 खरीयमूलबलाभिप्रायं बोध्यम् ॥ १८ ॥ २० ॥

● स भृमौ इति वा पाठः ।

इति श्रीरामाभिरामे श्रीरामीये रामायणतिलके  
 आरण्यकाण्डे सप्तविंशः सर्गः ॥ २७ ॥

## अष्टाविंशः सर्गः ।

निहतं दूषणं दृष्ट्वा रणे त्रिशिरसा सह ।  
खरस्याप्यभवत्तापो दृष्ट्वा रामस्य विक्रमम् ॥ १ ॥  
स दृष्ट्वा राक्षसं सैन्यमविषह्यं महाबलः ।  
हतमेकेन रामेण दूषणस्त्रिशिरा अपि ॥ २ ॥  
तदूबलं हतभूयिष्ठं विमनाः प्रेत्य राक्षसः ।  
आससाद् खरके रामं नमुचिर्वासवं यथा ॥ ३ ॥  
विकृत्य बलवच्चापं नाराचान् रक्तभोजनान् ।  
खरश्चित्पेप रामाय क्रुद्धानाशीविषानिव ॥ ४ ॥  
ज्यां विधुन्वन् सुबहुशः शिक्तयास्त्राणि दर्शयन् ।  
चचार समरे मार्गान् शरै रथगतः खरः ॥ ५ ॥  
स सर्वांश्च दिशो बाणैः प्रदिशश्च महारथः ।

निहतमिति ॥ १ ॥

रक्षसामिदं राक्षसं सैन्यं हतं दृष्ट्वात्यन्वयः ॥ २ ॥

हतभूयिष्ठम् अल्पावशेषम् ॥ ३ ॥ ४ ॥

शिक्तया धनुर्विद्याभ्यासेन मार्गाञ्छरसन्धानक्षेपणादिप्रकारभेदान्

पूरयामास तं दृष्ट्वा रामोऽपि सुमहद्भुजः ॥ ६ ॥  
 स सायकैर्दूर्विषहैर्विस्फुल्लिकैरिवाग्निभिः ।  
 नभश्चकाराविवरं पर्जन्य इव वृष्टिभिः ॥ ७ ॥  
 तद् बभूव शितैर्बाणैः खररामविसर्जितैः ।  
 पर्याकाशमनाकाशं सर्वतः शरमंकुलम् ॥ ८ ॥  
 शरजालावृतः सूर्या न तदा स्म प्रकाशते ।  
 अन्योऽन्यवधसंरम्भादुभयोः संप्रयुध्यतोः ॥ ९ ॥  
 ततो नालीकनाराचैस्तीक्ष्णाग्रैश्च विकर्णभिः ।  
 आजघान रणे रामं तोत्रैरिव महादिपम् ॥ १० ॥  
 तं रथस्थं धनुष्याणिं रान्तसं पर्यवस्थितम् ।  
 ददृशुः सर्वभूतानि पाशहस्तमिवान्तकम् ॥ ११ ॥  
 हन्तारं सर्वसैन्यस्य पौरुषे पर्यवस्थितम् ।  
 परिश्रान्तं महासत्त्वं मेने रामं खरसदा ॥ १२ ॥  
 तं सिंहमिव विक्रान्तं सिंहविक्रान्तगामिनम् ।  
 दृष्ट्वा नोदिजते रामः सिंहः क्षुद्रमृगं यथा ॥ १३ ॥

दर्शयन् रथस्थः खरः समरे चचार अनेकविधरथसङ्घरणैः ॥५॥६॥

स रामः नभः आकाशमविवरं नीरन्ध्रं चकार ॥ ७ ॥

पर्याकाशं परितो विद्यमानमाकाशमनाकाशं बभूव ॥८॥९॥१०॥११॥

सर्वसैन्यस्य हन्तारं रामं खरः परिश्रान्तं मेने अनेनायं प्रहाराव-

ततः सूर्यनिकाशेन रथेन महता खरः ।  
 आससादाथ तं रामं पतङ्ग इव पावकम् ॥ १४ ॥  
 ततोऽस्य सशरञ्चापं मुष्टिदेशे महात्मनः ।  
 खरश्चिच्छेद रामस्य दर्शयन् हस्तलाघवम् ॥ १५ ॥  
 स पुनस्त्वपरान् सप्त शरानादाथ मर्मणि ।  
 निजघान रणे क्रुद्धः शक्राशनिमप्रभान् ॥ १६ ॥  
 ततः शरसहस्रेण राममप्रतिमौजसम् ।  
 अर्दयित्वा महानादं ननाद समरे खरः ॥ १७ ॥  
 ततस्तत् प्रहृतं बाणैः खरमुक्तैः सुपर्वभिः ।  
 पपात कवचं भ्रूमौ रामस्यादित्यवर्चसम् ॥ १८ ॥  
 स शरैरर्पितः क्रुद्धः सर्वगात्रेषु राघवः ।  
 रराज समरे रामो विधूमोऽग्निरिव ज्वलन् ॥ १९ ॥  
 ततो गम्भीरनिर्द्वादं रामः शत्रुनिवर्हणः ।  
 चकारान्ताथ स रिपोः सञ्जमन्यन्महद्भुजः ॥ २० ॥

सर इति खरबोधः सूचितः अतएवानुपदं तेन रामधनुषश्छेदः ॥ १२ ॥

॥ १३ ॥ १४ ॥

मुष्टिदेशे धनुर्ग्रहणप्रदेशोपरिदेशे ॥ १५ ॥

स खरमर्मणि कवचबन्धसन्धिषु ॥ १६ ॥ १७ ॥

प्रहृतं कवचं पपात ॥ १८ ॥

सुमहद्वैष्णवं यत्तदतिदृष्टं महर्षिणा ।  
 वरं तद्भुवुरुद्यम्य खरं समभिधावत ॥ २१ ॥  
 ततः कनकपुंखैस्तु शरैः सन्नतपर्वभिः ।  
 चिच्छेद रामः संक्रुद्धः खरस्य समरे ध्वजम् ॥ २२ ॥  
 स दर्शनीयो बद्धधा विच्छिन्नः काञ्चनो ध्वजः ।  
 जगाम धरणीं सूर्यो देवतानामिवाञ्जया ॥ २३ ॥  
 तं चतुर्भिः खरः क्रुद्धो रामं गात्रेषु मार्गणैः ।  
 विव्याध हृदि मर्मज्ञो मातङ्गमिव तोमरैः ॥ २४ ॥  
 स रामो बद्धभिर्बाणैः खरकार्मुकनिःसृतैः ।  
 विद्धो रुधिरसिक्ताङ्गो बभूव रुषितो भ्रशम् ॥ २५ ॥  
 स धनुर्धन्विनां श्रेष्ठः संगृह्य परमाहवे ।  
 सुमोच परमेष्वासः षट् शरानभिलक्षितान् ॥ २६ ॥  
 शिरस्येकेन बाणेन द्वाभ्यां बाहोरथार्पयत् ।  
 त्रिभिश्चन्द्रार्धवक्त्रैश्च वक्षस्यभिजघान ह ॥ २७ ॥

शरैरर्पितः संक्षतः हतः ॥ १८ ॥ २० ॥

महर्षिणा अगस्त्येन अतिदृष्टं दत्तं वरं श्रेष्ठम् ॥ २१ ॥ २२ ॥

देवतानामाञ्जया सूर्य इवेति कविकल्पितोपमा निकोपमेयम् ॥

॥ २३ ॥ २४ ॥ २५ ॥

अभिलक्षितानभिलक्षितविषयान् ॥ २६ ॥

ततः पश्चान्महातेजा नाराचान् भास्करोपमान् ।  
 जघान राक्षसं क्रुद्धस्त्रयोदश शिलाशितान् ॥ २८ ॥  
 रथस्य युगमेकेन चतुर्भिः शबलान् हयान् ।  
 षष्ठेन च शिरः संख्ये चिच्छेद खरसारथेः ॥ २९ ॥  
 त्रिभिस्त्रिवेणून् बलवान् दाभ्यामचं महाबलः ।  
 हादशेन तु बाणेन खरस्य सकरं \* धनुः ॥ ३० ॥  
 क्त्वा वज्रनिकाशेन राघवः प्रहसन्निव ।  
 त्रयोदशेनेन्द्रसमो बिभेद समरे खरम् ॥ ३१ ॥  
 प्रभ्रमधन्वा विरथो हताश्वो हतसारथिः ।  
 गदापाणिङ्गुवृत्त्य तस्थौ भूमौ खरस्तदा ॥ ३२ ॥

तत् कर्म रामस्य महारथस्य  
 समेत्य देवाश्च महर्षयश्च ।

तानेव विषयानाह । शिरस्येकेनेत्यादि ॥ २७ ॥  
 भास्करोपमानित्यस्य गृहीत्वेति शेषः ॥ २८ ॥  
 उपात्तत्रयोदशानां विनियोगमाह । रथस्येत्यादि ॥ २९ ॥  
 त्रिवेणुर्नाम रथमुखस्थो युगाधारदण्डः ॥ ३० ॥  
 प्रहसन्निव लीलयेव बिभेद खरं हृदीति शेषमाह कतकः ॥ ३१ ॥ ३२ ॥

अपूजयन् प्राञ्जलयः प्रहृष्टा-  
स्तदा विमानायगताः समेताः ॥ ३३ ॥

इत्यार्षे रामायणे वाल्मीकीये आरण्यकाण्डे संध्यास-  
वर्णनं नाम अष्टाविंशः सर्गः ॥ ३८ ॥

महारथस्य पूज्यस्य तत् कर्म दृष्ट्वेति शेषः । अपूजयन्नमस्कारस्तु-  
त्यादिभिस्तमोषन्नित्यर्थः ॥ ३३ ॥

इति श्रीरामाभिरामे श्रीरामोये रामायणतिलके  
आरण्यकाण्डे अष्टाविंशः सर्गः ॥ ३८ ॥



## एकोनविंशः सर्गः ।

खरन्तु विरथं रामो गदापाणिमवस्थितम् ।  
मृदुपूर्वं महातेजाः परुषं वाक्यमब्रवीत् ॥ १ ॥  
गजाश्वरथसम्बाधे बले महति तिष्ठता ।  
हृतं ते दारुणं कर्म सर्वलोकजुष्टितम् ॥ २ ॥  
उद्देजनीयो भूतानां नृशंसः पापकर्मकृत् ।  
त्रयाणामपि लोकानामीश्वरोऽपि न तिष्ठति ॥ ३ ॥  
कर्म लोकविरुद्धन्तु कुर्वाणं चणदाचरम् ।  
तीक्ष्णं सर्वजनो हन्ति सपिं दुष्टमिवागतम् ॥ ४ ॥

मृदुपूर्वं न्यायमवलम्ब्य मृदुक्लिपूर्वं परुषं परुषार्थकम् ॥ १ ॥  
त्वत्कृतान्यायेनायं तव नाश इत्याह,—गजेत्यादि । बले तिष्ठता  
बलविषयस्वामित्वेन तिष्ठता ईदृशेन यद्दारुणं कर्म हृतं भवति तत्सर्वं  
लोकनिन्द्यं भवति ॥ २ ॥

एवंविधकर्मकर्तुं न ह्यसुखमित्याह,—उद्देजनीय इति उद्देजक  
इत्यर्थः नृशंसो घातुकः क्रूरः एवं गुणक ईश्वरोऽपि न तिष्ठति न  
चिरं तिष्ठति ॥ ३ ॥

लोभात् पापानि कुर्वाणः कामाद्वा यो न बुध्यते ।

दृष्टः \* पश्यति तस्यान्तं ब्राह्मणी करकादिव ॥ ५ ॥

वसतो दण्डकारण्ये तापसान् धर्मचारिणः ।

किन्नु हत्वा महाभागान् फलं प्राप्स्यसि राक्षस ! ॥ ६ ॥

न चिरं पापकर्माणः क्रूरा लोकजुगुप्सिताः ।

ऐश्वर्यं प्राप्य तिष्ठन्ति शीर्णमूला इव द्रुमाः । ७ ॥

अवश्यं लभते कर्त्ता फलं पापस्य क्रमेणः ।

तदेवाह — कर्मत्यादि । सर्वजनो हन्ति अकृतापकारोऽपि हन्ति  
स सर्ववध्य इति यावत् ॥ ४ ॥

अप्राप्तप्राप्तीच्छा कामः । प्राप्ताधिकेच्छा लोभः । तस्य पापस्यान्तं  
स्वनाशरूपं परिपाकं पश्यति पापफलमनुभवतीत्यर्थः । करका वर्षा-  
पलास्तानन्ति करकात् सा ब्राह्मणी रक्तपुच्छिकेव रक्तपुच्छिकायाः  
करका विषं तन्निगरणमात्रेण तन्मृत्युरिति प्रसिद्धिः सा यथा स्नानर्थ-  
मपश्यन्ती तद्भुंक्ते भोजनोत्तरं तन्नाशं लोकः पश्यति एवं यः कर्म-  
करणकाले नाशकमिदमिति न बुध्यते तस्य तत् कर्मप्राप्तमन्तं नाशं  
लोको दृष्टः सन् पश्यतीत्यर्थं इति कतकः ॥ ५ ॥

ततः किं तत्राह,—वसत इति । किं नु फलमये प्राप्स्यसि तन्न  
विद्य इति शेषः ॥ ६ ॥

इदन्तु प्रत्यक्षमित्याह,—नेति । पापकर्माणः पूर्वपुण्यैश्वर्यं  
प्राप्यापि न चिरं तिष्ठन्ति ॥ ७ ॥

\* अष्ट इति वा पाठः । आयुषो अष्ट इत्यर्थः ।

घोरं पर्यागते काले द्रुमः पुष्पमिवान्तवत् ॥ ८ ॥  
 न चिरात् प्राण्यते लोके पापानां कर्मणां फलम् ।  
 सविषाणामिवान्नानां भुक्तानां क्षणदाचर ! ॥ ९ ॥  
 पापमाचरतां घोरं लोकस्याप्रियमिच्छताम् ।  
 अहमासादितो राजा प्राणान् हन्तुं निशाचर ! ॥ १० ॥  
 अद्य भित्वा मया सुक्ताः शराः काञ्चनभृषणाः ।  
 विदार्यातिपतिष्यन्ति वल्मीकमिव पन्नगाः ॥ ११ ॥  
 ये त्वया दण्डकारण्ये भक्षिता धर्मचारिणः ।  
 तानद्य निहतः संख्ये समैन्योऽनुगमिष्यमि ॥ १२ ॥  
 अद्य त्वां निहतं बाणैः पश्यन्तु परमर्षयः ।

३.

काले पापानुभवकाले घोरं दुःखरूपफलम् ॥ ८ ॥ ९ ॥

घोरं कर्मणः फलं भवतीति शेषः । अतो हेतोरहं राजा दुष्ट-  
 नियन्त्राधिकारी हे निशाचर रक्षसां प्राणान् हन्तुं आसादितो  
 ऋषिभिरिति शेषः । त्वयेति वा । राज्ञेति पाठे राज्ञा दशरथेना-  
 सादितो नियुक्त इत्यर्थ इति तीर्थः ॥ १० ॥

अद्य मया मुक्ता बाणाः त्वहपुर्भित्वा भूमिं विदार्यातिपतिष्यन्ति  
 भुवमतिक्रम्य पतिष्यन्ति । पातालं गमिष्यन्ति इति यावत् ॥ ११ ॥

अत्र ऋष्यनुगमनं प्राणनाशमात्रेण अतएव निरयस्यमिति व-  
 क्ष्यति ॥ १२ ॥

निरयस्यमिति । ननु भगवता हतस्य मृतिसमये भगवद्दर्शनवतः

निरयस्थं विमानस्था ये त्वया निहताः पुरा ॥ १३ ॥  
 प्रहरस्व यथाकामं कुरु यत्नं कुलाधम ! ।  
 अद्य ते पातयिष्यामि शिरस्तालफलं यथा ॥ १४ ॥  
 एवमुक्तस्तु रामेण क्रुद्धः संरक्तलोचनः ।  
 प्रत्युवाच ततो रामं प्रहसन् क्रोधमूर्च्छितः ॥ १५ ॥  
 प्राकृतान् राक्षसान् हत्वा युद्धे दशरथात्मज ! ।  
 आत्मना कथमात्मानं अप्रशस्यं प्रशंससि ॥ १६ ॥  
 विक्रान्ता बलवन्तो वा ये भवन्ति नरर्षभाः ।  
 कथयन्ति न ते किञ्चित् तेजसा चातिगर्वितः ॥ १७ ॥  
 प्राकृतास्त्वहतात्मानो लोके क्षत्रियपांसनाः ।  
 निरर्थकं विकल्पन्ते यथा राम ! विकल्पसे ॥ १८ ॥  
 कुलं व्यपदिशन् वीरः समरे कोऽभिधास्यति ।  
 मृत्युकाले तु संप्राप्ते स्वयमप्रस्तवे स्तवम् ॥ १९ ॥

कथं निरयस्थत्वमिति चेन्न अत्यग्रस्य ब्रह्मवधकर्मणः फलस्यावश्यं भोक्त-  
 व्यत्वेनादौ भगवदिच्छयैव निरयभोगपूर्वमुत्तमपदप्राप्तेः सत्वेनादौ-  
 षात् ॥ १३ ॥

कुलाधम कुलेनाधम ॥ १४ ॥ १५ ॥ १६ ॥

गर्विता अपि न कथयन्तीत्यन्वयः ॥ १७ ॥

अहतात्मानः कल्पयन्ति ॥ १८ ॥

कलुषं व्यपदिशन् कुलीनत्वं प्रकटयन् मृत्युकाले तत्तुल्ययुद्धकाले

सर्वथा तु लघुत्वं ते कत्यनेन विदर्शितम् ।  
 सुवर्णप्रतिरूपेण तप्तेनेव कुशाग्निना ॥ २० ॥  
 न तु मामिह तिष्ठन्तं पश्यसि त्वं गदाधरम् ।  
 धराधरमिवाकम्प्यं पर्वतं धातुभिश्चितम् ॥ २१ ॥  
 पर्याप्तोऽहं गदापाणिर्हन्तुं प्राणान् रणे तव ।  
 त्रयाणामपिलोकानां पाशहस्त इवान्तकः ॥ २२ ॥

संप्राप्ते अप्रस्तवे अप्रस्तावे घञभाव आर्घः । स्वस्वरूपं वचनं कोऽ-  
 भिधास्यति न कोऽपीत्यर्थः । अहमासादितो राजेति रामोक्तेरिद-  
 मुक्तवान् ॥ १८ ॥

कत्यनेन प्राक्छतेन ते त्वया सर्वथैवात्मनो लघुत्वं दर्शितम् । यथा  
 सुवर्णप्रतिरूपेण स्वर्णतुल्यरूपेण पित्तलेन कुशाग्निना स्वर्णादिशोधना-  
 ग्निना तप्तेन यथा स्वस्य कृष्णवर्णत्वरूपं लाघवं दर्शितं भवति तद्वत्ता-  
 पात् पूर्वं हि तत्र स्वर्णताबुद्धिः सा तापे यथा नश्यति तथा त्वया  
 स्वस्मिन् स्थिता प्राक् शूरत्वबुद्धिः कत्यनेनापहृतेत्यर्थः । तुशाग्निनेति  
 पाठान्तरम् ॥ २० ॥

अयमेव ते कत्यने हेतुरित्याह,—नत्विति । गदाधरं मां यतो न  
 पश्यसि सारतो न जानासि अतो त्रिकत्यसे इत्यन्वयः । धराधरमिति  
 पर्वतविशेषणं तेन कुलाचलसादृश्यबोधनम् ॥ २१ ॥

स्वकं सारं दर्शयति,—पर्याप्त इति । गदापाणिरिति, गदाहस्त  
 इत्यर्थः । तव त्रयाणां लोकानां चेत्यर्थः ॥ २२ ॥

कामं बद्धपि वक्तव्यं त्वयि वक्ष्यामि न त्वहम् ।  
 अस्त्वं प्राप्नोति सविता युद्धविघ्नस्ततो भवेत् ॥ २३ ॥  
 चतुर्दशसहस्राणि राक्षसानां हतानि ते ।  
 त्वद्दिनाशात् करोम्यद्य तेषामश्रुप्रमार्जनम् ॥ २४ ॥  
 इत्युक्त्वा परमक्रुद्धः स गदां परमाङ्गदाम् \* ।  
 खरश्चिच्छेप रामाय प्रदीप्तामशनिं यथा ॥ २५ ॥  
 खरबाहुप्रसुक्ता सा प्रदीप्ता महती गदा ।  
 भस्म वृक्षांश्च गुल्फांश्च कृत्वागान्तत्समीपतः ॥ २६ ॥  
 तामापतन्तीं महतीं † मृत्युपाशोपमां गदाम् ।  
 अन्तरीक्षगतां रामश्चिच्छेद बद्धंधा शरैः ॥ २७ ॥

यद्यपि तद्विषये कामं बद्ध वक्तव्यमस्ति अथाप्यहं न वक्ष्यामि ।  
 त्वद्वक्ष्यत्वापत्तेः । हेत्वन्तरमप्याह, अस्त्विति ॥ २३ ॥

यानि ते त्वया हतानि तेषां तत्सम्बन्धिस्त्रीपुत्रादीनाम् अश्रुमार्जनं  
 करिष्यामि त्वद्दिनाशात् त्वन्मरणात् ॥ २४ ॥

परमा अङ्गदाः कनकवलयानि यस्यास्तां प्रसिद्धां हस्तस्थां गदां  
 चिच्छेप ॥ २५ ॥

भस्म कृत्वा खज्वालयेति शेषः । तत्समीपतः रामसमीपतः ॥ २६ ॥ २७ ॥

\* कनकाङ्किताम् इति वा पाठः ।

† ज्वलितां इति वा पाठः ।

सा विशीर्णा शरैर्भिन्ना पपात धरणीतले ।

गदा मन्त्रौषधवलैर्व्यालीव विनिपातिता ॥ २८ ॥

इत्यार्षे रामायणे वाल्मीकीये आरण्यकाण्डे खररामयोः

संग्रामवर्णनं नाम एकोनत्रिंशः सर्गः ॥ २९ ॥

मन्त्रादिबलैर्विनिपातिता व्यालीव ॥ २८ ॥

इति श्रीरामाभिरामे श्रीरामोये रामायणतिलके

आरण्यकाण्डे एकोनत्रिंशः सर्गः ॥ २९ ॥

## त्रिंशः सर्गः ।



भित्वा तु तां गदां बाणै राघवो धर्मवत्सलः ।  
स्मयमानः खरं वाक्यं संरब्धमिदमब्रवीत् ॥ १ ॥  
एतत् ते बलसर्वस्वं दर्शितं राक्षसाधम ! ।  
शक्तिहीनतरो मत्तो वृथा त्वसुपगर्जसि ॥ २ ॥  
एषा बाणविनिभिन्ना गदा भूमितलं गता ।  
अभिधानप्रगल्भस्य तव प्रत्ययघातिनी ॥ ३ ॥  
यत् त्वयोक्तं विनष्टानामिदमश्रुप्रमाज्जनम् ।  
राक्षसानां करोमीति मिथ्या तदपि ते वचः ॥ ४ ॥  
नीचस्य चुद्रशीलस्य मिथ्यावृत्तस्य राक्षस ! ।  
प्राणानपहरिष्यामि गरुत्मानमृतं यथा ॥ ५ ॥  
अद्य ते भिन्नकण्ठस्य फेनबुद्बुददूषितम् ।

भित्वेति ॥ १ ॥

खड्गावसरो भगवान् त्वयैव कथ्यन् दहतमित्याह,—एतदिति  
शक्तिहीनतरः शक्त्या हीनतरः ॥ २ ॥



विदारितस्य मद्बाणैर्मही पात्यति शोणितम् ॥ ६ ॥  
 पांसुरुषितसर्वाङ्गः स्वस्तन्यस्तभुजद्वयः ।  
 स्वपस्यसे गां समास्त्रिष्य दुर्लभां प्रमदामिव ॥ ७ ॥  
 प्रवृद्धनिद्रे शयिते त्वयि राक्षसपांसने ।  
 भविष्यन्ति शरण्यानां शरण्या दण्डका इमे ॥ ८ ॥  
 जनस्थाने हतस्थाने तव राक्षस ! मच्छरैः ।  
 निर्भया विचरिष्यन्ति सर्वतो मुनयो वने ॥ ९ ॥  
 अद्य विप्रसरिष्यन्ति राक्षस्यो हतबान्धवाः ।  
 बाष्पाद्रवदना दीना भयादन्यभयावहाः ॥ १० ॥  
 अद्य शोकरसञ्ज्ञास्ता भविष्यन्ति निरर्थिकाः ।  
 अनु रूपकुलौः पत्नयो यासां त्वं पतिरीदृशः ॥ ११ ॥

अभिधाने केवलं प्रगल्भस्य [प्रौढवाददत्तस्य] तत्रानया शत्रुवधा  
 भवत्ववेत्ययं यः प्रत्ययो विश्वासस्तस्य खनाशेन घातिका ॥३॥४॥५॥६॥  
 स्वस्तं स्थानादतएव भूमौ न्यस्तं भुजद्वयं येन सः । गां भुवम् ॥ ७ ॥  
 प्रवृद्धनिद्रे प्रवृद्धदीर्घनिद्रे शरण्याः सुखवासभूताः शरण्यानां  
 नयोमहिम्ना सर्वजनशरण्यानाम् [अशरण्यानामिति पाठे अगतीनामि-  
 त्यर्थः] ॥ ८ ॥

हतस्थाने हतराक्षसवासे ॥ ९ ॥

विप्रसरिष्यन्ति मद्रूपेण जनस्थानात् पलायिष्यन्तीत्यर्थः ॥ १० ॥

शोकरसञ्ज्ञाः शोकस्थायिकरसञ्ज्ञाः निरर्थिकाः निःशेषतो नष्टोऽर्थः

दृशंसशील ! बुद्धात्मन् ! नित्यं ब्राह्मणकण्ठक ! ।  
 त्वत्कृते शङ्कितैरग्नौ सुनिभिः पात्यते हविः ॥ १२ ॥  
 तमेवमभिसंरब्धं ब्रुवाणं राघवं रणे ।  
 खरो निर्भर्त्सयामास रोषात् खरतरस्वरः ॥ १३ ॥  
 दृढं खल्वलिप्तोऽसि भयेष्वपि च निर्भयः ।  
 वाच्यावाच्यं ततो हि त्वं मृत्युवश्यो न बुध्यसे ॥ १४ ॥  
 कालपाशपरिचिन्ता भवन्ति पुरुषा हि ये ।  
 कार्य्याकार्य्यं न जानन्ति ते निरस्तघड़िन्द्रियाः ॥ १५ ॥

कामादिपुरुषार्थो यासां ताः अनुरूपकुलास्त्वत्सदृशदुर्वृत्तत्वादिगुणवत्  
 कुलाः ईदृशः पापकर्मा ॥ ११ ॥

अस्यैव विवरणं नृशंसेत्यादि । शङ्कितैस्त्वद्गुणैः यद्यपि भगवत  
 ईदृशेषु क्षुब्धेष्वेवं वादोऽनुचितस्तथापि निरयस्थमिति खोक्तिं सत्यां  
 कर्तुं मरणकाले क्रोधजनकतमोगुणोद्भेदकस्य तामसगुणगतिसम्पादकस्यो-  
 द्भवयेति बोध्यम् ॥ १२ ॥ १३ ॥

ततो हि अवलिप्तत्वादेव मृत्युवश्योऽपि वाच्यावाच्यं न जानीषे ॥ १४ ॥

परिच्छेपो बन्धः निरस्तघड़िन्द्रियाः सान्तःकरणचक्षुरादिपञ्चेन्द्रियै-  
 र्निरस्ता विनाशितस्वातन्त्र्याः । मृत्युकाले स्फुरितभगवद्रूपः श्लेषेण स्वा-  
 विनयं क्षमापयति च । कालेति । अतस्त्वया मद्गतयः क्षान्तव्या इति  
 व्यञ्जमित्यन्ये । तेषां निरयस्थमिति भगवदुक्तेरसङ्गतिः स्पष्टैव ॥ १५ ॥

भुङ्क्वतिं सन्निरुध्य सन्निरुध्य ॥ १६ ॥

एवमुक्त्वा ततो रामं संरुध्य भ्रुकुटिं ततः ।  
 स ददर्श महाशालमविदूरे निशाचरः ॥ १६ ॥  
 रणे प्रहरणस्थार्थं सर्वतो ह्यवलोकयन् ।  
 स तस्मत्पाटयामास सन्दृष्टदशनच्छदम् ॥ १७ ॥  
 तं समुत्क्षिप्य बाहुभ्यां विनर्दिता महाबलः ।  
 राममुद्दिश्य चिक्षेप हतस्त्वमिति चाब्रवीत् ॥ १८ ॥  
 तमापतन्तं बाणौघैश्छित्वा रामः प्रतापवान् ।  
 रोषमाहारयन्तीव्रं निहन्तुं समरे खरम् ॥ १९ ॥  
 जातस्वेदस्ततो रामो रोषरक्तान्तलोचनः ।  
 निर्विभेदसहस्रेण बाणानां समरे खरम् ॥ २० ॥  
 तस्य बाणान्तराद्गतं बद्ध सुस्राव फेनिलम् ।  
 गिरेः प्रस्रवणस्येव धाराणाञ्च परिस्त्रवः \* ॥ २१ ॥

प्रहरणमायुधं तदर्थं सर्वतः प्रवृत्तमिति श्लेषः । तादृशशालमवलोकयदित्यर्थः । दशनच्छदमधरं सन्दृष्टदशनच्छदं यथा भवति तथा । १७ ॥  
 समुत्क्षिप्य भ्रामयित्वा हतो मरितः ॥ १८ ॥ १९ ॥  
 जातस्वेदो रोषादिति श्लेषः । न तु श्रमादिति । अयं रोषोऽपि भगवतारोपित एव नटवन्न तु वास्तवः । मानुषत्वस्थिरीकरणार्थेति

\* तोयधारापरिस्त्रवः इति वा पाठः ।

विकलः स कृतो बाणैः खरो रामेण संयुगे ।  
 मत्तो रुधिरगन्धेन तमेवाभ्यद्रवद् द्रुतम् ॥ २२ ॥  
 तमापतन्तं संक्रुद्धं \* कृतास्त्रो रुधिराश्रुतम् ।  
 अपासर्पद्वितिपदं † किञ्चित्त्वरितविक्रमः ॥ २३ ॥  
 ततः पावकसंकाशं वधाय समरे शरम् ।  
 खरस्य रामो जग्राह ब्रह्मदण्डमिवापरम् ॥ २४ ॥

बोध्यम् । रक्तवण्टेन्तभागेऽपाङ्गभागे लोचने यस्य सः । सहस्रव्या-  
 नन्तेन ॥ २० ॥

बाणान्तराद् बाणक्षतविवरात् प्रखवणस्य प्रखवणाख्यस्य परिखवः  
 प्रवाहः ॥ २१ ॥

विकलः परवशः कृतो न तु मृत इत्यर्थः । तदेवाह मत्त इति ॥ २२ ॥  
 आपतन्तम् । बाणक्षोपावकाशो यथा न भवति तथोपर्यापतन्तं  
 खरं दृष्ट्वात्पासत्तौ धनुर्बाणपारो न स्यादिति खशरोरं तद्रुधिरपातभिया  
 च द्वित्रीणि पदानि त्वरितपदन्यासो बाणं सन्दधदेव पृथुतोपासर्पत् ।  
 अनेन महाबलत्वं खरस्योक्तम् । न ह्यन्यथा रामधनुष्केदोऽनन्तत्वात्-  
 सहनं वा सुशक्यम् अतएवाग्रे तद्वधाय विशिष्य खशक्तिरूपवर्णाव-  
 बाणग्रहणम् ॥ २३ ॥

\* संप्रेक्ष्य इति वा पाठः ।

† प्रतिपदं इति वा पाठः । तिर्यक् किञ्चिदपासर्पदित्यर्थः ।

स तद्दत्तं मघवता सुरराजेन धीमता ।  
 सन्दधे च स धर्मात्मा सुमोच च खरं प्रति ॥ २५ ॥  
 स विमुक्तो महाबाणो निर्घातसमनिःस्वनः ।  
 रामेण धनुरायम्य खरस्योरसि चापतत् ॥ २६ ॥  
 स पपात खरो भूमौ दह्यमानः शराग्निना ।  
 रुद्रेणैव विनिर्दग्धः श्वेतारण्ये यथान्धकः ॥ २७ ॥  
 स वृत्र इव वज्रेण फेनेन नमुचिर्द्यथा ।  
 बलोवेन्द्राग्निहतो निपपात हतः खरः ॥ २८ ॥  
 एतस्मिन्नन्तरे देवाश्चारणैः सह सङ्गताः ।

ब्रह्मदण्डमिव ब्रह्मास्त्रमिषाम्गोघम् ॥ २४ ॥

मघवता दत्तमगस्त्यद्वारा ॥ २५ ॥

धनुरायम्य विमुक्तः स खरस्योरस्यपतदित्यन्वयः ॥ २६ ॥

श्वेतारण्ये यथान्धकः अन्धकासुरः श्वेतारण्ये रुद्रेण हत इति पुराण-  
 प्रसिद्धं रुद्रेणैवेति इवशब्दो वाक्यालङ्कारे । श्वेतारण्ये यथान्धक इति  
 प्रचुरः पाठः । तत्र कावेरीतीरवर्तिनि श्वेतारण्ये मार्कण्डेयचिरजीवि-  
 त्वायान्तकसंहारो रुद्रेण हत इति तन्माहात्म्ये प्रसिद्धिः । कौर्म तूत्तर-  
 खण्डे श्वेतस्य राजर्षेः परमशैवस्य कालञ्जरे पर्वते तपस्यभिरतस्य मार-  
 णायागतस्यान्तकस्य शिषेण वामपादप्रहारेण संहारः हत इति षट्-  
 त्रिंशोऽध्याये उक्तम् ॥ २७ ॥

वज्रेण वृत्र इव फेनेन तदाच्छादितवज्रेण नमुचिरिव न शुष्केण

दुन्दुभींश्चाभिनिघ्नन्तः पुष्पवर्धं समन्ततः ॥ २९ ॥  
 रामस्योपरि मंहृष्टा ववर्षुर्विस्मितास्तदा ।  
 अर्धाधिकमुहूर्त्तेन रामेण निशितैः शरैः ॥ ३० ॥  
 चतुर्दशसहस्राणि रत्नसां कामरूपिणाम् ।  
 खरदूषणमुखानां निहतानि महामृधे ॥ ३१ ॥  
 अहो बत महत्कर्म रामस्य विदितात्मनः ।  
 अहो वीर्यमहो दारुणं विष्णोरिव हि दृश्यते ॥ ३२ ॥  
 इत्येवमुक्त्वा ते सर्वे ययुर्देवा यथागतम् ।  
 ततो राजर्षयः सर्वे सङ्गताः परमर्षयः ॥ ३३ ॥  
 सभाज्य मुदिता रामं सागस्त्या इदमब्रुवन् ।  
 एतदर्थं महातेजा महेन्द्रः पाकशासनः ॥ ३४ ॥  
 शरभङ्गाश्रमं पुण्यमाजगाम पुरन्दरः ।  
 आनीतस्त्वमिमं देशमुपायेन महर्षिभिः । ३५ ॥

नाद्र्शेति ब्रह्मणा तस्मै वरदानादशनिहतो बलो वा । वाणन्द इवार्थे ।  
 एवञ्च अन्यकादिवधस्य रुद्रेन्द्रातिरिक्तासाध्यत्ववत् खरवधस्य रामाति-  
 रिक्तासाध्यत्वं प्रकाशितं कविना ॥ २८ ॥ २९ ॥

अर्धाधिकमुहूर्त्तेन किञ्चिद्दनघटिकात्रयेण ॥ ३० ॥ ३१ ॥ ३२ ॥

राजर्षयो नज्जवाद्याः । परमर्षयो भृग्वाद्याः ॥ ३३ ॥

सभाज्य पूजयित्वा एतदर्थं रत्नसां वधायैतद्देशवासनियोजनार्थं

एषां वधार्थं शत्रूणां रक्षसां पापकर्मणाम् ।  
 तदिदं नः कृतं कार्यं त्वया दशरथात्मज ! ॥ ३६ ॥  
 स्वधर्मं प्रचरिष्यन्ति \* दण्डकेषु महर्षयः ।  
 एतस्मिन्नन्तरे वीरो लक्ष्मणः सह सीतया ॥ ३७ ॥  
 गिरिदुर्गादिनिष्क्रम्य संविवेशाश्रमे सुखी ।  
 ततो रामस्तु विजयी पूज्यमानो महर्षिभिः ॥ ३८ ॥  
 प्रविवेशाश्रमं वीरो लक्ष्मणेनाभिपूजितः ।  
 तं दृष्ट्वा शत्रुहन्तारं महर्षीणां सुखावहम् ॥ ३९ ॥  
 बभूव हृष्टा वैदेही भर्तारं परिषस्वजे ।  
 मुदा पूरमया युक्ता दृष्ट्वा रत्नोगणान् हतान् ॥ ४० ॥  
 रामञ्चैवाव्ययं दृष्ट्वा तुतोष जनकात्मजा । ४१ ॥  
 ततस्तु तं राक्षससंघमर्दनं  
 संपूज्यमानं मुदितैर्महात्मभिः ।

क्षणं स्थित्वा रामं प्रस्थाप्य भवद्भिर्ब्रह्मलोकाय प्रस्थातव्यमित्युक्त्वा शर-  
 भङ्गं प्रति इन्द्रो गत इत्याश्रयः ॥ ३४ ॥ ३५ ॥ ३६ ॥

एतस्मिन्नन्तरे देवानां ऋषीणाञ्च निर्गमनसमये ॥ ३७ ॥ ३८ ॥  
 ॥ ३९ ॥ ४० ॥ ४१ ॥

\* सुखं धर्मं चरिष्यन्ति इति वा पाठः ।

पुनः परिष्वज्य सुदान्वितानना \*  
बभूव ह्यष्टा जनकात्मजा तदा ॥ ४२ ॥

इत्यार्षे रामायणे वाल्मीकीये आरण्यकाण्डे खर-  
विनाशनं नाम त्रिंशः सर्गः ॥ ३० ॥

हर्षातिशयात् पुनरालिङ्गनम् । इदं युद्धं प्रायः शिशिरार्धे ॥४२॥

\* शशिप्रभानना इति वा पाठः ।

इति श्रीरामाभिरामे श्रीरामीये रामायणतिलके  
आरण्यकाण्डे त्रिंशः सर्गः ॥ ३० ॥



## एकत्रिंशः सर्गः ।

त्वरमाणस्ततो गत्वा जनस्थानादकम्पनः ।  
प्रविश्य लङ्कां वेगेन रावणं वाक्यमब्रवीत् ॥ १ ॥  
जनस्थानस्थिता राजन् ! राक्षसा बहवो हताः ।  
खरश्च निहतः संख्ये कथञ्चिद्दहमागतः ॥ २ ॥  
एवमुक्तो दशग्रीवः क्रुद्धः संरक्तलोचनः ।  
अकम्पनमुवाचेदं निर्दहन्निव तेजसा ॥ ३ ॥  
केन भीमै \* जनस्थानं हतं मम परासुना ।  
कोहि † सर्वेषु लोकेषु गतिं नाधिगमिष्यति । ४ ॥

त्वरमाण इति । खरसंग्रामात् पलायितः श्रूर्पणाखागमनात् पूर्वमेव लङ्कां प्रविश्येत्यर्थः । संपूर्णं दण्डकारण्यं जनस्थानपदवाच्यमतो गोदावरीतीराद्गतोऽपि जनस्थानाद्गत इत्युक्तः ॥ १ ॥

खरश्चेति चेन दृषणात्त्रिंशिरसोः संग्रहः । कथञ्चिद्दहमागतः केवलं प्रेक्षकतया स्थितत्वाद्गामबाणाविषयीकृततयेत्याशयः ॥ २ ॥ ३ ॥

\* रम्यं इति वा पाठः ।

† कोऽद्य इति वा पाठः ।

न हि मे विप्रियं कृत्वा शक्यं मघवता सुखम् ।  
 प्राप्तुं वैश्रवणेनापि न यमेन च विष्णुना ॥ ५ ॥  
 कालस्य चाप्यहं कालो दहेयमपि पावकम् ।  
 मृत्युं मरणधर्मेण संयोजयितुमुत्सहे ॥ ६ ॥  
 वातस्य तरसा वेगं निहन्तुमहमुत्सहे ।  
 दहेयं वा स्वयं क्रुद्धस्तेजसादित्यपावकौ ॥ ७ ॥  
 तथा क्रुद्धं दशग्रीवं कृताञ्जलिरकम्पनः ।  
 भयात् सन्दिग्धया वाचा रावणं याचतेऽभयम् ॥ ८ ॥  
 दशग्रीवोभयं तस्मै प्रददौ रक्षसां वरः ।  
 स विस्त्रब्धोऽब्रवीद्वाक्यमसन्दिग्धमकम्पनः ॥ ९ ॥  
 पुत्रो दशरथस्यास्ति सिंहसंहननो युवा ।  
 रामो नाम महास्कन्धो वृत्तायतमहाभुजः ॥ १० ॥  
 श्यामः पृथुयशाः श्रीमानतुल्यबलविक्रमः ।  
 हतस्तेन जनस्थाने खरश्च सहदूषणः ॥ ११ ॥

भीमं सर्वलोकभयदं जनस्थानम् । परासुनेति क्रोधात् मुमूर्षुं योत्स्य  
 प्रयुक्तं गतिं स्थितिम् ॥ ४ ॥ ५ ॥ ६ ॥

निहन्तुं भङ्गुम् आदित्यपावकौ उभावपि युगपदिति शेषः ॥ ७ ॥  
 सन्दिग्धया सन्दिग्धाक्षरया । अयमिति च्छेदः ॥ ८ ॥ ९ ॥  
 वराङ्गरूपोपेतो यः सिंहसंहननो हि स इति कोशः ॥ १० ॥

अकम्पनवचः श्रुत्वा रावणो राक्षसाधिपः ।

नागेन्द्र इव निःश्वस्य इदं वचनमब्रवीत् ॥ १२ ॥

स सुरेन्द्रेण संयुक्तो रामः सर्वामरैः सह ।

उपयातो जनस्थानं ब्रूहि कश्चिदकम्पन ! ॥ १३ ॥

रावणस्य पुनर्वाक्यं निश्चय्य तदकम्पनः ।

आचचक्षे बलं तस्य विक्रमञ्च महात्मनः ॥ १४ ॥

रामो नाम महातेजाः श्रेष्ठः सर्वधनुष्मताम् ।

दिव्यास्त्रगुणसम्पन्नः परं धर्मं गतो \* युधि ॥ १५ ॥

तस्थानुरूपो बलवान् रक्ताक्षो दुन्दुभिस्वनः ।

कनीयान् लङ्काणो धाता राकाशशिनिभाननः ॥ १६ ॥

अतुल्यं केनापि तुलानर्हं बलं विक्रमञ्च यस्य सः स दूषणः खरश्च  
हत इत्यन्वयः ॥ ११ ॥

नागेन्द्रः सर्पश्रेष्ठः । १२ ॥

स रामः सर्वामरसहितेन्द्रेण जनस्थानं कश्चिदुपागत इत्यन्वयः ॥  
॥ १३ ॥ १४ ॥

परं धर्मम् अतिशयितं शौर्यम् ॥ १५ ॥

राकाशशिनिभानन इति राका पूर्णिमा । पूर्णो राका निशाकरे  
इत्यमरः । पूर्णनिशाकरवदन इत्यर्थः ॥ १६ ॥

\* पुरन्दरममः इति वा पाठः ।

स तेन सह संयुक्तः पावकेनानिलो यथा ।  
 श्रीमान् राजवरस्तेन जनस्थानं निपातितम् ॥ १७ ॥  
 नैव देवा महात्मानो नात्र कार्या विचारणा ।  
 शरा रामेण हृतसृष्टा रुक्मपुंखाः पतत्रिणः ॥ १८ ॥  
 सर्पाः पञ्चानना भूत्वा भक्षयन्ति स्म राक्षसान् ।  
 येन येन च गच्छन्ति राक्षसा भयकर्षिताः ॥ १९ ॥  
 तेन तेन स्म पश्यन्ति राममेवाग्रतः स्थितम् ।  
 इत्थं विनाशितं तेन जनस्थानं तत्रानघ ! ॥ २० ॥  
 अकम्पनवचः श्रुत्वा रावणो वाक्यमब्रवीत् ।  
 गमिष्यामि जनस्थानं रामं हन्तुं सलक्षणम् ॥ २१ ॥  
 अथैवमुक्ते वचने प्रोवाचेदमकम्पनः ।  
 शृणु राजन् ! यथा वृत्तं रामस्य बलपौरुषम् ॥ २२ ॥

राजवरः राजराज इति यावत् ॥ १७ ॥

महात्मानो देवानेवागता इति शेषः । रामेण तु न तु लक्ष्मणेनापी-  
त्यर्थः । [सर्पा इति उत्प्रेक्ष्यम्] ॥ १८ ॥

भयात् पलायनाय येन मार्गेण गच्छन्ति राक्षसास्तेन तेन मार्गेणाग-  
त्याग्रतस्थितमेव रामं पश्यन्ति । अनेनानन्ताकारताप्रदर्शनेन रामस्या-  
परिच्छिन्नशक्तित्वं सूचितम् ॥ १९ ॥ २० ॥ २१ ॥

बलं पराभिभवसामर्थ्यं पौरुषं महापुरुषकर्म वृत्तं चरितं यथा  
यादृशं तत्त्वं प्रदृशिवत्यर्थः ॥ २२ ॥

असाध्यः कुपितो रामो विक्रमेण महायथाः ।

आपगायास्तु पूर्णाया वेगं परिहरेच्छरैः ॥ २३ ॥

सताराग्रहनक्षत्रं नभश्चाप्यवसादयेत् ।

असौ रामस्तु सीदन्तीं श्रीमानभ्युद्धरेन्महीम् ॥ २४ ॥

भित्वा वेलीं समुद्रस्य लोकानाशावयेद्भिः ।

वेगं वापि समुद्रस्य वायुं वा विधमेच्छरैः ॥ २५ ॥

संहृत्य वा पुनर्लोकान् विक्रमेण महायथाः ।

शक्तः स पुरुषव्याघ्रः स्रष्टुं पुनरपि प्रजाः ॥ २६ ॥

न हि रामो दशग्रीव ! शक्यो जेतुं रणे त्वया ।

कुपितः कुपितोऽन्तक इव संहारे प्रवृत्तो रामः पराक्रमणं ततो  
निवर्त्तयितुमसाध्यो ब्रह्मादिभिरपीति श्रेष्ठः । परिहरेत् परावर्तयेत् ।  
अनेन कृष्णबलभद्रावतारस्यापि सूचनम् ॥ २३ ॥

नभोऽप्यवसादयेत् तारारहितं कुर्यात् त्रिविक्रमावतार इव मही-  
मभ्युद्धरेत् यज्ञवराह इव शक्यर्थे एते लिङ्गः ॥ २४ ॥

वेलीं मर्यादाम् आशावयेत् । प्रलयकाल इव समुद्रस्य वेगं विध-  
मेत् । समुद्रे सेतुबन्धनसामर्थ्यं दर्शितं वायुमित्युपलक्षणं भूतपञ्च-  
कस्य ॥ २५ ॥

संहृत्य पुनः स्रष्टुं शक्तः अत्र पुनरपिशब्दाभ्यां सर्वस्त्वृष्टिसंहा-  
राणां तदधीनत्वमुक्तम् । अनेन जगत्स्थितिसंहारकर्तृत्वमस्य व्यङ्ग्यम् ।  
अक्रम्यनस्यापि भगवत्प्रसादादेवं ज्ञानम् ॥ २६ ॥

रक्षसां वापि लोकेन स्वर्गः पापजनैरिव ॥ २७ ॥  
 न तं वध्यमहं मन्ये सर्वैर्दवासुरैरपि ।  
 अयं तस्य वधोपायस्तन्ममैकमनाः शृणु ॥ २८ ॥  
 भार्या तस्योत्तमा लोके सीता नाम सुमध्यमा ।  
 श्यामा समविभक्ताङ्गी स्त्रीरत्नं रत्नभूषिता ॥ २९ ॥  
 नैव देवी न गन्धर्वी नाप्सरा न च पद्मगी \* ।  
 तुल्या सीमन्तिनी तस्या मानुषी तु कुतो भवेत् ॥ ३० ॥  
 तस्यापहर भार्यां त्वं तं प्रमथ्य महावने ।  
 सीतया रहितो रामो न चैव हि भविष्यति † ॥ ३१ ॥  
 अरोचयत तद्वाक्यं रावणो राक्षसाधिपः ।

लोकेन समूहेन सहितेनापीति शेषः ॥ २७ ॥  
 अपिना त्वयापि एतेनेन्द्रजिन्निर्जितेन्द्रादिसहायेऽपि तस्य जयोऽसुकर  
 इति ध्वनितम् । ममेति मुखादिति शेषः ॥ २८ ॥  
 श्यामा यौवनमध्यस्था ॥ २९ ॥  
 कुतो भवेत् तुल्येति शेषः ॥ ३० ॥  
 तं रामं प्रमथ्य केनाप्युपायेनोच्चायेति यावत् । तस्य भार्या अपहर  
 बलात्कारेण हर ॥ ३१ ॥

नापि दानवी इति वा पाठः ।

† सीतया रहितः कामी रामो हास्यति जीवितम् इति वा पाठः

चिन्तयित्वा महाबाहु रकम्पनसुवाच ह ॥ ३२ ॥

बाहं काल्यं गमिष्यामि एकः सारथिना सह ।

अनेष्यामि च वैदेहीमिमां हृष्टो महापुरीम् ॥ ३३ ॥

तदेवमुक्त्वा प्रययौ खरयुक्तेन रावणः ।

रथेनादित्यवर्णेन दिशः सर्वाः प्रकाशयन् ॥ ३४ ॥

अरोचयत । इष्टत्वेन ज्ञातवान् । चिन्तयित्वा रामस्य सीतया सहानवस्थानोपायम् ॥ ३२ ॥

काल्यं प्रातः मान्तमथयम् । हृष्ट इति अकम्पनवाक्यं श्रुत्वा चेतामुखे श्रीरामोऽवतरिष्यतीति सनत्कुमारवाक्यस्मरणाद्भ्रष्टः तदेतदुत्तररामायणे स्पष्टम् । तन्न हि सनत्कुमारं प्रति विष्णुहस्तमृतानां का गतिरिति रावणेन पृष्टे तेन हतानां तल्लोकप्राप्तिरिति सनत्कुमभ्रवचः श्रुत्वा । एवं श्रुत्वा महाबाहु राक्षसेन्द्रः प्रतापवान् । त्वया सह विरोधेषु-  
स्विन्तयामास राघव । एतदर्थं महाबाहो रावणेन महात्मना । सुता जनकराजस्य हता राम महावने इत्युक्तमिति तीर्थः । उत्तमस्त्रीलाभो भविष्यतीति हृष्ट इत्यर्थ उचितः । श्रुतस्यापि तस्यार्थस्य तामसत्वेन विस्मरणात् । ते पद्ये तु न यथाश्रुतार्थे बक्ष्यमाणविष्णुपुराणविरोधात् । किन्तु श्रीरामस्य खमृत्योरवतारं श्रुत्वा त्वया सह मृत्युघातक-  
विरोधेच्छुक्तां हतवान् । तद्वियोगे तव मरणमित्याशयेनेति तयोरर्थ इत्यन्ये । वस्तुतस्तु एतेषां श्लोकानां तद्वतां सर्गाणाञ्च प्रक्षिप्तत्वात् न ते प्रमाणाभूताः अतएव ते सर्गाः कतकादिभिस्तीर्थेन च न व्याख्याताः एतेन एतदर्थे महाबाहो रावणेन दुरात्मना । विज्ञायापहृता सीता त्वत्तो

स रथो राक्षसेन्द्रस्य नक्षत्रपथगो महान् ।  
 सञ्चूर्थ्यमाणः \* शुशुभे जलदे चन्द्रमा इव ॥ ३५ ॥  
 स दूरे चाश्रमं गत्वा ताटकेयमुपागमत् ।  
 मारीचेनार्चितो राजा भक्त्यभोज्यैरमानुषैः ॥ ३६ ॥  
 तं स्वयं पूजयित्वा तु आसनेनोदकेन च ।  
 अर्थोपहितया वाचा मारीचो वाक्यमब्रवीत् ॥ ३७ ॥  
 कञ्चित् सुकुशलं राजन् ! लोकानां राक्षसाधिप ! ।  
 आशङ्के नाधिजाने त्वं यतस्तूर्णमिहागतः ॥ ३८ ॥  
 एवमुक्त्वा महातेजा मारीचेन स रावणः ।  
 ततः पश्चाद्दिदं वाक्यमब्रवीद्वाक्यकोविदः ॥ २९ ॥

मरणकाङ्क्षेति तत्र पाठो दृश्यते । तत्र च त्वदुक्तार्थासंभाव इत्य-  
 पास्तम् ॥ ३३ ॥ ३४ ॥

सञ्चूर्थ्यमाणः भृशं चरन् जलदसदृशं गगनं चन्द्रसदृशोरथः ॥ ३५ ॥  
 मारीचाश्रमम् । पूर्वं रामनिरस्तस्य दुःखात्तपःप्रवृत्तैरेवमुक्तिः ।  
 ताटकेयं ताटकापत्यम् ॥ ३६ ॥

अर्थोपहितया किं प्रयोजनमत्रागमनमिति प्रयोजनयुक्तया ॥ ३७ ॥  
 कञ्चित् सुकुशलमिति सामान्यप्रश्नः । लोकानां राक्षसलोकानाम् ।

\* सन्चूर्थ्यमाणः इति वा पाठः ।



आरक्षो मे हतस्नात ! रामेणास्तिष्ठकारिणा ।  
 जनस्थानमवध्यं तत् सर्वं बुधि निपातितम् ॥ ४० ॥  
 तस्य मे कुरु साचिव्यं तस्य भार्यापहारणे ।  
 राक्षसेन्द्रवचः श्रुत्वा मारीचो वाक्यमब्रवीत् ॥ ४१ ॥  
 आख्याता केन सा सीता मित्ररूपेण शत्रुणा ।  
 त्वया राक्षससार्द्धं ! को न नन्दति नन्दितः ॥ ४२ ॥  
 सीतामिहानयस्वेति को ब्रवीति ब्रवीहि मे ।  
 रक्षोलोकस्य सर्वस्य कः शङ्कं च्छेत्तुमिच्छति \* ॥ ४३ ॥

आशङ्गे भयमिति श्लेषः । नाधिजाने क्षेममिति श्लेषः । यतस्त्वमेकाकी  
 तूर्णमागतः ॥ ३८ ॥ ३९ ॥

आरक्षः समाजस्थानं जनस्थानाख्यं आरक्षोऽन्तपालः खरादिरि-  
 त्वर्थ इत्यन्ये ॥ ४० ॥ ४१ ॥

सा सीता केनाख्याता हर्षव्यत्येन कथिता येन कथिता स मित्ररूप-  
 स्ते शत्रुः । त्वया दानादिना नन्दितो को न नन्दति । निन्दित इति पाठे  
 निन्दितोऽवमानितः । कस्त्वां न नन्दति न सन्तुष्यति क्रुध्यतीति यावत् ।  
 त्वया तिरस्कृतस्तावकमैश्वर्यमसहमानः सन् त्वया सह छत्रिममित्रभावं  
 प्राप्तः सन्तवेदृशीं बुद्धिमपदिशतीति भावः ॥ ४२ ॥

\* रक्षोलोकस्य कः शङ्कं च्छेत्तुमिच्छति साम्प्रतम् ।

इति वा पाठः ।

प्रोत्साहयति यच्च त्वां स च शत्रुर्न संशयः ।

आशीविषमुखाद्दंष्ट्राम् उद्धर्तुं चेच्छति त्वया ॥ ४४ ॥

कर्मणानेन केनासि कापथं प्रतिपादितः ।

सुखसुप्तस्य ते राजन् ! प्रहृतं कोन मूर्धनि ॥ ४५ ॥

विशुद्धवंशाभिजनाग्रहस्त

सोजोमदः संस्थितदोर्विषाण्यः ।

उदीक्षितुं रावण ! नेह युक्तः

स संयुगे राघवगन्धहस्ती ॥ ४६ ॥

असौ रणान्तःस्थितिसन्धिबालो

विदग्धरक्षोमृगहा वृषिंहः ।

सीतामिहानयेति को ब्रवीति तं ब्रवीहि । ईडार्घः । षट्कर्मौ-  
न्नत्यम् ॥ ४३ ॥

स च शत्रुरसंशयमित्यत्र हेतुमाह,—आशीविषेत्यादि च । यस्मात्  
त्वया प्रयोक्तृणाशीविषमुखाद्दंष्ट्रामुद्धर्तुम् उद्धारयितुमिच्छति ॥ ४४ ॥

केन शत्रुणानेन कर्मणा एतत् कर्मोपदेशेन कापथं नाशमार्गमिति  
यावत् । प्रहृतं वृथैव दुःखमुत्पादितमित्यर्थः ॥ ४५ ॥

राघवहृद्यो गन्धहस्ती यस्य गन्धं समाघ्रायान्ये गजाः पलायन्ते स ग-  
न्धहस्ती मत्तगजः । उदीक्षितुमपि इह देशे काले न युक्तः किं पुनर्योद्धु-  
मित्यर्थः । विशुद्धवंशेऽभिजनोऽभिजनगमेवाग्रहस्तः शुद्धायं यस्य । तेजः

सुप्तस्त्वया बोधयितुं न शक्यः

शराङ्गपूर्णां निशितासिदंष्ट्रः ॥ ४७ ॥

चापापहारे भुजवेगपङ्के

शरोर्मिमाले सुमहाहवौघे ।

न रामपातालमुखेतिघोरे

प्रस्कन्दितुं राक्षसराज ! युक्तम् ॥ ४८ ॥

प्रसीद लङ्केश्वर ! राक्षसेन्द्र !

लङ्कां प्रसन्नो भव साधु गच्छ ।

त्वं स्वेषु दारेषु रमस्व नित्यं

रामः सभार्य्या रमतां वनेषु । ४९ ॥

एवमुक्तो दशग्रीवो मारीचेन स रावणः । '

प्रताप एव मदी यस्य सः । संस्थितौ समीचीनावस्थानौ दोषौ बाह्व एव  
विषाणौ दन्तौ यस्य ॥ ४६ ॥

रणान्तःस्थितिरूपा रणमध्यावस्थानरूपाः सन्धयो वालाश्च यस्य  
विदग्धरक्षसां रणचतुराणां राक्षसमृगाणां हन्ता शररूपैरङ्गैः  
पूर्णः ॥ ४७ ॥

चाप एवापहारः प्राणिप्राणापहारको ग्राहको यस्मिन् । भुजयोः  
शरप्रक्षालसन्धानमोक्षविषयो वेग एव पङ्को यस्मिन् दुस्तरत्वात्तत्र । शरा  
एवोर्मिमालास्तरङ्गा यस्मिन् सुमहानाहव एव ओघो जलं यस्य तस्मिन्

न्यवर्त्तत पुरीं लङ्कां विवेश च गृहोत्तमम् ॥ ५० ॥


इत्यार्षे रामायणे वाल्मीकीये आरण्यकाण्डे रावणस्य  
लङ्कागमनं नाम एकत्रिंशः सर्गः ॥ ३१ ॥

राम एव पातालं पातालप्रविष्टमहार्यवस्तस्य मुखे वडवामुखरूपे प्रस्फ-  
न्दितुं पतितुम् ॥ ४८ ॥ ४९ ॥ ५० ॥

इति श्रीरामाभिरामे श्रीरामीये रामायणतिलके  
आरण्यकाण्डे एकत्रिंशः सर्गः ॥ ३१ ॥

---

## द्वात्रिंशः सर्गः ।



ततः शूर्पणखा दृष्ट्वा सहस्राणि चतुर्दश ।  
हतान्येकेन रामेण रक्षसां भीमकर्मणाम् ॥ १ ॥  
दूषणञ्च खरञ्चैव हतं त्रिशिरसं रणे ।  
दृष्ट्वा पुनर्महानादं ननाद जलदोपमा ॥ २ ॥  
सा दृष्ट्वा कर्म रामस्य कृतमन्यैः सुदुष्करम् ।  
जगाम परमोद्विग्ना लङ्कां रावणपालिताम् ॥ ३ ॥  
सा ददर्श त्रिमानांघ्रे रावणं दीप्ततेजसम् ।  
उपोपविष्टं सचिवैर्मरुद्भिरिव वासवम् ॥ ४ ॥  
आसीनं सूर्यसंकाशे काञ्चने परमासने ।  
रुक्मवेदिगतं प्राज्यं ज्वलन्तमिव पावकम् ॥ ५ ॥  
देवगन्धर्वभूतानामृषीणाञ्च महात्मनाम् ।  
अजेयं समरे घोरं व्याप्ताननमिवान्तकम् ॥ ६ ॥

तत इति ॥ १ ॥

महानादाननाद शोकादिति शेषः ॥ २ ॥ ३ ॥ ४ ॥

रुक्मवेदिं प्राप्तं हिरण्येष्टकचितां वेदिं प्राप्तं प्राज्यं भृथ्याज्यहोमवन्तं  
अतएव ज्वलन्तम् ॥ ५ ॥ ६ ॥

देवासुरविमर्देषु वज्राशनिहृततत्रयम् ।  
 ऐरावतविषाणाग्रै रत्नकृष्टकियावचसम् ॥ ७ ॥  
 विंशद्वभुजं दशग्रीवं दर्शनीयपरिच्छदम् ।  
 विशालवचसं वीरं राजलक्षणलक्षितम् ॥ ८ ॥  
 नद्ध \* वैदूर्यसंकाशं तप्तकाञ्चनभूषणम् + ।  
 सुभुजं शुक्लदशनं महास्यं पर्वतोपमम् । ९ ॥  
 विष्णुचक्रनिपातैश्च शतशो देवसंयुगे ।  
 अन्यैः शत्रुप्रहारैश्च महासुद्धेषु ताडितम् ॥ १० ॥  
 आहताङ्गं समसौक्ष्ण्यं देवप्रहरणैस्तथा ।  
 अक्षोभ्यानां समुद्राणां क्षोभणं क्षिप्रकारिणम् ॥ ११ ॥  
 क्षेप्तारं पर्वताग्राणां सुराणाञ्च प्रमर्दनम् ।

विमर्दो युद्धम् । वज्राशनिहृततत्रयमित्यनेन तदवध्यत्वमुक्तम् । ऐरा-  
 वतदन्ताग्रै रत्नकृष्टं विषेखनं तेन जातो यः कियत्तदङ्घ्रितवचसम् ॥ ७ ॥

परिच्छदः क्वचचामरालङ्कारादीनि ॥ ८ ॥

वैदूर्यं श्यामरक्तं श्याममित्यन्ये । लक्षणरीरनद्धवैदूर्यकान्तिसदृश-  
 शरीरकान्तीत्यर्थः । क्षिग्धवैदूर्येति पाठो बज्जलम् ॥ ९ ॥ १० ॥

\* क्षिग्ध इति वा पाठः ।

† कुण्डलम् इति वा पाठः ।

उच्छेत्तारञ्च धर्माणां परदाराभिमर्षणम् ॥ १२ ॥  
 सर्वदिव्यास्त्रयोक्तारं यज्ञविघ्नकरं सदा ।  
 पुरीं भोगवतीं गत्वा पराजित्य च वासुकिम् ॥ १३ ॥  
 तच्चकस्य प्रियां भार्यां पराजित्यं जहार यः ।  
 कैलासं पर्वतं गत्वा विजित्य नरवाहनम् ॥ १४ ॥  
 विमानं पुष्पकं तस्य कामगं वै जहार यः ।  
 वनं चैत्ररथं दिव्यं नलिनीं नन्दनं वनम् ॥ १५ ॥  
 विनाशयति यः क्रोधाद्देवोद्यानानि वीर्यवान् ।  
 चन्द्रसूर्या महाभागौ उत्तिष्ठन्तौ परन्तपौ ॥ १६ ॥  
 निवारयति बाहुभ्यां यः शैलशिखरोपमः ।  
 दशवर्षसहस्राणि तपस्तप्त्वा महावने ॥ १७ ॥  
 पुरा स्वयम्भुवे धीरः शिरांस्युपजहार यः ।  
 देवदानवगन्धर्वपिशाचपतगोरगैः ॥ १८ ॥  
 अभयं यस्य संग्रामे मृत्युतो मानुषादृते ।  
 मन्त्रैरभिष्टुतं पुण्यमध्वरेषु द्विजातिभिः ॥ १९ ॥

क्षोभणं क्षोभकर्त्तारम् ॥ ११ ॥ १२ ॥

परदाराभिमर्षणं विदुषोति । पुरीमिति ॥ १३ ॥ १४ ॥

नलिनीं चैत्ररथवनमध्यवर्त्तिनीं सरसीम् ॥ १५ ॥

उत्तिष्ठन्तावुदयन्तौ ॥ १६ ॥ १७ ॥

हविर्धानेषु यः सोमसुपहन्ति महाबलः ।

प्राप्तयश्चहरं दुष्टं ब्रह्मघ्नं क्रूरकारिणम् ॥ २० ॥

ककथं निरनुक्रोशं प्रजानामहिते रतम् ।

रावणं सर्वभूतानां सवलोकभयावहम् ॥ २१ ॥

राक्षसी भ्रातरं क्रूरं सा ददर्श महाबलम् ।

तं दिव्यवस्त्राभरणं दिव्यमाल्योपशोभितम् ॥ २२ ॥

आसने स्तूपविष्टन्तं काले कालमिवोद्यतम् ।

राक्षसेन्द्रं महाभागं पौलस्त्यकुलनन्दनम् ॥ २३ ॥

उपगम्याब्रवीद्वाक्यं राक्षसी भयविक्कला ।

रावणं शत्रुहन्तारं मन्त्रिभिः परिवारितम् ॥ २४ ॥

• तमब्रवीद्दीप्तविशाललोचनं

प्रदर्शयित्वा भयलोभमोहिता ।

उपजहार उपहारत्वेन दत्तवान् ॥ १८ ॥

यस्य संग्रामे मृत्युतोऽभयं मनुष्यातिरिक्ततो मरणभयहीन इत्यर्थः ।

मन्त्रैः प्रातरनुवाक्यावस्तोत्रादिभिरभियुतं सोमं हविर्धानेषु सोमाभि-  
धवशास्त्रासु उपहन्ति नाशयति । प्राप्तान् दक्षिणाकालं प्राप्तान् यज्ञान्  
हरति तम् ॥ १९ ॥ २० ॥

सर्वभूतानां रावणम् आक्रोशशब्दकारिणम् ॥ २२ ॥

काले प्रलयकाले पौलस्त्या राक्षसाः ॥ २३ ॥ २४ ॥

उपगम्याब्रवीदित्युक्तं तस्य विवरणम् । तमिति । प्रदर्शयित्वा स्वकं



सुदारुणं वाक्यमभीतचारिणी  
महात्मना प्रदुर्पणखा विरूपिता । २५ ।

इत्यार्षे रामायणे वाल्मीकीये आरण्यकाण्डे लङ्कायां  
प्रदुर्पणखागमनं नाम द्वात्रिंशः सर्गः ॥ ३२ ॥

वैरूप्यमिति शेषः । भयं राक्षसवधेन रामजं लोभस्तत्सौन्दर्यात्तद्विष-  
यस्ताभ्यां मोहिता अभीतं यथा भवति तथा सर्वलोकेषु चरति ब्रह्मीणा  
॥ २५ ॥

इति श्रीरामाभिरामे श्रीरामीये रामायणतिलके  
आरण्यकाण्डे द्वात्रिंशः सर्गः ॥ ३२ ॥

---

## अथस्त्रिंशः सर्गः ।

ततः प्रूर्पणखा दीना रावयं लोकरावणम् ।  
अमात्यमध्ये संक्रुद्धा परुषं वाक्यमब्रवीत् ॥ १ ॥  
प्रमत्तः कामभोगेषु स्वैरवृत्तो निरंकुशः ।  
समुत्पन्नं भयं घोरं बोध्यव्यं नावबुध्यसे ॥ २ ॥  
सक्तं ग्राम्येषु भोगेषु कामवृत्तं महीपतिम् ।  
कुब्धं न बद्धमन्यन्ते श्मशानाग्निमिव प्रजाः ॥ ३ ॥  
स्वयं कार्याणि यः काले नानुतिष्ठति पार्थिवः ।  
स तु वै सह राज्येन तैश्च कार्यैर्विनश्यति ॥ ४ ॥  
अयुक्तचारं दुर्दर्शमस्वाधीनं नराधिपम् ।

तत इति ॥ १ ॥

कामभोगेषु प्रमत्तः अतिशयप्रसक्तः निरंकुशः सन् बोध्यव्यं नावबु-  
ध्यसे इत्यन्वयः ॥ २ ॥

हेयोपादेयराजगणानाह रावणस्य गुणहीनत्वं वक्तुं सक्तमिति ।  
ग्राम्यभोगः स्त्रादिभोगः तदेवाह, कामवृत्तमिति कामचेष्टापरं कुब्धं  
भोगकोकपम् । श्मशानाग्निमिव अस्पृश्यत्वेन सादृश्यम् ॥ ३ ॥

तैः कार्यै रननुष्ठितैः ॥ ४ ॥

वर्जयन्ति नरा दूरान्नदीपङ्कमिव द्विपाः ॥ ५ ॥  
 ये न रक्षन्ति विषयमस्वाधीनं नराधिपाः ।  
 ते न वृद्धा प्रकाशन्ते गिरयः सागरे यथा ॥ ६ ॥  
 आत्मवद्भिर्विगृह्य त्वं देवगन्धर्वदानवैः ।  
 अयुक्तचारश्चपलः कथं राजा भविष्यसि ॥ ७ ॥  
 त्वन्तु बालस्वभावश्च बुद्धिहीनश्च राक्षस ! ।  
 ज्ञातव्यञ्च न जानीषी कथं राजा भविष्यसि ॥ ८ ॥  
 येषां चारश्च कोशश्च नयश्च जयतां वर ! ।  
 अस्वाधीना नरेन्द्राणां प्राक्ततैस्ते जनैः समाः ॥ ९ ॥  
 यस्मात् पश्यन्ति दूरस्थान् सर्वानर्थान्नराधिपाः ।  
 चारेण तस्मौदुच्यन्ते राजानो दीर्घचक्षुषः ॥ १० ॥  
 अयुक्तचारं मन्ये त्वां प्राक्ततैः सचिवैर्युतः ।  
 स्वजनश्च जनस्थानं निहतं नावबुध्यसे ॥ ११ ॥

अयुक्तचारमनियोजितचारं दुर्दर्शनमुचिते काले प्रजाभ्यो दर्शन-  
 दानरहितम् । अस्वाधीनं स्वप्रादिपरतन्त्रम् ॥ ५ ॥

विषयं देशम् अस्वाधीनं स्वभिन्नाधीनं पूर्वं स्वाधीनं देशं पञ्चा-  
 पदायत्तं ये न रक्षन्ति स्वाधीनीकरणेनेति श्लेषः । ते न प्रकाशन्ते  
 सागरे ममा गिरय इव ॥ ६ ॥

आत्मवद्भिर्वशीकृतान्तर्बहिरिन्द्रियैः विगृह्य विबध्य ॥ ७ ॥ ८ ॥  
 प्राक्ततैः राजश्ववह्नारानर्हदासोदासजवैः ॥ ९ ॥ १० ॥

चतुर्दशसहस्राणि रक्षसां भीमकर्मणाम् ।  
 हतान्येकेन रामेण खरश्च सहद्वेषणः ॥ १२ ॥  
 अक्षीणामभयं दत्तं कृतक्षेमाश्च दण्डकाः ।  
 धर्षितश्च जनस्थानं रामेणाक्लिष्टकारिणा ॥ १३ ॥  
 त्वं तु लब्धः प्रमत्तश्च बराधीनश्च राक्षस ! ।  
 विषये स्वे ससुत्पन्नं यद्भयं नावबुध्यसे ॥ १४ ॥  
 तीक्ष्णमल्पप्रदातारं प्रमत्तं गर्वितं शठम् ।  
 व्यसने नाभिधावन्ति सर्वभूतानि पार्थिवम् ॥ १५ ॥  
 अभिमानिनमग्राह्यमात्मसम्भावितं नरम् ।  
 क्रोधनं व्यसने हन्ति स्वजनोऽपि नराधिपम् ॥ १६ ॥  
 नानुत्तिष्ठति कार्याश्चि भयेषु न विभेति च ।  
 क्षिप्रं राज्याच्चुप्रतो दीनस्त्रुणैस्तुल्यो भवेदिह ॥ १७ ॥  
 शुष्ककाष्ठैर्भवेत् कार्यं लोष्ठैरपि च पांसुभिः ।

स्वजनं स्वस्य जना यस्मिन् तत् ॥ ११ ॥ १२ ॥

कृतं क्षेमं येषु ते कृतक्षेमाः ॥ १३ ॥ १४ ॥

तीक्ष्णं स्वामात्मादिविषये तीक्ष्णप्रादिमुखविशिष्टं शठो मूढविप्रि-  
 यकारी तादृशं राजानं सर्वभूतानि मृत्वामात्मादिसर्वप्रजा नाभिधा-  
 वन्ति तद्रक्षणाय न प्रवर्तन्ते ॥ १५ ॥

अग्राह्यं स्त्रीयैरनुपसर्प्यम् । आत्मसम्भावितम् आत्मना खेनैव  
 सम्भावितं बद्धमानं प्राप्तम् अक्रोधनम् अस्थाने क्रोधवन्तम् ॥ १६ ॥

न तु स्थानात् परिभ्रष्टैः कार्यं स्यादसुधाधिपैः ॥ १८ ॥

उपभृक्तं यथा वासः स्रजो वा मृदिता यथा ।

एवं राज्यात् परिभ्रष्टः समर्थोऽपि निरर्थकः ॥ १९ ॥

अप्रमत्तश्च यो राजा सर्वज्ञो विजितेन्द्रियः ।

कृतज्ञो धर्मशीलश्च स राजा तिष्ठते चिरम् ॥ २० ॥

नयनाभ्यां प्रसुप्तो वा जागर्त्ति नयचक्षुषा ।

व्यक्तक्रोधप्रसादश्च स राजा पूज्यते जनैः ॥ २१ ॥

त्वं तु रावण ! दुर्बुद्धिर्गुणैरेतैर्विवर्जितः ।

यस्य तेऽविदितश्चारै रक्षसां सुमहान् वधः ॥ २२ ॥

परावमन्ता विषयेषु सङ्गवा-

न्नदेशकालप्रविभागतत्त्वित् ।

अयुक्तबुद्धिर्गुणदोषनिश्चये

विपन्नराज्यो न चिराद्विपत्स्यसे ॥ २३ ॥

नानुतिष्ठति यस्य अमात्यादिखजनेऽपीत्याकर्षः । स राज्याच्चुप्रातो  
भवेदित्यन्वयः ॥ १७ ॥ १८ ॥ १९ ॥

सर्वज्ञः स्वपरसर्ववृत्तान्तज्ञः ॥ २० ॥

प्रसुप्तो वा प्रसुप्तोऽपि व्यक्तक्रोधप्रसादः फलदानेन ॥ २१ ॥

अविदितः येन त्वया न ज्ञात इत्यर्थः ॥ २२ ॥

परेषामवमन्ता केवलमवमन्तैव न तु तन्नाशविषयबुद्धिः । न चि-  
रात् क्षिप्रं विपत्स्यसे आपदं प्राप्स्यसीत्यर्थः ॥ २३ ॥

इति खदोषान् परिकीर्त्तितांस्तथा  
 समीक्ष्य बुद्ध्या क्षणदाचरेश्वरः ।  
 धनेन दर्पेण बलेन चान्वितो  
 विचिन्तयामास चिरं स रावणः ॥ २४ ॥

इत्यार्षे रामायणे वाल्मीकीये आरण्यकाण्डे प्रूर्पणखा-  
 भर्त्सनं नाम त्रयस्त्रिंशः सर्गः ॥ ३३ ॥

धनेनाक्षयकोशेन दर्पेण राजत्वाद्दृङ्गारेण बलेन प्राणबलेन चतुरङ्ग-  
 बलेन च चिन्तयामास । मारीचः कलहं निवारयति यथा कलहार्थं  
 प्रोत्साहयति किमत्र कर्त्तव्यमिति विचारयामासेत्यर्थः ॥ २४ ॥

इति श्रीरामाभिरामे श्रीरामीये रामायणतिलके  
 आरण्यकाण्डे त्रयस्त्रिंशः सर्गः ॥ ३३ ॥

## चतुस्त्रिंशः सर्गः ।



ततः शूर्पणखां दृष्ट्वा ब्रुवतीं परुषं वचः ।  
अमात्यमध्ये संक्रुद्धः परिपप्रच्छ रावणः ॥ १ ॥  
कश्च रामः कथं वीर्यः किं रूपः किं पराक्रमः ।  
किमर्थं दण्डकारण्यं प्रविष्टश्च सुदुश्चरम् ॥ २ ॥  
आयुधं किञ्च रामस्य येन ते राक्षसा हताः ।  
खरश्च निहतः संख्ये दूषणस्त्रिशिरास्तथा ॥ ३ ॥  
तत्त्वं ब्रूहि मनोज्ञाङ्गि ! केन त्वञ्च विरूपिता ।  
इत्युक्त्वा राक्षसेन्द्रेण राक्षसी क्रोधमूर्च्छिता ॥ ४ ॥  
ततो रामं यथान्यायमाख्यातुमुपचक्रमे ।  
दीर्घबाहुर्विशालाक्षश्चीरकृष्णाजिनावरः ॥ ५ ॥  
कन्दर्पसमरूपश्च रामो दशरथात्मजः ।  
शक्रचापनिभं चापं विह्वल्य कनकाङ्गदम् ॥ ६ ॥  
दीप्तान् क्षिपति नाराचान् सर्पानिव महाविषान् ।  
नाददानं शरान् घोरान् विमुञ्चन्तं महाबलम् ॥ ७ ॥

तत इति ॥ १ ॥ २ ॥ ३ ॥ ४ ॥

किं रूप इत्यस्योत्तरं दीर्घबाहुर्दित्यादि ॥ ५ ॥

न कार्मुकं विकर्षन्तं रामं पश्यामि संयुगे ।  
 हन्यमानन्तु तत् सैन्यं पश्यामि शरवृष्टिभिः ॥ ८ ॥  
 इन्द्रेणेवोत्तमं सस्यमाहतं त्वग्नावृष्टिभिः ।  
 रक्षसां भीमवीर्याणां सहस्राणि चतुर्दश ॥ ९ ॥  
 निहतानि शरैस्त्रीक्ष्णैस्तेनैकेन पदातिना ।  
 अर्धाधिकमुहूर्त्तेन खरश्च सहदूषणः ॥ १० ॥  
 अघीणामभयं दत्तं हतक्षेमाश्च दण्डकाः ॥ ११ ॥  
 एका कयञ्चिन्मुक्ताहं परिभूय महात्मना ।  
 स्त्रीवधं शङ्कमानेन रामेण विदितात्मना ॥ १२ ॥  
 भ्राता चास्य महातेजा गुणतस्तुल्यविक्रमः ।  
 अनुस्मत्तु भक्तश्च लक्ष्मणो नाम वीर्यवान् ॥ १३ ॥  
 अमर्षी दुर्जयो जेता विक्रान्तो बुद्धिमान् बली ।  
 रामस्य दक्षिणो बाहुर्नित्यं प्राणो बहिस्वरः ॥ १४ ॥  
 रामस्य तु विशालाची पूर्णेन्दुसदृशानना ।

कश्च राम इत्यस्योत्तरं दशरथात्मजः कनकाङ्गदं कनकवलयभूषितं  
 चापम् ॥ ६ ॥ ७ ॥ ८ ॥ ९ ॥

खरश्च सहदूषणो हत इत्यर्थः ॥ १० ॥

किमर्थं दण्डकारण्यं प्रविष्ट इत्यस्योत्तरम् अघीणामित्यादि ॥ ११ ॥

पूर्वतनं खट्वत्तं गोपयन्तीत्याह,—एकेति । परिभूय नासाकर्णह्रीनां  
 कृत्वा ॥ १२ ॥ १३ ॥



धर्मपत्नी प्रिया नित्यं भर्तुः प्रियहिते रता ॥ १५ ॥  
 सा सुकेशी सुनासोः सुरूपा च यशस्विनी ।  
 देवतेव वनस्वास्य राजते श्रीरिवापरा ॥ १६ ॥  
 तप्तकाञ्चनवर्णाभा रक्ततुङ्गनखी शुभा ।  
 सीता नाम वरारोहा वैदेही तनुमध्यमा ॥ १७ ॥  
 नैव देवी न गन्धर्वी न यक्षी न च किन्नरी ।  
 तथारूपा मया नारी दृष्टपूर्वा महीतले ॥ १८ ॥  
 यस्य सीता भवेद्भार्या यच्च हृष्टा परिष्वजेत् ।  
 अभिजीवेत् स सर्वेषु लोकेष्वपि पुरन्दरात् ॥ १९ ॥  
 सा सुशीला वदुःस्वाध्या रूपेणाप्रतिमा भुवि ।  
 तवानुरूपा भार्या सा त्वञ्च तस्यास्तथा पतिः ॥ २० ॥  
 तां तु विस्तीर्णजघनां पीनोत्तुङ्गपथोधराम् ।  
 भार्यार्थं तु तवानेतुमुद्यताहं वराननाम् ॥ २१ ॥  
 विरूपितास्मि क्रूरेण लक्ष्मणेन महाभुज ! ।

रामस्य दक्षिणो बाहुर्दिव्येन सर्वतत्कार्यधुरन्धरत्वम्, बहिष्करः  
 प्राण इत्यनेन निरतिशयप्रेमास्पदत्वं सूच्यते ॥ १४ ॥ १५ ॥ १६ ॥ १७ ॥ १८ ॥  
 यस्य सीता भार्या यच्च हृष्टा परिष्वजेत् स एव सर्वेषु कालेषु च  
 पुरन्दरादपि अभ्यधिकं जीवेत् । तस्या लक्ष्मणवतारत्वादिति व्यङ्ग्यम् ॥  
 [अतिजीवेत् स सर्वेषु देवेष्विव पुरन्दर इति पाठे सर्वान् देवानतिक्रम्य  
 जीवेदित्यर्थः] ॥ १९ ॥ २० ॥

तां तु दृष्ट्वाद्य वैदेहीं पूर्णचन्द्रनिभाननाम् ॥ २२ ॥  
 मन्मथस्य शरणाञ्च त्वं विधेयो भविष्यसि ।  
 यदि तस्यामभिप्रायो भार्यात्वे तव जायते ।  
 शीघ्रमुद्भ्रियतां पादो जयार्थमिह दक्षिणः \* ॥ २३ ॥  
 रोचते यदि ते वाक्यं ममैतद्राक्षसेश्वर ! ।  
 क्रियतां निर्विशङ्केन वचनं मम रावण ! ॥ २४ ॥  
 विज्ञायैषामशक्तिञ्च द्वियतामबला बलात् ।  
 सीता तवानवद्याङ्गी भार्यार्ये राक्षसेश्वर ! ॥ २५ ॥

तवानेतुमुद्यताहमिति ऋषावचो रावणसन्तोषार्थम् ॥ २१ ॥ २२ ॥

भार्यात्वे भार्यात्वेन सम्पादने ॥ २३ ॥ २४ ॥

एषां रामादीनामशक्तिं तेषां राज्याद्यभावाच्चकारात्तव शक्तिञ्च  
 विज्ञाय सीता तव भार्यात्वे क्रियतां भार्यात्वे तद्व्यवहारे यथा विषयो  
 भवति तथा क्रियतां यत्यतामित्यर्थः ॥ २५ ॥

\* कुरु प्रियं तथा तेषां रक्षसां राक्षसेश्वर ! ।

वधात्तस्य वृशंसस्य रामस्य वनवासिनः ॥

तं शरैर्निशितैर्हत्वा लक्ष्मणञ्च महारथम् ।

हतनाथां सुखं सीतां यथावदुपभोक्ष्यमे ॥

इत्यतिरिक्तं पाश्चात्याः ।

निशम्य रामेण शरैरजिह्वगै-  
 र्हतान् जनस्थानगताग्निशाचरान् ।  
 खरञ्च दृष्ट्वा निहतञ्च दूषणं  
 त्वमद्य कृत्यं प्रतिपत्तुमर्हसि ॥ २६ ॥

इत्यार्षे रामायणे वाल्मीकीये आरण्यकाण्डे सीतापहारणे  
 प्रदूर्पणखाप्रोत्साहनं नाम चतुस्त्रिंशः सर्गः ॥ ३४ ॥

अद्य कृत्यमेतत्कालोचितकृत्यं कर्तुं योग्यं तत् प्रतिपत्तुं निश्चित्य  
 ज्ञात्वा प्रवर्तयितुमर्हसीत्यर्थः ॥ २६ ॥

इति श्रीभ्रामाभिरामे श्रीरामीये रामायणतिलके  
 आरण्यकाण्डे चतुस्त्रिंशः सर्गः ॥ ३४ ॥

## पञ्चत्रिंशः सर्गः ।



ततः शूर्पणखावाक्यं तच्छ्रुत्वा रोमहर्षणम् ।

सचिवानभ्यनुज्ञाय कार्यं बुध्वा जगाम ह ॥ १ ॥

तत् कार्यमनुगम्याथ यथावदुपलभ्य च ।

दोषाणाञ्च गुणानाञ्च सम्प्रधार्य बलाबलम् ॥ २ ॥

इति कर्त्तव्यमित्येव कृत्वा निश्चयमात्मनः ।

स्थिरबुद्धिसतो रम्यां यानशालां जगाम ह ॥ ३ ॥

तत इति । शूर्पणं श्लोशितभाजनं नखविदूषण इति धातुः । शूर्पणं श्लोशितभाजनेन यज्ञादिसत्क्रियां नखयति विदूषयति इति शूर्पणखेति तीर्थः । शूर्पाकारनखवतीत्यर्थे संज्ञायां शूर्पणखा अन्यत्र शूर्पणखीति परे । रोमहर्षणम् । शूर्पणखावाक्यस्य कामविकारजनकतया रोमाञ्चकत्वम् । सचिवेभ्यस्तद्वाक्यस्य प्रतिपाद्यं कार्यं बुध्वा तत्सम्पत्तिपूर्वकं तत् कर्त्तव्यत्वेन निर्धार्यं तानभ्यनुज्ञाय दत्ताभ्यनुज्ञानं कृत्वा जगाम मारीचाश्रममिति शेषः ॥ १ ॥

तत्कार्यं सीतापहाररूपम् अन्तश्चित्ते अगुगन्धोद्दिश्य दोषाणां गुणानाञ्च स्वरूपं यथावदुपलभ्य सीतापहारे एतावन्तो गुणा इति निश्चित्वा बलाबलं यथावत् सम्प्रधार्य इत्येव कर्त्तव्यमित्यात्मनः स्वस्य

यानशालां ततो गत्वा प्रच्छन्नं राक्षसाधिपः ।  
 सूतं सञ्चोदयामास रथः संयुज्यतामिति ॥ ४ ॥  
 एवमुक्तः क्षणेनैव सारथिर्लघुविक्रमः ।  
 रथं संयोजयामास तस्याभिमतमुत्तमम् ॥ ५ ॥  
 कामगं रथमास्थाय काञ्चनं रत्नभूषितम् ।  
 पिशाचत्रदनैर्युक्तं खरैः कनकभूषणैः ॥ ६ ॥  
 मेघप्रतिमनादेन स तेन धनदानुजः ।  
 राक्षसाधिपतिः श्रीमान् ययौ नदनदीपतिम् ॥ ७ ॥  
 स श्वेतबालव्यजनः श्वेतच्छत्रो दशाननः ।  
 स्निग्धवैदूर्यमंकाशस्तप्तकाञ्चनभूषणः ॥ ८ ॥  
 दशास्यो विंशतिभुजो दर्शनीयपरिच्छदः ।  
 त्रिदशारिर्मुनीन्द्रघ्नो दशशीर्ष इन्द्राद्रिराट् ॥ ९ ॥  
 कामगं रथमास्थाय शुश्रुभे राक्षसाधिपः ।  
 विद्युन्मण्डलवान् मेघः सबलाक इवाम्बरे ॥ १० ॥

निश्चयं ह्यत्र व्यक्रम्यनशूर्पणखाभ्यामृक्तत्वात् सीताहरणमवश्यं कर्तव्यमिति  
 निश्चित्य यानशालां जगाम ॥ २ ॥ ३ ॥

दुष्टे कर्मणि प्रवृत्तौ वृद्धादिनिरोधशङ्कया प्रच्छन्नं गृहम् ॥ ४ ॥ ५ ॥  
 देवयोनिभेदाः पिशाचाः वदनभागे तत्सदृशैरित्यर्थः ॥ ६ ॥  
 नदनदीपतिः समद्रस्तं तोत्वा ययौ ॥ ७ ॥ ८ ॥ ९ ॥

सशैलं सागरानूपं वीर्यवानवलोकयन् ।  
 नानापुष्पफलैर्वृचैरनुकीर्यं सहस्रशः ॥ १० ॥  
 शीतमङ्गलतोयाभिः पद्मिनीभिः समन्ततः ।  
 विशालैराश्रमपदैर्वेदिमङ्गिरलंकृतम् ॥ ११ ॥  
 कदल्यटविसंशोभं नारिकेलोपशोभितम् ।  
 सालैस्त्रालैस्तमालैश्च तरुभिश्च सुपुष्पितैः ॥ १२ ॥  
 अत्यन्तनियताहारैः शोभितं परमर्षिभिः ।  
 नागैः सुपर्णैर्गन्धर्वैः किन्नरैश्च सहस्रशः ॥ १३ ॥  
 जितकामैश्च सिद्धैश्च चारुणैश्चोपशोभितम् ।  
 आजैर्वै खानसैर्माषैर्वालिखिलैर्मरिचिपैः ॥ १४ ॥  
 दिव्यीभरणमाल्याभिर्दिव्यरूपाभिरावृतम् ।  
 क्रीडारतविधिज्ञाभिरप्सरोग्भिः सहस्रशः ॥ १५ ॥

विद्युत्स्थाने आभरणानि । मेघस्थाने रावणः । बलाकास्थाने च्छत्रम् ।

॥ १० ॥

शैलसहितसागरानूपं तत्कूलं तस्यैव बर्णनं नानापुष्परिख्या-  
 दिना ॥ ११ ॥ १२ ॥

कदल्यटविः कदलीवनं तेन शोभावात् ॥ १३ ॥

अत्यन्तम् अतिशयेन पर्यावातादिरूपो नियतआहारो येषां तैः ॥ १४ ॥

अजो ब्रह्मा तत्पुत्रैर्वै खानसैरयोनिजैः प्रसिद्धैः मार्षैर्माषुसंक्षकैः ॥

॥ १५ ॥ १६ ॥

सेवितं देवपत्नीभिः श्रीमतीभिरुपासितम् ।  
 देवदानवसंघैश्च चरितं त्वमृताग्निभिः ॥ १७ ॥  
 हंसक्रीञ्चलवाकीर्णं सारसैः संप्रणादितम् ।  
 वैदूर्यप्रस्तरं स्निग्धं सान्द्रं सागरतेजसा ॥ १८ ॥  
 पाण्डुराणि विशालानि दिव्यमाल्ययुतानि च ।  
 त्वर्थ्यगीताभिर्जुष्टानि विमानानि समन्ततः ॥ १९ ॥  
 तपसा जितलोकानां कामगान्यभिसंपतन् ।  
 गन्धर्वाप्सरसश्चैव ददर्श धनदानुजः ॥ २० ॥  
 निर्यासरसमूलानां चन्दनानां सहस्रशः ।  
 वनानि पश्यन् सौम्यानि घ्राणदम्भिकराणि च ॥ २१ ॥  
 अग्रहूणाञ्च मुख्यानां वनान्युपवनानि च ।  
 तक्कोलानाञ्च जात्यानां फलानाञ्च सुगन्धिनाम् ॥ २२ ॥

अमृताग्निभिः अमृतभोजनैः ॥ १७ ॥

ञ्चलवा मण्डूकाः वैदूर्यप्रस्तरं वैदूर्यसदृशप्रक्षामप्रस्तरं सागरतेजसा  
 सागरोर्मिवैभवेन स्निग्धं सान्द्रं शीतलम् ॥ १८ ॥ १९ ॥

अभिसम्पतन् गच्छन् मार्गवशादिमानानि गन्धर्वाप्सरसश्च ददर्श ॥ २० ॥

निर्यासरूपरसयुक्तमूलानां चन्दनानामित्यर्थः । यद्वा निर्यासरसस्य  
 मूलानाम् उपादानकारणानां गुग्गुलादिवृक्षाणां चन्दनानाञ्च वनानि  
 पश्यन् ॥ २१ ॥

पुष्पाणि च तमालस्य गुल्मानि मरिचस्य च ।  
 मुक्तानाञ्च समूहानि शुष्यमाणानि तीरतः ॥ २३ ॥  
 शैलानि प्रवरांश्चैव \* प्रवालनिचयांस्तथा ।  
 काञ्चनानि च शृङ्गाणि + राजतानि तथैव च ॥ २४ ॥  
 प्रस्रवाणि मनोज्ञानि प्रसन्नान्यदूभृतानि च ।  
 धनधान्योपपन्नानि स्त्रीरत्नैरावृतानि च ॥ २५ ॥  
 हस्यस्वरथगाढानि नगराणि विलोकयन् ।  
 तं समं सवतः स्निग्धं मृदुसंस्पर्शमारुतम् ॥ २६ ॥  
 अनूपे सिन्धुराजस्य ददर्श त्रिदिवोपमम् ।  
 तत्रापश्यत् स मेघाभं न्यग्रोधं मुनिभिर्वृतम् ॥ २७ ॥  
 समन्ताद् यस्य ताः शाखाः शतयोजनमायताः ।

जात्वानामुत्तमानां तक्कोलाः सुगन्धफला वृक्षविशेषास्तेषां वनानि  
 पश्यन् ॥ २२ ॥ २३ ॥

शैलानि शिलासमूहान् ॥ २४ ॥

प्रस्रवाणि निर्भराः ॥ २५ ॥

समं समभूतजं देशम् ॥ २६ ॥

तत्र समुद्रानूपे ॥ २७ ॥

यस्य दिव्यवृक्षस्य । प्रसङ्गात्तन्माहात्म्यं कविराह यस्मेति षड्भिः

\* शंखानां प्रस्तरश्चैव इति वा पाठः ।

† शैलानि इति वा पाठः ।



यस्य हस्तिनमादाय महाकायञ्च कच्छपम् ॥ २८ ॥

भक्षार्थं गरुडः शाखामाजगाम महाबलः ।

तस्य तां सहसा शाखां भारेण पतगोत्तमः ॥ २९ ॥

सुपर्णः पणवज्रलां बभञ्जाथ महाबलः ।

तत्र वैखानसा माषा वालखिल्या मरीचिपाः ॥ ३० ॥

आजा बभ्रुवुर्धूषाश्च सङ्गताः परमर्षयः ।

तेषां दयार्थं गरुडस्तां शाखां शतयोजनाम् ॥ ३१ ॥

भग्नमादाय \* वेगेन तौ चोभौ गजकच्छपौ ।

एकपादेन धर्मात्मा भक्षयित्वा तदामिषम् ॥ ३२ ॥

निषादविषयं हत्वा शाखया पतगोत्तमः ।

प्रहृषमत्तुलं लेभे मोक्षयित्वा महासुनीन् ॥ ३३ ॥

श्लोकैः । गरुडोऽमृताहरणप्रस्तावे भक्षार्थं महाकायं गजं कच्छपश्चादाय  
क्वचित् स्थित्वा भक्षणाय यस्य शाखां जगाम । गत्वा च यस्य शाखां भारेण  
बभञ्ज । तस्या भग्नशाखाया अधो वैखानसाद्या अनेके ऋषयः समागता  
बभ्रुवुस्तेषां शाखापातेन नाशो माभूदिति तां शाखां तौ गजकच्छपौ च  
महाबलत्वादादान्यत्र जगाम । गच्छन्नेव तौ शाखां चैकपादेन हृत्वान्त-  
रिक्ष एव तदामिषं गजकच्छपरूपं भक्षयित्वा तथा शाखया प्रक्षिप्तया  
निषादविषयं निषाददेशं हत्वा सुनींश्च वधान्मोक्षयित्वा प्रहृषं  
लेभे ॥ २८ ॥ २९ ॥ ३० ॥ ३१ ॥ ३२ ॥ ३३ ॥

\* जगामादाय इति वा पाठः ।

स तु तेन प्रहर्षेण द्विगुणीकृतविक्रमः ।  
 अमृतानयनार्थं वै चकार मतिमान्मतिः ॥ ३४ ॥  
 अयोजालानि निर्मथ्य भित्वा रत्नगृहं वरम् ।  
 महेन्द्रभवनाद् युप्तमाजहारामृतं ततः ॥ ३५ ॥  
 तं महर्षिगणैर्जुष्टं सुपर्णकृतलक्षणम् ।  
 नाम्ना सुभद्रं न्यग्रोधं ददर्श धनदानुजः ॥ ३६ ॥  
 तं तु गत्वा परं पारं समुद्रस्य नदीपतेः ।  
 ददर्शाश्रममेकान्ते पुण्ये रम्ये वनान्तरे ॥ ३७ ॥  
 तत्र कृष्णाजिनधरं जटामण्डलधारिणम् ।  
 ददर्श नियताहारं मारीचं नाम राजसम् ॥ ३८ ॥  
 स रात्रुणः समागम्य विधिवन्तेन रक्षसा ।  
 मारीचेनार्चितो राजा सर्वकामैरमाशुषैः ॥ ३९ ॥  
 तं स्वयं पूजयित्वा च भोजनेनोदकेन च ।  
 अर्थोपहितया वाचा मारीचो वाक्यमब्रवीत् ॥ ४० ॥

स तेनैव हर्षेणामिषभक्षणनिषादनाशनमुनिरक्षयजसन्तोषेण ॥ ३४ ॥  
 अयोजालानि अयःशुद्धलनिर्मितजालानि रत्नमयगोक्षेपरि पक्षि-  
 प्रवेशपरिहाराय बद्धानि बलान्निर्मथ्य क्त्वा रत्नमयगृहं च भित्वा गुप्त-  
 ममृतं महेन्द्रभवनादाजहार ॥ ३५ ॥

सुपर्णेन कृतं भग्नैकमहाशाखत्वरूपं लक्षणं यस्य तम् ॥ ३६ ॥  
 ॥ ३७ ॥ ३८ ॥

कश्चित्ते कुशञ्चं राजन् ! लङ्कायां राक्षसेश्वर ! ।

केनार्थेन पुनस्त्वं वै त्वर्णमेवमिहागतः ॥ ४१ ॥

एवमुक्तो महातेजा मारीचेन स रावणः ।

ततः पश्चादिदं वाक्यमब्रवीद्वाक्यकोविदः ॥ ४२ ॥

इत्यार्षे रामायणे वाल्मीकीये आरण्यकाण्डे रावण-  
मारोचसमागत्यो नाम पञ्चत्रिंशः सर्गः ॥ ३५ ॥

सर्वकामैरभिलषितसर्वभोग्यवस्तुभिरर्चिता बभूविति शेषः ॥३६॥४०॥

पूजेत्तरं कुशञ्चं पृच्छति कश्चिदिति ॥ ४१ ॥

इदम् अग्रिमसर्गं वक्ष्यमाणम् ॥ ४२ ॥

३

इति श्रीरामाभिरामे श्रीरामाये रामायणतिलके  
आरण्यकाण्डे पञ्चत्रिंशः सर्गः ॥ ३५ ॥

## षट्त्रिंशः सर्गः ।



मारीच ! श्रूयतां तात ! वचनं मम भाषतः ।  
आर्त्ताऽस्मि मम चार्त्तस्य भवान् हि परमा गतिः ॥ १ ॥  
जानीषे त्वं जनस्थानं भ्राता यत्र खरो मम ।  
दूषणय्य महाबाहुः स्वमा पूरुर्पणखा च मे । २ ॥  
त्रिंशिराश्र महाबाहू राक्षसः पिशिताशनः ।  
अन्ये च बहवः पूरुरा लब्धलक्षा निशाचराः ॥ ३ ॥  
वसन्ति मन्त्रियोगेन अधिवासश्च राक्षसाः ।  
बाधमाना महारण्ये मुनीन् ये धर्मचारिणः ॥ ४ ॥  
चतुर्दशसहस्राणि रक्षसां भीमकर्मणाम् ।

मारीचेति । तातेत्युपलक्षणं कार्यं वदिष्यन्पूर्वं वृत्तं स्मार-  
यति ॥ १ ॥

जानीषे इति । भ्रात्रादयो मन्त्रियोगाज्जनस्थानं प्राप्य वसन्तीति  
त्वं जानीषे किलेत्यन्वयः ॥ २ ॥

लब्धलक्षाः लब्धयुद्धोत्साहाः ॥ ३ ॥

अथ तत्र स्थित्वा क्रियमाणं वृत्तञ्च जानीषे इत्याह,—अधिवास-  
श्चेति । मुनीन् बाधमाना बाधहेतवे हेतौ ग्रामञ्च । अधिवासश्च

पूराणां लब्धलक्षाणां खरचित्तानुवर्तिनाम् ॥ ५ ॥  
 ते त्विदानीं जनस्थाने वसमाना महाबलाः ।  
 संगताः परमायत्ता रामेण सह संयुगे ॥ ६ ॥  
 नानाप्रहरणोपेताः खरप्रसुखराक्षसाः ।  
 तेन सञ्जातरोषेण रामेण रणभूर्धनि । ७ ॥  
 अनुक्त्वा परुषं किञ्चिच्छरैर्व्यापारितं धनुः ।  
 चतुर्दशसहस्राणि रक्षसामुग्रतेजसाम् ॥ ८ ॥  
 निहतानि शरैर्दीप्तैर्मानुषेण पदातिना ।  
 खरश्च निहतः संख्ये दूषयश्च निपातितः ॥ ९ ॥  
 हत्वा त्रिशिरसञ्चापि निर्भया दण्डकाः कृताः ।

२

कुर्वन्ति मन्त्रियोगादिति शेषः । अधिवास उपद्रव इति कृतकः । रति-  
 वासमिति प्राठे रतिवासं रत्या प्रीत्या वासो यत्र कर्मणि तथा ॥४॥५॥

चतुर्दशसहस्राणि यानि सन्ति ते त्विदानीमित्यन्वयः । वसमानाः  
 वसन्तः रामेण संयुगे सकृताः तेन सह समरमकार्षु रित्यर्थः । परम-  
 त्थमयत्ताः सन्नद्धाः ॥ ६ ॥ ७ ॥

किञ्चिदपि परुषमनुक्त्वा शरैः शरमोक्षणाव्यापारैर्व्यापारितं सञ्जात-  
 व्यापारं कृतम् ॥ ८ ॥ ९ ॥

अथ भगिनीवैरूप्यं निष्कारणं मन्यमानः क्रोधाद्दूषयति रामं शिष्ये-  
 त्यादिना । क्षीणजीवितः निरप्रराधं स्त्रीवैरूप्यकरणादेव क्षथात्वं  
 मन्यते ॥ १० ॥

पित्रा निरस्तः क्रुद्धेन सभार्यः क्षीणजीवितः ॥ १० ॥  
 स हन्ता तस्य सैन्यस्य रामः क्षत्रियपांसनः ।  
 अशीलः कर्कशस्त्रीक्षो मूर्खो लुब्धोऽजितेन्द्रियः ॥ ११ ॥  
 त्यक्तधर्मा त्वधर्मात्मा भूतानामहिते रतः ।  
 येन वैरं विनारण्ये सत्वमास्थाय केवलम् ॥ १२ ॥  
 कर्णनासापहारेण भगिनी मे विरूपिता ।  
 तस्य भार्या जनस्थानात् सीतां सुरसुतोपमाञ्च ॥ १३ ॥  
 आनयिष्यामि विक्रम्य सहायस्तत्र मे भव ।  
 त्वया ह्यहं सहायेन पार्श्वस्थेन महाबल ! ॥ १४ ॥  
 भ्रातृभिश्च सुरान् सर्वास्माहमत्राभिचिन्तये ।  
 तत्सूहायो भव त्वं मे समर्थो ह्यसि राक्षस ! ॥ १५ ॥  
 वीर्यं सुद्धे च दर्पं च न ह्यस्ति सदृशस्तव ।  
 उपायतो महाङ्गूरो महामायाविशारदः ॥ १६ ॥  
 एतदर्थमहं प्राप्तस्त्वत्समीपं निशाचर ! ।

अतएवाशीजोऽजितेन्द्रियश्च अस्थाने क्रोधात् ॥ ११ ॥

सत्वं बलमेव केवलमाश्रित्य न तु धर्मम् ॥ १२ ॥ १३ ॥ १४ ॥

भ्रातृभिः कुम्भकर्णादिभिः नाभिचिन्तये न गमयामि । १५ ॥

उपायतः उपायेष्वित्यर्थः । तत्रैव हेतुमर्भं विशेषणं महामाये-

त्वादि ॥ १६ ॥

शृणु तत् कर्म साहाय्ये यत् कार्यं वचनान्मम ॥ १७ ॥

सौवर्णस्त्वं मृगो भूत्वा चित्रो रजतविन्दुभिः ।

आश्रमे तस्य रामस्य सीतायाः प्रसुखे चर ॥ १८ ॥

त्वां तु निःसंशयं सीता दृष्ट्वा तु मृगरूपिणम् ।

गृह्यतामिति भर्तारं लक्षणञ्चाभिधास्यति ॥ १९ ॥

ततस्तपोरपाये तु गूढ्ये सीतां यथासुखम् ।

निराबाधो हरिष्यामि राज्ञश्चन्द्रप्रभामिव ॥ २० ॥

ततः पश्चात् सुखं रामे भार्याहरणकर्षिते ।

विस्मयः प्रहरिष्यामि कृतार्थेनान्तरात्मना ॥ २१ ॥

तच्च रामकथां श्रुत्वा मारीचस्य महात्मनः ।

शुष्कं समभवदङ्गं परित्रस्तो बभूव च ॥ २२ ॥

ओष्ठौ परिलिहन् शुष्का नेत्रैरनिमिषैरिव ।

मृतभूत इवातंसु रावणं समुदेक्षत ॥ २३ ॥

मम साहाय्ये यत् कर्म त्वया कार्यं तत् कर्म शृणुत्वन्वयः ॥ १७ ॥

॥ १८ ॥ १९ ॥

अपाये अपगमे ॥ २० ॥

ततः सुखं क्षीणरहितं यथा भवति तथा विस्मयं यथा भवति तथा  
च प्रहरिष्यामि ॥ २१ ॥

रामकथां रामप्रसङ्गं श्रुत्वा मारीचस्ततो बभूव तेन चासेन च  
तस्य मुखं शुष्कमभवत् ॥ २२ ॥

स रावणस्त्रस्रविषल्लचेता  
 महावने रामपराक्रमञ्चः ।  
 कृताञ्जलिस्त्रस्रसुवाच वाक्यं  
 हितञ्च तस्मै हितमात्मनश्च ॥ २४ ॥

इत्याप रामायणे वाल्मीकीये आरण्यकाण्डे रावण-  
 मारीचसंवादो नाम षट्त्रिंशः सर्गः ॥ ३६ ॥


चिन्तावशादनिमिषैरिव जेत्रैरुपलक्षित इति शेषः । मृतभूतो  
 मृतप्रायः ॥ २३ ॥

आत्मनो हितमित्यर्षी षड्डी ॥ २४ ॥

इति श्रीरामाभिरामे श्रीरामीये रामायणतिलके  
 आरण्यकाण्डे षट्त्रिंशः सर्गः ॥ ३६ ॥



## सप्तत्रिंशः सर्गः ।



तच्छ्रुत्वा राक्षसेन्द्रस्य वाक्यं वाक्यविशारदः ।  
प्रत्युवाच महातेजा मारीचो राक्षसेश्वरम् ॥ १ ॥  
सुलभाः पुरुषा राजन् ! सततं प्रियवादिनः ।  
अप्रियस्य च पथ्यस्य वक्ता श्रोता च दुर्लभः ॥ २ ॥  
न नूनं बुध्यसे रामं महावीर्यं गुणोन्नतम् ।  
अयुक्तचारैश्चर्पलो महेन्द्रवरुणोपमम् ॥ ३ ॥  
अपि स्वस्ति भवेत्तात ! सर्वेषामपि रक्षणाम् ।

तदिति ॥ १ ॥

प्रियवादिनः स्वामिहिताहितविचारमुपेक्ष्य राज्ञ आपातप्रियतया सन्तोषाय तत्कालमधुरवाक्यवक्ताः पुरुषाः सुलभाः । अपि तु अप्रियस्यापि तत्कालमप्रियतया प्रतीयमानस्यापि कालान्तरे पथ्यस्य वचसो वक्ता भृत्यस्तस्य च भोक्ताऽहितवत् प्रतिभासमानमपि इदं पथ्यमेवेति गृहीता राजा विवेकी दुर्लभः । अतो मयोच्यमानम् आपातत अप्रियमिव भासमानमपि उदकं परमहितं शृण्वति श्लेषः ॥ २ ॥

अबोधे हेतुरयुक्तचारत्वम् अनियुक्तचारत्वम् ॥ ३ ॥

अपि रामो न संक्रुद्धः कुर्व्याल्लोकानराक्षसान् ॥ ४ ॥  
 अपि ते जीवितान्ताय नोत्पन्ना जनकात्मजा ।  
 अपि सीतानिमित्तञ्च न भवेद् व्यसनं महत् ॥ ५ ॥  
 अपि त्वामीश्वरं प्राप्य कामवृत्तं निरङ्कुशम् ।  
 न विनश्येत् पुरी लङ्का त्वया सह सराक्षसा ॥ ६ ॥  
 त्वहिधः कामवृत्तो हि दुःशीलः पापमन्त्रितः ।  
 आत्मानं स्वजनं राष्ट्रं स राजा हन्ति दुर्मतिः ॥ ७ ॥  
 न च पित्रा परित्यक्तो नामर्थ्यादः कथञ्चन ।  
 न लुब्धो न च दुःशीलो न च क्षत्रियपांसनः ॥ ८ ॥  
 न च धर्मगुणैर्हीनः कौसल्यानन्दवर्द्धनः ।  
 न च-तीक्ष्णो हि भूतानां सर्वेषामहिते रतः ॥ ९ ॥

एतदबोधकृतञ्च तवानर्थो भावीत्याह,—अपीति । रक्षसां स्वक्तो-  
 त्पार्षम् । अपि स्वस्ति भवेदपि क्षेमं सम्पद्येतापि किं । तव दुर्बुद्धिनिर्द-  
 त्येति शेषः । तथा संक्रुद्धो रामो लोकमराक्षसं न कुर्व्यादपि किम् ।  
 एवमयेऽपि बोध्यम् ॥ ४ ॥ ५ ॥ ६ ॥

पापमन्त्रितः सहस्रतकर्त्तव्यार्थविचारः ॥ ७ ॥

एवं महावीर्यत्वं रामे प्रतिपाद्य रावणोक्तदूषणानि निराचष्टे-न  
 च पित्रेत्यादि ॥ ६ ॥

तैक्ष्णात्राभावे हेतुः सर्वभूतहिते रतत्वम् ॥ ९ ॥

वञ्चितं पितरं दृष्ट्वा कैकेय्या सत्यवादिनम् ।  
 करिष्यामीति धर्मात्मा ततः प्रव्राजितो वनम् ॥ १० ॥  
 कैकेय्याः प्रियकामार्थं पितुर्दशरथस्य च ।  
 हिला राज्यञ्च भोगांश्च प्रविष्टो दण्डकावनम् ॥ ११ ॥  
 न रामः कर्कशस्तात ! नाविद्वान्नाजितेन्द्रियः ।  
 अन्वृतं न श्रुतञ्चैव नैवं त्वं वक्तुमर्हसि ॥ १२ ॥  
 रामो विग्रहवान् धर्मः साधुः सत्यपराक्रमः ।  
 राजा सर्वस्य लोकस्य देवानामिव वामवः ॥ १३ ॥  
 कथं तु तस्य वैदेहीं रक्षितां स्वेन तेजसा ।  
 इच्छसि प्रसभं हर्तुं प्रभामिव विवस्वतः ॥ १४ ॥  
 शरार्चिषमनाष्टव्यञ्चापखड्गेन्धनं रणे ।  
 रामाग्निं सहसा दीप्तं न प्रविष्टुं त्वमर्हसि ॥ १५ ॥

कैकेय्या वञ्चितं पितरं दृष्ट्वा तं सत्यवादिनं करिष्यामीति वनं स्वय-  
 मेव प्रव्रजितो न तु किञ्चित् पापात् पित्रा प्रवासित इत्यर्थः ॥ १० ॥

कैकेय्याः प्रियस्य कामस्य मनोरथस्य पूर्णार्थम् ॥ ११ ॥

अन्वृतं न श्रुतञ्चैव अन्वृतप्रसङ्गमपि न जानाति तेन तत्कथनं दूरा-  
 पास्तामित्यर्थः । एवं वक्तुं रामं दुर्गुणं वक्तुम् ॥ १२ ॥ १३ ॥

अथ सीतापहारस्याशक्यत्वमाह,—कथं त्विति । स्वेन तेजसा  
 पातिब्रह्मवैभवेन किञ्च तस्य रामस्य स्वेन तेजसा सहजप्रतापेनेत्यर्थः ॥ १४ ॥

धनुर्व्यादितदीप्तास्यं शरार्चिषममर्षणम् ।  
 चापबाणधरं तीक्ष्णं शत्रुसेनापहारिणम् ॥ १६ ॥  
 राज्यं सुखञ्च सन्धय्य जीवितं चेष्टमात्मनः ।  
 नात्यासादयितुं तात ! रामान्तकमिहार्हसि ॥ १७ ॥  
 अप्रमेयं हि तत्तेजो यस्य सा जनकात्मजा ।  
 न त्वं समर्थस्त्वां हर्तुं रामचापाश्रयां वने ॥ १८ ॥  
 तस्य सा नरसिंहस्य सिंहोरस्कस्य भामिनी ।  
 प्राणोभ्योऽपि प्रियतरा भार्या नित्यमनुव्रता ॥ १९ ॥  
 न सा धर्षयितुं शक्या मैथिल्योजस्विनः प्रिया ।

शरार्चिषं शरज्वालम् । खड्गचापपदेन तद्गतशत्रुवस्तद्रूपमिन्धनं  
 यस्य ॥ १५ ॥

रामेऽन्तकरूपकोपपादकविशेषणान्याह,—धनुरिति । धनुरेव व्या-  
 दितं व्यात्तमिति यावत् दीप्तं ज्वालादीप्तमास्यं यस्य रामरूपान्तकस्य  
 ज्वालादीप्तत्वमेव शरार्चिषमित्यनेनोक्तम् ॥ १६ ॥

अत्यासादयितुमत्यन्तं प्राप्तुम् ॥ १७ ॥

अप्रमेयं हि तत्तेज इत्यनेनावाङ्मनसगोचरत्वं ध्वनितं यस्य सेत्य-  
 नेन तस्या अपि तत्त्वं सूचितम् ॥ १८ ॥

नरसिंहस्येत्यनेन हिरण्यकशिपुप्रभृतिहन्ताऽयमेवेति सूचितम् ।  
 नित्यमनुव्रतैत्यनेन तस्यास्तच्छक्तित्वं सूचितम् ॥ १९ ॥

दीप्तस्येव ऊताशस्य शिखा सीता सुमध्यमा ॥ २० ॥

किमुद्यमं व्यर्थमिमं कृत्वा ते राक्षसाधिप ! ।

दृष्टश्चेत्तु रणे तेन तदन्तं तव जीवितम् ॥ २१ ॥

जीवितञ्च सुखञ्चैव राज्यञ्चैव सुदुर्लभम् ।

स सर्वैः सचिवैः सार्द्धं विभीषणपुरस्कृतैः ॥ २२ ॥

मन्त्रयित्वा सधर्मिष्ठं कृत्वा निश्चयमात्मनः ।

दोषाणाञ्च गुणानाञ्च सम्प्रधार्य बलाबलम् ॥ २३ ॥

आत्मनश्च बलं ज्ञात्वा राघवस्य च तत्त्वतः ।

हितं हि तत्र निश्चित्य क्षमं त्वं कर्तुमर्हसि ॥ २४ ॥

अङ्गं तु मन्ये तव न क्षमं रणे

समागमं कोसलराजसूनुना ।

न सेति रजस्तमःप्रधानेन त्वादृशेनेत्यर्थः ॥ २० ॥

व्यर्थमिममुद्यमं कृत्वा ते न किमपि हितमित्यर्थः । तेन चेत्त्वं रणे  
दृष्टस्तदा तदन्तं तद्दर्शनाबसानं तव जीवितमित्यर्थः ॥ २१ ॥

जीवितमिति । जीविताद्युद्दिश्य स त्वं विभीषणपुरोगमैर्धर्मिष्ठै-  
र्मन्त्रयित्वा अनन्तरं निश्चयं कृत्वा दोषगुणबलाबलनिर्धारणविषयम्  
आत्मनो रामस्य च दोषगुणबलाबलं सम्प्रधार्य विचार्य तदन्तरं  
स्यस्य रामस्य च बलं तत्त्वतो ज्ञात्वा निश्चित्य तव आत्मनो हितमिद-  
मिति निश्चित्य यत्क्षमं तत् कर्तुमर्हसोत्यर्थः ॥ २२ ॥ २३ ॥ २४ ॥

इदं हि भूयः शृणु वाक्यसुत्तमं  
 क्षमश्च युक्तश्च निष्ठाचराधिप ! ॥ २५ ॥

इत्यार्षे रामायणे वाल्मीकीये आरण्यकाण्डे रावण-  
 मारोचसंवादो नाम सप्तत्रिंशः सर्गः ॥ ३७ ॥

सत्सचिवान्तर्गतस्य मम त्वेष निश्चय इत्याह,—अहं त्विति । इदं  
 वक्ष्यमाणम् ॥ २५ ॥

इति श्रीरामाभिरामे श्रीरामोये रामायणतिलके  
 आरण्यकाण्डे सप्तत्रिंशः सर्गः ॥ ३७ ॥

---

## अष्टत्रिंशः सर्गः ।

कदाचिदप्यहं वीर्यात् पर्यटन् पृथिवीमिमाम् ।  
बलं नागसहस्रस्य धारयन् पर्वतोपमः ॥ १ ॥  
नीलजीमूतसङ्काशस्तप्तकाञ्चनकुण्डलः ।  
भयं लोकस्य जनयन् किरीटी परिघायुघः ॥ २ ॥  
व्यचरं दण्डकारण्यमृषिमांसानि भक्षयन् ।  
विश्वामित्रोऽथ धर्मात्मा मद्विप्रस्तो महामुनिः ॥ ३ ॥  
स्वयं गत्वा दैशरथं नरेन्द्रमिदमब्रवीत् ।  
अद्य रक्षतु मां रामः पर्वकाले समाहितः ॥ ४ ॥  
मारीचान्मे भयं घोरं समुत्पन्नं नरेश्वर ! ।  
इत्येवमुक्तो धर्मात्मा राजा दशरथस्तदा ॥ ५ ॥  
प्रत्युवाच महाभागं विश्वामित्रं महामुनिम् ।

अथ खानुभवसिद्धं रामबलमाह,—कदाचिदित्यादि । अहमपीति  
सम्बन्धः ॥ १ ॥ २ ॥

मद्विप्रस्तः मत्तो विप्रस्त इत्यर्थः ॥ ३ ॥

पर्वकाले यागकाले ॥ ४ ॥ ५ ॥

ऊनद्वादशवर्षोऽयमकृतास्त्रश्च राघवः ॥ ६ ॥  
 कामं तु मम तत्सैन्यं मया सह गमिष्यति ।  
 बलेन चतुरङ्गेण स्वयमेत्य निशाचरम् ॥ ७ ॥  
 विधिष्यामि \* सुनिश्रेष्ठ ! शत्रुं तत्र यथेष्टितम् ।  
 एवमुक्तः स तु मुनी राजानमिदमब्रवीत् ॥ ८ ॥  
 रामान्नान्यद् बलं लोके पर्याप्तं तस्य रक्षसः ।  
 देवतानामपि भवान् समरेष्वभिपालकः ॥ ९ ॥  
 आसीत्तव कृतं कर्म त्रिलोकविदितं वृष ! ।  
 काममस्ति महत् सैन्यं तिष्ठत्विह परन्तप ! † ॥ १० ॥  
 बालोऽप्येष महातेजाः समर्थस्तस्य निग्रहे ।  
 गमिष्ये राममादाय स्वस्ति तेऽस्तु परन्तप ! ॥ ११ ॥

पञ्चदशवर्षोऽपि तथा दशरथेनामुदितोऽप्यत्यन्तबालद्योतनाय अति-  
 बालेनापोदृशं कृतं किमधुना वाच्यमिति रावणस्यात्यन्तभयाय मारी-  
 चेन तथा दशरथेनोक्त इत्यूनद्वादशवर्ष इत्युक्तम् । ऊनधोद्दशवर्षोऽय-  
 मिति पाठान्तरम् ॥ ६ ॥ ७ ॥ ८ ॥

यद्यपि भवान् देवानामपि सहायकत्वात् आसीत् । अन्यच्च तव त्वया  
 कृतं कर्म त्रिलोकविदितं त्रिषु लोकेषु विदितं तथापि रामादन्यद् बलं

\* विधिमिष्ये इति वा पाठः ।

† काममस्य मम श्रीमान् पद्मपत्रनिभेक्षयः । इति वा पाठः ।



इत्येवमुक्त्वा स मुनिस्तमादाथ वृपात्मजम् ।  
 जगाम परमप्रीतो विश्वामित्रः स्वमाश्रमम् ॥ १२ ॥  
 तं तदा दण्डकारणे यज्ञमुद्दिश्य दीक्षितम् ।  
 बभ्रुवोपस्थितो रामश्चित्रं \* विस्कारयन् धनुः ॥ १३ ॥  
 अजातव्यञ्जनः श्रीमान् बालः श्यामः शुभेक्षणः ।  
 एकवस्त्रधरो धन्वी शिखी कनकमालया ॥ १४ ॥  
 शोभयन् दण्डकारण्यं दीप्तेन स्वेन तेजसा ।  
 अदृश्यत तदा रामो बालचन्द्र इवोदितः ॥ १५ ॥  
 ततोऽहं मेघमङ्गाशस्तप्तकाञ्चनकुण्डजः ।  
 बली दत्तवरो दर्पादाजगामाश्रमान्तरम् ॥ १६ ॥

तस्य रक्षसो न पर्याप्तमतः कामं तव बलं यदस्ति तदत्रैव तिष्ठतु तदुप-  
 योगाभावात् । अत एव बालोऽपि यतस्तन्नियहसमर्थोऽतो देव एवेति  
 शेषः ॥ ९ ॥ १० ॥ ११ ॥ १२ ॥

उपस्थितो रामः तद्रक्षणार्थं समीपं प्राप्तः सन् ॥ १३ ॥

अजातव्यञ्जनः श्मश्रादिपुंस्वचिह्नप्रादुर्भावहीन इत्यर्थः । एक-  
 वस्त्रधरः ब्रह्मचर्य्यं स्थितः शिखी काकपक्षधरः कनकमालयोपलक्षितः ॥  
 ॥ १४ ॥ १५ ॥

आजगामेत्युत्तमपुरुषः । अत्र पारोक्ष्यार्थकलिटा दैवपारवश्या-

\* मञ्जम् इति वा पाठः ।

तेन दृष्टः प्रविष्टोऽहं सहसैवोद्यतायुधः ।  
 मां तु दृष्ट्वा धनुः सञ्जमसम्भ्रान्तश्चकार ह ॥ १७ ॥  
 अब्रजानन्नहन्मोहाद् बालोऽयमिति राघवम् ।  
 विश्वामित्रस्य तां वेदिमभ्यधावं कृतत्वरः ॥ १८ ॥  
 तेन मुक्तस्ततो बाणः शितः शत्रुनिबर्हयः ।  
 तेताहं ताडितः क्षिप्तः समुद्रे शतयोजने ॥ १९ ॥  
 नेच्छता तात ! मां हन्तुं तदा वीरेण रचितः ।  
 रामस्य शरवेगेन निरस्तो धान्तचेतनः ॥ २० ॥  
 पातितोऽहं तदा तेन गभीरे सागराभक्षि ।  
 प्राप्य संज्ञां चिरात्तात ! लङ्कां प्रतिगतः पुरीम् ॥ २१ ॥  
 एवमुस्मि तदा सुक्तः सहायास्ते निपातिताः ।  
 अकृतास्त्रेण रामेण बालेनृक्लिष्टकर्मणा ॥ २२ ॥  
 तन्मया वार्य्यमायसु यदि रामेण विग्रहम् ।

देवाहमागतो न तु तदागमनं मम प्रत्यक्षमिति ध्वनयति । यद्वा बज्र-  
 कार्शिकत्वेन विस्मृतत्वाद्वा तत्वारोपः । आर्षो वा लिट् । आश्रमा-  
 न्तरम् आश्रममर्थं दत्तवरो ब्रह्मदत्तदेवावधत्ववरः ॥ १६ ॥

प्रविष्टोऽहं तेन दृष्ट इत्यन्वयः ॥ १७ ॥ १८ ॥

शतयोजने त्र्यष्टात्तत्पर्यन्तदेशस्थिते समुद्रे क्षिप्तः ॥ १९ ॥

नेच्छता अनिच्छता एतच्च रक्षयं केवलं कृपाजन्यमिति मारीचा-  
 शयः । भाषिकास्त्रार्थमिति नस्तुतत्त्वम् ॥ २० ॥ २१ ॥

करिष्यस्यापदं घोरं चिप्रं प्राप्य नशिष्यसि ॥ २३ ॥  
 क्रीडारतिविधिज्ञानां समाजोत्सवदर्शनाम् ।  
 रक्षसाञ्चैव सन्तापमनर्थञ्चाहरिष्यसि ॥ २४ ॥  
 हर्म्यप्रासादसम्बाधां नानारत्नविभूषिताम् ।  
 द्रक्ष्यसि त्वं पुरीं लङ्कां विनष्टां मैथिलीकृते ॥ २५ ॥  
 अकुर्वतोऽपि पापानि शुचयः पापसंश्रयात् ।  
 परपापैर्विनश्यन्ति मत्स्या नागहृदे यथा ॥ २६ ॥  
 दिव्यचन्दनदिग्धाङ्गान् दिव्याभरणभूषितान् ।  
 द्रक्ष्यस्यभिहतान् भूमौ तव दोषान्तु राक्षसान् ॥ २७ ॥  
 हतदारारजू सदारांस दश विद्रवतो दिशः ।  
 हतशेषानशरणान् द्रक्ष्यसि त्वं निशाचरान् ॥ २८ ॥  
 शरजालपरिचिन्नामग्निज्वालामसमावृताम् ।  
 प्रदग्धभवनां लङ्कां द्रक्ष्यसि त्वमसंशयम् ॥ २९ ॥

ये मे सहाया अपरे गतास्ते निपातिता इत्यन्वयः ॥ २२ ॥ २३ ॥  
 अनर्थं मरणरूपम् आहरिष्यसि यत्नात् सम्पादयिष्यसि ॥ २४ ॥ २५ ॥  
 सङ्गदोषाद्भक्तकुलमात्रस्य नाशः प्राप्नोतीत्याह,—अकुर्वतोऽपीति ।  
 परपापैः परेषां पापात्मनां पापैर्निमित्तैः नागहृदे सर्पयुक्तहृदे सर्पनिय-  
 ह्वाय प्रविष्टेन राजप्रेरितधीवरादिना गरुडेन वा यथा प्रसङ्गान्मत्स्या  
 नश्यन्ति तदत् ॥ २६ ॥ २७ ॥

हतदारान् परिहतदारान् त्यक्तदारानिति यावत् ॥ २८ ॥ २९ ॥

परदाराभिमर्षात्तु नान्यत् पापतरं महत् ।  
 प्रमदानां सहस्राणि तत्र राजन् ! परिग्रहे ॥ ३० ॥  
 भव स्वदारनिरतः स्वकुलं रक्ष रक्षसाम् ।  
 मानं वृद्धिञ्च राज्यञ्च जीवितं चेष्टमात्मनः ॥ ३१ ॥  
 कलत्राणि च सौम्यानि मित्रवर्गं तथैव च ।  
 यदीच्छसि चिरं भोक्तुं मा ह्यथा रामविप्रियम् ॥ ३२ ॥  
 निवार्यमाणः सुहृदा मया भृशं  
 प्रसङ्ग्य सीतां यदि धर्षयिष्यसि ।  
 गमिष्यसि क्षीणबलः सबान्धवो  
 यमक्षयं रामशरास्तजीवितः ॥ ३३ ॥

इत्यार्षे रामायणे वाल्मीकीये आरण्यकाण्डे रावण-  
 मारोचसंवादो नाम अष्टत्रिंशः सर्गः ॥ ३८ ॥

तत्र परिग्रहेऽन्तःपुरे प्रमदानां सहस्राणि व्यतस्तास्तेव रमसि ।  
 नान्यत्र मनोधेहात्यर्थः ॥ ३० ॥ १ ॥ ३२ ॥ ३३ ॥

इति श्रीरामाभिरामे श्रीरामीये रामायणतिलके  
 आरण्यकाण्डे अष्टत्रिंशः सर्गः ॥ ३८ ॥

## एकोनचत्वारिंशः सर्गः



एवमस्मि तदा सुक्तः कथञ्चित्तेन संयुगे ।

इदानीमपि यद्दृत्तं तच्छृणुष्व यदुत्तरम् ॥ १ ॥

राक्षसाभ्यामहं द्वाभ्यामनिर्विषमस्तथा कृतः ।

सहितो मृगरूपाभ्यां प्रविष्टो दण्डकावने ॥ २ ॥

दीप्तजिह्वो महादंष्ट्रस्त्रीष्णशृङ्गो महाबलः ।

व्यचरन् दण्डकारण्यं मांमभक्षो महामृगः ॥ ३ ॥

अग्निहोत्रेषु तीर्थेषु चैत्यवृक्षेषु रात्रय ! ।

अत्यन्तघोरो व्यचरंस्तापसांस्तान् प्रधर्षयन् ॥ ४ ॥

पुनः स्नानभवसिद्धं रामवृत्तमाह,—एवमिति । तदा विश्वामित्र-  
यज्ञरक्षणसमये तेन कथञ्चिन्मुक्तोऽस्मि । इदानीं प्रौढावस्थायामपि  
यद्दृत्तं मदिषयं यदुत्तरं यत् सर्वलोकोत्तरं तदतिरिक्तासाध्यं तच्छृणुष्व  
शृण्वति यावत् ॥ १ ॥

पूर्वं तथाकृतः प्राणसङ्कटं प्रापितोऽप्यहमनिर्विषः अप्राप्तदिषय-  
प्रवृत्तिवैराग्यः ताभ्यां मृगरूपाभ्यां सहितोऽहमपि मृगरूपः सन् प्रविष्ट  
इत्यन्वयः ॥ २ ॥

\* समेताभ्याम् इति वा पाठः ।

निहत्य दण्डकारण्ये तापसान् धर्मचारिणः ।  
 रुधिराणि पिबंसेषां तनांसानि च भक्षयन् ॥ ५ ॥  
 ऋषिमांसाशनः क्रूरस्त्रासयन् वनगोचरान् ।  
 तदा रुधिरमत्तोऽहं व्यचरं दण्डकावनम् ॥ ६ ॥  
 तदाहं दण्डकारण्ये व्यचरन् धर्मदूषकः ।  
 आसादयं तदा रामं तापसं धर्ममाश्रितम् ॥ ७ ॥  
 वैदेहीञ्च महाभागां लक्ष्मणञ्च महारथम् ।  
 तापसं नियताहारं सर्वभृतहिते रतम् ॥ ८ ॥  
 सोऽहं वनगतं रामं परिभूय महावल्लभम् ।  
 तापसोऽयमिति ज्ञात्वा पूर्ववैरमनुस्मरन् ॥ ९ ॥  
 अभ्रधावं सुसंकुद्धस्तीक्ष्णशङ्खो मृगाकृतिः ।  
 जिघांसुरकृतप्रज्ञसं प्रहारमनु स्मरन् ॥ १० ॥  
 तेन त्यक्तास्त्रयो बाणाः शिताः शत्रुनिबर्हणाः ।  
 विक्रय्य सुमहच्चापं सुपर्णानिलतुल्यगाः \* ॥ ११ ॥

तदेवाह,—दीप्तेति ॥ ३ ॥ ४ ॥ ५ ॥

वनगोचरामृषीनन्यजीवांश्च ॥ ६ ॥

आसादयं प्राप्तवान् । तापसं धमे तापससम्बन्धिधर्ममाश्रितम् ॥

॥ ७ ॥ ८ ॥ ९ ॥

\* सुपर्णानिलनिस्थनाः इति वा-पाठः ।

ते बाणा वज्रसंकाशाः सुघोरा रक्तभोजनाः ।  
 आजग्मुः सहिताः सर्वे त्रयः सन्नतपर्वणः ॥ १२ ॥  
 पराक्रमज्ञो रामस्य शठो दृष्टभयः पुरा ।  
 समुत्क्रान्तस्ततो मुक्तस्तात्रभौ राक्षसौ हतौ ॥ १३ ॥  
 शरेण मुक्तो रामस्य कथञ्चित् प्राप्य जीवितम् ।  
 इह प्रव्राजितो युक्तस्तापमोऽहं समाहितः ॥ १४ ॥  
 वृत्ते वृत्ते हि पश्यामि चीरकृष्णाजिनाम्बरम् ।  
 गृहीतधनुषं रामं पाशहस्तमिवान्तकम् ॥ १५ ॥  
 अपि रामसहस्राणि भीतः पश्यामि रात्रयः ! ।  
 रामभूतस्त्रिदं सर्वमरण्यं प्रतिभाति मे ॥ १६ ॥  
 राममेव हि पश्यामि रहिते राक्षसेश्वर ! ।

अकृतप्रज्ञः अकृतविचारः तं प्रहारं पूर्वं रामदत्तप्रहारम् ॥ १० ॥ ११  
 सन्नतपर्वणः अदीर्घत्वमाघं ॥ १२ ॥  
 शठो गूढविप्रियकारी दृष्टभयः रामादिति शेषः । समुत्क्रान्तः  
 पलायितः ॥ १३ ॥  
 प्रव्राजितः परिव्राजितः कृतसकलदुर्दत्तपरित्यगः युक्तो योगाभ्यास-  
 रतः अतएव तापसस्तपोनिष्ठः समाहितः स्थिरान्तःकरणः ॥ १४ ॥  
 ॥ १५ ॥ १६ ॥

● समुद्भ्रान्तः इति वा पाठः ।

दृष्ट्वा स्वप्नगतं रामसुदृभ्रमामीव चेतनः ॥ १७ ॥  
 रकारादीनि नामानि रामद्वेषस्य रावण ! ।  
 रत्नानि च रथाश्चैव संचासं जनयन्ति मे ॥ १८ ॥  
 अहं तस्य प्रभावज्ञो न युद्धं तेन ते क्षमम् ।  
 बलिं वा नसुचिं वापि हन्याद्धि रघुनन्दनः ॥ १९ ॥  
 रणे रामेण युध्यस्व क्षमां वा कुरु रावण ! \* ।  
 न ते रामकथा कार्या यदि मां द्रष्टुमिच्छसि ॥ २० ॥

रहिते रामरहितेऽपि वने उद्भ्रमामि भीतो भवामि इव चेतनः  
 सुषुप्तौ नष्टचेतन्योऽपि तद्दर्शनवशात्क्षुब्धचेतन्यः प्रलपामीत्यर्थः ॥ १७ ॥

रकारादीनीति । एवञ्च साक्षाद्दर्शने यस्मात्सः स वक्तुमशक्य इति  
 भावः । तन्नामैकदेशसत्तावदपि नाम भयजनकं किं वक्तव्यं सम्पूर्ण-  
 तन्नाम्नो भयजनकत्वमिति । स्थाने हृषीकेश तव प्रकीर्त्येति गीतास्त्रोक्ता-  
 र्थोऽत्र व्यग्रः ॥ १८ ॥ १९ ॥

तस्मात्प्रामेय रणे युध्यस्व एतदुचितं न तु तद्दारापहार उचितः  
 सर्वकुलनाशकत्वात् युद्धे एकस्यैव नाशादिति भावः । मुख्यपक्षनाश,  
 क्षमां वेति । यदि मां जीवन्तं द्रष्टुमिच्छसि तदा रामकथा न कार्या  
 तत्कथाया रक्षस्योपहारत्वादुभयोरपि तेजोर्नाशे मरणादप्यधिका  
 दुःखावस्येति भावः ॥ २० ॥

\* न क्षमं कुरु रावण ! इति वा पाठः ।



बहवः साधवो लोके युक्ताधर्ममनुष्ठिताः ।  
 परेषामपराधेन विनष्टाः सपरिच्छदाः ॥ २१ ॥  
 सोऽहं तवापराधेन विनश्येयं निशाचर ! ।  
 कुरु यत्ते क्षमं तत्क्षमहं त्वां नानुयामि वै ॥ २२ ॥  
 रामश्च हि महातेजा महासत्त्वो महाबलः ।  
 अपि राक्षसलोकस्य भवेदन्तकरोऽपि हि ॥ २३ ॥  
 यदि भ्रूर्पृणखाहेतोर्जनस्थानगतः खरः ।  
 अतिवृत्तो हतः पूर्वं रामेणास्तिष्टकर्मणा ।  
 अत्र ब्रूहि यथातत्त्वं को रामस्य व्यतिक्रमः ॥ २४ ॥

साधवः अद्वैतपरापचाराः । युक्ता योगवन्तः । अनुष्ठिता इति-  
 कर्त्तरि निष्ठा ॥ २१ ॥

परापराधेन तवापराधेनेत्यर्थः । विनश्येयं विनश्यिष्यामि । अतः  
 हे राक्षस यत्ते क्षमं यथाः क्षमा वा तत्क्षमेव कुरु । अहं तु त्वां नानु-  
 यामि त्वद्बुद्धिं नानुगच्छामीत्यर्थः ॥ २२ ॥

तत्र हेतुमाह,—रामश्च हीति । तेजः पराक्रमः सत्त्वं बुद्धिबलं बलं  
 शरीरं हि यतो महातेजस्त्वादिगुणै रामः प्रसिद्धोऽत ईदृशो रामः  
 राक्षसलोकस्यान्तकरः हि निश्चयेन भवेदिति अपि संभाव्यते अतो  
 नानुयामि त्वद्बुद्धिम् । सकलराक्षसकुलनाश्रमभयेति भावः ॥ २३ ॥

खरादिनाशस्य तत्क्षतान्यायमूलत्वात् तत्र क्षमेव युक्तेत्याह,—  
 यदीति । सोताहनप्रयत्नदोषविरूपितशूर्पृणखाहेतोर्दतिवृत्तसूक्ष्मीभव-

इदं वचो बन्धुहितार्थिना मया  
 यथोच्यमानं यदि नाभिपत्स्यसे ।  
 सबान्धवस्त्वत्स्यसि जीवितं रणे  
 हतोऽद्य रामेण शरैरजिह्वगैः ॥ २५ ॥

इत्यार्षे रामायणे वाल्मीकीये आरण्यकाण्डे रावण-  
 मारोचसंवादे नाम एकोनचत्वारिंशः सर्गः ॥ ३९ ॥

स्थितेन रामेण यदि श्रुपुंखखावाक्यजनितरोषात् स्वयं योद्धुं गतो रामेण  
 हतस्तदा को रामस्य व्यतिक्रमोऽन्यायस्तत्त्वमेव ब्रूहि ॥ २४ ॥

सिद्धान्तमाह,—इदमिति । यथोच्यमानं परमार्थत उच्यमानं यदि  
 नाभिपत्स्यसे नाङ्गीकरिष्यसि तदा रणे हतः सबान्धवस्त्वं जीवितं  
 त्यक्ष्यसि इति मया अद्यैव निश्चीयते ॥ २५ ॥

इति श्रीरामाभिरामे श्रीरामीये रामायणतिलके  
 आरण्यकाण्डे एकोनचत्वारिंशः सर्गः ॥ ३९ ॥

## चत्वारिंशः सर्गः ।



मारीचस्य तु तद्वाक्यं क्षमं युक्तञ्च रावणः ।  
उक्तो न प्रतिजग्राह मर्तुकाम इवौषधम् ॥ १ ॥  
तं पथ्यहितवक्तारं मारीचं राक्षसाधिपः ।  
अब्रवीत् परुषं वाक्यमयुक्तं कालचोदितः ॥ २ ॥  
दुष्कुलैतदयुक्तार्थं मारीच ! मयि कथ्यते ।  
वाक्यं निष्फलमत्यर्थं बीजमुप्रमिवोखरे ॥ ३ ॥  
तद्वाक्येन<sup>हे</sup> तु मां शक्यं भेत्तुं रामस्य संयुगे ।  
मूर्खस्य पापशीलस्य मानुषस्य विशेषतः ॥ ४ ॥

मारीचस्य मारीचेन क्षमं निवृत्तिसमर्थं युक्तं न्याय्यं कालोचितञ्च  
वाक्यमुक्त उपदिष्टो रावणो मुमूर्खरौषधमिव तदुक्तं न प्रतिज-  
ग्राह ॥ १ ॥ २ ॥

शत्रोर्मानुषस्य स्तावकत्वात् क्रोधेनाह,—दुष्कुलेति ! अयुक्तार्थं  
राजचित्तप्रतिकूलत्वादयुक्तार्थं निष्फलं तमोगुणाद्गान्ते मम हृदये तस्या-  
नवकाशात् ॥ ३ ॥

संयुगे पापशीलत्वादिगुणकस्य स्त्रीताटकाहन्मृत्वात् रामस्य  
भार्याहरणविषये स्थितं मां तद्वाक्यैर्भेत्तुं निवर्त्तयितुं न शक्यमित्यर्थः ।  
मामिति द्वितीया छान्दसत्वात् ॥ ४ ॥

यस्यक्त्वा सुहृदो राज्यं मातरं पितरं तथा ।  
 स्त्रीवाक्यं प्राकृतं श्रुत्वा वनमेकपदे गतः ॥ ५ ॥  
 अवश्यं तु मया तस्य संयुगे खरघातिनः ।  
 प्राणैः प्रियतरा सीता हर्त्तव्या तव सन्धिधौ ॥ ६ ॥  
 एवं मे निश्चिता बुद्धिर्हृदि मारीच ! विद्यते ।  
 न व्यावर्त्तयितुं शक्या सेन्द्रैरपि सुरासुरैः ॥ ७ ॥  
 दोषं गुणं वा संपृष्टस्त्वमेवं वक्तुमर्हसि ।  
 अपायं वा उपायं वा कार्यस्यास्य निश्चये ॥ ८ ॥  
 संपृष्टेन तु वक्तव्यं सचिवेन विपश्चिता ।  
 उद्यताङ्गलिनां राज्ञो य इच्छेद् भूतिमात्मनः ॥ ९ ॥

तत्र मूर्खत्वमुपपादयति,—य इति । प्राकृतमसारं स्त्री कैकेयी ।  
 एकपदे द्राक् ॥ ५ ॥

संयुगे खरहन्तुरित्यन्वयः ॥ ६ ॥ ७ ॥

अपि चापृष्टोत्तरप्रलापस्तवासङ्गत इत्याह,—दोषगुणं वेति ।  
 कस्यचित् सन्दिग्धस्य कार्यस्य निश्चये निश्चयस्त्रिद्वयार्थम् अत्रानुष्ठिते  
 को गुणः को दोषः क उपायः कोऽपाय इति यदि पृष्टं स्यात्तदा एवं  
 वक्तुमर्हसि गुणदोषादिकमित्यर्थः । मया तु निश्चिते कार्ये केवलं  
 साहाय्ये नियुज्यसेऽतो न ते जल्पः सङ्गत इति भावः ॥ ८ ॥

पृष्टोत्तरमेव राजनि सचिवेन विनीतेन वाच्यमित्याह,—संपृष्टेन  
 षिति । उद्यताङ्गलिनेत्यनेन विनीतता दर्शिता ॥ ९ ॥

वाक्यमप्रतिकूलन्तु मृदुपूर्वं श्लुभं हितम् ।  
 उपचारेण वक्तव्यो वृक्तञ्च बसुधाधिपः ॥ १० ॥  
 सावमर्दन्तु यद्वाक्यमथवा हितमुच्यते ।  
 नाभिनन्देत तद्राजा मानार्थी मानवर्जितम् ॥ ११ ॥  
 पञ्च रूपाणि राजानो धारयन्धमितौजसः ।  
 अग्नेरिन्द्रस्य सोमस्य यमस्य वरुणस्य च ॥ १२ ॥  
 औष्ण्यं तथा विक्रमञ्च सौम्यं दण्डं प्रसन्नताम् ।  
 धारयन्ति महात्मानो राजानः चणदाचर ! ॥ १३ ॥  
 तस्मात् सर्वास्ववस्थासु मान्याः पूज्याश्च नित्यदा ।  
 त्वं तु धर्ममविज्ञाय केवलं मोहमाश्रितः ॥ १४ ॥  
 अभ्यागतं तु दौरात्म्यात् परुषं वदसीदृशम् ॥

उपचारेण राजनीत्युक्तमार्गेण युक्तम् ॥ १० ॥

सावमर्दन्तु राजपृष्टावमर्दसहितम् । अथवा यद्यप्यर्थं यद्यपि  
 हितं तथापि नाभिनन्देत । त्वं त्वपृष्ट एव ममाहितमवमर्दसहितं मान-  
 हीनं वदसीत्यनुचितमिति भावः ॥ ११ ॥

ततो वक्तुरनियमपीत्याह,—पञ्चेति । के पञ्चेत्यत्राह, अग्नेरिति ॥ १२ ॥

कानि रूपाणि तत्राह, क्रमेण । औष्ण्यमिति । औष्ण्यं तैष्ण्यं  
 सौम्यं दयार्द्रचित्तत्वं दण्डं दुष्टनियमम् । एवञ्च तादृशे वक्तुरि तीक्ष्ण-  
 दण्डपात इत्याशयः ॥ १३ ॥

धर्मं राजधर्मम् ॥ १४ ॥

गुणदोषौ न पृच्छामि क्षमञ्चात्मनि राक्षस ! ॥ १५ ॥

मयोक्तमपि चैतावत् त्वां प्रत्यमितविक्रम ! ।

अस्मिन्सु स भवान् हृद्ये साहाय्यं कर्तुमर्हसि ॥ १६ ॥

शृणु तत् कर्मसाहाय्ये यत् कार्यं वचनान्मम ।

सौवर्णस्त्रं मृगो भूत्वा चित्रो रजतविन्दुभिः ॥ १७ ॥

आश्रमे तस्य रामस्य सीतायाः प्रसुखे चर ।

प्रलोभयित्वा वैदेहीं यथेष्टं गन्तुमर्हसि ॥ १८ ॥

त्वां हि मायामयं दृष्ट्वा काञ्चनं जातविस्मया ।

आनयैनमिति क्षिप्रं रामं वक्ष्यति मैथिली ॥ १९ ॥

अपक्रान्ते च काकुत्स्थे दूरं गत्वाप्युदाहर ।

हा सीते लक्ष्मणेत्येवं रामवाक्यानुरूपकम् ॥ २० ॥

तच्छ्रुत्वा रामपदवीं सीतया च प्रचोदितः ।

अभ्यागतमतिथिमित्यनेन पूज्यत्वातिशयं सूचयति । गुणदोषप्रश्ने किं मम हितमिति प्रश्ने वा ईदृशं वक्तुं युक्तं नचैतदेकमपि मया पृष्ठ-  
मिति भावः ॥ १५ ॥

अपि च अपि तु मया त्वां प्रति यथावदेवोक्तम् । किं तत्राह, अस्मिन् सीतापहाररूपे हृद्ये स भवान् मया नियुक्तः साहाय्यं कर्तु-  
मर्हसीति ॥ १६ ॥

किं तन्मत्कर्तव्यं साहाय्यं तत्राह,—शृण्विति । साहाय्ये मम वच-  
नात् यत् कार्यं तत् कर्म शृणु इति सम्बन्धः ॥ १७ ॥ १८ ॥ १९ ॥

अनुगच्छति संधान्तं सौमित्रिरपि सौहृदात् ॥ २१ ॥

अपक्रान्ते च काकुत्स्थे लक्ष्मणे च यथासुखम् ।

आहरिष्यामि वैदेहीं सहस्राक्षः शचीमिव ॥ २२ ॥

एवं कृत्वा त्विदं कार्यं यथेष्टं गच्छ राक्षस ! ।

राज्यस्याङ्गं प्रदास्यामि मारीच ! तव सुव्रत ! ॥ २३ ॥

गच्छ सौम्य ! शिवं मार्गं कार्यस्यास्य विदुद्भये ।

अहं त्वानुगमिष्यामि सरथो दण्डकावनम् ॥ २४ ॥

प्राप्य सीतामयुद्धेन वञ्चयित्वा तु राघवम् ।

लङ्कां प्रतिगमिष्यामि कृतकार्यैः सह त्वया ॥ २५ ॥

नोचेत् कौश्लेभिरमारीच ! हन्मि त्वामहमद्य वै ।

एतत् कार्यमवश्यं मे बलादपि करिष्यसि ।

राज्ञो विप्रतिकूलस्थो न जातु सुखमेधते ॥ २६ ॥

आसाद्य तं जीवितसंशयस्ते

मृत्युर्ध्रुवो ह्यद्य मया विरुध्य ।

रामवाक्यानु रूपकं रामध्वनिसदृशध्वनियुक्तम् ॥२०॥२१॥२२॥२३॥

शिवं मार्गं गच्छ सौम्यो भूत्वा प्रस्थितो भवेत्पर्यः । किञ्च शिवं  
मनोहरं मार्गं मृगरूपं गच्छ प्राप्नुहि ॥ २४ ॥ २५ ॥

अथ राजत्वात् स्ववाक्याकारणे दण्डमाह,—नोचेदिति । महत्तना-  
नगुष्ठाने मरुत्तमेधानुष्ठाने तु जीवितं मत्तो बद्धधनादिप्राप्तिश्च । एवं  
प्रार्थनया अकारणे बलात् मद्बलहेतुकमरुत्तमेधानुष्ठाने करिष्यस्येव ॥२६॥

एतद् यथावत् परिगण्य बुद्ध्या

यदत्र पथं कुरु तत्तथा त्वम् ॥ २७ ॥

इत्यार्षे रामायणे वाल्मीकीये आरण्यकाण्डे रावण-  
मारोचसंवादो नाम चत्वारिंशः सर्गः ॥ ४० ॥

रामात्पर्यायद्वये इव कदाचिज्जीवनं सम्भाव्यत एव महचनाकरणे  
तु सर्वथाऽद्यमृत्युरेवेत्याह,—आसाद्येति । तं रामं संशयो न तु नाश-  
निश्चयः । एतन्मदुक्तवचनम् ॥ २७ ॥

इति श्रीरामाभिरामे श्रीरामीये रामायणतिलके  
आरण्यकाण्डे चत्वारिंशः सर्गः ॥ ४० ॥



## एकचत्वारिंशः सर्गः ।



आज्ञप्तो रावणेनेत्यं प्रतिकूलञ्च राजवत् ।

अब्रवीत् परुषं वाक्यं निःशङ्को राक्षसाधिपम् ॥ १ ॥

केनायमुपदिष्टस्ते विनाशः पापकर्मणा ।

सपुत्रस्य सराज्यस्य सामात्यस्य निशाचर ! ॥ २ ॥

कस्त्वया सुखिना राजन् ! नाभिनन्दति पापकृत् \* ।

केनेदमुपदिष्टन्ते मृत्युद्वारमुपायतः ॥ ३ ॥

शत्रवस्तवभ्रुव्यक्तं हीनवीर्या निशाचर ! ।

इच्छन्ति त्वां विनश्यन्तामुपरुद्धं बलीयसा ॥ ४ ॥

राजवद्राजयोग्यं रावणेनाज्ञप्तः रामलक्ष्मणप्रतारणरूपं कार्यं  
प्रतिकूलम् अन्यथा वधं करिष्यामीत्येवं प्रतिकूलवाक्यसहितं यथाज्ञप्तो  
मृत्योर्निःशङ्को मारीचः परुषं शब्दतोऽर्थतश्च वाक्यमब्रवीत् ॥ १ ॥

विनाशः विनाशोपायः ॥ २ ॥

सुखिना त्वया सहावस्थानमिति शेषः । को नाभिनन्दति । केन  
पापकृता उपायतः उपायव्याजेन ॥ ३ ॥

तथोपदेशारस्त्वत्तो हीनवीर्यास्तव शत्रवः । ये त्वां त्वत्तो बलवत्त-  
रेण शत्रुगोपरुद्धं विनश्यन्तं द्रष्टुमिच्छन्ति ॥ ४ ॥

\* निन्दितः इति वा पाठः ।

केनेदमुपदिष्टन्ते चुद्रेणाहितबुद्धिना ।

यस्त्वामिच्छति नश्यन्तं स्वकृतेन निशाचर ! ॥ ५ ॥

वध्याः खलु न वध्यन्ते सचिवास्तव रावण ! ।

ये त्वामुत्पथमारूढं न निगृह्णन्ति सर्वशः ॥ ६ ॥

अमात्यैः कामदृप्तो हि राजा कापथमाश्रितः ।

निग्राह्य सर्वथा सद्भिः न निग्राह्यो निगृह्यसे ॥ ७ ॥

धर्ममर्थञ्च कामञ्च यशश्च जयतां वर ! ।

स्वामिप्रसादात् सचिवाः प्राप्नुवन्ति निशाचर ! ॥ ८ ॥

विपर्यये तु तत्सर्वं व्यर्थं भवति रावण ! ।

व्यसनं स्वामिवैगुण्यात् प्राप्नुवन्तीतरे जनाः ॥ ९ ॥

राजमूलो हि धर्मश्च यशश्च जयतां वर ! ।

तस्मात्सर्वास्ववस्थासु रक्षितव्या नराधिपाः ॥ १० ॥

राज्यं पालयितुं शक्यं न तीक्ष्णेन निशाचर ! ।

स्वकृतेन क्षनिर्मितविनाशोपायेन ॥ ५ ॥

ये त्वामेवं कुपथमारूढं न निगृह्णन्ति न वारयन्ति अमात्यास्ते  
वध्या वधयोग्याः कुतस्त्वया न वध्यन्त इत्यर्थः ॥ ६ ॥

तत्र नीतिशास्त्रमाह,—अमात्यैरिति ॥ ७ ॥

कुतस्त्रैरेवमगुह्येयं तत्राह, धर्ममिति ॥ ८ ॥

विपर्यये स्वामिवैगुण्ये तत्र न केवलं तेषामेव व्यसनप्राप्तिः किं तु  
सर्वजनानां तदाह, इतरे जना इति अपीति शेषः ॥ ९ ॥ १० ॥

न चातिप्रतिकूलेन नाविनीतेन राक्षस ! ॥ ११ ॥  
 ये तीक्ष्णमन्त्राः सचिवा भुज्यन्ते सह तेन वै ।  
 विषमेषु रथाः शीघ्रं मन्दसारथयो यथा ॥ १२ ॥  
 बहवः साधवो लोके युक्तधर्ममनुष्ठिताः ।  
 परेषामपराधेन विनष्टाः सपरिच्छदाः ॥ १३ ॥  
 स्वामिना प्रतिकूलेन प्रजास्तीक्ष्णेन रावण ! ।  
 रक्ष्यमाणा न वर्धन्ते मृगा गोमायुना यथा ॥ १४ ॥  
 अवश्यं विनश्यन्ति सर्वे रावण ! राक्षसाः ।  
 येषां त्वं कर्कशो राजा दुर्बुद्धिरजितेन्द्रियः ॥ १५ ॥  
 तदिदं कुरुकतालीयं घोरमासादितं मया ।

तीक्ष्णेन क्रूरदण्डेन प्रतिकूलेन स्वप्रकृतीनामिति शेषः ॥ ११ ॥

तीक्ष्णमन्त्रास्तीक्ष्णोपायप्रयोक्तारस्तेन तन्मन्त्रग्राहिणा राक्षसा सह भुज्यन्ते स्वसमतया स्थाप्यन्ते । मन्दो मन्दबुद्धिः सारथिर्येषां ते रथा यथा विषमे सारथिभिः सह नश्यन्ति तथा ते राजानो मन्त्रिभिः सह नश्यन्ति ॥ १२ ॥

युक्तधर्ममनुष्ठिताः युक्तधर्मानुष्ठातारः साधवो नीतिमार्गनिष्ठाः सपरिच्छदाः सपरिजनाः ॥ १३ ॥

\* तीक्ष्णदण्डेन प्रजानां प्रतिकूलेन रक्ष्यमाणाः प्रजा न वर्धन्ते गोमायुना मृगघातकजीवेन रक्ष्यमाणा मृगा इव ॥ १४ ॥

कर्कशः क्रूरबुद्धिः कठिनश्च ॥ १५ ॥

अत्र त्वं \* शोचनीयोऽसि ससैन्यो विनश्विष्यसि ॥ १६ ॥

मां निहत्य तु रामोऽसावचिरात् त्वां बधियति ।

अनेन हतस्तयोऽस्मि म्रिये † चाप्यरिणा हतः ॥ १७ ॥

दर्शनादेव रामस्य हतं मामवधारय ।

आत्मानञ्च हतं विद्धि हत्वा शीतां सबान्धवम् ॥ १८ ॥

तदिदं त्वत्तो मरणरूपं घोरं काकतालीयमाकस्मिकं मयासादितं यद्यपि तथापि तत्रति न मया शोकः क्रियते जातस्य हि भ्रुवो मृत्युरिति न्यायात् । तथापि त्वं ससैन्यो विनश्विष्यसि यदत्राथं त्वं मया शोचनीयोऽसि ॥ १६ ॥

ननु मम मरणं कथं निश्चितं तत्राह,—मामिति । मां निहत्य रामस्त्वां सबान्धवमचिराद्बधियति तस्मादुभयथापि मरणं निश्चितं त्वत्तो वा रामाद्वा तत्रानेन वधेन हतस्तयोऽस्मि तत् मध्ये रणोऽरिणा हतो म्रिये राजतो बलान्मरणापेक्षया रणे शत्रुतो मृत्योः स्वर्गदत्तादाद्यमृत्योरपमृत्युत्वेन दुर्मरणत्वेन शास्त्रे उक्तेः राज्ञा मारितस्य शौचोदकदानाद्यभावश्रवणाद्रामतो मरणेन हतस्तयोऽहमिति व्यग्रम् । ईदृशं ज्ञानश्चास्य तपसा योगेन च शुद्धचित्तत्वादिति बोध्यम् ॥ १७ ॥

आत्मानं रावणं सबान्धवमात्मानमित्यन्वयः ॥ १८ ॥

\* किम् इति वा पाठः ।

† मध्ये यत् इति वा पाठः ।

आनयिष्यसि चेत् सीतामाश्रमात् सहितो मया ।  
 नैव त्वमपि नाहं वै नैव लङ्कां न राक्षसाः ॥ १९ ॥  
 निवार्यमाणस्तु मया हितैषिणा  
 न मृष्यसे वाक्यमिदं निशाचर ! ।  
 परेतकल्या हि गतायुषो नरा  
 हितं न गृह्णन्ति सुहृद्भिरीरितम् ॥ २० ॥

इत्यार्षे रामायणे वाल्मीकीये आरण्यकाण्डे रावण-  
 मारोचसंवादो नाम एकचत्वारिंशः सर्गः ॥ ४१ ॥

कदाचिद् यद्धि मयः जीवता सहैव सीतामानयिष्यसि तदा पश्चा-  
 दपि सर्ववधो निश्चित इत्यर्थः ॥ १९ ॥

न मृष्यसे प्रतिकूलबुद्ध्या न परिगृह्णासीत्यर्थः । परेतकल्याः मृत-  
 प्रायाः ॥ २० ॥

इति श्रीरामाभिरामे श्रीरामीये रामायणतिलके  
 आरण्यकाण्डे एकचत्वारिंशः सर्गः ॥ ४१ ॥

## द्विचत्वारिंशः सर्गः ।

एवमुक्त्वा तु परुषं मारीचो रावणं ततः ।  
गच्छावेत्यब्रवीद्दीनो भयाद्रात्रिञ्चरप्रभो ! ॥  
दृष्ट्वाहं पुनस्तेन शरचापासिधारिणा ।  
मद्बधोद्यतशस्त्रेण निहतं जीवितञ्च मे ॥ २ ॥  
न हि रामं पराक्रम्य जीवन् प्रतिनिवर्त्तते ।  
वर्त्तते प्रतिरूपोऽसौ यमदण्डहतस्य ते ॥ ३ ॥  
किन्तु कर्तुं मयाशक्यमेवं त्वयि दुरात्मनि ।  
एष गच्छाम्यहं तात ! स्वस्ति तेऽस्तु निशाचर ! ॥ ४ ॥  
प्रहृष्टस्त्वभवत् तेन वचनेन स राक्षसः ।

भयात् रावणादधुनैव हानिर्भविष्यतीति चासाद्गच्छावेत्यब्रवीत् ॥ १ ॥  
तथावदग्नेव निजदुःखमप्याह,—दृष्ट्वाहमिति । पुनः यदाद्य तेन  
दृष्टो भविष्यामि तदोच्यमानविशेषणोऽयं रामेण जीवितं निहतं नष्टमेव  
चकारात्तव च जीवितं नष्टम् ॥ २ ॥

यमदण्डहतस्य तेऽसौ रामः प्रतिरूपो यमदण्डप्रतिरूपो वर्त्तते ॥ ३ ॥  
अथाशक्यपरिहारमनर्थं शोचति किं त्विति ॥ ४ ॥

परिष्वज्य सुसंस्त्रिष्टमिदं वचनमब्रवीत् ॥ ५ ॥  
 एतच्छौण्डीर्ययुक्तं ते मच्छन्दवशवर्तिनः ।  
 इदानीमसि मारीचः पूर्वमन्यो हि राक्षसः ॥ ६ ॥  
 आरुह्यतामयं शीघ्रं खगो रत्नविभूषितः ।  
 मया सह रथो युक्तः पिशाचवदनैः खरैः ॥ ७ ॥  
 प्रलोभयित्वा वैदेहीं यथेष्टं गन्तुमर्हसि ।  
 तां शून्ये प्रसभं सीतामानयिष्यामि मैथिलीम् ॥ ८ ॥  
 ततस्त्वथेत्युवाचैनं रावणं ताटकासुतः ।  
 ततो रावणमारीचौ विमानमिव तं रथम् ॥ ९ ॥  
 आरुह्य युयतुः शीघ्रं तस्मादाश्रममण्डलात् ।  
 तथैव तत्र पश्यन्तौ पत्तनानि वनानि च ॥ १० ॥  
 गिरींश्च सरितः सर्वा राङ्गाणि नगराणि च ।  
 समेत्य दण्डकारण्यं राघवस्थाश्रमं ततः ॥ ११ ॥

तेन वचनेन गच्छामीति वचनेन सुसंस्त्रिष्टं गाढम् ॥ ५ ॥  
 मच्छन्दवशवर्तिनः मदभिप्रायवशवर्तिनः शौण्डीर्यं वीर्यं तद्युक्तं  
 एतद्वचो योग्यमिति शेषः । इदानीं मारीचोऽसि स्वप्रकृतिं प्राप्तेऽसि  
 पूर्वमन्यो हि राक्षसस्तदाविष्ट इति शेषः ॥ ६ ॥

खगः आकाशगामी रथः ॥ ७ ॥

शून्ये रामलक्ष्मणरहिते समये ॥ ८ ॥ ९ ॥

आश्रममण्डलान् मारीचाश्रममण्डलादित्यर्थः । पत्तननगरयो राज-

ददर्श सहमारीचो रावणो राक्षसाधिपः ।  
 अवतीर्थं रथान्तस्त्रान्ततः काञ्चनभृषणात् ॥ १२ ॥  
 हस्ते शृहीत्वा मारीचं रावणो वाक्यमब्रवीत् ।  
 एतद्रामाश्रमपदं दृश्यते कदलीवृतम् ॥ १३ ॥  
 क्रियतां तत् सखे ! शीघ्रं यदर्थं वयमागताः ।  
 स रावणवचः श्रुत्वा मारीचो राक्षसस्तदा ॥ १४ ॥  
 मृगो भूत्वाश्रमदारि रामस्य विचचार ह ।  
 स तु रूपं समास्थाय महदद्भुतदर्शनम् ॥ १५ ॥  
 मणिप्रवरश्छ्वायः सिताक्षितमुखोत्थितिः ।  
 रक्तपद्मोत्पलमुख इन्द्रनीलोत्पलश्रवाः ॥ १६ ॥  
 किञ्चिदभ्युन्नतधीव इन्द्रनीलनिभोदरः ।

धानी राजधानीत्वेन भेदः । पत्तनशब्दोऽर्धर्चादिः ॥ १० ॥ ११ ॥ १२ ॥  
 ॥ १३ ॥ १४ ॥ १५ ॥

मणिप्रवरश्छ्वायः इन्द्रनीलरत्नाकारश्छ्वायः । मणिशब्दः केवल  
 इन्द्रनीले इति कविसमथ इति कतकः । क्वचित् सिता क्वचिदसिता  
 मुखस्याकृतिः शोभा यस्य सः । तदेवाह,—रक्तपद्मोत्पलेति । उत्पलं  
 नीलोत्पलम् । इन्द्रनीलवदुत्पलवच्छ्रवः श्रवणं यस्य सः ॥ १६ ॥

मधुकापुष्पसदृशपार्श्वद्वयः कञ्चं पद्मं तत्किञ्चिदसदृशवर्णः ॥  
 ॥ १७ ॥



मधूकनिभपार्श्वंश्च कञ्जकिञ्चल्कासज्जिभः ॥ १७ ॥  
 वैदूर्यसङ्काशखुरसखुजङ्गः सुसंहतः ।  
 इन्द्रायुधसवर्णेन पुच्छेनोर्ध्वं विराजितः ॥ १८ ॥  
 मनोहरस्त्रिगधवर्षो रत्नैर्नानाविधैर्दृतः ।  
 क्षयेन राक्षसो जातो मृगः परमशोभनः ॥ १९ ॥  
 वनं प्रज्वलयन् रम्यं रामाश्रमपदञ्च तत् ।  
 मनोहरं दर्शनीयं रूपं कृत्वा स राक्षसः ॥ २० ॥  
 प्रलोभनार्थं वैदेह्या नानाधातुविचित्रितम् ।  
 विचरन् गच्छते शय्यं शाद्वलानि समन्ततः ॥ २१ ॥  
 रौप्यैर्बिन्दुशैलैश्चित्रैर्भूत्वा च प्रियदर्शनः ।  
 विटपीनां किसलयान् भक्षयन् विचचार ह ॥ २२ ॥  
 कदलीगृहकं गत्वा कर्णिकारानितस्ततः ।  
 तमाश्रमं मन्दगतिं सीतासन्दर्शनं ततः ॥ २३ ॥

सुसंहतः स्त्रिगधसन्निवन्धः ॥ १८ ॥ १९ ॥

प्रज्वलयन् प्रदीपयन् ॥ २० ॥

शाद्वलानि विचरन् भक्षयन् गच्छति गच्छति ॥ २१ ॥

विचरमिति श्लियाविशेषणम् । विटपीनामिति दीर्घं आर्षः छन्दोऽ-  
 नुदोषाल् भङ्गादिति पाठे आर्ष अनुनासिकलोपः ॥ २२ ॥

राजीवचिषष्टः स विरराज महामृगः ।  
 रामाश्रमपदाभ्यां विचचार यथासुखम् ॥ २४ ॥  
 पुनर्गत्वा निवृत्तश्च विचचार मृगोत्तमः ।  
 गत्वा सुहृत्तं त्वरया पुनः प्रतिनिवर्त्तते ॥ २५ ॥  
 विक्रीडंश्च पुनर्भूमौ पुनरेव निषीदति ।  
 आश्रमद्वारमागम्य मृगयूथानि गच्छति ॥ २६ ॥  
 मृगयूथैरनुगतः पुनरेव निवर्त्तते ।  
 सीतादर्शनमाकाङ्क्षन् राक्षसो मृगतां गतः ॥ २७ ॥  
 परिभ्रमति चित्राणि मण्डलानि विनिष्यतम् ।  
 समुद्दीक्ष्य च सर्वं तं मृगा येऽन्ये बनेचराः ॥ २८ ॥  
 उपगम्य समान्नाय विद्रवन्ति दिशो दश ।  
 राक्षसः सोऽपि तान् वन्यान् मृगान् मृगवधे रतः ॥ २९ ॥  
 प्रच्छादनार्थं भावस्य न भक्षयति संसृशन् ।

कदलीमृहं कदलीवाटिकां कर्षिकारान् तद्वनश्च गत्वा त्यक्त्वा सीता-  
 मन्दर्शनमपेक्षितस्ततो मन्दगतिं समाश्रयन् विचचार विरराज च ।  
 ॥ २३ ॥ २४ ॥ २५ ॥

मृगयूथानि गच्छति तत्पृष्ठतो गच्छतीत्यर्थः ॥ २६ ॥ २७ ॥

विनिष्यतम् । प्रागल्भ्येन कुर्वन्नित्यर्थः ॥ २८ ॥

विद्रवन्ति अमृगत्वनिश्चयादिति शेषः ॥ २९ ॥

तस्मिन्नेव ततः काले वैदेही शुभलोचना ॥ ३० ॥  
 कुसुमापचये व्यथा पादपानत्यवर्त्तत ।  
 कर्णिकारानशोकांश्च चूतांश्च मदिरेक्षया ॥ ३१ ॥  
 कुसुमान्यपचिन्वन्ती चचार रुचिरानना ।  
 अनर्हा वनवासस्य सा तं रत्नमयं मृगम् ॥ ३२ ॥  
 सुक्तामणिविचित्राङ्गं ददर्श परमाङ्गना ।  
 तं वै रुचिरदन्तोष्ठं रूप्यधातुतनूरुहम् ॥ ३३ ॥  
 विस्मयोत्फुल्लनयना सखेहं ससुदैचत ।  
 स च तां रामदयितां पश्यन् मायामयो मृगः ॥ ३४ ॥

३.

मृगवधे रतोऽपि भावस्य राक्षसस्य संच्छादनार्थं संस्पृशन्नपि मृगात्  
 भक्षयति ॥ ३० ॥

अथचयो ग्रहणम् । अत्राशोकचूतकुसुमानामपचयोक्त्या शिशि-  
 रान्तकालोऽयम् । गन्धवान् सुरभिर्मासो जातपुष्पफलद्रुम इति सन्ता-  
 पयति सौमित्रे क्रूरश्चैत्रवनानिल इति च पम्पातीरे रामोक्तेश्च किञ्चायं  
 द्वादशमासोत्तरं यद्येषा मां नाङ्गीकरोति तदैनां हन्मीति रावणप्रतिष्ठा ।  
 ततो हनुमद्दर्शनकाले च तं प्रति सीतावाक्यं वर्त्तते दशममासो द्वौ तु  
 श्रेष्ठौ ज्वङ्गमेति सङ्गच्छते । माघे शुक्लाष्टम्यां हरणे हि मार्गशुक्ला-  
 ष्टम्यां ततोर्वागेव वा दशमसमास्या तस्य वर्त्तमानत्वोक्तिरसङ्गतैव  
 स्यात् । तच्छकपदान्ते हनुमतस्तद्दर्शनात् ॥ ३१ ॥

अनर्हा वनवासस्येवमेव गगरवासः सूचितः ॥ ३२ ॥

विचचार ततस्तत्र दीपयन्निव तद्वनम् ।

अदृष्टपूर्वं दृष्ट्वा तं नानारत्नमयं मृगम् ।

विस्मयं परमं सीता जगाम जनकात्मजा ॥ ३५ ॥

इत्यार्षे रामायणे वाल्मीकीये आरण्यकाण्डे द्विरप्य-

मृगदर्शनं नाम द्विचत्वारिंशः सर्गः ॥ ४२ ॥

रूप्यं रजतं धातवो गैरिकाद्यास्तत्सदृशरोमयुक्तम् ॥३३॥३४॥३५॥

इति श्रीरामाभिरामे श्रीरामीये रामायणतिलके

आरण्यकाण्डे द्विचत्वारिंशः सर्गः ॥ ४२ ॥

## त्रिचत्वारिंशः सर्गः ।

सा तं संप्रेक्ष्य सुश्रोणी कुसुमानि विचिन्वती ।  
हेमराजतवर्णाभ्यां पार्श्वार्थाभ्यामुपशोभितम् ॥ १ ॥  
प्रहृष्टा चानवद्याङ्गी मृष्टहाटकवर्णिनी ।  
भर्तारमपि चक्रन्द लक्ष्मणञ्चैव सायुधम् ॥ २ ॥  
आह्वयाह्वय च पुनस्तं मृगं साधु वीक्षते ।  
आगच्छौगच्छ शीघ्रं वै आर्य्यपुत्र ! सहानुज ॥ ३ ॥  
तावाह्वतो नरव्याघ्रौ वैदेह्या रामलक्ष्मणौ ।  
वीक्षमाणौ तु तं देशं तदा ददृशतुर्मृगम् ॥ ४ ॥  
शङ्कमानस्तु तं दृष्ट्वा लक्ष्मणो वाक्यमब्रवीत् ।  
तमेवैनमहं मन्त्रे मारीचं राक्षसं मृगम् ॥ ५ ॥  
चरन्तो मृगयां हृष्टाः पापेनोपाधिना वने ।

सातमिति ॥ १ ॥

मृष्टहाटकं मृजं हेम तत्सदृशवर्णा चक्रन्द आज्ञाने क्रन्दिः चक्र-  
न्देति रोदनाद्यैव भाव्यशुभमिति सूचितं कविना ॥ २ ॥ ३ ॥

तावाह्वतो वीक्षयेति शेषः ॥ ४ ॥ ५ ॥

अग्नेन निहता राम ! राजानः पापरूपिणा ॥ ६ ॥  
 अस्य मायाविदो माया मृगरूपमिदं कृतम् ।  
 भानुमत् पुरुषव्याघ्र ! गन्धर्वपुरसन्निभम् ॥ ७ ॥  
 मृगो ह्येवंविधो रत्नविचित्रो नास्ति राघव ! ।  
 अगत्यां जगतीनाथ ! मायैषा हि न संशयः ॥ ८ ॥  
 एवं ब्रुवायं काकुत्स्थं प्रतिवार्यं षड्विस्मिता ।  
 उवाच सीता संहृष्टा हृद्गना हृतचेतना ॥ ९ ॥  
 आर्य्यपुत्राभिरामोऽसौ मृगो हरति मे मनः ।  
 आनयैनं महाबाहो ! क्रीडार्थं नो भविष्यति ॥ १० ॥  
 इहाश्रमपदेऽस्माकं बहवः पुण्यदर्शनाः ।  
 मृगाश्चरन्ति सहिताश्चमराः सुमरास्तथा ॥ ११ ॥  
 शृद्धाः षष्ठसंघाश्च वानराः किन्नरास्तथा ।

मृगायां चरन्तस्तां कुर्धन्तः उपाधिना मृगरूपच्छलेन ॥ ६ ॥

अस्य मायाविदो माया या श्रुता सा मृगरूपमिदं कृतम् । मायैव  
 मृगरूपेण परिणतेत्यर्थः । भानुमत्प्रकाशयुतम् । गन्धर्वपुरवदापात-  
 रमणीयम् ॥ ७ ॥

नास्ति श्वमुपादानकमृगासंभवात् ॥ ८ ॥

काकुत्स्थं कश्चायं प्रतिवार्यं नायं राक्षसोऽपि तु चित्रमृगो नैतद्-  
 यद्दृशविघ्नस्तथा कार्य्य इत्युत्पेत्यर्थः । हृद्गना वक्षणेन हृतचेतना सेव ॥ ९ ॥

॥ नोऽस्माकम् अयोध्यागमनोभरं तत्र सख्यभिप्रायेण बड्बचनम् ॥ १० ॥

विहरन्ति महाबाहो ! रूपश्रेष्ठा महाबलाः ॥ १२ ॥  
 न चान्यः सदृशो राजन् ! दृष्टः पूर्वं मृगो मया ।  
 तेजसा क्षमया दीप्त्या यथायं मृगसत्तमः ॥ १३ ॥  
 नानावर्णविचित्राङ्गो रत्नभूतो ममाग्रतः ।  
 द्योतयन् वनमव्यग्रं द्योतते शशिसन्निभः ॥ १४ ॥  
 अहो रूपमहो लक्ष्मीः स्वरसंपन्न शोभना ।  
 मृगोद्भूतो विचित्राङ्गो हृदयं हरतीव मे ॥ १५ ॥  
 यदि ग्रहणमभ्येति जीवन्नेव मृगस्तव ।  
 आश्चर्य्यभूतं भवति विस्मयं जनयिष्यति ॥ १६ ॥  
 समाप्तवन्वासानां राज्यस्थानञ्च नः पुनः ।  
 अन्तःपुरे विभूषार्थं मृग एष भविष्यति ॥ १७ ॥  
 भरतस्यार्थ्यपुत्रस्य श्रुत्यां मम च प्रभो ! ।

हमरचमरौ कृष्णशुक्लपुच्छौ ॥ ११ ॥ १२ ॥

अन्यः सदृशः एतत्सदृशोऽन्य इत्यर्थः । तेजसा विचित्रगतिसामर्थ्येन । क्षमया सौम्यभावेन दीप्त्या देहकान्त्या ॥ १३ ॥

शशिसन्निभत्वेनाङ्गादकात्मम् ॥ १४ ॥

स्वरसम्पत् धनिसमृद्धिः ॥ १५ ॥

तव ग्रहणं त्वत्कर्तव्यग्रहणम् । जीवतो ग्रहणमाश्चर्य्यभूतं भवति ।  
 यतोऽतो विस्मयं जनयिष्यति ॥ १६ ॥ १७ ॥ १८ ॥

मृगरूपमिदं दिव्यं \* विस्मयं जनयिष्यति ॥ १८ ॥  
 जीवन्न यदि तेभ्येति ग्रहणं मृगसत्तमः ।  
 अजिनं नरशार्दूल ! रुचिरं तु भविष्यति ॥ १९ ॥  
 निहतस्यास्य सत्वस्य जाम्बूनदमयत्वचि ।  
 शष्पवृक्षां विनीतायां इच्छाम्यहमुपासितुम् ॥ २० ॥  
 कामवृत्तमिदं रौद्रं स्त्रीणामसदृशं मतम् ।  
 वपुषा त्वस्य सत्वस्य विस्मयो जनितो मम ॥ २१ ॥  
 तेन काञ्चनरोम्णा तु मणिप्रवरशृङ्गिणा ।  
 तरुणादित्यवर्णेन नक्षत्रपथवर्चसा ॥ २२ ॥

हतोऽपि यदि ते ग्रहणं प्राप्नोति तदापि मे प्रयोजनमित्याह, अजि-  
 नमिति ॥ १९ ॥

शष्पवृक्षां बाणदृशपरिकल्पिततापसासने विनीतायां प्रसादिताया-  
 मस्य जाम्बूनदमयत्वचि उपासितुं त्वत्समीपे स्थातुम् इच्छामि । यद्वा  
 भगवदुपासनां कर्तुमित्यर्थः ॥ २० ॥

इदं कामेन स्वप्रयोजनेच्छया पतिनियोजनरूपं रौद्रम् अतएव  
 स्त्रीणामसदृशं कैकेयीवदिति मम निर्णीतं तथापि अस्य सत्वस्य वपुषा  
 मम विस्मयो जनित इति जातकौतुकनिवृत्त्यर्थमनुचितमपि करोमीति  
 शेषः ॥ २१ ॥

\* व्यक्तम् इति वा पाठः ।



बभूव राघवस्यापि मनोविस्मयमागतम् ।

इति सीतावचः श्रुत्वा हृष्टा च मृगमद्भुतम् ॥ २१ ॥

लोभितस्तेन रूपेण सीतया च प्रचेदितः ।

उवाच राघवो हृष्टो भातरं लक्ष्मणं वचः ॥ २४ ॥

पश्य लक्ष्मण ! वैदेह्या स्पृहासुक्लसिता\*मिनाम् ।

रूपश्रेष्ठतया शेषे मृगोऽद्य न भविष्यति ॥ २५ ॥

न वने नन्दनोद्देशे न चैचरयसंश्रये ।

कुतः पृथिव्यां सौमित्रे ! योऽस्य कश्चित् समो मृगः ॥ २६ ॥

काञ्चनरूपेणेति पाठे रूपेण मृगेण । रूपं मृगोटुपि विज्ञेयमिति  
हृत्वायुधः । नक्षत्रसदृशनानाबिन्दूपलक्षितत्वात् तत्पद्यसदृशेन ॥ २२ ॥

राघवस्यापि सम्भावितासम्भावितवस्तुतत्त्वनिरूपणकुशलमतेरपि  
मनोविस्मयमागतं प्राप्तं तदिव बभूव भवितव्यतायाः प्राबल्यात् ॥ २३ ॥

तदेवाह, लोभित इति ॥ २४ ॥

रूपेण अलौकिकविचित्रस्वरूपेण श्रेष्ठः सर्वश्रेष्ठरूपेण हेतुना अद्य  
एव मृगो न भविष्यति न जीविष्यति । जीवनमस्य न सम्भावितमि-  
त्यर्थः प्रायेण मृगत्वमत्र न संभावितमित्यर्थ इति कतकः ॥ २५ ॥

नन्दन इत्युद्देशः कीर्तनं यस्य । तत्र वने चैचरयसंश्रये तदास्ते  
वनेऽपि न योऽस्य कश्चित् समो मृगः स पृथिव्यामस्ति इति कुतः संभा-  
व्यते इत्यर्थः ॥ २६ ॥

\* स्पृहां मृगगताम् इति वा पाठः ।

प्रतिलोमाकुलोमाश्च वृष्टिरा रोमराजयः ।  
 शोभन्ते मृगमाश्रित्य चित्राः कनकविन्दुभिः ॥ २७ ॥  
 पश्चात्प्य जृम्भनाशस्य दीप्तानग्निशिखोपनाम् ।  
 जिह्वां सुखान्निःसरन्तीं मेषादिव प्रतद्भ्रदाम् ॥ २८ ॥  
 मसारागल्लर्कसुखः शंखसुक्तानिभोदरः ।  
 कस्य नामानिरूप्योऽसौ न मनोलोभयेन् मृगः ॥ २९ ॥  
 कस्य रूपमिदं दृष्ट्वा जाष्वूनदमयप्रभम् ।  
 नानारत्नमयं दिव्यं न मनोविस्मयं व्रजेत् ॥ ३० ॥  
 मांसहेतोरपि मृगान् विहारार्थञ्च धन्विनः ।  
 व्रन्ति लक्ष्मण्य ! राजानो मृगयायां महावने ॥ ३१ ॥  
 धनानि व्यवसायेन विचीयन्ते महावने ।

तदेवाह,—प्रतिलोमेत्यादि । कनकविन्दुभिः सङ्घिता रोमराजव  
 इत्यन्वयः ॥ २७ ॥

प्रतद्भ्रदा विद्युत् ॥ २८ ॥

मसारागल्लर्कसुखः शङ्खसुक्तानिभोदर इति वाठे मसारा इन्द्रनीच-  
 लस्य गल्लर्कसुखसदाकारास्यसंपुट इत्यर्थं इति तीर्थः । अग्निरूप्य  
 इदमित्यमिति निरूपयितुमशक्यः । पाठान्तरे यस्येत्यादि ॥ २९ ॥ ३० ॥

मांसहेतोरपि विहारार्थञ्च व्रन्ति किं पुनरेवंविधस्यैवाभ्यर्थयित्वा  
 भावः ॥ ३१ ॥

महावने राजभिरिति श्रेयः । व्यवसायेन मृगवधोद्यमेन धनानि

धातवो विविधाश्चापि मणिरत्नसुवर्णिनः ॥ ३२ ॥  
 तत्सारमखिलं नृणां धनं निचयवर्धनम् ।  
 मनसा चिन्तितं सर्वं यथा शुकस्य लक्ष्मण ! ॥ ३३ ॥  
 अर्थी येनार्थकृत्येन संव्रजत्यविचारयन् ।  
 तमर्थमर्थशास्त्रज्ञाः प्राङ्गुरथ्यास्तु लक्ष्मण ! ॥ ३४ ॥  
 एतस्य मृगरत्नस्य परार्थं काञ्चनत्वचि ।  
 उपवेक्ष्यति वैदेही मया सह सुमध्यमा ॥ ३५ ॥

चिन्तयन्ते संगृह्यन्ते । ननु वने कुतो धनं तत्राह,—धातव इति । मणि-  
 रत्नं सुवर्णञ्च येषु तादृशा धातवः वच्चादिमणिसुवर्णादियुक्तास्ताम्नादि-  
 धातव इति यावत् । [ धनानि विचित्रमृगादिरूप धनानि मणि-  
 रत्नं सुवर्णञ्च तद्युक्ता धातवस्ताम्नादयश्च व्यवसायेन उद्योगेन महावने  
 विचिन्तयन्ते राजभिरिति शेषः । वनं इत्युपलक्षणं यत्र कापि स्थितं  
 वस्तु संगृह्यत इति भावः । ] ॥ ३२ ॥

निचयवर्धनं कोशवर्धनं तदन्यं धनं नृणां सारमतिप्रशस्तं भवति ।  
 शुक्रं ब्रह्म स पर्यगाच्छुक्रमकायमव्रणमिति श्रुतेः । यवश्च शुक्रस्य ब्रह्म-  
 षोकां प्राप्तस्य तद्रूपमापन्नस्य मनसा चिन्तितं सर्वं संकल्पमात्रसिद्धं सर्वं  
 भोग्यवस्तु यथा सर्वस्मात् सारतरं तद्वत् ॥ ३३ ॥

ननु तथापि विचार्य कर्त्तव्यं तत्राह,—अर्थीति । अर्थी अर्थापेक्षः  
 पुमान् येनार्थकृत्येन अर्थनिमित्तेन कर्त्तव्येन कर्मणा तत्सौन्दर्यादाक्षिप्त-  
 हृदयोऽविचारयन्नेव व्रजति तत्सम्पादनार्थं तमेवार्थाः अर्थसम्पादन-  
 चतुराः अर्थशास्त्रज्ञा अर्थम् अर्थयदवाप्यमाङ्गः ॥ ३४ ॥

न कादली न प्रियकी न प्रवेणी न आविकी ।  
 भवेदेतस्य सदृशी स्पर्शनेनेति मे मतिः ॥ ३६ ॥  
 एष चैव मृगः श्रीमान् यश्च दिव्यो नभस्वरः ।  
 उभावेतौ मृगौ दिव्यौ तारामृगमहीमृगौ ॥ ३७ ॥  
 यदि वायं तथा यन्मां भवेद्ददमि लक्षण ! ।  
 मायैषा राक्षस्येति कर्त्तव्योऽस्य वधो मया ॥ ३८ ॥  
 एतेन हि वृशसेन मारीचेनाकृतात्मना ।  
 बने विचरता पूर्वं हिंसिता सुनिपुङ्गवाः ॥ ३९ ॥  
 उत्थाय बहवो येन मृगयायां जनाधिपाः ।

अतोऽविचारितैवात्र प्रवृत्तिरित्याह,—एतस्मेति । अत्र विचारो  
 न कर्त्तव्य एतन्मूलेन महतोऽर्थस्य सिद्धिरिति गूढतात्पर्यम् ॥ ३५ ॥

अस्य परार्थत्वमेव दर्शयति,—नेति । कदल्या इयं त्वक् कादली  
 मृदूचकवुं रनीषायरोमा मृगविशेषः कदली । प्रियकी मृदूचमखण्डन-  
 रोमयुक्तो मृगः प्रियकस्तस्येयं प्रियकी । प्रवेणी अजविशेषसम्बन्धिनी ।  
 आविकी अवि त्वक् । प्रत्येकं नञुक्तिः सर्वथा सादृश्याभावबोधनाय  
 अनेन एतदीयत्वचा ॥ ३६ ॥

यश्च नभस्वरौ मृगः मृगशिशो नक्षत्ररूपः तदेवाह,—तारामृ-  
 गेति ॥ ३७ ॥

अथ लक्षणात्मतमङ्गीकृत्यापि प्रवृत्तिमित्याह,—यदि वेति । राक्षस-  
 मायैषा न मृग इति यथा मां वदसि । यदि वा तथैवैष भवेत्तथाप्यस्य  
 तस्यो मया कर्त्तव्य एव राक्षसवधस्य प्रतिज्ञातत्वात् ॥ ३८ ॥ ३९ ॥

निहताः परमेष्वासास्तस्मादध्यस्तव नृगः । ४० ।

पुरस्तादिह वातापिः परिभूय तपस्विनः ।

उदरस्थो द्विजान् हन्ति स्वगर्भोऽश्वतरीमिव ॥ ४१ ॥

स कदाचिच्चिराङ्गोके \* आससाद महासुनिम् ।

अगस्त्यं तेजसा युक्तं भक्ष्यसास्य बभूव ह । ४२ ।

समुत्थाने च तद्रूपं कर्तुकामं समीक्ष्य तम् ।

उत्स्रियित्वा तु भगवान् वातापिमिदमब्रवीत् ॥ ४३ ॥

त्वयाऽविगण्य वातापे ! परिभूताश्च तेजसा ।

जीवलोके द्विजश्रेष्ठास्तस्मादसि जरां गतः । ४४ ॥

\*

उत्थाय प्रादुर्भूय उत्सुत्य वा ॥ ४० ॥

पुरस्तात् पूर्वम् इह दण्डकारण्ये स्वगर्भोऽश्वतरीमिवेति । अश्वतरी स्वगर्भेण म्रियत इति प्रसिद्धिः । अश्वतरी गर्दभादश्वायामुत्पद्येति तीर्थः । अश्वतरी कर्कटीति परे । टश्चिक इति कतकः । अथाद्य-  
द्याख्यैव व्यायसो तस्या गर्भस्थोदरपाटनं विना न निःसरन्निति सर्व-  
जनप्रसिद्धेः । ४१ ॥ ४२ ॥

समुत्थाने आद्धान्ते तद्रूपं राक्षसं रूपम् उत्स्रियित्वा इव द्रवित्वा ॥  
४३ ॥

अविगण्य अविचार्य पापं तस्माद्द्विजपरिभवअपायेन जरां जी-  
र्णताम् ॥ ४४ ॥

\* लोभात् इति वा पाठः ।

एवमु न भवेद्रक्षो वातापिरिव लक्ष्मण ! ।  
 मदिधं सोऽतिमन्येत धर्मनित्यं जितेन्द्रियम् । ४५ ।  
 भवेद्भूतोऽयं वातापिरगस्त्येनेव मा गतः ।  
 इह त्वं भव सन्नद्धोयन्नितो रक्ष मैथिलीम् ॥ ४६ ॥  
 अस्यामायत्तमस्माकं यत् कृत्यं रघुनन्दन ! ।  
 अहमेनं वधिव्यामि शृहीष्याम्यथवा मृगम् । ४७ ॥  
 यावद्भ्रूयामि शौमित्रे ! मृगमानयितुं द्रुतम् ।  
 पश्य लक्ष्मण ! वैदेह्या मृगत्वचि गतां स्पृहाम् । ४८ ।  
 त्वचा प्रधानया ह्येष मृगोऽद्य न भविष्यति ।

यो मारीचो मदिधमतिमन्येतातिक्लामेत् तद्रक्षोऽपि मारीचाख्यं  
 वातापिरिव न भवेदेव न जीवेदेव । ४५ ।

उक्तमेवार्थं पुनराह;—दार्ढ्याय भवेदिति । मा मां गतः प्राप्तो  
 मारीचोऽगस्त्येन वातापिरिव मया हतो भवेत् भविष्यतीत्यर्थः । सन्नद्धः  
 धनुःकवचादियुक्तः । यन्नितः यत्नवान् व्यापारान्तरहीनः ॥ ४६ ॥

अस्माकं यत्कृत्यमावश्यकं कर्तव्यं तदस्यामेतद्रक्षणविषये आयत्तं  
 स्थितं तन्मुख्यकृत्यं त्वं सावधानस्तिष्ठ स्वकर्तव्यमाह,—अहमिति । अत्र  
 पूर्वश्लोकचतुर्थ्यक्षरश्लेषेण अयन्नितो यन्मग्नया हीनोऽतियत्नरहितः  
 सीतां रक्ष । यदस्माकं कृत्यमवतारग्रहणप्रयोजनं तदस्यामायत्तम्  
 अग्नैव साधनीयमित्यपि सूचितम् । ४७ ।

यावद्भ्रूयामि गमिष्यामोत्यर्थः । आनयितुं आनेतुं तत्र हेतुः  
 पश्येति । ४८ ।

अप्रमत्तेन ते भाव्यम् आश्रमस्थेन सीतया । ४९ ।

यावत् एषतमेकेन सार्थकेन निहन्म्यहम् ।

हत्वैतच्चर्म आदाय शीघ्रमेव्यामि लक्ष्मण्य ! ५० ।

प्रदक्षिणेनातिबलेन पक्षिणा

जटायुषा बुद्धिमता च लक्ष्मण्य ! ।

भवाप्रमत्तः प्रतिगृह्य मैथिलीम्

प्रतिक्षणं सर्वत एव शङ्कितः ॥ ५१ ॥

इत्यार्षे रामायणे वाल्मीकीये आरण्यकाण्डे राम-  
लक्ष्मणसंवादो नाम त्रिचत्वारिंशः सर्गः ॥ ४३ ॥

प्रधानया सर्वात्मया न भविष्यति न जीविष्यति । अनेन जीवतो  
ग्रहणमसुश्रक्यमिति दर्शितम् । ते त्वया सीतया सहेति शेषः । अनया  
प्रेरिते कर्तव्ये चेत्प्यर्थः ॥ ४९ ॥

यावदिति । तावदप्रमत्तेन भाव्यमित्यन्वयः ॥ ५० ॥

प्रदक्षिणेन समर्थेन । सर्वतः सर्वदिग्बर्त्तिरक्षोसुरेभ्यः ॥ ५१ ॥

इति श्रीरामाभिरामे श्रीरामीये रामायणतिलके  
आरण्यकाण्डे त्रिचत्वारिंशः सर्गः ॥ ४३ ॥

## पञ्चत्वारिंशः सर्गः ।

तथा तु तं समादिश्य धातरं रघुनन्दनः ।  
दधारासिं \* महातेजा जाम्बूनदमयत्सरम् ॥ १ ॥  
ततस्त्रिविनतं चापमादायात्मविभूषणम् ।  
आबध्य च कलापौ द्वौ जगामोदयविक्रमः ॥ २ ॥  
तं वन्यराजो राजेन्द्रमापतन्तं † निरीक्ष्य वै ।  
बभूवान्तर्हितस्त्रासात् पुनः सन्दर्शने ऽभवत् ॥ ३ ॥  
बद्धासिर्धनुरादाय प्रदुद्राव यतो मृगः ।  
तं स्म पश्यति रूपेण योतयन्ममिवाग्रतः ॥ ४ ॥

त्सरः खड्गमुष्टिः ॥ १ ॥

मध्ये स्थलत्रयं विनतं त्रिविनतम् । आत्मविभूषणं चापस्य वीरा-  
णङ्गारत्वात् । आत्मविभूषणमित्यनेनागस्त्यदत्तं वैष्णवमिति सूचितम् ।  
कलापौ तूष्णीरे ॥ २ ॥

वन्यराजः वन्यानां मृगाणां राजा विचित्रमृगात्वात् पुनः सुन्दर्शने  
दृष्टिविषये ॥ ३ ॥

\* ववन्ध्रासिं इति वा पाठः ।

† आब्रजन्तं इति वा पाठः ।



अवेक्ष्यावेक्ष्य धावन्तं धनुष्याणिर्महावने ।  
 अतिवृत्तमिवोत्पाता\*ल्लोभयानं कदाचन ॥ ५ ॥  
 शङ्कितं तु समुद्रभ्रान्तसुत्पतन्तमिवाम्बरम् ।  
 दृश्यमानमदृश्यञ्च वनोद्देशेषु केषुचित् ॥ ६ ॥  
 छिन्नाभ्रैरिव संवीतं शारदं चन्द्रमण्डलम् ।  
 सुहृत्तादेव दृश्ये सुहृदूर्वात्प्रकाशते ॥ ७ ॥  
 दर्शनादर्शनेनैव सोऽपाकर्षत राघवम् ।  
 स दूरमात्रमस्यास्त्र मारीचो मृगतां गतः ॥ ८ ॥  
 आसीत् क्रुद्धस्तु काकुत्स्थो विवशस्तेन मोहितः ।

रूपेण स्वरूपेणायतो द्योतयन्तं द्योतमानमिव स्थितम् ॥ ४ ॥  
 अतिवृत्तम् अतिज्ञानं कदाचन लोभयानं हस्तप्राप्तमिव दृश्य-  
 मानम् ॥ ५ ॥

शङ्कितमिषुपातादिति शेषः । वनोद्देशेषु कश्चिद्दृश्यमानम् ॥ ६ ॥  
 छिन्नाभ्रसंवीतचन्द्रसादृश्योपपादकमुत्तरार्धम् ॥ ७ ॥  
 दर्शनादर्शनेति बंदैकवद्भासः स मृगतां गतो मारीचोऽस्याभ्रमस्य  
 दूरं गत इत्यर्थः ॥ ८ ॥

तेषु दर्शनादर्शनेन विजोष्य मोहयता मारीचेन मोहितो वक्षितः  
 विवशस्तन्वग्लोभपरवश इव सुतरां ह्यायामाश्रित्यावतस्थे ॥ ९ ॥

अथावतस्ये सुव्यग्निसंज्ञायामाश्रित्य श्राद्धले ॥ ८ ॥  
 स तस्युन्मादयामास मृगरूपो निशाचरः ।  
 मृगैः परिवृतोऽथान्धैरदूरात् प्रत्यदृश्यत ॥ १० ॥  
 वृद्धीतुकामं दृष्ट्वा तं पुनरेवान्धधावत ।  
 तत्क्षयादेव मन्त्रासात् पुनरन्तर्हितोऽभवत् ॥ ११ ॥  
 पुनरेव ततो दूराद् वृक्षखण्डाद्दिनिःसृतः ।  
 दृष्ट्वा रामो महातेजासं हन्तुं कृतनिश्चयः ॥ १२ ॥  
 भूयस्तु शरसुहृत् \* कुपितस्तत्र राघवः ।  
 सूर्यरश्मिप्रतीकाशं ज्वलन्तमग्निमर्दनम् ॥ १३ ॥  
 सन्वाय स दृढं चापे विकृत्य बलवद्बली ।  
 तमेव मृगसुहृत्स्य ज्वलन्तमिव पन्नगम् ॥ १४ ॥  
 सुमोच ज्वलितं दीप्तमस्त्रं ब्रह्मविनिर्मितम् ।  
 स भृशं मृगरूपस्य विनिर्भेद्य शरोत्तमः ॥ १५ ॥

उन्मादयामास षड्दूरधावनेन चित्तविभ्रमं चकार ॥ १० ॥ ११ ॥ १२ ॥  
 भूयः कुपित इति श्रेयः ॥ १३ ॥ १४ ॥  
 ब्रह्मविनिर्मितमस्त्रं ब्रह्मास्त्रम् । ब्रह्मदत्तबाणस्य मृगरूपसदृशरूपस्य  
 मायाकृतरूपे यक्षवत् प्रविश्य स्थितस्य ॥ १५ ॥

\* उतकृत्य इति वा पाठः ।

मारीचस्यैव हृदयं विभेदाग्रनिषस्त्रिभः ।

तालमात्रमथोत्प्लुत्य न्यपतत् स भ्रष्टातुरः ॥ १६ ॥

व्यनदद् भैरवं नादं धरण्यामक्ष्यजीवितः ।

द्वियमायस्तु मारीचो जहौ तां कृत्रिमां तनुम् ॥ १७ ॥

स्मृत्वा तदचनं रक्षो दधौ केन तु लक्ष्मणम् ।

इह प्रस्थापयेत् सीता तां शून्ये रावणो हरेत् ॥ १८ ॥

स प्राप्तकालमाज्ञाय चकार च ततः स्वनम् ।

सदृशं राघवस्यैव हा सीते लक्ष्मणेति च ॥ १९ ॥

तेन मर्मणि निर्विद्धः शरद्वेणुपमेन ह ।

मृगरूपेण तत् त्यक्त्वा राक्षसं रूपमास्थितः ॥ २० ॥

मारीचस्यैव हृदयं न तु तत्कृतमायामृगाकारमात्रस्य तालमात्र-  
मुत्प्लुत्य शरवेगकृतवेधादिति शेषः ॥ १६ ॥ १७ ॥

तदचनं रावणवचनं दधौ ध्यानं कृतवान् केन मत्कृतेनोपायेन  
सीता लक्ष्मणं प्रस्थापयेत् तां शून्ये रावणो हरेदिति दधौ ॥ १८ ॥

प्राप्तकालमाज्ञाय रावणोक्तमुपायमेव युक्तं मत्वा ॥ १९ ॥

मर्मणि प्राणस्थाने रक्षस इदं राक्षसं रूपमास्थितः पूर्वोक्तं शब्दं  
चक्रे इत्यन्वयः ॥ २० ॥

चक्रे स सुमहाकायो मारीचो जीवितं त्यजन् \* ।  
 तं दृष्ट्वा पतितं भूमौ राक्षसं भीमदर्शनम् ॥ २१ ॥  
 रामो बधिरशिकाङ्गं चेष्टमानं महीतले ।  
 जगाम मनसा सीतां लक्ष्मणस्य वचः स्मरन् ॥ २२ ॥  
 मारीचस्य तु मायया पूर्वोक्ता लक्ष्मणेन तु ।  
 तत्तथाह्यभवत्तद्य मारीचोऽयं मया हतः ॥ २३ ॥  
 हा सीते ! लक्ष्मणेत्येवमाक्रुष्य तु महास्वनम् ।  
 ममार राक्षसः सोऽयं श्रुत्वा सीता कथं भवेत् ॥ २४ ॥  
 लक्ष्मणस्य महावाजः कामवस्थां गमिष्यति ।  
 इति सञ्चिन्त्य धर्मात्मा रामो दृष्टतनूत्तहः ॥ २५ ॥

सुमहाकायः महाशरीरम् ॥ २१ ॥ २२ ॥

लक्ष्मणवच एवाह, मारीचस्य त्विति ॥ २३ ॥

सीता कथं भवेत् । किम् अधैर्यं नाटयित्वा लक्ष्मणं प्रेषयेत् उत  
धीरा भवेदित्यर्थः ॥ २४ ॥

कामवस्थाम् अधैर्यादिति शेषः । दृष्टतनूत्तहस्तासादिव रोमा-  
क्षिततनुः ॥ वस्तुत एतन्मूलेन सर्वकार्यनिष्पत्तिरिति हर्षात्रोमाक्षित-  
तनुः ॥ २५ ॥

\* ततो विचित्रकेयूरः सर्वाभरणभूषितः ।

हेममाली महादंष्ट्रो राक्षसोऽभूत् शराहतः ।

इत्यतिरिक्तं पाश्चात्याः ।



तत्र रामं भवं तीव्रनाविधेय विवाहवत् ।

राक्षसं मृगरूपं तं हत्वा च्युत्वा च तत् स्वयम् ॥ २६ ॥

निहत्य पृषतं चान्यं मांसमादाय राक्षसः ।

त्वरमाणो जनस्थानं ससाराभिमुखं तदा ॥ २७ ॥

इत्यार्षे रामायणे वाल्मीकीये आरण्यकाण्डे मारीच-  
वधो नाम चतुश्चत्वारिंशः सर्गः ॥ ४४ ॥

तत्र नटवद्भगवान् मनुष्यरूपत्वात् भयशोकादिमत्त्वं नाटयतीति ।  
कविरपि सर्वलोकवेद्यं तथैवाह,—तत्र रामं भयमिति । तात्त्विकमर्थं  
तु हृद्यतनूबहः इति हृद्यपदेन प्रागेव ध्वनितवान् ॥ २६ ॥

पृषतं मृगं जनस्थानमभिमुखं जनस्थानवर्तिनिजाश्रमाभिमु-  
खम् ॥ २७ ॥

इति श्रीरामाभिरामे श्रीरामीये रामायणतिलके  
आरण्यकाण्डे चतुश्चत्वारिंशः सर्गः ॥ ४४ ॥

## चतुस्त्वारिंशः सर्गः ।

आर्त्तस्वरम् तं भर्तुर्विज्ञाय सदृशं वने ।  
उवाच लक्ष्मणं सीता मच्छ्रुत्तुः श्रुत्वा राघवम् ॥ १ ॥  
न हि मे जीवितं स्थाने हृदयं कावतिष्ठते ।  
क्रोधतः परमार्त्तस्य श्रुतः शब्दो मया श्रुतम् ॥ २ ॥  
आक्रन्दमानं तु वने धातरं चातुमर्हसि ।  
तं क्षिप्रमभिधाव त्वं धातरं प्ररथैषियम् ॥ ३ ॥  
रक्षसां वशमापन्नं सिंहानामिव गोवृषम् ।  
न जगाम तथोक्तुः श्रातुराज्ञाय शासनम् ॥ ४ ॥  
तसुवाच ततस्तत्र कुभिता \* जनकात्मजा ।

अथ सीता रामविक्रमशोकनाटनेन लक्ष्मणमुदासयति,—आर्त्तेति ।  
भर्तुः स्वरेण सदृशं स्वरं भर्तुः स्वर इत्येव ज्ञात्वैतत्पर्यः ॥ १ ॥  
क्रोधतः रामस्य ॥ २ ॥ ३ ॥  
आज्ञाय शासनम् अग्रमत्तेन ते भाव्यमाश्रमस्थेन सीतयेत्युक्त-  
मनुचिन्त्येत्पर्यः ॥ ४ ॥

\* यस्ता कुपिता इति क्व पाठः ।

सौमित्रे ! मित्ररूपेण भ्रातृस्वमसि शत्रुवत् ॥ ५ ॥  
 यस्वमस्यामवस्थायां भ्रातरं नाभिपद्यसे ।  
 इच्छसि त्वं विनश्यन्तं रामं लक्ष्मण ! मत्कृते ॥ ६ ॥  
 लोभान्तु मत्कृते नूनं नानुगच्छसि राघवम् ।  
 व्यसनं ते प्रियं मन्ये स्नेहो भ्रातरि नास्ति ते ॥ ७ ॥  
 तेन तिष्ठसि विश्रब्धं तमपश्यन् महाद्युतिम् ।  
 किं हि संशयमापन्ने तस्मिन्निह मया भवेत् ॥ ८ ॥  
 कर्तव्यमिह तिष्ठन्त्या यत्प्रधानस्वमागतः ।  
 एवं ब्रुवाणां वैदेहीं बाष्पशोकसमन्विताम् ॥ ९ ॥

क्षुभिता क्षुभिव शत्रुवच्छत्रुयोग्यवृत्तः ॥ ५ ॥

तदेवाह,—यस्वमिति । नाभिपद्यसे न प्राप्तो भवसि । मत्कृते मत्परिग्रहार्थम् ॥ ६ ॥ ७ ॥

विश्रब्धं विश्रक्तं यथा तथा । विश्रब्ध इति पाठान्तरम् । त्वद्रक्ष्यं  
 विहाय कथं गच्छामीत्यत्राह,—किं हीति । यो रामः प्रधानं यस्य  
 स यत्प्रधानस्वमिहागतस्तस्मिन् रामे संशयापन्ने सति मया तिष्ठन्त्या  
 त्वद्रक्ष्येन जीवन्त्या किं कर्तव्यं भवेत् । तदभावे मरणमेव श्रेयस्तद्येन  
 केनापि भवतु रक्षसा वाऽन्येन जन्तुना वा स्वतो वज्रिप्रवेशादिना वेति  
 भावः । अत्रायं ध्वनिः । राक्षससंहारप्रधानकार्यकरण्यायागतस्य तत्र  
 त्वद्भ्रातृवां तस्मिन् कार्ये इह मदवस्थित्या संशयमापन्ने इह जीवन्त्या  
 मया किं कार्यं भवेत् सर्वत्रोत्पत्तिस्थितिसंहारेषु तत्र भ्रातृरक्षमेव सह-  
 कारिणी प्रकृतस्य संहारोऽत्र मत्स्थित्या न निवर्त्तत इति ॥ ८ ॥ ९ ॥

अत्रवीक्षणस्यस्यसां वीणां मृगवधूमिव ।  
 पक्षगासुरगन्धर्वदेवदानवराक्षसैः ॥ १० ॥  
 अशक्यस्तव वैदेहि ! भर्ता जेतुं न संशयः ।  
 देवि ! देवमनुष्येषु गन्धर्वेषु पतत्रिषु ॥ ११ ॥  
 राक्षसेषु पिशाचेषु किन्नरेषु मृगेषु च ।  
 दानवेषु च घोरेषु न स विद्येत शोभने ! ॥ १२ ॥  
 यो रामं प्रतिबुध्येत समरे वासवोपमम् ।  
 अवध्यः समरे रामो नैवं त्वं वक्तुमर्हसि ॥ १३ ॥  
 न त्वामस्मिन् वने हातुसुत्सहे राघवं विना ।  
 अनिवार्यं बलं तस्य बलैर्बलवतामपि ॥ १४ ॥  
 त्रिभिर्लोकैः समुदितैः चेश्वरैः सामरै रपि ।  
 हृदयं निर्वृतं तेऽस्तु सन्तापस्त्वज्यतां तव ॥ १५ ॥  
 आगमिष्यति ते भर्ता शीघ्रं हत्वा मृगोत्तमम् ।

अथं नोद्धिततन्त्रोऽपि मानुष्यनाटनेन लोकथवहारानुसाराल-  
 ष्योऽवददित्याह, अत्रवीदिति ॥ १० ॥ ११ ॥ १२ ॥

न स विद्येत नश्येदेवेत्यर्थः । न स विद्येतेत्युक्तं तत्र स कस्तथाह,  
 यो राममिति ॥ १३ ॥

बलवतामिन्द्रादीनामपि बलैस्तस्य बलमनिवार्यमधुष्यम् ॥ १४ ॥

तव त्वया ॥ १५ ॥

स खरो अक्षं स्पष्टं तस्य रामस्य न भवति दैवतः अशरीरदेवता-



न स तस्य स्वरो व्यक्तं न कश्चिदपि दैवतः \* ॥ १६ ॥

गन्धर्वनगरप्रख्या माया तस्य च रक्षसः ।

न्यासभूतासि वैदेहि ! न्यस्ता मयि महात्मना ॥ १७ ॥

रामेण त्वं वरारोहे ! न त्वां त्यक्तमिहोत्सहे ।

कृतवैराश्च कल्याणि ! वयमेतैर्निंशाचरैः ॥ १८ ॥

खरस्य निधने \* देवि ! जनस्थानवधं प्रति ।

राक्षसा विविधा वाचो व्याहरन्ति \* महावने ॥ १९ ॥

सम्बन्धी कश्चित् खर इत्यपि नेत्यर्थः । तदापि शङ्का युक्ता न त्वेवमपी-  
त्यर्थः ॥ १६ ॥

किं तर्हि गन्धर्वनगरप्रख्या तद्वन्मिथ्या तस्य रक्षसो मायैव वक्ष्णार्थं  
तत्कृतोऽयं खर इत्यर्थः । त्वं न्यस्यरूपतया मयि निक्षिप्तासि अतस्त्वां  
त्यक्तुं नोत्सहे इत्युत्तरेनान्वयः ॥ १७ ॥ १८ ॥

खरस्य निधने रामेण कृते सति जनस्थानवधं जनस्थानवर्त्तिसक-  
परिकररक्षोवधं प्रतिलक्ष्य कृतवैरा इत्यन्वयः । व्याहरन्ति अस्मद्-  
व्यामोहनार्थमतस्त्वां त्यक्तुं नोत्सहे ॥ १९ ॥

\* मायया केनचित् कृतः इति वा पाठः ।

● निधनादेव इति वा पाठः ।

\* विद्युज्जन्ति इति वा पाठः ।

हिंसाविहारा वैदेहि ! न चिन्तयितुमर्हसि ।  
 लक्षणेनैवसुक्ता तु क्रुद्धा संरक्तलोचना ॥ २० ॥  
 अत्रवीत् परुषं वाक्यं लक्ष्मणं सत्यवादिनम् ।  
 अनार्थकत्कारम्भ ! वृशंस ! कुलपांसन ! ॥ २१ ॥  
 अहं तव प्रियं मन्ये रामस्य व्यसनं महत् ।  
 रामस्य व्यसनं दृष्ट्वा तेनैतानि प्रभाषसे ॥ २२ ॥  
 नैतद्विद्वं सपत्नेषु पापं लक्ष्मण ! यद्भवेत् ।  
 त्वद्विधेषु वृशंसेषु नित्यं प्रच्छन्नचारिषु ॥ २३ ॥  
 सुदुष्टस्त्वं वने राममेकमेकोऽनुगच्छसि ।  
 मम हेतोः प्रतिच्छन्नः प्रयुक्तो भरतेन वा ॥ २४ ॥

हिंसैव साधुजनपीडैव विहारो येषां ते तथा इदं पूर्वान्वयि ।  
 अतस्त्वं रामस्य क्लेशं न चिन्तयितुमर्हसि ॥ २० ॥

अनार्थकत्कारम्भ अनर्थया कुत्सितया कारुणया रामव्यसनेऽपि  
 मद्द्विषयया आरम्भो मद्रक्षणात्मो यस्य तत्सम्बोद्धनम् ॥ २१ ॥

तेन रामव्यसनप्रियत्वेन । अत्र रामव्यसनं रामस्य प्रतिज्ञातार्थस्य  
 सर्वरक्षोवधरूपस्य हानिस्तत्प्रियत्वेनेति गूढं तात्पर्यम् । अत एषा  
 मद्द्विषयया करुणा अनार्थ्या कुत्सिता प्रधानकार्यविरोधित्वादिति  
 बोध्यम् ॥ २२ ॥

अथ पुनर्नटवदाह,—नैवेत्यादि । सपत्नेषु ज्ञातित्वात् ॥ २३ ॥

सुदुष्टः सतरां दुष्टहृदयः ॥ २४ ॥

तन्न सिध्यति सौमित्रे ! तवापि भरतस्य वा ।  
 कथमिन्दीवरश्चामं रामं पद्मनिभेष्वयम् । २५ ॥  
 उपसंश्रित्य भर्तारं कामयेयं पथग् जनम् ।  
 समक्षं तव सौमित्रे ! प्राणांस्त्यक्त्याम्वसंशयम् । २६ ॥  
 रामं विना क्षणमपि नैव जीवामि भूतले ।  
 इत्युक्तः परुषं वाक्यं सीतया रोमहर्षणम् । २७ ॥  
 अत्रवील्लक्ष्मणः सीतां प्राञ्जलिञ्च जितेन्द्रियः ।  
 उत्तरं नोत्सहे वक्तुं दैवतं भवती मम । २८ ॥  
 वाक्यमप्रतिरूपं तु न चित्रं स्त्रीषु मैथिलि ! ।  
 स्वभावच्छेष नारीणामेषु लोकेषु दृश्यते । २९ ॥  
 विमुक्तधर्माश्चपलास्त्रीक्ष्णाभेदकरास्त्रियः ।  
 न सहे हीदृशं वाक्यं वैदेहि ! जनकात्मजे ! ॥ ३० ॥  
 श्रोत्रयोरुभयोर्मध्ये तप्तनाराचसन्निभम् ।  
 उपश्लेषन्तु मे सर्वे साक्षियो हि वनेचराः ॥ ३१ ॥

तन्न सिध्यति मत्परिग्रहरूपम् ॥ २५ ॥

उपसंश्रित्य उपभुज्य ॥ २६ ॥ २७ ॥ २८ ॥

अप्रतिरूपमत्यन्तानुचितम् ॥ २९ ॥

तीक्ष्णा क्रूराः भेदकराः । क्षोभो हे त्विति टः । सुतन्नाटपिपाद-  
रिति शेषः ॥ ३० ॥

वनेचरा देवा इति शेषः ॥ ३१ ॥

न्यायवादी यथावाक्यमुक्तोऽहं परुषं त्वया ।

धित्कामस्य विनश्यन्तीं यन्मामेवं विशङ्कसे ॥ ३२ ॥

स्त्रीत्वाद्दुष्टस्वभावेन सुरवाक्ये व्यवस्थितः ।

गच्छामि तत्र काकुत्स्थः स्वस्ति तेऽस्तु वरानने ! ॥ ३३ ॥

रक्षन्तु त्वां विशालाक्षि ! समग्रा वनदेवताः ।

निमित्तानि हि घोराणि यानि प्रादुर्भवन्ति मे ।

अपि त्वां सह रामेण पश्येद्यं पुनरागतः ॥ ३४ ॥

लक्ष्मणेनैवमुक्ता तु रदन्ती जनकात्मजा ।

इत्थं परधमुक्तस्तदुपश्लेषं त्विति योजनाः । यत् यस्मात् मामेवं वागगोचरदुर्भाववन्तं विशङ्कसे तत एव दोषादस्य विनश्यन्तीमासन्न-विनाशां विपरीतमतिं त्वां धिगित्यर्थः । अत्र नशोर्नाशेच्छार्थः तेन राक्षसकुलस्य नाशेच्छावतीं त्वां धिक् । यतो यदर्थं मामेवं विशङ्कसे वदसि इति गूढम् । यदा विनश्यन्तीं शक्तितया प्रतिक्षयं परि-ग्रामरूपेण विनश्यन्तीं त्वां धिक् । यन्मां त्वदस्पृष्टं त्वदाक्रमणायोग्य-मेव विशङ्कसे त्वदाक्रान्तेषु किलैवं सम्भावनेति ॥ ३२ ॥

पुनर्वेषानुसारेणाह, स्त्रीत्वाद्दुष्टस्वभावेन क्रौर्येण युता त्वं गुरु-वाक्ये व्येकनियोगे स्थितं मामेवं ब्रूषे इति शेषः । अतो यत्र काकुत्स्थ-स्तत्र गच्छामि गमित्ये ते स्वस्त्यस्तु सर्वत इति शेषः ॥ ३३ ॥

यानि घोराणि निमित्तानि मे प्रादुर्भवन्ति तैस्त्वपीडां शङ्कमानोऽहं रामेण सह पुनरागतत्वां पश्येयम् एतदपि सम्भवेदित्यर्थः ॥ ३४ ॥

पिबामि वा विषं तीक्ष्णं प्रवेक्ष्यामि ऊताशनम् ।  
 प्रत्युवाच ततो वाक्यं तीव्रं बाष्पपरिभ्रुता ॥ ३५ ॥  
 गोदावरीं प्रवेक्ष्यामि हीना रामेण लक्ष्मण ! ।  
 आबन्धिष्येऽथवा त्यक्ष्ये विषमे देहमात्मनः ॥ ३६ ॥

किमनेन सामान्यपुरुषप्रसङ्गः शक्य इति मन्यमाना । स्वदार्ष्ट्यं  
 प्रकाशयति,—लक्ष्मणेनेति ॥ ३५ ॥

आबन्धिष्ये रज्जा कण्ठमिति श्लेषः । विषमे ऽग्नुवादिविषमे  
 स्थित्वा ततः प्रपातेनेति श्लेषः ॥ ३६ ॥

सर्वथा कर्तव्यमर्थमाह, प्रवेक्ष्यामि ऊताशनम् । अतएवात्र वा-  
 शब्दानुक्तिः । अनेन सारदाद्रावणगृहं न गमिष्यामि किंत्वहं स्वरूपे-  
 णाम्नौ स्थित्वा माययैव तद्भक्तं गमिष्यामीति ध्वनितम् । तदुक्तं जूर्म-  
 पुराणे,—

रामस्य सुभगां भार्यां रावणो राक्षसेश्वरः ।  
 सीतां विशालनयनां चकमे कालनेदितः ॥  
 गृहीत्वा मायया वेधं चरन्तीं विजने वने ।  
 समाहर्तुं मनश्चक्रे तापसः किल कामिनीम् ॥  
 विज्ञाय सा च तद्भावं स्मृत्वा दाशरथिं पतिम् ॥

तद्भावं लङ्कायामेव हृदि हतं तापसो भूत्वा हरिष्यामीति भाव-  
 मित्यर्थः ।

जगाम शरथं वङ्गिमावसथं शुचिस्मिता ।  
 प्रपद्ये प्रावकं देवं साक्षियं विश्वतोमुखम् ॥

न त्वहं राघवादन्यं कदापि पुरुषं स्पृशे ॥ ३७ ॥

आत्मानं दीप्तवपुषं सर्वभूतहृदि स्थितम् ।

इत्याद्यच्छोकानुक्ता ।

इति वङ्गप्रच्छकं जन्मा रामपत्नी यशस्विनी ।

ध्यायन्ती मनसा तस्थौ राममुन्मीलितेक्षणा ।

अथावसथ्याद्भगवान् हव्यवाहो महेश्वरः ।

आविरासीत् सुदीप्तात्मा तेजसा निर्दहन्निव ॥

हृष्टा मायामयीं सीतां स रावणवधेच्छया ।

सीतामादाय रामेष्टां पावकोऽन्तरधीयत ॥

ह्रत्वा तु रावणवधं रामो लक्ष्मणसंयुतः ।

समादायाभवत् सीतां शङ्काकुलितमानसः ॥

सा प्रत्ययाय भूतानां सीता मायामयी पुनः ।

विवेश पावकं दीप्तं ददाह ज्वलनोऽपि ताम् ॥

दग्ध्वा मायामयीं सीतां भगवानुग्रदीधितिः ।

रामायादर्शयत् सीतां पावकोऽसौ सुरप्रियः ॥

एतत्पतिव्रतानां वै माहात्म्यं कथितं मया ।

स्त्रीणां सर्वाधिश्मनं प्रायश्चित्तमिदं स्मृतम् ॥

इति उत्तरखण्डे चतुस्त्रिंशोऽध्याये । अनेन स्त्रीणां जातिभङ्गकरा-  
पटिं अग्निप्रवेशो न दोषाय सर्वप्रायश्चित्तश्चेति ध्वनितम् । कदाप्यन्यं  
पुरुषं न स्पृशे इत्यन्वयः । अत्र पत्यसाम्निध्ये इति श्लेषः । तेन विराध-  
स्पृशेऽपि न हासिः तदा पतिसन्निधानात् । किञ्च साक्षाद्भगवतीस्पृशे  
रावणो विराधवत्तच्छाबादेव भियेदेवं च सर्वराक्षसवधो न स्यादिति

इति लक्ष्मणमाश्रुत्य सीता शोकसमन्विता ।

पाणिभ्यां रुदती दुःखादुदरं प्रजघान ह ॥ १८ ॥

तामार्त्तरूपां विमना रुदन्तीं

सौमित्रिरालोक्य विशालनेत्राम् ।

आश्वासयामास न चैव भर्तु-

सं धातरं किञ्चिदुवाच सीता ॥ १९ ॥

ततस्तु सीतामभिवाद्य लक्ष्मणः

छताञ्जलिः किञ्चिदभिप्रयास्य ।

- \* मायासीतारचना । २- किञ्चास्य कार्यं हनुमत्पुच्छामिना शङ्गादाहः । अन्यथा रावणवशेन लोकपाशाभिना कथं तन्नगरदाहः स्यात् । एतच्छक्तिप्रवेशेन तु तत् कार्यसामर्थ्यं तस्येति मन्तव्यम् । किं चैवं प्रतिज्ञाय रावणस्पर्शं जगन्मातुः प्रतिज्ञाभङ्गः स्यात् ॥ ३७ ॥

आश्रुत्य लक्ष्मणं प्रति प्रतिज्ञाय दुःखात् सक्तसकारणतापादिषु उदरं प्रजघानेत्यनेन सर्वरक्षोमरणं विना न मे ऋद्धरपूतिरिति सूचितम् । अन्यथा शोके वक्ष्यन्नाघातस्यैव स्त्रीषु प्रसिध्यासङ्गतिः स्यात् ॥ ३८ ॥

विमनाः सौमित्रिस्तां रुदन्तीमार्त्तरूपामार्त्तस्यैव छताञ्जलामाश्रीञ्च लोकानुसारत आश्वासयामास । सा च तं न किञ्चिदुवाच । आश्वासनस्यार्जेन गमनविकल्पं करोतीति बोधेनेति शेषः ॥ १९ ॥

अभिवाद्य मगसेति शेषः । किञ्चिदभिप्रयास्येति प्रायिकः स उक्तः ।

अवेक्षमायो बहूशः स मैथिलीं

जगाम रामस्य समीपमात्मवान् ॥ ४० ॥

इत्यार्षे रामायणे वाल्मीकीये आरण्यकाण्डे लक्ष्मण-

प्रयाणं नाम पञ्चचत्वारिंशः सर्गः ॥ ४५ ॥

अत्र किञ्चिदित्यनेन कोपः सूचितः । यद्यपि कोपेऽपि यथोचितव्यव-  
हारत्वात् न क्लम्यस्यानुचितस्यार्थापि प्रतिज्ञोत्तरं तथैव स्वच्छायां सन्दर्श्य  
तस्या अग्निप्रवेशोद्यमेन ह्यायाबुध्या किञ्चित् प्राञ्जलित्वं किञ्चिदेव नमन-  
मित्यनेन सूचितम् । कथमेनां रामेण विना त्यक्ष्यामीति बहूशो वेक्ष-  
मायः अग्निं प्रविष्टा न वेति च वीक्षमायः ॥ ४० ॥

इति श्रीरामाभिरामे श्रीरामीये रामायणतिलके

आरण्यकाण्डे पञ्चचत्वारिंशः सर्गः ॥ ५४ ॥



## षट्चत्वारिंशः सर्गः ।

तथा परुषसुक्तसु कुपितो राघवागुजः ।

स विकाङ्क्षन् भृशं रामं प्रतस्थे न चिरादिव ॥ १ ॥

तदासाद्य दशग्रीवः क्षिप्रमन्तरमास्थितः ।

अभिषक्राम वैदेहीं परिव्राजकरूपधृक् ॥ २ ॥

क्षीणकाषायसंवीतः शिखी हृत्वी उपानही ।

वामे चक्षुःश्लेष्मज्ज्याथ शूभे यष्टिकमण्डलू ॥ ३ ॥

न चिरादिव शीघ्रमेवेत्यर्थः । विकाङ्क्षन् विशेषेण काङ्क्षमाणः  
तत्सविधगमनमिच्छन्नित्यर्थः । काङ्क्षुः अङ्गायामपि तेन रामं विरुद्धं  
अङ्गमानः शीघ्रमितोऽनपसरणे कार्यनाशाद्रामोऽपि विरुद्धः स्यादिति  
अङ्गमानः शीघ्रं जगामेति व्यग्रम् । अतएव व्यवहितपूर्वसर्गान्ते भारी-  
चस्य तथा शब्देत्तरं सीताविषयां महतीं चिन्तामुक्त्वा ततः पुनरपि  
मांसार्थमितरवृत्तवधप्रवृत्तिरुक्त्वा सा विलम्बायैव ॥ १ ॥

तदा लक्ष्मणस्यापगमे अन्तरं रामलक्ष्मणयोरपसरणे नावकाशमा-  
साद्य प्राप्य ॥ २ ॥

शिखी उपानहीति व्रीच्यादित्वादिभिः । अनेन चिदख्यसन्धासि-  
विशेषः सूचितः । तदुक्तं भारते—

रावणस्य यतिर्भूत्वा मुग्धः कुण्डी चिदख्यहृक् ।

परित्राणकरूपेण वैदेहीमन्ववर्षत ।  
 तामासवादातिवहो धातृभ्यां रहितां वने ॥ ४ ॥  
 रहितां सूर्य्यचन्द्राभ्यां सन्ध्यानिव महत्तमः ।  
 तामपश्यत् ततो बालां राजपुत्रीं यशस्विनीम् ॥ ५ ॥  
 रोहिणीं शशिना स्त्रीनां ग्रहवद् भद्रदासुषः ।  
 तस्तुग्रं पापकर्मायं जनस्थानगता द्रुमाः ॥ ६ ॥  
 समीक्ष्य न प्रकम्पन्ते न प्रवाति च मारुतः ।  
 शीघ्रस्रोतासु तं दृष्ट्वा वीक्षन्तं रक्तलोचनम् ॥ ७ ॥  
 क्षिमितं गन्तुमारंभे भयाद्गोदावरी नदी ।  
 रामस्यत्वन्तरं प्रेषसुर्दशग्रीवस्तदन्तरे ॥ ८ ॥  
 उपतस्थे च वैदेहीं भित्तिरूपेण रावणः ।  
 अभयो भव्यरूपेण भर्तारमनुशोचतीम् ॥ ९ ॥  
 अभ्यवर्षत वैदेहीं चिचामिव वने श्वरः ।

इति सप्त मुख्य इत्यनेन जटिलव्यावृत्तिः । कुण्डं क्षमण्युः । वृष्टिस्त्रिद-  
 खात्मिका । आटभ्यां मरुत्परभाटभ्यां रामस्यश्यामाभ्याम् ॥३॥ ४ ॥ ५ ॥

ग्रहवत् केतुवत् । तं संदृश्येत्यन्वयः ॥ ६ ॥

शीघ्रस्रोताः शीघ्रप्रवाहापि नदी तं वीक्षन्तं वीक्षमायं दृष्ट्वा तद्-  
 वात् क्षिमितं मन्दं गन्तुमारंभे इत्यन्वयः ॥ ७ ॥

अन्तरम् अपकारयोग्यं क्लिप्तं तदन्तरे उभयरहितदेशकाले ॥ ८ ॥

उपतस्थे अतिसमीपं प्रापेत्त्वर्थः । अनुशोचतीं तामिव ॥ ९ ॥

सहसा भव्यरूपेण दृश्यैः क्रुप इवावृतः ॥ १० ॥  
 अतिष्ठत् प्रेक्ष्य वैदेहीं रामपत्नीं यशस्विनीम् ।  
 तिष्ठन् संप्रेक्ष्य च तदा पत्नीं रामस्य रावणः ॥ ११ ॥  
 शुभां रुचिरदन्तोष्ठीं पूर्यचन्द्रनिभाननाम् ।  
 आसीनां पर्यशालायां बाष्पधोकाभिपीडिताम् ॥ १२ ॥  
 स तां पद्मपलाशाचीं पीतकौशेयवासिनीम् ।  
 अभ्यगच्छत् वैदेहीं हृष्टचेता \* निशाचरः ॥ १३ ॥  
 दृष्ट्वा कामशराविद्धो ब्रह्मघोषमुदीरयन् ।  
 अब्रवीत् प्रश्रितं वाक्यं रहिते राक्षसाधिपः ॥ १४ ॥  
 तामुत्तमं तिलोकानां पद्महीनामिव श्रियम् ।  
 विभ्राजमानां वपुषा रावणः प्रशशंस ह ॥ १५ ॥  
 रौप्यकाञ्चनवर्णाभि ! पीतकौशेयवासिनि ! ।  
 कमलानां शुभां मालां पद्मिनीव च विभ्रती ॥ १६ ॥

चित्रां चित्राख्यनक्षत्रम् । भव्यरूपेण परमशान्तवतिरूपेण ॥ १० ॥ ११ ॥  
 बाष्पैः शोकेन चाभिपीडिताम् । स्वयमग्नौ प्रविश्य मां रक्षसे  
 दत्तवतीति शोकबाष्पैः । रामव्यसनशङ्कयेत्यापाततोऽर्थः ॥ १२ ॥ १३ ॥  
 ब्रह्मघोषं ब्राह्मणत्वप्रत्यभिज्ञानाय वेदघोषमुदीरयन् कुर्वन् ॥ १४ ॥ १५ ॥  
 रौप्यकाञ्चनमुत्तमकाञ्चनम् ॥ १६ ॥

\* दुष्टचित्तः इति वा पाठः ।

ह्योः श्रीः कीर्त्तिः शुभा लक्ष्मीरप्सरा वा शुभानन ! ।  
 भूतिर्वा त्वं वरारोहे ! रतिर्वा स्वैरचारिणी ॥ १७ ॥  
 समाः शिखरिण्यः श्लिग्धाः पाण्डुरा दग्धनास्तव ।  
 विशाले विमले नेत्रे रक्तान्ते कृष्णतारके ॥ १८ ॥  
 विशालं जघनं पीनमूर्ध् करिकरोपमौ ।  
 एतावुपचितौ वृत्तौ संहतौ संप्रगल्भितौ ॥ १९ ॥  
 पीनोन्नतमुखौ कान्तौ श्लिग्धतालफलोपमौ ।  
 मण्डिप्रवेकाभरण्यौ रुचिरौ ते पयोधरौ ॥ २० ॥  
 चारुस्मिते ! चारुदति ! चारुनेत्रे ! विलासिनि ! ।  
 मनो हरसि मे रामे ! नदी कूलमिवाभ्रसा ॥ २१ ॥  
 करान्तमितमध्यासि सुकेशी संहतस्तनी ।

श्रीगौरी श्रीरैश्वर्यप्रधाना भगवच्छक्तिः । लक्ष्मीः सौभाग्यप्र-  
 धाना । भूतिरणिमादिसिद्धिः । रतिः कामपत्नी स्वैरचारिणीत्वं वने  
 आगमनात् ॥ १७ ॥

प्रशशंसेत्यस्य प्रपञ्चः । समा इत्यादि । समा इति समसंख्यानाः  
 शिखरिण्यः कुन्दकुड्मलवत् प्रशस्तायाः ॥ १८ ॥

संप्रगल्भितौ आलिङ्गनादौ सञ्जातप्रागल्भ्यौ । संप्रवल्गिताविति  
 पाठे आलिङ्गनोद्यतावित्यर्थः ॥ १९ ॥

मण्डिप्रवेको मण्डिश्रेकः ॥ २० ॥

नदी कर्ची कूलं स्वकूलम् ॥ २१ ॥

नैव देवी न गन्धर्वी न यक्षी न च किन्नरी ॥ २२ ॥

न वरूपा मया नारी दृष्टपूर्वा महीतले ।

रूपमग्रश्च लोकेषु सौकुमार्यं वयस्य ते ॥ २३ ॥

इह वासश्च कान्तारे चित्तमुन्माद्ययन्ति मे ।

सा प्रतिक्राम भद्रन्ते न त्वं वक्षुमिहार्हसि ॥ २४ ॥

राक्षसानामयं वासो घोराणां कामरूपिणाम् ।

प्रासादायाणि रम्याणि नगरोपवनानि च ॥ २५ ॥

सम्पन्नानि सुगन्धीनि युक्तान्याचरितुं स्वया ।

वरं माख्यं वरं गन्धं वरं वस्त्रश्च शोभने ! ॥ २६ ॥

भर्तारश्च वरं मन्ये त्वद्युक्तमसितेक्षणे ! ।

का त्वं भवसि रुद्राणां मरुतां वा शुचिस्मिते ! ॥ २७ ॥

वस्तूनां वा वरारोहे ! देवता प्रतिभासि मे ।

नेहागच्छन्ति गन्धर्वी न देवा न च किन्नराः ॥ २८ ॥

कारान्तेनाङ्गुष्ठप्रदेशिणीचक्रप्रमाणेन मितं मध्यं यस्यास्तथाभूते ॥२२॥

रूपं सुकुमारता वयः कान्तारवास इति चत्वारि चित्तमुन्माद्ययन्ति  
विद्यतं कुर्वन्ति प्रतिक्राम निर्गच्छ । रामचन्द्राधिष्ठितस्थाने राक्षस-  
पराक्रमासंभवादेवं वचनम् ॥ २३ ॥ २४ ॥ २५ ॥

आचरितुमुपभोक्तुं त्वद्युक्तं त्वत्संयुक्तमाख्यादि वरम् अस्मभु विप्र-  
कमिति भावः ॥ २६ ॥ २७ ॥ २८ ॥

राक्षसानामथं वासः कथं तु त्वमिहागता ।  
 दृष्ट्वा शाखामृगाः भिक्षां ह्रीपिव्याघ्रमृगावृकाः ॥ २९ ॥  
 अश्वास्तरक्षवः कङ्काः कथं तेभ्यो न विभ्यसे ।  
 मदान्वितानां घोराणां कुञ्जराणां तरस्विनाम् ॥ ३० ॥  
 कथमेका महारक्षे न विभेषि वरानने ! ।  
 कासि कस्य कुतश्च त्वं किन्निमित्तञ्च दण्डकान् ॥ ३१ ॥  
 एका चरसि कव्याणि ! घोराण् राक्षससेवितान् ।  
 इति प्रशस्ता वैदेही रावणेन दुरात्मना ॥ ३२ ॥  
 द्विजातिवेषेण हि तं दृष्ट्वा रावणमागतम् ।  
 सर्वैरतिथिसत्कारैः पूजयामास मैथिली ॥ ३३ ॥  
 उपानीयासनं पूर्वं पाद्येनाभिनिमन्त्र्य च ।  
 अब्रवीत् सिद्धमित्येव तदा तं सौम्यदर्शनम् ॥ ३४ ॥

ह्रीपिव्याघ्रौ सविन्दुनिर्विन्दू ॥ २९ ॥

तद्वस्तुमृगादनः । विभ्यसे विभेषि ॥ ३० ॥ ३१ ॥

प्रशस्ता ह्यतप्रशंसा ॥ ३२ ॥

द्विजातिवेषेण समागतं रावणं दृष्ट्वा द्विजातिवेषोऽयं रावण इति  
 ज्ञात्वापि अतिथिसत्कारैः अतिथियोग्यसत्कारैः पाद्येनाभिनिमन्त्र्य  
 सत्कृत्य ॥ ३३ ॥

तदा पाद्यदानोत्तरकाले सौम्यदर्शनं तं सिद्धं पद्ममणिमन्त्र-  
 षीत् ॥ ३४ ॥

द्विजातिवेषेण समीक्ष्य मैथिली  
 समागतं पात्रकुसुमधारिणम् ।  
 अशक्यसुहेष्टुमुपायदर्शनान्-  
 न्यमन्त्रयद् ब्राह्मणवत्तथागतम् ॥ ३५ ॥  
 इयं वृषी ब्राह्मणकाममाख्यताम्  
 इदञ्च पाद्यं प्रतिगृह्णतामिति ।  
 इदञ्च सिद्धं वनजातसुत्तमं  
 त्वदर्धमव्ययमिहोपभुञ्जताम् ॥ ३६ ॥  
 निमन्त्रयन्मायाः प्रतिपूर्णभाषिणीं  
 अरेन्द्रपत्नीं प्रसमीक्ष्य मैथिलीम् ।  
 प्रसञ्च तस्या हरये दृढं मनः  
 समर्पयामास वधाय रावणः ॥ ३७ ॥

पात्रं कामखड्गः । कुसुमं तद्रक्तवस्त्रं तदुभयधारिणम् । उपायानां  
 ब्राह्मणत्वप्रतिपत्त्यै रावणेन कृतानां काषायवस्त्रब्रह्मघोषदण्डादीनां दर्श-  
 नात् उद्वेष्टमुपेक्षितुमशक्यमिति विचार्येति शेषः । तथागतं ब्राह्मण-  
 वेषेणागतं रावणं ब्राह्मणधिवेद्यमन्त्रयत् । पाठान्तरं त्वत्राश्रितव-  
 ल्पितम् अथमेव रक्तःसंहारोपाय इति दर्शनादित्यपि गुणमथ ॥ ३५ ॥

निमन्त्रणप्रकारः । इयं वृषीत्यादि । वनजातं वन्यपदार्थजातं  
 त्वदर्धमेव सिद्धं कृतं तदिहोपभुञ्जताम् ॥ ३६ ॥

एवं निमन्त्रयन्मायां रावणः आत्मवधाय स्वनाशाय तस्याः प्रसञ्च

ततः सुवेषं ऋगयागतं पतिं  
 प्रतीक्षमाणा सहलक्ष्मणं तदा ।  
 निरीक्षमाणा हरितं ददर्श तं  
 महद्दनं नैव तु रामलक्ष्मणौ ॥ ३८ ॥

इत्यार्षे रामायणे वाल्मीकीये आरण्यकाण्डे रावणस्य  
 रामाश्रमप्रवेशो नाम षट्चत्वारिंशः सर्गः ॥ ४६ ॥

हरणे मनोदृढं निश्चितम् समर्पयामास सन्ध्यावधाय कृतवानि-  
 त्थर्थः ॥ ३७ ॥

सुवेषम् शोभनाकारं ऋगयागतं ऋगयां. प्रति गतम् । हरितं  
 श्यामम् ॥ ३८ ॥

इति श्रीरामाभिरामे श्रीरामीयेरामायणतिलके  
 आरण्यकाण्डे षट्चत्वारिंशः सर्गः ॥ ४६ ॥



## सप्तचत्वारिंशः सर्गः ।

रावणेन तु वैदेही तदा पृष्टा जिहीर्षुणा ।  
परिव्राजकरूपेण शशंसात्मानमात्मना ॥ १ ॥  
ब्राह्मणश्रुतिथिञ्चैष अनुक्तो हि शपेत माम् ।  
इति ध्यात्वा सुहृत्तन्तु सीता वचनमब्रवीत् ॥ २ ॥  
दुहिता जनकस्याहं मैथिलस्य महात्मनः ।  
सीता नमस्वास्मि भद्रं ते रामस्य महिषी मिथा ॥ ३ ॥  
उषित्वा द्वादशसमा इच्छाकूणां निवेशने ।  
भुञ्जाना मानुषान् भोगान् सर्वकामसमृद्धिनी ॥ ४ ॥  
तत्र त्रयोदशे वर्षे राजाऽमन्त्रयत प्रभुः ।  
अभिषेचयितुं रामं समेतो राजमन्त्रिभिः ॥ ५ ॥

रावणेनत्विति । आत्मानं जिहीर्षुणा परिव्राजकरूपेण रावणेन  
पृष्टा वैदेही आत्मना स्वयमेवात्मानं शशंस ॥ १ ॥

ननु पूजामात्रं कर्त्तव्यं किं प्रतिवचनेनेत्याह,—ब्राह्मणश्चेति । एष  
अनुक्त इत्यार्थी सन्निः । अनुक्तः अनुक्तप्रतिवचनः ॥ २ ॥ ३ ॥

सर्वकामसमृद्धिनी । ब्रीह्यादित्वादिनिः ॥ ४ ॥

राजमन्त्रिभिः राज्ञो राज्यनिर्वाहकैर्मन्त्रिभिरित्यर्थः ॥ ५ ॥

तस्मिन् संभ्रियमाणे तु राघवस्याभिषेचने ।  
 कैकेयी नाम भर्तारं ममार्थां याचते वरम् ॥ ६ ॥  
 परिगृह्य तु कैकेयीं श्वशुरं सुकृतेन वै ।  
 मम प्रव्राजनं भर्तुर्भरतस्याभिषेचनम् ॥ ७ ॥  
 द्वावयाचत भर्तारं सत्यसन्धं वृपोत्तमम् ।  
 नाद्य भोक्ष्ये न च स्वपस्ये न पास्ये च कदाचन ॥ ८ ॥  
 एष मे जीवितस्थान्तो रामो यदभिषिच्यते ।  
 इति ब्रुवाणां कैकेयीं श्वशुरो मे स पार्थिवः ॥ ९ ॥  
 अयाचतार्थैरन्वर्थैर्न च याचज्ञां चकार सा ।  
 मम भर्ता महातेजा वयसा पञ्चविंशकः ॥ १० ॥

संभ्रियमाणे सम्पाद्यमाणसंभारे इत्यर्थः । भर्तारं दशरथं ममार्थां  
 मम पूज्या श्वश्रूः । अनार्थ्येति कश्चित् पाठः ॥ ६ ॥

मे श्वशुरं सुकृतेन परिगृह्य वररूपेण सुकृतेन वशीकृत्य । यद्वा  
 धर्म्येण ज्ञापयित्वेत्यर्थः । मम भर्तुः प्रव्राजनं भरतस्याभिषेचनमिति ॥ ७ ॥  
 द्वौ वरावयाचत ॥ ८ ॥ ९ ॥

अन्वर्थैरनुगतार्थैः सप्रयोजनैस्वभोगक्षमैरर्थैरयाचत । सर्वाण्यु-  
 त्तमवस्तूनि तुभ्यं दास्यामि इत्याभिषेचने निम्नं माकुर्विति याच्यमाना न  
 याचज्ञां चकार नाङ्गीकृतव्रती । वयसा पञ्चविंशकः वननिर्गमनकाले  
 इति श्लेषः । गन्विदमयुक्तम् ऊनघोडश्ववर्षोऽयमिति विन्ध्यामित्रं प्रति  
 दशरथोक्तेः । उषित्वा द्वादशसमा इति अचोक्तेत्येति चेन्न । अख्यान-

अष्टादश हि वर्षाणि मम जन्मनि गण्यते ।  
 रामेति प्रथितो लोके सत्यवान् शीलवान् शुचिः । ११ ॥  
 विशालाक्षो महाबाहुः सर्वभूतहिते रतः ।  
 कामार्त्तंश्च महाराजः पिता दशरथः स्वयम् ॥ १२ ॥  
 कैकेय्याः प्रियकामार्त्तं तं रामं नाभ्यषेचयत् ।  
 अभिषेकाय तु पितुः समीपं राममागतम् ॥ १३ ॥  
 कैकेयी मम भर्तारमित्यवाच दृढं वचः ।  
 तव पित्रा समाज्ञप्तं ममेदं शृणु राघव ! ॥ १४ ॥  
 भरताय प्रदातव्यमिदं राज्यमकण्टकम् ।  
 त्वया तु खलु वस्तव्यं नववर्षाणि पञ्च च ॥ १५ ॥

रत्वात् । अतितरुणावस्थायामपि राज्यं त्यक्त्वानित्यर्थं तात्पर्यं शास्त्रया  
 तथोक्तेः । यदाऽतिक्रान्तपञ्चविंशक इत्यर्थः । मम भर्ता वयसा महा-  
 तेजाः अतितरुण इत्यर्थः । पञ्चविंशकः सांख्यसिद्धं पञ्चविंशं तत्त्वं चैतन्यं  
 सोऽयमेव । एतच्चैतन्येनैव जगद्व्याप्तं न ततोऽधिकं किञ्चिदस्तीति सूच-  
 यितुं तथोक्तेरिति तत्त्वम् ॥ १० ॥

तथा मम जन्मतो वनप्रवेशसमयेऽतीतानीत्यर्थः । गण्यत इत्यार्ध-  
 मेकत्वं मम पञ्चतन्मात्रपञ्चमहाभूतपञ्चेन्द्रियाहंकारबुद्धिमनोरूपाणि  
 अष्टादश वर्षाणि पर्वणि जन्मनि कार्ये गण्यन्त इति तन्मूर्त्तीभूता  
 प्रकृतिरहमिति सूचितम् ॥ ११ ॥

कामार्त्तः कैकेयीकामार्त्तः ॥ १२ ॥ १३ ॥ १४ ॥ १५ ॥

वने प्रव्रज काकुत्स्थ ! पितरं मोचयानृतात् ।  
 तथेत्युवाच तां रामः कैकेयीमकुतोभयः ॥ १६ ॥  
 चकार त्वद्वचः श्रुत्वा भर्ता मम दृढव्रतः ।  
 दद्यान्न प्रतिगृह्णीयात् सत्यं ब्रूयान्न चानृतम् ॥ १७ ॥  
 एतद् ब्राह्मण ! रामस्य व्रतं धृतमनुत्तमम् ।  
 तस्य धाता तु वैमात्रो लक्ष्मणो नाम वीर्यवान् ॥ १८ ॥  
 रामस्य पुरुषव्याघ्रः सहायः समरेऽरिहा ।  
 स धाता लक्ष्मणो नाम ब्रह्मचारी दृढव्रतः ॥ १९ ॥  
 अन्वगच्छद्भ्रुव्याणिः प्रव्रजन्तं मया सह ।  
 जटी तापसरूपेण मया सह सहानुजः ॥ २० ॥  
 प्रविष्टो दण्डकारण्यं धर्मनित्यो दृढव्रतः ।  
 ते वयं प्रच्युता राज्यात् कैकेय्यास्तु कृते त्रयः ॥ २१ ॥  
 विचराम द्विजश्रेष्ठ ! वनं गम्भीरमोजसा ।  
 समाश्रम सुहृत्तन्तु शक्यं वस्तुमिह त्वया ॥ २२ ॥

अनृतामोचय तद्वत्तवरानुपालनेनेति शेषः ॥ १६ ॥ १७ ॥

वैमात्रः शुभ्रादिषु विमात्रशब्दपाठेऽपि आर्षोऽण् । असहोदरो  
 धातेत्यर्थः । विभिन्नाया मातुरपत्यं वैमात्रः ॥ १८ ॥ १९ ॥ २० ॥

कैकेय्याः कृते तन्निमित्तम् ॥ २१ ॥

॥ यदि वस्तुं शक्यं तर्हि सुहृत्तं समाश्रम विश्रमं कुर्वित्यर्थः ॥ २२ ॥

आगमिष्यति मे भर्ता बन्धमादाय पुष्कलम् ।  
 बरुन् गोधान् वराहान्श्च हत्वादायामिषं बड्ड ॥ २३ ॥  
 स त्वं नाम च गौत्रञ्च कुलमाचक्ष्य तत्त्वतः ।  
 एकञ्च दण्डकारण्ये किमर्थं चरसि द्विज ! ॥ २४ ॥  
 एवं ब्रुवन्त्यां सीतायां रामपत्न्यां महाबलः ।  
 प्रत्युवाचोत्तरं तीव्रं रावणो राक्षसाधिपः ॥ २५ ॥  
 येन विज्ञासिता लोकाः सदेवासुरमातृषाः ।  
 अहं स रावणो नाम सीते ! रक्षोगणेश्वरः ॥ २६ ॥  
 त्वां तु काञ्चनवर्णाभां दृष्ट्वा कौशेयवासिनीम् ।  
 रतिं स्वर्केषु दारेषु नाधिगच्छाम्यनिन्दिते ! ॥ २७ ॥  
 बङ्गीनामुत्तमस्त्रीयामाहृतानामितस्ततः ।  
 सर्वासामेव भद्रं ते ममाग्रमहिषी भव ॥ २८ ॥  
 लङ्का नाम समुद्रस्य मध्ये मम महापुरी ।  
 सागरेण परिच्छिन्ना निविष्टा गिरिमूर्धनि ॥ २९ ॥  
 तत्र सीते ! मया सार्द्धं वनेषु विचरिष्यसि ।

हत्वा आदायेति च्छेदः । आदनमादकदर्थमित्यर्थः ॥ २३ ॥

गोत्रमार्षं कुलं प्रसिद्धवंशकृतम् । यदा गोत्रं पितृकुलं कुलं मातुः  
 । २४ । २५ । २६ ॥

दृष्ट्वा पूर्वं श्रुत्वा अद्य दृष्ट्वा चेत्यर्थः । २७ । २८ । २९ ॥

न चास्य वनवासस्य सृष्टिदिव्यसि भामिनि ! ॥ ३० ॥

पञ्चदास्यः सहस्राणि सर्वाभरणाभूषिताः ।

सीते ! परिचरिष्यन्ति भार्या भवसि मे यदि ॥ ३१ ॥

वनेषु उपवनेषु ॥ ३० ॥

पञ्चेत्यादि । रक्षोयोनौ तमोगुणप्रधानायां जातत्वात् उज्ज्वल-  
तमसा भगवन्मायया ज्ञानाच्छादनादेवमुक्तिः । सर्वथा तत्त्वज्ञो रावणः  
कथमेवं वदेदिति तु अद्वाजाद्यमेव । तत्त्वज्ञचिह्नानुपलम्भात् । सीता-  
रामौ सर्वेश्वरावित्येतन्मात्रज्ञानं रावणस्यास्त्येवेत्यपि अद्वाजाद्यमेव ।  
विष्णुपुराणादिविरोधात् । तथा चोक्तं विष्णुपुराणे—मैत्रेय उवाच ।

द्विरण्यकाग्निपुत्रे च रावणत्वे च विष्णुना ।

अवाप निहतो भोगानप्राप्यानमरैरपि ॥

न लयं तत्र तेनैव निहतः स कथं पुनः ।

संप्राप्तः शिशुपालत्वे सायुज्यं शान्धते हरौ ॥

एतदिच्छाम्यहं श्रोतुं सर्वधर्मभृतां वर ।

कौतूहलपरेशैतत् पृष्टो मे वक्तुमर्हसि ॥

पराशर उवाच । दैत्येश्वरस्य तु वधायाखिललोकैकैकत्वत्तिस्थिति-  
विनाशकारिणाऽपूर्वतनुं ऋकृता ऋसिंहरूपमाविष्कृतम् । तत्र द्विरण्य-  
काग्निपोर्विष्णुरयमित्येवं न मनस्यभूत् । निरतिशयपुण्यजातसंभूतमेतत्  
सर्वमिति रजोत्रेकप्रेरितैकाग्रमतिस्तद्भावनायोगात् ततोवाप्तवधहैतुर्को  
निरतिशयामेवाखिललोकैकैकाधिक्यधारिणीं दशाननत्वे भोगसम्पदम-  
वाप । नातस्तस्मिन्ननादिनिधने परब्रह्मभूते भगवत्त्वनालम्बनीकृते मनस-

स्तत्र लयम् । दशाननत्वेऽप्यनङ्गपराधीनतया जानकीसमासक्तचेतसो  
 दाशरथिरूपधारिणस्तद्रूपदर्शनमेवासीत् । नायमच्युत इत्यासक्तिर्विपद्य-  
 तोऽन्तःकरणस्य मानुषबुद्धिरेव केवलमभूत् । विपद्यत इति विपद्यतोऽ-  
 पीत्यर्थः । तस्मिन्नपि समये विष्णुत्वबुद्धिर्नासीदिति भावः । पुनरच्युत-  
 विनिपातनमात्रफलमखिलभूमण्डलस्त्राघ्यचेदिराजकुलजन्माव्याहृतं चैश्व-  
 र्यं शिशुपालत्वे चावाप । तत्र त्वखिलान्येव भगवन्नामकारणानि अभ-  
 वन् । नामानि गोविन्दादीनि कारणानि गवां रक्षणादीनीत्यर्थः ।  
 ततश्च तत्कारणकृतानां तेषामशेषाणामेवाच्युतनाम्नामनवरतमनेकजन्म-  
 संवर्द्धितविद्वेषानुबन्धिचित्तो विनिन्दन् सन्तर्जनादिषूच्यारणमकरोत्  
 तच्च रूपमुत्फुल्लपद्मदलामलाक्ष्मण्युज्ज्वलपीतवस्त्रधार्यमलकिरीटकेयूर-  
 कटकोपशोभितमुदारपीवर-चतुर्बाहुशङ्खचक्रगदाधरमतिप्रौढवैरानुभा-  
 वादटनभोजनस्नानसनशयनादिष्ववस्थान्तरेषु नवापययावस्यात्मचेतसः  
 ततस्तमेवानुक्रोशेषूच्यारयंस्तमेव हृदये धारयन्नात्मवधाय भगवदस्त्रच-  
 क्रान्शुमालोज्ज्वलमद्यतेजःस्वरूपं परमब्रह्मस्वरूपमपगतरागद्वेषादिदोषं  
 भगवन्तम् अद्राक्षीत् । तावच्च भगवच्चक्रेणाशु व्यापादितः । तेन तत्-  
 स्मरणदग्धाखिलाघसञ्चयो भगवतैवान्तमुपनीतस्तस्मिन्नेव लयमुपययौ  
 एतत्तवाभिहतं भगवानिह कीर्तितः संस्मृतश्च द्वेषानुबन्धेनाप्यखिल-  
 सुरासुरादिदुर्लभं फलं प्रयच्छति किमुक्त सम्यक्भक्तिमन्तमिति । लोका-  
 दृष्ट्या तु सीतासादृश्यात् सीताबुध्याहरणाच्चाततायित्वसंपत्त्या तद्वधे भग-  
 वतः प्रवृत्तिः । एवञ्च ईदृशोक्तीनां यद्वा तद्वा प्रकारेणान्यथायोजन-  
 प्रयासस्तीर्थादीनां विफल एव । विष्णुपुराणोक्तरीत्यैव भागवते उक्तम्—

एते चांशुकलाः पुंसः कृष्यास्तु भगवान् स्वयम् ॥

इति । एते इत्यनेन पूर्वोक्ता अवतारा ऋष्यादयश्च परामृष्यन्ते । पुंसः

परमेश्वरस्य तत्रावतारा अंशा ऋष्यादयः कलाः । यद्यपि कृष्णोऽप्यंश एव । तत्रैव दशमे—

तत्रांशेनावतीर्णस्य विष्णोर्वीर्याणि शंस नः ।

इत्याद्युक्तेः ।

उज्ज्वहारात्मनः केऽग्नौ सितकृष्णौ महामुने ।

इति विष्णुपुराणाद्युक्तेः । द्वितीये भागवतेऽप्येवमेव भारतेऽप्येवमेव । एतेन तत्रांशेनावतीर्णस्येत्यादि दशमस्थस्त्रीकथाख्यानमपास्तम् । तथापि तत्तत्कारणकृतनाम्नां तत्र लाभाद् ब्रह्मश्रेष्ठज्ञानकार्यनाटनाच्च शङ्खचक्रादीनां प्रत्यक्षतो दर्शनाच्च स्वयं भगवानित्युक्तिः । नैतावता रामाद्यवताराणां ततो न्यूनत्वमिति श्रमः कार्यः । श्रीधरोऽपि मत्स्याद्यवताराणां सर्वज्ञत्वसर्वशक्तिमत्वेऽपि यावदुपयोगमेव ज्ञानशक्त्याविष्कारः । अज्ञानाविष्कारश्च ब्रह्मशः । कृष्णोऽप्येवोऽल्पः । यथा अभिमन्युमरणे नाहं तत्र सन्निहित आसमतस्तस्य मरणमिति । यथा द्रौपद्याः सभायां नयनकाले नाहं द्वारकायां सन्निहितः किन्तु सौभवधार्थं गतोऽतो भवतामयं क्लेश इति । सौभवधे च मायिकं मृतवसुदेवशरीरं दृष्ट्वा मोह इत्याद्यज्ञाननाशमल्पम् । रामावतारेऽपि ज्ञानाविष्कारस्तत्र तत्र दर्शिता दर्शयिष्यते च । अवताराश्चैव विराज एवांशाः भागवते प्रथमे तृतीयेऽध्याये—

जगृहे पौरुषं रूपं भगवान् महदादिभिः ।

संभूतं षोडशकलमादौ लोकसिद्धत्तया ॥

इत्यादिना वैराजं रूपमुक्त्वा ।

एतन्नानावताराणां निधानं बीजमथयम् ।

यस्यांशांशेन ख्यन्ते देवतिर्यङ् नरादयः ॥



रावणेनैवसुक्ता तु कुपिता जनकात्मजा ।

प्रत्युवाचानवद्याङ्गी तमनादृत्य राक्षसम् ॥ ३२ ॥

महागिरिमिवाकण्ठं महेन्द्रसदृशद्युतिम् ।

महोदधिमिवाक्षोभ्यमहं राममनुव्रता ॥ ३३ ॥

सर्वलक्षणसम्पन्नं न्यग्रोधपरिमण्डलम् ।

सत्यसन्धं महाभागमहं राममनुव्रता ॥ ३४ ॥

महाबाहुं महोरस्कं सिंहविक्रान्तगामिनम् ।

इत्युक्तेः । एतदुक्तं वैराजं निधानं कार्यावसाने प्रवेशस्थानं बीज-  
मुद्रमकारणम् । अथयं स्वयं चिरस्थायि न केवलमवताराणामेव बीजं  
किन्तु सर्वेषामित्याह, यस्येति । यद्यपि विराट् जीव एव तथापि  
तदन्तर्यामिणस्तथोपासनायैवमुक्तम् । सितकृष्णकेशोद्धारैश्च तेषां  
मूर्धन्यत्वेन मुख्यत्वात्तद्वन् मुख्ययोः प्रधानयोर्मदशयोस्तत्त्वज्ञयोस्तद्वर्णयो-  
र्वैकुण्ठस्थभूतलस्थयोर्विष्णुशेषयोरवतार इति सूचितमतएवान्ते कृष्णं  
प्रति देवदूतेन त्वां विना स्वर्गो न शोभतेऽतस्त्वमागच्छेति निवेदितमिति  
स्पष्टं पुराणेषु । अत्र रामं प्रत्यपि तथैवोक्तम् । अंशत्वं चैषामौपा-  
धिकं मायायाः सांशत्वादित्यलम् ॥ ३१ ॥

रावणेनेति । कुपिता कुपितेव ॥ ३२ ॥

पर्वतसमुद्रोपमाभ्यां धैर्यगाम्भीर्ये दर्शिते ॥ ३३ ॥

न्यग्रोधपरिमण्डलं तस्यदृशपरिणाहं तद्वत् सर्वाश्रयश्च राममुद्दि-  
श्यानुसरणमेव व्रतं यस्याः सा ॥ ३४ ॥

वृसिंहं सिंहसङ्काशमहं राममनुव्रता ॥ ३५ ॥  
 पूर्णचन्द्राननं रामं राजवत्सं जितेन्द्रियम् ।  
 पृथुकीर्त्तिं महाबाहुमहं राममनुव्रता ॥ ३६ ॥  
 त्वं पुनर्जम्बुकः सिंहीं मामिहेच्छसि दुर्लभाम् ।  
 नाहं शक्या त्वया स्पृष्टुमादित्यस्य प्रभा यथा ॥ ३७ ॥  
 पादपान् काञ्चनान्नूनं बहून् पश्यसि मन्दभाक् ! ।  
 राघवस्य प्रियां भार्यां यस्त्वमिच्छसि राक्षस ! ॥ ३८ ॥  
 क्षुधितस्य च सिंहस्य मृगशत्रोस्तरस्विनः ।  
 आशीविषस्य वदनाद्दृष्ट्वामादातुमिच्छसि ॥ ३९ ॥  
 मन्दरं पर्वतश्रेष्ठं पाणिना हर्तुमिच्छसि ।  
 कालकूटविषं पीत्वा स्वस्ति मां गन्तुमिच्छसि ॥ ४० ॥

सिंहस्य विक्रान्तं पदक्षेपस्तद्वत् पदनिक्षेपेण सर्गवगमनश्लोभम् ।  
 सिंहसंकाशं पराक्रमे इति भावः । वृसिंहमित्यस्य हिरण्यकशिपु-  
 चन्तुत्वं व्यंग्यम् ॥ ३५ ॥

राजा चासौ वत्सः श्रेष्ठराजस्तम् । यद्वा दशरथपुत्रम् ॥ ३६ ॥

यथा आदित्यप्रभा आदित्यात् पृथक्कृत्य केनापि स्पृष्टुमशक्या  
 तथाहं शक्तिशक्तिमतोरवियोगादिति गूढम् ॥ ३७ ॥

काञ्चनवृक्षदर्शनं मुमुर्षुं लक्ष्यम् । मन्दं क्षीयमायुरादि भजति  
 स मन्दभाक् ॥ ३८ ॥

अत्रि सूच्या प्रमृजसि जिह्वया लेदि च क्षुरम् ।  
 राघवस्य प्रियां भार्यामधिगन्तुं त्वमिच्छसि ॥ ४१ ॥  
 अवसज्य शिलां कण्ठे समुद्रं तर्तुमिच्छसि ।  
 सूर्य्यचन्द्रमसौ चोभौ पाणिभ्यां हर्तुमिच्छसि ॥ ४२ ॥  
 यो रामस्य प्रियां भार्यां प्रघर्षयितुमिच्छसि ।  
 अग्निं प्रज्वलितं दृष्ट्वा वस्त्रेणाहर्तुमिच्छसि ॥ ४३ ॥  
 कल्याणवृत्तां यो भार्यां रामस्याहर्तुमिच्छसि ।  
 अयोमुखानां शूलानां मध्ये \* चरितुमिच्छसि ।  
 रामस्य सदृशीं भार्यां योऽधिगन्तुं त्वमिच्छसि ॥ ४४ ॥  
 यदन्तरं सिंहशृगालयोर्वने  
 यदन्तरं स्पन्दनिकासमुद्रयोः ॥ ४५ ॥  
 सुराग्रसौवीरकयोर्दन्तरं  
 तदन्तरं दाशरथेस्तवैव च ।

क्षुधितस्य सिंहस्य सर्पस्य वदनादंशुः ॥ ३६ ॥ ४० ॥  
 एषु सर्वत्र निदर्शनालङ्कारः ॥ ३६ ॥ ४० ॥  
 लेदि लेत्ति ॥ ४१ ॥ ४२ ॥ ४३ ॥ ४४ ॥  
 स्पन्दनिका क्षुद्रनदी ॥ ४५ ॥

\* अग्र इति वा पाठः ।

यदन्तरं काञ्चनसीसलोहयो-

र्यदन्तरं चन्दनवारिपङ्क्तयोः ॥ ४६ ॥

यदन्तरं हस्तिविडालयोर्वने

तदन्तरं दाशरथेस्तवैव च ।

यदन्तरं वायसवैनतेययो-

र्यदन्तरं मङ्गुमयूरयोरपि ।

यदन्तरं शारसगृध्रयोर्वने

तदन्तरं दाशरथेस्तवैव च ॥ ४७ ॥

तस्मिन् सहस्राक्षसमप्रभावे

रामे स्थिते कार्मुकबाणपाणौ ।

हतापिं तेऽहं न जरां गमिष्ये

आज्यं \* यथा मत्स्यिकाऽवगीर्णम् ॥ ४८ ॥

इतीव तद्वाक्यमदुष्टभावा

सुदुष्टसुक्ता रजनीचरं तम् ।

सुरायममृतम् । सौवीरकमारनालं काञ्जिकम् । काञ्चनसीस-  
रूपलोहयोरित्यर्थः ॥ ४६ ॥

हस्ती गजः । विडालो मार्जारः मङ्गुर्जलकाकः ॥ ४७ ॥

जरां जीर्णावस्थां सुखोदकां मत्स्यिकायावगीर्णं भुक्तमाज्यं यथा तां  
नाशयति तदन् ॥ ४८ ॥

\* वज्रं इति वा पाठः ।

गात्रप्रकम्पाद् व्यथिता बभूव  
 वातोद्धता सा कदलीव तन्वी ॥ ४९ ॥  
 तां वेपमानामुपलक्ष्य सीतां  
 स रावणो मृत्युसमप्रभावः ।  
 कुलं बलं नाम च कर्म चात्मनः  
 समाचचचे भयकारणार्थम् ॥ ५० ॥

इत्यार्षे रामायणे वाल्मीकीये आरण्यकाण्डे रावणं  
 प्रति भर्त्सनं नाम सप्तचत्वारिंशः सर्गः ॥ ४७ ॥

इतीव इत्येवं क्लृष्टम् अत्यन्तदुःखजनकं तत्पूर्वाक्तं वाक्यम् । वातो-  
 द्धता महावातप्रकंप्यमाना ॥ ४९ ॥  
 भयकारणार्थं भयोत्पादनार्थम् ॥ ५० ॥

इति श्रीरामाभिरामे श्रीरामीयेरामायणतिलके  
 आरण्यकाण्डे अष्टचत्वारिंशः सर्गः ॥ ४८ ॥

## अष्टचत्वारिंशः सर्गः ।

एवं ब्रुवन्त्यां सीतायां संरब्धः परुषं वचः ।

ललाटे भ्रुकुटिं कृत्वा रावणः प्रत्युवाच ह ॥ १ ॥

भ्राता वैश्रवणस्याहं सापत्नो वरवर्णिनि ! ।

रावणो नाम भद्रं ते दशग्रीवः प्रतापवान् ॥ २ ॥

यस्य देवाः सगन्धर्वाः पिशाचपतगोरगाः ।

विद्रवन्ति सदा भीता मृत्योरिव सदा प्रजाः ॥ ३ ॥

येन वैश्रवणो भ्राता वैमात्रः कारणान्तरे ।

इन्द्रमासादितः क्रोधाद्रणे विक्रम्य निर्जितः ॥ ४ ॥

एवमिति । परुषं क्रोधावेष्टेन वर्णानां चर्वणेनैवोच्चारणात् श्रुति-  
कटु अक्षरमित्यर्थः । संरब्धः क्रुद्धः ॥ १ ॥

सापत्नः शिवाद्यण् । सापत्ने इति पाठे मातृसपत्नीपुत्रत्वे प्रसिद्ध  
इत्यर्थः । आतेत्यत्र च साक्षादिति तदा पाठः । एतेन कुक्षप्राशस्त्य-  
मुक्तम् ॥ २ ॥ ३ ॥

वैमात्रः प्राग्वद् हैमात्र इति पाठे द्वितीया माता द्विमाता तद-  
पत्यमित्यर्थे मातुर्दित्युत्वाभाव आर्षः । अस्य द्विशब्दस्य द्विपूरणार्थ-  
त्वेऽपि संख्यात्वाभावान्नोक्तमित्यन्ये । कारणान्तरे निमित्तविशेषे ।  
इन्द्रं इन्द्रयुद्धम् आसादितः प्रापितः ॥ ४ ॥

मङ्गयान्तः परित्यज्य स्वमधिष्ठानमृद्धिमत् ।  
 कैलासं पर्वतश्रेष्ठमध्यास्ते नरवाहनः ॥ ५ ॥  
 यस्य तत् पुष्पकं नाम विमानं कामगं शुभम् ।  
 वीर्यादावर्जितं भद्रे ! येन यामि विहायसम् ॥ ६ ॥  
 मम सञ्जातरोषस्य मुखं दृष्ट्वैव मैथिलि ! ।  
 विद्रवन्ति परित्रस्ताः सुराः शक्रपुरोगमाः ॥ ७ ॥  
 यत्र तिष्ठाम्यहं तत्र मारुतो वाति शङ्कितः ।  
 तीव्रांशुः शिशिरांशुश्च भयात् संपद्यते दिवि ॥ ८ ॥  
 निष्कम्पपत्रास्तरवो नद्यश्च स्तिमितोदकाः ।  
 भवन्ति यत्र तत्राहं तिष्ठामि च चरामि च ॥ ९ ॥  
 मम पारे समुद्रस्य लङ्का नाम पुरी शुभा ।  
 संपूर्णा राक्षसेर्घोरैर्यथेन्द्रस्वामरावती ॥ १० ॥  
 प्राकारेण परिक्षिप्ता पाण्डुरेण विराजिता ।  
 हेमकक्ष्या पुरी रम्या वैदूर्यमयतोरणा ॥ ११ ॥

स्वमधिष्ठानं खां पुरीं लङ्कां कैलासाश्रयणं प्रबलाश्रयणबुद्ध्या ॥ ५ ॥  
 येन पुष्पकेन । वीर्यादावर्जितम् आच्छिद्य गृहीतं मयेति शेषः ॥ ६ ॥ ७ ॥  
 तीव्रांशुरपि मम भयाच्छिशिरांशुः सम्पद्यते ॥ ८ ॥  
 यत्र चरामि येन मार्गेण गच्छामीति यावत् । यत्र च तिष्ठामि  
 तत्र भवन्तीत्यन्वयः ॥ ९ ॥  
 समुद्रस्य पारे मम लङ्का नाम पुरीत्यन्वयः ॥ १० ॥

हृत्पथसम्बाधा त्वर्थ्यनादविनादिता ।

सर्वकामफलैर्दृष्टैः संकुल्लोद्यानभूषिता ॥ १२ ॥

तत्र त्वं वस हे सीते ! राजपुत्रि ! मया सह ।

न स्मरिष्यसि नारीणां मानुषीणां मनस्विनि ! ॥ १३ ॥

भुञ्जाना मानुषान् भोगान् दिव्यांश्च वरवर्णिनि ! ।

न स्मरिष्यसि रामस्य मानुषस्य गतायुषः ॥ १४ ॥

स्थापयित्वा प्रियं पुत्रं राज्ये दशरथो वृषः ।

मन्दवीर्यस्ततो ज्येष्ठः सुतः प्रस्थापितो वनम् ॥ १५ ॥

तेन किं भ्रष्टराज्येन रामेण गतचेतसा ।

करिष्यसि विशालाक्षि ! तापमेन तपस्विना ॥ १६ ॥

प्राकारस्य पाण्डुरत्वं सुधालेपाद्राजतत्वाद्वा हेमः कक्ष्या अवच्छेदा  
यस्यां सा । तौरणं पुरदारम् ॥ ११ ॥ १२ ॥

मानुषीणां नारीणां न स्मरिष्यसि । शोभे घृष्टी । मन्मगरे दिव्य-  
नारीसमागमादिति भावः । युगपन्मानुषदिव्यभोगस्तत्रान्यत्र तूभयं  
युगपद्गुर्लभमिति भावः ॥ १३ ॥

गतायुषः एकादशसहस्रसंख्यया मितायुषः खरादिवधजक्रोधेन  
मया वधाद्वा तत्त्वम् ॥ १४ ॥

यो रामो मन्दवीर्य इति ज्ञात्वा ज्येष्ठोऽपि राज्ये प्रियं भरतं  
स्थापयित्वा वनं प्रस्थापितः ॥ १५ ॥

तेन गतचेतसा किं करिष्यसोत्पन्वयः । भ्रष्टराज्यत्वाच्चेतोहीनत्वं



रक्ष राक्षसभर्तारं कामय स्वयमागतम् \* ।  
 न मन्मथशराविष्टं प्रत्याख्यातुं त्वमर्हसि ॥ १७ ॥  
 प्रत्याख्याय हि मां भीरु ! पश्चात्तापं गमिष्यसि ।  
 चरणेनाभिहत्येव पुरुरवसमुर्वशी ॥ १८ ॥  
 अङ्गुल्या न समो रामो मम युद्धे स मानुषः ।  
 तव भाग्येन संप्राप्तं भजस्व वरवर्णिनि ! ॥ १९ ॥  
 एवमुक्त्वा तु वैदेही क्रुद्धा संरक्तलोचना ।  
 अब्रवीत् परुषं वाक्यं रहिते राक्षसाधिपम् ॥ २० ॥  
 कथं वैश्रवणं देवं सर्वदेवनमस्कृतम् ।

३

तापसेन तपस्विना तापसश्रेष्ठतपस्विना । यद्वा तापसेन शौचत्वेन तप-  
 स्विना अश्रूरेण ॥ १६ ॥

रक्ष रक्षणे रक्ष पालय ॥ १७ ॥

उर्वशी पुरुरवसं चरणेनाभिहत्य यथा पश्चात्तापं गतेति पुराणेषु  
 प्रसिद्धं तथा पश्चात्तापं गमिष्यसि ॥ १८ ॥

अङ्गुल्या न समः अङ्गुलीबलेनापि तुल्यो न धनेन मयानीतां पुना-  
 राम धानयिष्यतीति न शक्यमिति भावः । संप्राप्तं मामिति श्रेष्ठः ॥  
 ॥ १९ ॥ २० ॥

\* कामात् स्वयमिच्छागतम् इति वा पाठः ।

धातरं व्यपदिश्य त्वमशुभं कर्तुमिच्छसि ॥ २१ ॥  
 अवश्यं विनश्यन्ति सर्वे रावण ! राक्षसाः ।  
 येषां त्वं कर्कशो राजा दुर्बुद्धिरजितेन्द्रियः ॥ २२ ॥  
 अपहृत्य शचीं भार्यां शक्यमिन्द्रस्य जीवितुम् ।  
 न हि रामस्य भार्यां मामानीय स्वस्तिमान् भवेत् \* ।  
 जीवेच्चिरं वज्रधरस्य हस्तात्  
 शचीं प्रष्टव्याप्रतिरूपरूपाम् ।

रहिते रामरहिते आश्रमे स्थितेति शेषः । ईदृशवंशस्येदृशं ह्यत्य-  
 मनुचितमिति मिथैवान्यवंशं स्ववंशत्वेन कथयसीति व्यंग्यम् ॥ २१ ॥  
 एवंभूतराक्षः प्रजानां सर्वधानाशः । मम नयने सर्वजीवितच्छेद  
 एवेति भावः ॥ २२ ॥ २३ ॥

अप्रतिरूपरूपाम् अनुपमसौन्दर्यां मोक्षः मृत्योरिति शेषः ।  
 अतिमलिनान्तःकरणत्वात् मोक्षोच्चानैकप्राप्यस्तव नास्त्येवेति भावः ॥ २४ ॥

अत्र सर्गे रावणौक्तौ—

सप्तसप्तकवेत्ताहमष्टाष्टकविभूषितः ।

पञ्चपञ्चकतत्त्वज्ञो रावणोऽहं भजस्व माम् ॥

इति श्लोकः क्वचित् पठ्यते तमेवं व्याचक्षते । सप्तसप्तकं षडङ्ग-  
 सहितवेदोपवेदसहितचतुर्दशविद्यारूपं तद्वेत्ता । अष्टाष्टकविभूषितः ।  
 चतुःषष्टिकनाभूषितः । पञ्चपञ्चकतत्त्वज्ञः पञ्चविंशतितत्त्वज्ञः । पञ्च-

\* अपनीयास्तिजीवितम् इति वा पाठः ।

न मादृशीं राक्षस ! धर्षयित्वा

पीतामृतस्यापि तवास्ति मोक्षः ॥ २४ ॥

इत्यार्षे रामायणे वाल्मीकीये आरण्यकाण्डे जनकी-  
रावणसंवादो नाम अष्टचत्वारिंशः सर्गः ॥ ४८ ॥

विंशतितत्त्वस्वरूपवेत्ता नित्यानित्यवस्तुविवेकवानिति यावत् । इति  
कतकाद्यव्याख्यातत्वात् प्रक्षिप्त इति ज्ञायते । आद्यपादे अर्थासङ्गतिरपि  
परपादपर्यालोचनया तृतीयपादोक्तज्ञानवत् ईदृशे कर्मणि प्रवृत्ति-  
रप्यनुचितेति भाति ।

इति श्रीरामाभिरामे श्रीरामीये रामायणतिलके  
आरण्यकाण्डे अष्टचत्वारिंशः सर्गः ॥ ४८ ॥

## एकोनपञ्चाशः सर्गः ।

सीताया वचनं श्रुत्वा दशग्रीवः प्रतापवान् ।  
हस्ते हस्तं समाहन्य चकार सुमहहपुः ॥ १ ॥  
स मैथिलीं पुनर्वाक्यं बभाषे वाक्यकोविदः ।  
नोन्मत्तया श्रुतौ मन्ये मम वीर्यपराक्रमौ ॥ २ ॥  
उद्वहेयं भुजाभ्यान्तु मेदिनीमम्बरे स्थितः ।  
अपिबेयं समुद्रं च मृत्युं हन्यां रणे स्थितः ॥ ३ ॥  
अर्कं कन्ध्यां शरैस्तीक्ष्णैर्विभिन्द्यां हि महीतलम् ।

हस्ते हस्तं समाहन्य समाह्वयेत्यर्थः । विनिष्पीड्येति यावत् । महि-  
षादयस्त्रियैव हतास्तथा कदाचिदेघा हरणसमये क्रौर्यं कुर्यादिति  
शङ्कया क्रूरस्त्रीयमहद्रूपाङ्गीकारः । यद्वा कपटेनापि शान्तस्वभावयति-  
वेधधारणात्तद्वेधस्वाभावेन हरणे स्वस्य प्रतिबद्धतां दृष्ट्वा स्वरूपग्रहणम् ।  
मम रावणस्यापि अयं वेधः क्रौर्यप्रतिबन्धक इत्यतश्च हस्ते हस्ताघात  
इत्यतश्च बोध्यम् ॥ १ ॥

न श्रुतौ अये वक्ष्यमाणाविति शेषः ॥ २ ॥

तानेवाह,—उद्वहेयमित्यादि । अपिबेयमिति ॥ ३ ॥

कामेन चित्तजेन रूपेण च उन्मत्ते इत्यर्थः ॥ ४ ॥

कामरूपेण उन्मत्ते ! पश्य मां कामरूपिणम् \* ॥ ४ ॥

एवमुक्तवतस्तस्य रावणस्य शिखिप्रभे ।

क्रुद्धस्य हरिपर्यन्ते रक्ते नेत्रे बभूवतुः ॥ ५ ॥

सद्यः सौम्यं परित्यज्य तीक्ष्णरूपं स रावणः ।

स्वं रूपं कालरूपाभं भेजे वैश्रवणानुजः ॥ ६ ॥

संरक्तनयनः श्रीमांस्तप्तकाञ्चनभूषणः ।

क्रोधेन महताविष्टो नीलजीभूतसन्निभः ॥ ७ ॥

दशास्यो विंशतिभुजो बभूव क्षणदाचरः ।

स परिव्राजकच्छद्म महाकायो विहाय तत् ॥ ८ ॥

प्रतिपेदै स्वकं रूपं रावणो राक्षसाधिपः ।

\* रक्ताब्धिरधरस्तस्यौ स्त्रीरत्नं प्रेक्ष्य मैथिलीम् ॥ ९ ॥

हरिपर्यन्ते श्यामघ्रान्ते ॥ ५ ॥

सौम्यं भिक्षुरूपं तीक्ष्णरूपं प्रशस्ततीक्ष्णरूपं मृत्युतुल्यरूपं भेजे ॥  
॥ ६ ॥ ७ ॥

परिव्राजकच्छद्म कपटपरिव्राजकरूपम् ॥ ८ ॥ ९ ॥

\* कामरूपिणमुन्मत्ते पश्य मां कामदं पतिम् । इति वा पाठः ।

• संरक्तनयनः क्रोधात् जीभूतनिचयप्रभः ।

इत्यतिरिक्तं पाञ्चान्वाः ।

स तामसितकेशां तां भास्करस्य प्रभामिव ।  
 वसनाभरणोपेतां मैथिलीं रावणोऽब्रवीत् ॥ १० ॥  
 त्रिषु लोकेषु विख्यातं यदि भर्तारमिच्छसि ।  
 मामाश्रय वरारोहं ! तवाहं सदृशः पतिः ॥ ११ ॥  
 मां भजस्व चिराय त्वमहं श्लाघ्यः पतिस्त्वव ।  
 नैव चाहं काचद्भट्टे ! करिष्ये तव विप्रियम् ॥ १२ ॥  
 त्यज्यतां मानुषो भावो मयि भावः प्रणीयताम् ।  
 राज्याच्चतमसिद्धार्थं रामं परिमतायुषम् ॥ १३ ॥  
 केशुण्णेरनुरक्तासि मूढे ! पाण्डितमानानि ! ।  
 यः स्त्रियो वचनाद्राज्यं विहाय समुहज्जनम् ॥ १४ ॥  
 आसन्नं ब्यालानुचारतं वनं वसति दुर्मातः ।  
 इत्युक्त्वा मैथिलीं वाक्यं प्रियाहां प्रियवादिनीम् ॥ १५ ॥  
 अभिगम्य सुदुष्टात्मा राक्षसः काममोहितः ।  
 जग्राह रावणः सीतां बुधः खे रोहिणीमिव ॥ १६ ॥

भास्करस्य प्रभामिव तस्या अपि पर्यन्ते श्यामरूपतायाः क्वान्दोग्ये  
 उक्तः ॥ १० ॥ ११ ॥ १३ ॥

मानुषो भावः मनुष्यरामविषयको भावः खेहबन्धः ॥ १३ ॥ १४ ॥

प्रियवादिनीं रावणादन्यत्रेति शेषः ॥ १५ ॥

काममोहितो जग्राहेत्यन्तानौचित्ये दृष्टान्तः बुधः खे रोहिणी-

वामेन सीतां पद्माचीं मूर्धजेषु करेभ्यः सः ।  
 ऊर्वास्तु दक्षिणेनैव परिजयाह पाणिना ॥ १७ ॥  
 तं दृष्ट्वा गिरिऋङ्गाभं तीक्ष्णदंष्ट्रं महाभुजम् ।  
 प्राड्वन् सृत्यसंकाशं भयान्तां वनदेवताः ॥ १८ ॥  
 स च मायामग्नौ दिव्यः खरयुक्तः खरस्वनः ।  
 प्रत्यदृश्यत हेमाङ्गो रावणस्य महारथः ॥ १९ ॥  
 ततस्तां परुषैर्वाक्यै रभितर्ज्य महास्वनः ।  
 अङ्गेनादाय वैदेहीं रथमारोहयत्तदा ॥ २० ॥  
 सा गृहीतातिचुक्रोश रावणेन यशस्विनी ।  
 रामेति सीता दुःखान्तां रामं दूरगतं वने ॥ २१ ॥

मिव । खे आकाशे शून्ये च रोहिण्यो बुधो रोहिणीं स्वमातरं यदि  
 कामाद् गृह्णीयात् तदा तत्सदृशमिदं घोरं यद्यथोक्तौ च कल्पनमित्य-  
 तिप्रयोगोक्तिरत्र व्यंग्या । सीतया सद्यो मरणपर्यवसायि प्रापदान्तु  
 समूलनाशस्य वेदवत्श्रेण प्रतिज्ञातस्य निर्वाहाय ऋषीणां देवाना-  
 मग्रे रामप्रतिज्ञातस्य च निर्वाहाय ॥ १३ ॥

वामेनेति । अननुरक्ततया प्रापदानभिया स्ववामाङ्गासगतनिवा-  
 रणार्थैवं ग्रहणमित्याहुः ॥ १७ ॥ १८ ॥ १९ ॥

परुषैः इतःपरं रामप्रत्याशा त्वान्येत्येवमादिभिः । अङ्गेन हस्ता-  
 न्तरेरित्यर्थः ॥ २० ॥

अतिचुक्रोशेत्यादि तच्छाखाया अपि मनुष्यभावनाश्चम् ॥ २१ ॥

तामकामां \* स कामार्त्तः पद्मगेन्द्रकथूमिव ।  
 विचेष्टमानामादाय उत्पपाताथ रावणः ॥ २२ ॥  
 ततः सा राक्षसेन्द्रेण द्वियमाणा विहायसा ।  
 भ्रष्टं चुक्रोश मत्तेव भ्रान्तचित्ता यथातुरा ॥ २३ ॥  
 हा लक्ष्मण ! महाबाहो ! गुरुचित्तप्रसादक ! ।  
 द्वियमाणां न जानीषे रक्षसा कामरूपिणा ॥ २४ ॥  
 जीवितं सुखमर्थञ्च धर्महेतोः परित्यजन् ।  
 द्वियमाणामधर्मेण मां राषव ! न पश्यसि ॥ २५ ॥  
 ननु नामाविनीतानां विनेतासि परन्तप ! ।  
 कथमेवंविधं पापं न त्वं शाधि हि रावणम् ॥ २६ ॥  
 न तु सद्योऽविनीतस्य दृश्यते कर्मणः फलम् ।

अकामां विरागिणीं विचेष्टमानां तत आत्मानं मोचयितुम् ॥ २२ ॥  
 मत्तेव अतिदुःखवशादुन्मत्तेव तथा भ्रान्तचित्ता आतुरा श्लोका-  
 तुरा यथा क्रोशति तथा चुक्रोश । अत्रेवयथाभ्यां सर्वचेष्टानां नाद्यत्वं  
 सूचितम् ॥ २३ ॥ २४ ॥ २५ ॥

ननु नामेति प्रसिद्धौ विनेता शिक्षकः न शाधि प्राप्तकालं शासनं  
 न करोषि द्विर्वाक्यालङ्कारे श्लोकातुरत्वाद्वाधिकपदं न दोषाय ॥ २६ ॥  
 स्वयमेव तत्र हेतुमुन्नयति,—नत्विति । अविनीतस्य पुरुषस्याविन-

\* रामकामाम् इति वा पाठः ।



कालोप्यङ्गीभवत्यत्र सखानामिव पत्नये ॥ २७ ॥  
 त्वं कर्म कृतवानेतत् कालोपहतचेतनः ।  
 जीवितान्तकरं घोरं रामादूयसनमाप्नुहि ॥ २८ ॥  
 हन्तेदानीं सकामा तु कैकेयी बान्धवैः सह ।  
 द्वियेयं धर्मकामस्य धर्मपत्नी यशस्विनः ॥ २९ ॥  
 आमन्त्रये जनस्थानं कर्णिकारांश्च पुष्पितान् ।  
 क्षिप्रं रामाय शंसध्वं सीतां हरति रावणः \* ॥ ३० ॥  
 हंससारसमंघुष्टां वन्दे गोदावरीं नदीम् ।  
 क्षिप्रं रामाय शंसध्वं सीतां हरति रावणः ॥ ३१ ॥  
 दैवतान्नि च यान्यस्मिन् वने विविधपादपे ।  
 नमस्करोम्यहं तेभ्यो भर्तुः शंसत मां हताम् ॥ ३२ ॥

यरूपकर्मणः फलं सद्यो न दृश्यते यतस्तत्र कालोप्यङ्गीभवति सह-  
 कारिकारणं भवति पत्तिः पाकः ॥ २७ ॥

अधुना खेष्टं शापमाह,—त्वमिति । असनं पुत्रपौत्रादिनाश-  
 रूपम् ॥ २८ ॥

सकामासु जातेति श्रेयः । यत इत्यादिः ॥ २९ ॥

\* माल्यवन्तं शिखरिणं वन्दे प्रस्रवणं गिरिम् ।

क्षिप्रं रामाय शंसस्व सीतां हरति रावणः ॥

इत्यतिरिक्तं पाश्चात्याः ।

यानि कानिचिदप्यत्र सत्वानि विविधानि च \* ।  
 सर्वाणि शरणं यामि मृगपक्षिगणानि वै ॥ ३३ ॥  
 द्वियमाणां प्रियां भर्तुः प्राणेभ्योऽपि गरीयसीम् ।  
 विवशा ते हता सीता रावणेनेति शंसत ॥ ३४ ॥  
 विदित्वा तु महाबाहुरमुत्रापि महाबलः ।  
 आनेष्यति पराक्रम्य वैवस्वतहतामपि ॥ ३५ ॥  
 सा तदा करुणा वाचो विलपन्ती सुदुःखिता ।  
 वनस्थतिगतं गृध्रं ददर्शायतलोचना ॥ ३६ ॥  
 सा तमुदीक्ष्य सुश्रोणी रावणस्य वशं गता ।  
 समाक्रन्दद्भयपरा दुःखोपहतया \* गिरा ॥ ३७ ॥  
 जटायो ! पश्य मामार्थ्य ! द्वियमाणामनाथवत् ।  
 अनेन राजसेन्द्रेण करुणं पापकर्मणा ॥ ३८ ॥

हरतीति शंसध्वमिति सम्बन्धः ॥ ३० ॥ ३१ ॥ ३२ ॥ ३३ ॥

ते सीतेत्यन्वयः ॥ ३४ ॥

अमुत्रापि परलोकोऽपि गतां वैवस्वतहतामपि मां विदित्वा पराक्रम्य  
 पराक्रमं कृत्वा आनेष्यत्येव अतो यूयं शंसतेत्यन्वयः ॥ ३५ ॥

गृध्रं जटायुषम् ॥ ३६ ॥ ३८ ॥

\* निवसन्त्युत इति वा पाठः ।

\* शब्दोपहतया इति वा पाठः ।

नैष वारयितुं शक्यस्त्वया क्रूरो निशाचरः ।  
 सत्त्ववान् जितकाशी च साशुधश्चैव दुर्मतिः ॥ ३९ ॥  
 रामाय तु यथातत्त्वं जटायो ! हरणं मम ।  
 लङ्कणाय च तत् सर्वमाख्यातव्यमशेषतः ॥ ४० ॥

इत्यार्षे रामायणे वाल्मीकीये आरण्यकाण्डे सीता-  
 हरणं नाम एकोनपञ्चाशः सर्गः ॥ ४९ ॥

तुभ्यमिति पाठे त्वयेत्यर्थे आर्षं तत् न शक्य इत्यत्र हेतुः सत्त्व-  
 वानित्यादि ॥ ३९ ॥ ४० ॥

इति श्रीरामाभिरामे श्रीरामीये रामायणतिलके  
 आरण्यकाण्डे एकोनपञ्चाशः सर्गः ॥ ४९ ॥

---

## पञ्चाशः सर्गः ।

तं शब्दमवसुप्तसु जटायुरथ शुश्रुवे ।  
निरैक्षद्रावणं क्षिप्रं वैदेहीञ्च यशस्विनीम् ॥ १ ॥  
ततः पर्वतशृङ्गाभस्तीक्ष्णतुण्डः खगोत्तमः ।  
वनस्पतिगतः श्रीमान् व्याजहार शुभां गिरम् ॥ २ ॥  
दशग्रीव ! स्थितो धर्मे पुराणे सत्यसंश्रवः ।  
भ्रातस्त्वं निन्दितं कर्म कर्तुं नार्हसि साम्प्रतम् ॥ ३ ॥  
जटायुर्नाम नाम्नाहं शृङ्गराजो महाबलः ।  
राजा सर्वस्य लोकस्य महेन्द्रवरुणोपमः ॥ ४ ॥  
लोकानाञ्च हिते युक्तो रामो दशरथात्मजः ।

तं शब्दं जटायो पश्य मामिति शब्दं अवसुप्तः भोजनोत्तरं दिवैव  
गाढसुप्तोऽपि शुश्रुवे । ततस्तेन शब्देन प्रबुद्धो रावणं निन्दितत ॥१॥२॥

दशग्रीवेति संबुद्धिः । अहं सत्यसंश्रवः सत्यप्रतिज्ञः सीतारक्षणे  
अहं सहाय इत्युक्तत्वादिति भावः । नाम्ना जटायुरिति प्रसिद्धोऽतो  
मत्समक्षमीदृशं कर्म कर्तुं नार्हसि । भ्रातरिति सामप्रयोगः । यद्येवं  
न त्यक्ष्यसि तदा सत्यप्रतिज्ञत्वात् मया सह युद्धं भावीति दृष्टप्रयोगश्च  
अभ्यः ॥ ३ ॥

राजेति सर्वस्य लोकस्य राजत्वेन तवापि राजेति भ्रान्तम् ॥ ४ ॥

तस्यैषा लोकनाथस्य धर्मपत्नी यशस्विनी ॥ ५ ॥  
 सीता नाम वरारोहा यां त्वं हर्तुमिहेच्छसि ।  
 कथं राजा स्थितो धर्मे परदारान् परामृशेत् ॥ ६ ॥  
 रक्षणीया विशेषेण राजदारा महाबल ! ।  
 निवर्त्तय गतिं नीचां परदारामिमर्शनात् ॥ ७ ॥  
 न तत्समाचरेद्धीरो यत्परोऽस्य विगर्हयेत् ।  
 यथात्मनस्तयान्तेषां दारा रक्ष्या विमर्शनात् ॥ ८ ॥  
 अर्थं वा यदि वा कामं शिष्टाः शास्त्रेष्वनागतम् ।  
 न व्यवस्यन्ति राजानो धर्मं पौलस्त्यनन्दन ! ॥ ९ ॥  
 राजा धूर्मश्च कामश्च द्रव्याणां चोत्तमो निधिः ।

धर्मपत्नीत्यनेनैतद्भरणे महापापं सूचितम् ॥ ५ ॥  
 कथं राजेति । भवानिति शेषः । धर्मे प्रजापालनरूपे ॥ ६ ॥  
 राजदारा इति तद्भरणस्य गुरुतल्पसमत्वादिति भावः ॥ ७ ॥  
 अस्य पुरुषस्य परः स्वैतरः प्राणी यत् कर्म विगर्हयेत् न तत् समा-  
 चरेत् खदारवत् परदाराश्च विमर्शनात् परस्पर्शाद्रक्ष्याः ॥ ८ ॥

शास्त्रेष्वनागतं शास्त्रेष्वनवगतं परमसूक्ष्मात्काश्चित्तानवगतमपि  
 अर्थं वा राजानमनुसृत्य व्यवस्यन्ति शास्त्रैस्फुटमपि राज्ञो आचरणं  
 दृष्ट्वा प्रजा आचरन्ति तस्माद्राज्ञोऽधर्मप्रवृत्तिरनुचितेति तात्पर्यम् ।  
 न व्यवस्यन्ति राजान इति पाठे शास्त्रेष्वनागतं तत्राप्रतिपादितं धर्मं  
 राजानो न व्यवस्यन्ति नेच्छन्तीत्यर्थः । तस्माच्छास्त्रानुसारिधर्मे एव  
 मतिं कुर्यादित्याशयः ॥ ९ ॥

धर्मः शुभं वा पापं वा राजमूलं प्रवर्त्तते ॥ १० ॥

पापस्वभावश्चपलः कथं त्वं रक्षसां वर । ।

ऐश्वर्यमभिसंप्राप्तो विमानमिव दुष्कृती ॥ ११ ॥

कामस्वभावो यः सोऽसौ न शक्यस्तं प्रमार्जितुम् ।

न हि दुष्टात्मनामार्थ्यमावसत्यालये चिरम् ॥ १२ ॥

विषये वा पुरे वा ते यदा रामो महाबलः ।

नापराध्यति धर्मात्मा कथं तस्यापराध्यसि ॥ १३ ॥

यदि शूर्पणखाहेतोर्जनस्थानगतः खरः ।

अतिवृत्तो हतः पूर्वं रामेणाक्लिष्टकर्मणा ॥ १४ ॥

तथा राजा द्रव्याणामुत्तमवस्तूनामुत्तमो निधिः । तथा धर्मश्च कामश्चेति पाठे प्रजानामिति राजेति च शेषः । द्रव्याणामिति प्राग्व-  
देव । यतो धनादिकं राजमूलम् अतो राजा प्रजानां धर्मादिरूप इत्यर्थः । शुभं कामम् ॥ १० ॥

एवंभूतराजधर्महीने त्वयि कथमैश्वर्यागम इत्याह,—पापेति ।  
दुष्कृती स्वायोग्यं देवयानमिव ॥ ११ ॥

ननु ऐश्वर्येण पुण्यमपि मथ्यनुमीयतां तत्राह,—कामेति । यः  
पुमान् कामस्वभावो भवति सोऽसौ तं स्वभावं प्रमार्जितुं न शक्यः ।  
तन्मार्जनं हि धर्मेण पापमपनुदतीति श्रुतेः धर्मेण स्यान्न च स तस्मि-  
न्नस्तीत्याह,—नहीति । यस्माद्दुष्टात्मनामालये आर्थं पूज्यं पुण्यं चिरं  
चिरकालेनापि नावसति ॥ १२ ॥

यदा रामः यस्माद्गाम इत्यर्थः ॥ १३ ॥

अत्र ब्रूहि यथा तत्त्वं को रामस्य व्यतिक्रमः ।  
 यस्य त्वं लोकनाथस्य हृत्वा भार्यां गमिष्यसि ॥ १५ ॥  
 क्षिप्रं विमृज वैदेहीं मा त्वा घोरेण चक्षुषा ।  
 दहेद्दहनकल्पेन वृत्रमिन्द्राशनिर्यथा ॥ १६ ॥  
 सर्पमाशीविषं बध्वा वस्त्रान्तेनावबुध्यसे ।  
 ग्रीवायां प्रतिमुक्तञ्च कालपाशं न पश्यसि ॥ १७ ॥  
 स भारः सौम्य ! भर्त्स्यो यो नरं नावसादयेत् ।  
 तदन्नमपि भोक्तव्यं जीर्यते यदनामयम् ॥ १८ ॥  
 यत् कृत्वा न भवेद्भूर्मो न कीर्त्तिर्न यशो ध्रुवम् ।  
 शरीरञ्च भवेत् खेदः कस्तत् कर्म समाचरेत् ॥ १९ ॥  
 षष्टिवर्षं सहस्राणि जातस्य मम रावण ! ।

अत्र पराघोऽसिद्धः खरादिवधादित्याशंकाह, — यदीति । अत्र परा-  
 राधे हेतुः । पूर्वमतिवृत्तः अतिज्ञानोचितवृत्तः ॥ १४ ॥

गमिष्यसीत्यत्र काकुः । न जीवन् गमिष्यसीत्यर्थः ॥ १५ ॥  
 त्वा त्वां घोरेण चक्षुषा मा दहेद्भ्राम इति शेषः । इन्द्राशनिरिन्द्र-  
 प्रयुक्तं वचम् ॥ १६ ॥ १७ ॥

भारः भारवद्रथम् । अनामयं रोगानुत्पादकम् ॥ १८ ॥

यत् कर्म कृत्वा धर्मः कीर्त्तिः पारलौकिकी पुण्यातिशयजा बला-  
 दैश्वर्यातिशयजं यशस्तन्न भवेत् नोत्पद्येत् । पूर्वार्जितञ्च धर्मादि न  
 भवेन्नश्येत् किञ्च येन शरीरस्य खेदः तत् कर्म कस्तद्विद्वान् समाचरेत्  
 कोऽपीत्यर्थः ॥ १९ ॥

पितृपैतामहं राज्यं यथावदनुतिष्ठतः ॥ २० ॥  
 वृद्धोऽहं त्वं युवा धन्वी सरथः कवची शरी ।  
 न चाप्यादाय कुशली वैदेहीं मे गमिष्यसि ॥ २१ ॥  
 न शक्तस्त्वं बलाद्धर्तुं वैदेहीं मम पश्यतः ।  
 हेतुभिर्न्यायसंयुक्तैर्भ्रुवां वेदश्रुतीमिव ॥ २२ ॥  
 युद्धस्व यदि शूरोऽसि मुहूर्त्तं तिष्ठ रावण ! ।  
 शयिष्यसि हतो भूमौ यथा पूर्वं खरस्तथा ॥ २३ ॥  
 असद्यत् संयुगे येन निहता दैत्यदानवाः ।  
 न चिराच्चौरवासारूपां रामो युधि वधिष्यति ॥ २४ ॥

षष्ठिवर्षसहस्राणि गतानीत्यर्थः । राज्यं पक्षिराज्यमित्यर्थः । पितृ-  
 पैतामहं पितृपितामहेभ्य आगतमित्यर्थः ॥ २० ॥

मे वैदेहीं दशरथमित्रत्वान्मम खुषां वैदेहीमादाय न कुशलो  
 गमिष्यसीत्यर्थः ॥ २१ ॥

मम पश्यतः मां पश्यन्तमनादृत्येत्यर्थः । न्यायसंयुक्तैर्ब्रह्मैश्वर्यैश्चैव  
 तर्काभासयुक्तैर्हेतुभिर्हेत्वाभासैर्भ्रुवां सनातनीं धर्मब्रह्मपरां वेदश्रुतिं  
 कान्दसो दीर्घः । तच्छास्त्राध्येता यथा पूर्वापरमीमांसान्यायविदोऽप्ये  
 हर्तुमन्यथाकर्तुं न शक्नोति तद्वदित्यर्थः ॥ २२ ॥

मुहूर्त्तं रामागमनपर्यन्तम् ॥ २३ ॥

संयुगे रामेणेति शेषः । न वधिष्यति अपितु वधिष्यतीत्यर्थः ।  
 अनेन रामस्येश्वरत्वं व्यग्रम् ॥ २४ ॥



किञ्च शक्यं मया कर्तुं गतौ दूरं वृषात्मजौ ।  
 क्षिप्रं त्वं नश्यसे नीच ! तयोर्भीतो न संशयः ॥ २५ ॥  
 नहि मे जीवमानस्य नयिष्यसि शुभामिमाम् ।  
 सीतां कमलपत्राक्षीं रामस्य महिषीं प्रियाम् ॥ २६ ॥  
 अत्रस्थं तु मया कार्यं प्रियं तस्य महात्मनः ।  
 जीवितेनापि रामस्य तथा दशरथस्य च ॥ २७ ॥  
 तिष्ठ तिष्ठ दशग्रीव ! मुहूर्त्तं पश्य रावण ! ।  
 वृन्तादिव फलं त्वां तु पातयेयं रथोत्तमात् ॥ २८ ॥  
 सुद्धातिथ्यं प्रदास्यामि यथाप्राणं निशाचर ! ॥ २९ ॥

इत्यार्षे रामायणे वाल्मीकीये आरण्यकाण्डे जटायु-  
 तर्जनं नाम पञ्चाशः सर्गः ॥ ५० ॥

नश्यसे पलायसि न संशय इत्यन्वयः ॥ २५ ॥  
 जीवमानस्य जीवतः नयिष्यसि नेष्यसि ॥ २६ ॥ २७ ॥ २८ ॥  
 यथाप्राणं यथाबलमित्यर्थः ॥ २९ ॥

इति श्रीरामाभिरामि श्रीरामीये रामायणतिलके  
 आरण्यकाण्डे पञ्चाशः सर्गः ॥ ५० ॥

## एकपञ्चाशः सर्गः ।

इत्युक्तः क्रोधताम्राक्षसप्रकाश्वनकुण्डलः ।  
राक्षसेन्द्रोऽभिदुद्राव पतगेन्द्रममर्षणः ॥ १ ॥  
ससंप्रहारस्तुमुलस्तयोस्तस्मिन् महागृध्रे ।  
बभूव वातोद्भुतयोर्मेषयोगंगने यथा ॥ २ ॥  
तद्बभूवादभुतं युद्धं गृध्रराक्षसयोस्तदा ।  
सपक्षयोर्मात्स्यवतोर्महापर्वतयोरिव ॥ ३ ॥  
ततो नालीकनाराक्षसीष्णाग्रैश्च विकर्षिभिः ।  
अभ्यवर्षन् महाघोरैर्गृध्रराजं महाबलम् ॥ ४ ॥  
स तानि शरजालानि गृध्रः पत्ररथेश्वरः ।  
जटायुः प्रतिजग्राह रावणास्त्राणि संयुगे ॥ ५ ॥

इतीति ॥ १ ॥

वातोद्भुतयोर्वातप्रवर्तितयोः ॥ २ ॥

मात्स्यवन्तौ द्वौ मात्स्यवन्तौ । एको दक्षकारण्योऽपरो मेरुपान्थं  
सपक्षयोः पक्षसहितयोः । यद्वा यद्यर्थान्तौ कल्पनेयं यदि द्वौ मात्स्य-  
वन्तौ सपक्षौ युध्येयातां तदा तत्सदृशमिदमिति तेनानुपमत्वं यजति

॥ ३ ॥ ४ ॥

तस्य तीक्ष्णनखाभ्यां तु चरणाभ्यां महाबलः ।  
 चकार बद्धधा गात्रे व्रणान् पतगसत्तमः ॥ ६ ॥  
 अथ क्रोधाद्दशग्रीवो जग्राह दशमार्गणान् ।  
 मृत्युदण्डनिभान् घोरान् शत्रोर्निधनकाङ्क्षया ॥ ७ ॥  
 स तैर्बाणैर्महावीर्यैः पूर्णमुक्तरजिह्वगैः ।  
 विभेद निशितैस्तीक्ष्णैर्गृध्रं घोरैः शिलीमुखैः ॥ ८ ॥  
 स राक्षसस्थे पश्यन् जानकीं बाष्पलोचनाम् ।  
 अचिन्तयित्वा बाणांस्तान् राक्षसं समभिद्रवत् ॥ ९ ॥  
 ततोऽस्य सशरं चापं मुक्तामणिविभूषितम् ।  
 चरणाभ्यां महातेजा बभञ्ज पतगोत्तमः ॥ १० ॥  
 ततोऽन्यद्भ्रनुरादाय रावणः क्रोधमूर्च्छितः ।  
 ववर्ष शरवर्षाणि शतशोऽथ सहस्रशः ॥ ११ ॥  
 शरैरावारितस्तस्य संयुगे पतगेश्वरः ।  
 कुलायमभिसंप्राप्तः पक्षिवच्च बभौ तदा ॥ १२ ॥  
 स तानि शरजालानि पचाभ्यां तु विधूय ह ।

प्रतिजग्राह सेहे रावणास्त्राणि रावणञ्जिह्वानीति शरजालविशे-  
 षणम् । अस्यतेरौणादिकस्त्रान् रावणास्तानीति पाठस्तु सुगम एव ॥ ५ ॥

तस्य रावणस्य गात्रे इत्यन्वयः ॥ ६ ॥ ७ ॥

पूर्णमुक्तरजिः अर्कणपूर्णाकृष्टधनुर्मुक्तरजिः ॥ ८ ॥ ९ ॥ १० ॥ ११ ॥

चरणाभ्यां महातेजा बभञ्जास्य महद्भ्रतुः ॥ १३ ॥  
 तच्चाग्निमदृशं दीप्तं रावणस्य शरावरम् ।  
 पक्षाभ्याञ्च महातेजा व्यधुनोत्पतगेश्वरः ॥ १४ ॥  
 काञ्चनोरम्बुदान् दिव्यान् पिशाचवदनान् खरान् ।  
 तांश्यास्य जवसम्पन्नान् जघान समरे बली ॥ १५ ॥  
 अथ त्रिवेणुसम्पन्नं कामगं पावकाचिषम् ।  
 मणिसोपानचित्राङ्गं बभञ्ज च महारथम् ॥ १६ ॥  
 पूर्णचन्द्रप्रतीकाशं च्छत्रञ्च व्यजनैः सह ।  
 पातयामास वेगेन ग्राहिभी राक्षसैः सह ॥ १७ ॥  
 सारथेश्चास्य वेगेन तुण्डेन च महच्छिरः ।  
 पुनर्यथाहनञ्जीमान् पक्षिराजो महाबलः ॥ १८ ॥  
 स भग्नधन्वा विरथो हताश्वो हतसारथिः ।  
 अङ्गेनादाय वैदेहीं पपात भुवि रावणः ॥ १९ ॥

आवारितः आ समन्ताद् व्याप्तः कुलायं वासस्थानं संप्राप्तो यः पक्षी  
 तद्वद्बभौ ॥ १२ ॥ १३ ॥

तत्रसिद्धम् । शरावरं कवचं व्यधुनोत्पातयामास । शरासनमिति  
 पाठे शरप्रक्षेपकारणम् । तच्च द्वितीयं धनुश्च बभञ्जेत्यन्वयः । व्याधु-  
 नोत्कम्पयति स्य रावणमिति शेषः ॥ १४ ॥ १५ ॥

त्रिवेणुर्युगन्धरः ॥ १६ ॥

ग्राहिभिश्चादिधारकैः ॥ १७ ॥ १८ ॥

दृष्ट्वा निपातितं भूमौ रावणं भग्नवाहनम् ।  
 साधु साध्विति भूतानि गृध्रराजमपूजयन् ॥ २० ॥  
 परिभ्रान्तं तु तं दृष्ट्वा जरया पक्षियूथपम् ।  
 उत्पपात पुनर्हृष्टो मैथिलीं गृह्य रावणः ॥ २१ ॥  
 तं प्रहृष्टं निधायाङ्गे रावणं जनकात्मजाम् ।  
 गच्छन्तं खड्गशेषञ्च प्रनष्टहतसाधनम् ॥ २२ ॥  
 गृध्रराजः समुत्पत्य रावणं समभिद्रवत् ।  
 तमाचार्यं महातेजा जटायुरिदमब्रवीत् ॥ २३ ॥  
 वज्रसंस्पर्शबाणस्य भार्य्यां रामस्य रावण ! ।  
 अल्पबुद्धे ! हरस्येनां वधाय खलु रक्षसाम् ॥ २४ ॥  
 समित्प्रबन्धुः सामात्यः सबलः सपरिच्छदः ।  
 विषपानं पिवस्येतत् पिपासित इवोदकम् ॥ २५ ॥  
 अनुबन्धमजानन्तः कर्मणामविचक्षणाः ।

अङ्गेन कटिभागेन ॥ १८ ॥ २० ॥ २१ ॥

प्रनष्टानि स्वत एव नष्टानि हृतानि गृध्रेण नाशितानि साधनानि  
 युद्धसाधनानि यस्य तम् ॥ २२ ॥  
 समाचार्यं सन्निबध्य ॥ २३ ॥  
 वक्षतुल्यः स्पर्शा येषां तादृशा बाणा यस्य ॥ २४ ॥  
 सबलः सचतुरङ्गबलः परिच्छदः दासीदासादि । निदर्शनान्न । तत्-  
 सहितो नश्निष्यसीति तात्पर्यम् ॥ २५ ॥

शीघ्रमेव विनश्यन्ति यथा खं विनश्यिष्यसि ॥ २६ ॥  
 बद्धस्त्रं कालपाशेन क्व गतस्तस्य मोक्ष्यसे ।  
 वधाय बद्धिशं गृह्य मामिधं जलजो यथा ॥ २७ ॥  
 न हि जातु दुराधर्षी काकुत्स्थो तव रावण ! ।  
 धर्षणञ्चाश्रमस्यास्य क्षमिष्येते तु राघवौ ॥ २८ ॥  
 यथा त्वया कृतं कर्म भीरूणां लोकगदितम् ।  
 तस्कराचरितो मार्गो नैष वीरनिषेवितः ॥ २९ ॥  
 युध्यस्व यदि शूरोऽसि सुहृत्तं तिष्ठ रावण ! ।  
 शयिष्यसि हतो भूमौ यथा धाता खरस्तथा ॥ ३० ॥  
 परेतकाले पुरुषो यत् कर्म प्रतिपद्यते ।  
 विनाशायान्नोऽधर्म्यं प्रतिपन्नोऽसि कर्म तत् ॥ ३१ ॥  
 पापानुबन्धो वै यस्य कर्मणः कोऽनु तत् पुमान् ।

अनुबन्धं फलम् ॥ २६ ॥

तस्य ततः कालपाशान् मोक्ष्यसे इत्यर्थः । बद्धिशं मत्स्यवेधनं  
जलजो मत्स्यः ॥ २७ ॥

अस्याश्रमस्य तव धर्षणं त्वत्कृतमभिभवं न हि क्षमिष्येते ॥ २८ ॥

यथा यादृशं त्वया कृतं कर्म तत्तस्कराचरितो मार्गः न वीर-  
सेवितः ॥ २९ ॥ ३० ॥

परेतकाले मृत्युकाले । अधर्म्यं तैज्जनकम् । प्रतिपन्नोऽसि प्रा-  
प्तोऽसि ॥ ३१ ॥

कुर्वीत लोकाधिपतिः स्वयंभूर्भगवानपि ॥ ३२ ॥  
 एवमुक्त्वा शूभं वाक्यं जटायुस्तस्य रक्षसः ।  
 निपपात भृशं पृष्ठे दशग्रीवस्य वीर्यवान् ॥ ३३ ॥  
 तं गृहीत्वा नखैस्तीक्ष्णैर्विददार समंततः ।  
 अधिरूढो गजारोहो यथास्याद्दुष्टवारणम् ॥ ३४ ॥  
 विददार नखैरस्य तुण्डं पृष्ठे समर्पयन् ।  
 केशांश्चात्पाटयामास नखपक्षमुखायुधः ॥ ३५ ॥  
 स तदा गृध्रराजेन क्लिश्यमानो मुहुर्मुहुः ।  
 अमर्षस्फुरितोष्ठः सन् प्राकम्पत च राक्षसः ॥ ३६ ॥

यस्य कर्मणः कर्तुः पापानुबन्धः पापफलसम्बन्ध आवश्यकः  
 'शास्त्रदृष्टः कोऽनु पुमान् वै निश्चयेन तत कर्म कुर्वीत । लोकाधिपति-  
 रपि इन्द्रादिरपि समर्थोऽपि पापफलं कर्म न कुर्यात् । स्वयंभूर्भगवा-  
 नपि पापपुण्यतत्फलतदधिकारिखलापि कर्तुमकर्तुमन्यथाकर्तुं शक्नोऽपि  
 नेदृशं कर्म कुर्यात् । तादृशमैश्वर्यमत्तेन त्वया क्रियमाणं कर्माचिरा-  
 देव फलदं भविष्यतीति तात्पर्यम् ॥ ३२ ॥

पृष्ठे पञ्चाङ्गागे ॥ ३३ ॥

दुष्टवारणमधिरूढो गजारोहो हस्तिपक्षो गजविषये यथा स्यात्  
 यादृशव्यापारो भवेत् गजक्षतकरणव्यापारो भवेत् तथा । विररादेति  
 पाठेऽपि क्षतानि चकारेत्येवार्थः ॥ ३४ ॥

अस्य विददार यत्नं विददारैत्यर्थः । तादृशक्रियाणां बाहुल्यात्  
 पुनर्बलिः ॥ ३५ ॥ ३६ ॥

संपरिष्वज्य वैदेहीं वामेनाङ्गेन रावणः ।  
 तलेनाभिजघानार्त्ता जटायुं क्रोधमूर्च्छितः ॥ ३७ ॥  
 जटायुस्तमतिक्रम्य तुण्डेनास्य खगाधिपः ।  
 वामबाहून् दश तदा व्यपाहरदरिन्दमः ॥ ३८ ॥  
 संच्छिन्नबाहोः सद्यो वै बाहवः सहस्राभवन् ।  
 विषज्वालावलीयुक्ता वल्मीकादिव पन्नगाः ॥ ३९ ॥  
 ततः क्रोधाद्दशग्रीवः सीतासुतसृज्य वीर्यवान् ।  
 सुदृग्भिर्वा चरणाभ्याञ्च गृध्रराजमपोथयत् ॥ ४० ॥  
 ततो मुहूर्त्तं संग्रामो बभूवातुलवीर्ययोः ।  
 राक्षसानाञ्च सुख्यस्य पक्षिणां प्रवरस्य च ॥ ४१ ॥  
 तस्य व्यायच्छ्रमानस्य रामस्यार्थे स रावणः ।  
 पक्षौ पादौ च पार्श्वौ च खड्गमुद्धृत्य सोऽच्छिनत् ॥ ४२ ॥  
 स च्छिन्नपक्षः सहसा रक्षसा रौद्रकर्मणा ।  
 निपपात महागृध्रो धरण्यामल्पजीवितः ॥ ४३ ॥

तं तलप्रहारमतिक्रम्य सोढ्वा व्यपाहरत् युगपद्दशापि तुण्डेन धृत्वा  
 कोटितवान् ॥ ३७ ॥ ३८ ॥

संच्छिन्नबाहोः कर्तितबाहोरपि तस्य बाहवः पुनः सहसा सम-  
 भवन् वल्मीकात् पन्नगा इव ॥ ३९ ॥ ४० ॥ ४१ ॥

व्यायच्छ्रमानस्य व्यायामं पराक्रमं कुर्वाणस्य ॥ ४२ ॥



तं दृष्ट्वा पतितं भूमौ क्षतजार्द्रं जटाशुषम् ।

अभ्यधावत वैदेही स्वबन्धुमिव दुःखिता ॥ ४४ ॥

तं नीलजीमूतनिकाशकण्ठं

अ पाण्डुरोरस्कसुदारवीर्यम् ।

ददर्श लक्ष्मीधिपतिः पृथिव्यां

जटाशुषं शान्तमिवाग्निदावम् ॥ ४५ ॥

ततस्तु तं पत्ररथं महीतले

निपातितं रावणवेगमर्दितम् ।

पुनश्च संगृह्य शशिप्रभानना

रुरोद सीता जनकात्मजा तदा ॥ ४६ ॥

इत्याष रामायणे वाल्मीकीये आरण्यकाण्डे गृध्र-

वधो नाम एकपञ्चाशः सर्गः ॥ ५१ ॥

अल्पजीवितः घटीमात्रावस्थानोऽधितप्राणः ॥ ४३ ॥ ४४ ॥

अग्निदावं दावाग्निं पटनिपात आर्षः ॥ ४५ ॥

संगृह्य बाहुभ्यामालिङ्ग्य ॥ ४६ ॥

इति श्रीरामाभिरामे श्रीरामौये रामायणतिलके

आरण्यकाण्डे एकपञ्चाशः सर्गः ॥ ५१ ॥

## द्विपञ्चाशः सर्गः ।

सा तु ताराधिपसुखी रावणेन निरीक्ष्य तम् \* ।  
गृध्रराजं विनिहतं विललाप सुदुःखिता ॥ १ ॥  
निमित्तं लक्षणं स्वप्नं शकुनिस्वरदर्शनम् ।  
अवश्यं सुखदुःखेषु नराणां परिदृश्यते ॥ २ ॥  
न नूनं राम ! जानासि महद्दुःखसनमात्मनः ।  
धावन्ति नूनं काकुत्स्थ ! मदर्थं मृगपक्षिणः ॥ ३ ॥

सा त्विति ॥ १ ॥

नराणां सुखदुःखेषु निमित्तं सूचनम् । वामदक्षिणाङ्गस्पन्दनादिरूपं  
चिह्नम् । तथा अलादर्शादावात्मनोऽशिरसो दर्शनञ्च लक्षणं । स्वप्नं स्वप्ने  
यः पुबधं कृष्णं कृष्णदन्तं प्रपश्यति स एनं हन्तीत्यादिस्वप्नाध्यायोपदिष्टं  
तथा शकुनीनां वामदक्षिणगमनविशेषदर्शनं तथा तेषां स्वराणां दर्शन-  
मनुभवः । एतत् सर्वं यथायोगं परिदृश्यते सर्वथा । लक्षणाज्ञानमिति  
पाठे अङ्गस्फुरणादिज्ञानमित्यर्थः । शकुनिग्रहणं मृगाद्युपलक्षणम् ॥३॥

\* तथात्पजीवितं भूमौ स्फुरन्तं राक्षसाधिपः ।

ददर्श गृध्रं प्रतितं समीपे राक्षवाश्रमात् ॥

इत्यतिरिक्तं प्राञ्जाभ्याः ।

अयं हि कृपया राम ! मां व्रातुमिह सङ्गतः ।  
 शेते विनिहतो भूमौ ममाभाग्याद्विहङ्गमः ॥ ४ ॥  
 चाहि मामद्य काकुत्स्थ ! लक्ष्मणेति वराङ्गना ।  
 सुसंत्रस्ता समाक्रन्दच्छृण्वतां तु यथान्तिके ॥ ५ ॥  
 तां क्लिष्टमाख्याभरणां विलपन्तीमनाथवत् ।  
 अभ्यधावत वैदेहीं रावणो राक्षसाधिपः ॥ ६ ॥  
 तां लतामिव चेष्टन्तीमालिङ्गन्तीं महाद्रुमान् ।  
 सुच्च सुचेति वज्रशः प्राप तां राक्षसाधिपः ॥ ७ ॥  
 क्रोशन्तीं रामरामेति रामेण रक्षितां वने ।  
 जीविन्नान्ताय केशेषु जयाहान्तकसन्निभः ॥ ८ ॥

किं तत्राह, न नूनमिति । मदर्धं मदपहारसूचनप्रयोजनमुद्दिश्य  
 मृगपर्द्वियोशुभसूचनमार्गेण धावन्ति । त्वं तु तैः सूचितमपि स्वस्य  
 महद्दयसनं न जानासि । नूनं जानीयाच्चेन्नेपेक्षेया इति तात्पर्यमिति  
 लोकाभिनयेन रामोपालम्भः ॥ ३ ॥ ४ ॥

यथान्तिके निकटस्थितानां शृण्वतां अवयं भवेत्तथा समाक्रन्दत् ।  
 नतूचैः श्लोघ्रं रामागमनं माभूदिति तात्पर्येण ॥ ५ ॥

क्लिष्टानि परिमृदितानि माख्याभरणानि यस्यास्ताम् ॥ ६ ॥

वेष्टन्तीं लतामिव वृक्षानालिङ्गन्तीम् । मामुच्च मुचेति वज्रशो  
 वृक्षान् वदन्तीमिति श्लेषः । मोचय मोचयेत्यर्थो वा । प्राप इतस्तौ  
 धावन्तीं समीपगत आसीत् ॥ ७ ॥

प्रधर्षितायां वैदेह्यां बभूव सचराचरम् ।  
 जगत् सर्वममर्थ्यादं तमसान्धेन संवृतम् ॥ ९ ॥  
 न वाति मारुतस्तत्र निष्प्रभोऽभूद्द्विवाकरः ।  
 दृष्ट्वा सीतां परामृष्टां देवो दिव्येन चक्षुषा ॥ १० ॥  
 कृतं कार्यमिति श्रीमान् व्याजहार पितामहः ।  
 प्रहृष्टा व्यथिताश्चासन् सर्वे ते परमर्षयः ॥ ११ ॥  
 दृष्ट्वा सीतां परामृष्टां दण्डकारण्यवासिनः ।  
 रावणस्य विनाशश्च प्राप्तं बुध्वा यदृच्छया ॥ १२ ॥  
 स तु तां रामरामेति रुदतीं लक्ष्मणेति च ।  
 जगामादाय चाकाशं रावणो राक्षसेश्वरः ॥ १३ ॥

जीवितान्ताय अनेन परस्त्रीकेशस्पर्शा यस्य कस्यापि जीविताप-  
 हारीति बोधितम् ॥ ८ ॥

अमर्थ्यादं त्यक्तस्वस्वप्रकृतिकं जलमुष्णमग्निः शीत इत्येवमादि ।  
 अन्धेन तमसा बाह्येनाभ्यन्तरेण च ॥ ९ ॥

मर्थ्यादात्प्रागमेवाह,—न वातीति । देवो ब्रह्मापि ब्रह्मलोकस्थ  
 एव दिव्येन चक्षुषा सीतां परामृष्टां रक्षसा केशेषु गृहीतां दृष्ट्वा ॥ १० ॥

श्रीमान् निल्लुलसकलैश्वर्यवान् पितामहः । कृतं यदर्थमवतीर्णो  
 देवानां तत् कार्यं कृतं सिद्धमित्यब्रवीत् ॥ ११ ॥

प्रहर्षव्यथयोर्हेतुमाह,—दृष्ट्वेति । तत्काशं नाटितदन्याया हरणं  
 दृष्ट्वा तन्मायामोहितत्वाद् व्यथिताः यदृच्छया आयासं विनैव सपरि-

तप्ताभरणवर्णाङ्गी पीतकौशेयवासिनी ।  
 रराज राजपुत्री तु विद्युत्सौदामनी यथा ॥ १४ ॥  
 उद्धूतेन च वस्त्रेण तस्याः पीतेन रावणः ।  
 अधिकं परिव्रज्य गिरिर्दीप्त इवाग्निना ॥ १५ ॥  
 तस्याः परमकल्याणास्तास्राणि सुरभीणि च ।  
 पद्मपत्राणि वैदेह्या अभ्यकीर्यन्त रावणम् ॥ १६ ॥  
 तस्याः कौशेयमुद्धूतमाकाशे कनकप्रभम् ।  
 बभौ चादित्यरागेण ताम्रमधमिवातपे ॥ १७ ॥  
 तस्यास्तद्विमलं वक्रमाकाशे रावणाङ्गम् ।

२

'वारस्य रावणस्य नाशं प्राप्तं बुध्वा हृष्टा इत्यर्थः । तावसन्विरच ॥  
 ॥ १२ ॥ १३ ॥

तप्ताभरणवर्णाङ्गी तप्तकाञ्चनसदृशवर्णयुक्ताङ्गी । सौदामनी विद्यु-  
 दिति । सुदाम्ना बज्ररत्नादिमत्तात्तद्गुणा विद्युदतिप्रकाशमाना भवति  
 तद्वत् सीतेत्यर्थः ॥ १४ ॥

अग्निना दीप्तो गिरिर्दिवेत्यनेनासन्नभस्मता सूचिता । असङ्गाया  
 अपि चिच्छक्तेस्तस्या रावणविनाशसाम्निध्यद्योतनाय कविः रावणेन  
 तस्या आसक्तिं वर्णयति ॥ १५ ॥

पद्मपत्राणि रावणमभ्यकीर्यन्त रावणाङ्गे पतितान्यभूवन्मित्यर्थः ॥ १६ ॥  
 आतपे इत्यनेन ईषत्तप इत्यर्थकेन सन्ध्याकालं ज्ञायति । तत्र काले  
 आदित्यरागेण तत्कविरनेन युक्तमभमिव तत्करयुतं वासो बभौ ॥ १७ ॥

न रराज विना रामं विनालमिव पङ्कजम् ॥ १८ ॥  
 बभूव जलदं नीलं भित्वा चन्द्र इवोदितः ।  
 सुललाटं सुकेशान्तं पद्मगर्भाभमन्नयम् ॥ १९ ॥  
 शुक्लैः सुविमलैर्दन्तैः प्रभावद्भिरलंकृतम् ।  
 तस्याः सुनयनं वक्त्रमाकाशे रावणाङ्गम् ॥ २० ॥  
 सदितं व्यपमृष्टास्त्रं चन्द्रवत् प्रियदर्शनम् ।  
 सुनासं चारुताम्रोष्ठमाकाशे हाटकप्रभम् ॥ २१ ॥  
 राक्षसेन्द्रसमाधूतं तस्यास्तद्वदनं शुभम् ।  
 शुशुभे न विना रामं दिवाचन्द्र इवोदितः ॥ २२ ॥  
 सा हेमवर्णा नीलाङ्गं मैथिली राक्षसाधिपम् ।  
 शुशुभे काञ्चनी काञ्ची नीलं गजमिवाश्रिता ॥ २३ ॥

विनालमिव पङ्कजं शोकशुक्लात् ॥ १८ ॥

नीलं जलदं भित्वा तन्मध्ये उदितश्चन्द्र इव बभौ । तत्कान्ति-  
 धूसरो हि सततं उदेति । वक्त्रं विशिनष्टि सुललाटमिति पद्मगर्भव-  
 दाभा यस्य तत् ॥ १९ ॥

रावणाङ्गं न बभाविति शेषः ॥ २० ॥

सदितं दोदनवत् । अर्धं आद्यम् । अतएवापमृष्टास्त्रम् अपमार्जि-  
 तान्मुक्तम् ॥ २१ ॥

दिवोदितश्चन्द्रवदपमतमोभम् ॥ २२ ॥

शुशुभे शोभवति स नीलं गजमाश्रिता काञ्चनी काञ्चीय ॥ २३ ॥

सा पद्मपीता हेमाभा रावणं जनकात्मजा ।  
 विद्युद्हनमिवाविश्वं शुशुभे तप्तभूषणा ॥ २४ ॥  
 तस्या भूषणघोषेण वैदेह्या राक्षसेश्वरः ।  
 बभूव विमलो नीलः सघोष इव तोयदः ॥ २५ ॥  
 उत्तमाङ्गुल्यता तस्याः पुष्पवृष्टिः समन्ततः ।  
 सीताया ह्रियमाणायाः पपात धरणीतले ॥ २७ ॥  
 सा तु रावणवेगेन पुष्पवृष्टिः समन्ततः ।  
 समाधृता दशग्रीवं पुनरेवाभ्यवर्त्तत ॥ २७ ॥  
 अभ्यवर्त्तत पुष्पाणां धारा त्रैश्रवणानुजम् ।  
 नचञ्जाला विमला मेरुं नगमिवोत्तमम् ॥ २८ ॥

पद्मपीता पद्मकेसरवत् पीतदेह्या तप्तभूषणा तप्तकाञ्चनभूषणा ॥२४॥  
 अभूत् सचपलो नील इति पाठे चपला विद्युत्तया सहितो घोष-  
 वान् मेघ इवाभूदित्यर्थः ॥ २५ ॥

उत्तमाङ्ग इति । मातस्त्वया सम्पादितोऽस्मिन्ननोरथ इति हर्षाद्देवैः  
 क्रियमाणा पुष्पवृष्टिस्तदुत्तमाङ्गानुजता तत्काले भूमौ पपातेति  
 कतकः । वस्तुतो रावणसन्निधौ देवानां तथा वीर्यासम्भवात् उत्तमाङ्गे  
 धृतपुष्पाणां तद्गेन वतश्चुत्रत्योत्तमाङ्गुतेत्युक्तम् । अतएवाप्ये भूमौ  
 पुष्पयुतं मागं दृष्ट्वा रामो वक्ष्यति ।

अभिजानामि पुष्पाणि तानोमानीह लक्ष्मण ! ।

अपि गङ्गानि वैदेह्या मया दत्तानि कानने । इति । २६ ।

चरणानूपुरं भृष्टं वैदेह्या रत्नभूषितम् ।  
 विद्युन्मण्डलसंकाशं पपात धरणीतले \* ॥ २९ ॥  
 तरुप्रवालरक्ता सा नीलाङ्गं राक्षसेश्वरम् ।  
 प्राशोभयत वैदेही गजं कक्ष्येव काञ्चनी ॥ ३० ॥  
 तां महोक्त्वाभिवाकाशे दीप्यमानां स्वतेजसा ।  
 जहाराकाशमाविश्य सीतां वैश्रवणानुजः ॥ ३१ ॥  
 तस्यास्तान्यग्निवर्णाणि भूषणानि महीतले ।  
 सघोषाण्यवशीर्यन्त † क्षीयास्तारा इवाम्बरात् ॥ ३२ ॥  
 तस्या स्नानान्तराद्भ्रष्टो हारस्ताराभिपद्युतिः ।  
 वैदेह्या निपतन् भाति गङ्गेव गगनच्युता ॥ ३३ ॥

रावणगमनवेगजनितवायुना समाधूतापि पुनर्दृश्यग्रीवमेवाभ्यवर्त्तत  
 अभितो अवर्त्तिष्ठ अनवरतं जायमानत्वात् ॥ २७ ॥ २८ ॥ २९ ॥

तरुप्रवालरक्तवर्णा रक्तकिसलयवर्णेत्यर्थः । क्रोधातिशयादेवं  
 वर्णोऽस्याः । कक्ष्या गजाच्छादिनी ॥ ३० ॥

तां सीतामित्यन्वयः । अत्र प्रकरणे बारंबारं वैश्रवणानुजत्वोक्त्या  
 ईदृशक्रियाया अत्यनौचित्यप्रदर्शनेन शीघ्रफलदत्वं सूचयति ॥ ३१ ॥

क्षीयाः क्षीयमुष्मास्तारास्तारारूपावस्त्रिताः पुण्यकृत इत्यर्थः ॥  
 ॥ ३२ ॥ ३३ ॥

\* मधुरस्वरम् इति वा पाठः ।

† अवकीर्यन्त इति वा पाठः ।



उत्पातवाताभिहता नानाद्विजगणाद्युताः ।  
 मा भैरिति विधूताग्रा व्याजङ्घुरिव पादपाः ॥ ३४ ॥  
 नलिन्यो ध्वस्तकमलास्त्रस्तमीनजलेचराः ।  
 सखीमिव गतोत्साहां शोचन्तीव स्म मैथिलीम् ॥ ३५ ॥  
 समन्तादभिसंपत्य सिंहव्याघ्रमृगद्विजाः ।  
 अन्वधावंस्तदा रोषात् सीतां च्छायानुगामिनः ॥ ३६ ॥  
 जलप्रपातास्त्रमुखाः शृंगैरुच्छ्रितबाहवः ।  
 सीतायां ह्रियमाणायां विक्रोशन्तीव पर्वताः ॥ ३७ ॥  
 ह्रियमाणां तु वैदेहीं दृष्ट्वा दीनो दिवाकरः ।  
 प्रविध्वस्तप्रभः श्रीमानासीत् पाण्डुरमण्डलः ॥ ३८ ॥  
 नास्ति धर्मः कुतः सत्यं नाजवं नानृशंसता ।  
 यत्र रामस्य वैदेहीं सीतां हरति रावणः ॥ ३९ ॥

उत्पातवातः ऊर्ध्ववातः द्विजगणैः पक्षिगणैर्युक्ताः व्याजङ्घुरिव  
 उत्प्रेक्षालङ्कारः ॥ ३४ ॥

चक्ष्वा मीनप्रभृतजलेचरा यासां ताः सखीमिव मैथिलीं गतेत-  
 साहाम् । गतेच्छासा इति पाठे रावणत्रासाच्छुष्काजलतया गतप्राया  
 इत्यर्थः ॥ ३५ ॥

रोषाद्भावणविषयात् ॥ ३६ ॥

जलप्रपातरूपाण्यस्त्राणि मुक्ते येषां ते ॥ ३७ ॥ ३८ ॥

इति भूतानि सर्वाणि गणशः पर्यदेवयन् ।  
 विचक्षका दीनमुखा रुरुदुर्मृगपोतकाः ॥ ४० ॥  
 उद्दीक्ष्योद्दीक्ष्य नयनैर्भयादिव विलक्ष्यैः \* ।  
 सुप्रवेपितगात्राश्च बभ्रुवुर्वनदेवताः ॥ ४१ ॥  
 विक्रोशन्तीं दृढं सीतां दृष्ट्वा दुःखं तथागताम् ।  
 तां तु लक्ष्मणरामेति क्रोशन्तीं मधुरस्वराम् ॥ ४२ ॥  
 अबेक्ष्यमाणां बह्वृशो वैदेहीं धरणीतलम् ।  
 स तामाकुलकेशान्तां विप्रमृष्टविशेषकाम् ।  
 जहारात्मविनाशाय दशग्रीवो मनस्विनीम् ॥ ४३ ॥

आर्जवमजैक्ष्णं अन्तर्शंसता दया यत्र यस्मादित्यर्थः ॥ ३९ ॥

गणशः संघशः विचक्षकाः स्वार्थे कः । मृगपोतकाः मृगबा-  
 लकाः ॥ ४० ॥

विलक्ष्यैर्विगतलक्ष्यैर्विगतशोभैरिति यावत् ॥ ४१ ॥

विक्रोशन्तोमित्यर्थं पूर्वान्वयि ॥ ४२ ॥

धरणीतलमवेक्ष्यमाणां रामलक्ष्मणागमनकाङ्क्षया वस्तुतस्तदनुगमना-  
 काङ्क्षयेति तत्त्वं विप्रमृष्टो विलुप्तितो विशेषकस्तिलको यस्यास्ताम्  
 ॥ ४३ ॥

\* अञ्जुपाताविलेक्षणा; इति वा पाठः ।

ततस्तु सा चारुदती शुचिस्मिता  
 विनाकृता बन्धुजनेन मैथिली ।  
 अपश्यती राघवलक्षणादुभौ  
 विवर्णवक्त्रा भयभारपीडिता ॥ ४४ ॥

इत्यार्षे रामायणे वाल्मीकीये आरण्यकाण्डे सीता-  
 हरणं नाम द्विपञ्चाशः सर्गः ॥ ५२ ॥

भयभारपीडिता सेव विवर्णवक्त्रे त्वर्थः ॥ ४४ ॥

इति श्रीधामाभिरामे श्रीरामीये रामायणतिलके  
 आरण्यकाण्डे द्विपञ्चाशः सर्गः ॥ ५२ ॥

## त्रिपञ्चाशः सर्गः ।

खसुत्पतन्तं तं दृष्ट्वा मैथिली जनकात्मजा ।  
दुःखिता परमोद्विग्ना भये महति वर्त्तिनी ॥ १ ॥  
रोषरोदनताम्राक्षी भीमाक्षं राक्षसाधिपम् ।  
रुदती करुणं सीता ह्रियमाणा तमब्रवीत् ॥ २ ॥  
न व्यपन्नपसे नीच ! कर्मणानेन रावण ! ।  
ज्ञात्वा विरहितां यो मां चोरयित्वा पलायसे ॥ ३ ॥  
त्वयैव नूनं दुष्टात्मन् ! भीरुणा हर्तुमिच्छता ।  
ममापवाहितो भर्ता मृगरूपेण मायया ॥ ४ ॥  
यो हि मासुद्यतस्त्रातुं सोऽप्ययं विनिपातितः ।  
गृध्रराजः पुराणोऽसौ अशुरस्य सखा मम ॥ ५ ॥

अथ सीतया क्रियमाणपारुष्य एव तां हरति स्मेत्याह,—खमिति ।  
वर्त्तिनीत्वसुप्यपिणिनिराधः ॥ १ ॥  
रोषरोदनाभ्यां हेतुभ्यां ताम्राक्षी ॥ २ ॥  
विरहितां रामलक्ष्मणाभ्यामिति शेषः । अनेन कर्मणा चैर्ष्येण ॥३॥  
अपवाहितः अन्यत्र नाधितः । मायया मृगरूपेण मारीचेनेति  
शेषः ॥ ४ ॥

परमं खलु ते वीर्यं दृश्यते राक्षसाधम ! ।

विश्रायनामधेयं हि युद्धे नास्मि जिता त्वया ॥ ६ ॥

ईदृशं गर्हितं कर्म कथं कृत्वा न लज्जसे ।

स्त्रियाश्चाहरणं नीच ! रक्षिते च परस्य च ॥ ७ ॥

कथयिष्यन्ति लोकेषु पुरुषाः कर्म कुत्सितम् ।

सृष्टशंसमधर्मिष्ठं तव शौण्डीर्यमानिनः ॥ ८ ॥

धिक् ते शौर्यञ्च सत्त्वञ्च यत्त्वया कथितं तदा ।

कुलाक्रोशकरं लोके धिक् ते चारित्रमीदृशम् ॥ ९ ॥

किं शक्यं कर्तुमेवं हि यज्ज्वेनैव धावसि ।

सुहृत्तमपि स्तृष्ट त्वं न जीवन् प्रतियास्यसि ॥ १० ॥

‘ पुराणो वृद्ध अतएवास्य निपातनं न तु त्वदीर्यहेतुकमिति भावः  
॥ ५ ॥

परमं खल्विति व्यंग्योक्तिः ॥ ६ ॥

स्त्रिया हरणमेव गर्हितम् । राक्षसादिविवाहानां शास्त्रे गर्हितत्वात्  
तत्रापि परस्य विवाहितायाः तत्रापि रक्षिते पतिरक्षिते काले देशे  
चेत्यतिनिन्द्यं ते कर्मेति भावः ॥ ७ ॥

शौण्डीर्यमानिनः शूरमानिनः । तादृशस्येदृशी लोके निन्दा मर-  
णादप्यधिकेति भावः ॥ ८ ॥

सत्त्वं शारीरं बलं तदा अपहरणपूर्वकाले । कुलाक्रोशः कुल-  
निन्दा । चारित्रमाचारः ॥ ९ ॥

हि यतः एवं रूपेण हत्वा धावसि । अतः किं कर्तुं शक्यम् ।

न हि चक्षुःपथं प्राप्य तयोः पार्थिवपुत्रयोः ।  
 ससैन्योऽपि समर्थस्त्वं सुहृत्तमपि जीवितुम् ॥ ११ ॥  
 न त्वं तयोः शरस्यर्षं सोढुं शक्तः कथञ्चन ।  
 वने प्रज्वलितस्येव स्यर्षमग्नेर्विहङ्गमः ॥ १२ ॥  
 साधु कृत्वात्मनः पथं साधु मां मुञ्च रावण ! ।  
 मत्प्रघर्षणसंकुद्धो भ्राता सह पतिर्मम ॥ १३ ॥  
 विधास्यति विनाशाय त्वं मां यदि न मुञ्चसि ।  
 येन त्वं व्यवसायेन बलान्मां हर्तुमिच्छसि ॥ १४ ॥  
 व्यवसायस्तु ते नीच ! भविष्यति निरर्थकः ।  
 न ह्यहं तमपश्यन्ती भर्तारं विबुधोपमम् ॥ १५ ॥  
 उत्सहे शत्रुवशगा प्राणान् धारयितुं चिरम् ।

मुहूर्त्तमपि तिष्ठ त्वं यदि शूर इति शेषः । अवस्थितौ किं स्यात्तदाह,—  
 नेति ॥ १० ॥

तदेवोपपादयति, नहीति ॥ ११ ॥ १२ ॥

साधु आत्मनः पथं कृत्वा विचार्यैत्यर्थः । साधु कुर्वात्मन इति  
 पाठान्तरम् । साधु मां मुञ्च शीघ्रं मां मुञ्च यावन्मे भर्ता नायाती-  
 त्यर्थः ॥ १३ ॥

विनाशाय विधास्यति यत्नमिति शेषः । येन व्यवसायेन स्त्रीभोग-  
 व्यवसायेन ॥ १४ ॥

तन्नैरर्थक्यमेवाह, नहीति ॥ १५ ॥

न नूनं चात्मनः श्रेयः पथ्यं वा समवेक्षसे ॥ १६ ॥  
 मृत्युकाले यथा मर्त्या विपरीतानि सेवते ।  
 मुमूर्षूणां तु सर्वेषां यत् पथ्यं तन्न रोचते ॥ १७ ॥  
 पश्यामीह हि कण्ठे त्वां कालपाशावपाशितम् ।  
 यथा चास्मिन् भयस्थाने न त्रिभेघि निशाचर ! ॥ १८ ॥  
 व्यक्तं हिरण्मयांस्त्वं हि संपश्यसि महीरूढान् ।  
 नदीं त्रैतरणीं घोरां रुधिरौघविवाहिनीम् ॥ १९ ॥  
 खड्गपत्रवनञ्चैव भीमं पश्यसि रावण ! ।  
 तप्तकाञ्चनपुष्पाञ्च वैदूर्यप्रवरच्छदाम् ॥ २० ॥  
 द्रक्ष्यसे शौल्मलीं तीक्ष्णामायुधैः कण्ठकैश्चिताम् ।  
 न हि त्वमीदृशं कृत्वा तस्यालीकं महात्मनः ॥ २१ ॥  
 धारितुं शक्यसि चिरं विषं पीत्वैव निर्दय ! ।  
 बद्धस्त्वं कालपाशेन दुर्निवारेण रावण ! ॥ २२ ॥  
 क्व गतो लप्स्यसे शर्म मम भर्तुर्महात्मनः ।

श्रेयस्तत्कालसुखावहं पथ्यं वा परिणामसुखावहं वा न समवेक्षसे  
 न विचारयसि । यथा मर्त्या मृत्युकाले विपरीतानि सेवते तथा त्वम-  
 पीति भावः ॥ १६ ॥ १७ ॥ १८ ॥

हिरण्मयवृक्षदर्शनं मृत्युचिह्नं वैतरण्यादियातनास्थानं पश्यसीति  
 वर्तमानसामीप्ये लट् ॥ १९ ॥ २० ॥

शौल्मली यातनावृक्षः । धारितुं धर्तुं जीवितमिति शेषः ॥ २१ ॥ २२ ॥

निमेषान्तरमात्रेण विना भ्रातरमाहवे ॥ २३ ॥  
 राक्षसा निहता येन सहस्राणि चतुर्दश ।  
 कथं स राघवो वीरः सर्वास्त्रकुशलो बली ॥ २४ ॥  
 न त्वां हन्याच्छरैस्तीक्ष्णैरिष्टभार्यापहारिणम् ।  
 एतच्चान्यच्च परुषं वैदेही रावणाङ्गगा ।  
 भयशोकसमाविष्टा करुणं विललाप ह ॥ २५ ॥  
 तदा भृशान्तीं वज्रं चैव भाषिणीं  
 विलापपूर्वं करुणञ्च भामिनीम् ।  
 जहार पापस्तुर्याणीं विचेष्टतीं  
 वृषात्मजामागतगात्रवेपथुः ॥ २६ ॥

इत्यार्षे रामायणे वाल्मीकीये आरण्यकाण्डे सीता-  
 हरणं नाम त्रिपञ्चाशः सर्गः ॥ ५३ ॥

मम भर्तुः अपराधं ह्येति शेषः । भ्रातरं विना एकाकिनेति  
 यावत् ॥ २३ ॥ २४ ॥ २५ ॥

आगतगात्रवेपथुः भारतिशयात् ॥ २६ ॥

इति श्रीरामाभिरामे श्रीरामीये रामायणतिलके  
 आरण्यकाण्डे त्रिपञ्चाशः सर्गः ॥ ५३ ॥



## चतुःपञ्चाशः सर्गः ।



द्वियमाणा तु वैदेही कञ्चिन्नाथमपश्यती ।  
ददर्श गिरिश्ङ्गस्थान् पञ्चवानरपुङ्गवान् ॥ १ ॥  
तेषां मध्ये विशालाची कौशेयं कनकप्रभम् ।  
उत्तरीयं वरारोहा शुभान्याभरणानि च ॥ २ ॥  
मुमोच यदि रामाय शंसेयुरिति भामिनी ।  
वस्त्रमुत्तृष्ट्य तन्मध्ये निक्षिप्तं सहभूषणम् ॥ ३ ॥  
संभ्रमात्तु दशग्रीवस्तत् कर्म च न बुद्धवान् ।  
पिङ्गाचास्तां विशालाचीं नेत्रैरनिमिषैरिव ॥ ४ ॥  
विक्रोशन्तीं तदा सीतां ददृशुर्वानरोत्तमाः ।  
स च पन्थामतिक्रम्य लङ्कामभिसुखः पुरीम् ॥ ५ ॥

अपश्यती अपश्यन्ती ॥ १ ॥ २ ॥

यदि रामाय शंसेयुरिति दैवगत्या दृष्टाय रामाय शंसेयुरिति  
प्रत्याशयेति शेषः । वस्तुतोऽयं यदि शब्दो वेदाः प्रमाणं यदि स्युरिति  
वत् । वस्त्रमुत्तरीयमुत्तृष्ट्य तन्मध्ये वानरमध्ये सहभूषणं भूषणसहितं  
कर्त्तव्यत्वादि च निक्षिप्तं तयेति शेषः ॥ ३ ॥

जगाम मैथिलीं वृद्धा रुदतीं राक्षसेश्वरः ।  
 तां जहार सुसंहृतो रावणो मृत्युमात्मनः ॥ ६ ॥  
 उत्सङ्गेनैव भुजगीं तीक्ष्णदंष्ट्रां महाविषाम् ।  
 वनानि सरितः शैलान् सरांसि च विहायसा ॥ ७ ॥  
 स क्षिप्रं समतीयाय शरश्चापादिव च्युतः ।  
 तिमिनकनिकेतं तु वरुणालयमक्षयम् ॥ ८ ॥  
 सरितां शरणं गत्वा समतीयाय सागरम् ।  
 संधमात् परिवृत्तोर्मी रुद्धमीनमहोरगः ॥ ९ ॥  
 वैदेह्यां ह्रियमाणायां बभूव वरुणालयः ।  
 अन्तरिक्षगता वाचः ससृजुश्चारणास्तदा ॥ १० ॥

तत् कर्म च तत् कर्म तु वस्त्रभूषणप्रक्षेपकर्म तु । संभ्रमात् सम्य-  
 हरणजनितचित्तक्षोभात् । अतिभारेण शिरसामधोमुखतया च ॥४॥५॥

सुसंहृतः मृत्योस्तत्त्वेनाज्ञानात् । केचित्तु लब्धं रामहस्तान्मृत्यु-  
 द्वारमिति संहृतः । विना चोत्कटं पापं पुण्यक्षयाभावेन न मृत्युः सन्नि-  
 हितः स्यादिति तमोगुणावृतः सन् मातर्यपि विरुद्धशब्दथ्ववहारं कृत-  
 वानिति बदन्ति । तेषामेतत् सर्गान्ते वक्ष्यमाणं बभूव मोहान् मुदित  
 इत्यसङ्गतं स्यात् । तथा आत्मानं बुद्धिवैकल्यात् कृतकृत्यममन्यत इत्यु-  
 त्तरसर्गादिस्थं चासङ्गतं स्यात् ॥ ६ ॥

विहायसा आकाशमार्गेण क्षिप्रं समतीयायेत्बन्धयः ॥ ७ ॥

तिमिर्मत्स्यविशेषः ॥ ८ ॥

एतदन्तो दशग्रीव इति सिद्धास्तदाब्रुवन् ।  
 स तु सीतां विचेष्टन्तीमङ्गेनादाय रावणः ॥ ११ ॥  
 प्रविवेश पुरीं लङ्कां रूपिणीं मृत्युमात्मनः ।  
 सोऽभिगम्य पुरीं लङ्कां सुविभक्तमहापथाम् ॥ १२ ॥  
 संरुद्रकक्ष्यां बज्जलां स्वमन्तःपुरमाविशत् ।  
 तत्र तामसितापाङ्गीं शोकमोहसमन्विताम् ॥ १३ ॥  
 निदधे रावणः सीतां मयोमायामिवासुरीम् ।  
 अब्रवीच्च दशग्रीवः पिशाचीर्घोरदर्शनाः ॥ १४ ॥  
 यथा नैनां पुमान् स्त्री वा सीतां पश्यत्यसंमतः ।  
 सुक्तामस्त्रिसुवर्णानि वस्त्राण्याभरणानि च ॥ १५ ॥

संभ्रमाज्जगन्मंत्रिपट्टारदर्शनजक्षोभात् परिवृत्तोर्मिः स्वभावप्रा-  
 मोर्मिप्रवृत्तिरहितः रुद्राः रुद्रप्रचारा मीनादयो यस्मिन् ॥ ६ ॥ १० ॥

एतदन्तः सीताहरणकर्मावसानः सिद्धाः सिद्धाश्च ॥ ११ ॥

रूपिणीमात्मनो मृत्युमित्यन्वयः ॥ १२ ॥

संरुद्रकक्ष्यां बज्जनाकीर्णद्वारां बज्जलां विपुलाश्च । संरुद्रकक्ष्या-  
 बज्जलमिति पाठे तादृशबज्जतरदारवदित्यन्तःपुरविशेषणम् ॥ १३ ॥

मायामिवासुरीमित्यनेन मायारूपैवैषा सीता या जङ्गामागतेति  
 ध्वनितम् । मुख्यमाता तु अग्निं प्रविष्टेति पूर्वमेवध्वनितमतएव रावणस्य  
 वहणीयैषा जाता मायात्वादेव रावणस्य तदज्ञानं । पिशाचीः राक्षसी-  
 रित्यर्थः इति तीर्थः ॥ १४ ॥

यद्यदिच्छेत्तदैवास्या देयं मच्छन्दतो यथा ।  
 या च वक्ष्यति वैदेहीं वचनं किञ्चिदप्रियम् ॥ १६ ॥  
 अज्ञानाद् यदि वा ज्ञानान्न तस्या जीवितं प्रियम् ।  
 तथोक्त्वा राक्षसीस्तास्तु राक्षसेन्द्रः प्रतापवान् ॥ १७ ॥  
 निष्कृम्यान्तःपुरात्तस्मात् किं कृत्यमिति चिन्तयन् ।  
 ददर्शाष्टौ महावीर्यान् राक्षसान् पिशिताशनान् ॥ १८ ॥  
 स तान् दृष्ट्वा महावीर्या वरदानेन मोहितः ।  
 उवाच तानिदं वाक्यं प्रशस्य बलवीर्यतः ॥ १९ ॥  
 नानाप्रहरणाः क्षिप्रमितो गच्छत सवराः ।  
 जनस्थानं हतस्थानं भूतपूर्वं खरालयम् ॥ २० ॥  
 तत्रोद्यतां जनस्थाने षून्ये निहतराक्षसे ।  
 पौरुषं बलमाश्रित्य त्रासमुत्सृज्य दूरतः ॥ २१ ॥

असम्मतः अस्मदननुज्ञातः पुमान् तथाभूता स्त्री वा न पश्यति तथा  
 रक्षतेति श्लेषः ॥ १५ ॥

मच्छन्दतो मदाज्ञया यद्यदस्तु यदा इच्छेत्तदैव यथास्या इष्टं भवति  
 तथैव तत्सर्वं देयम् । मच्छन्दत इत्यस्य मदश्रमप्राप्तिसिद्धयर्थमित्यर्थ इति  
 कतकः । अस्या अप्रियञ्च न वाच्यमित्याह, या चेति । तस्या जीवितं  
 न प्रियं तां मारयामीत्यर्थः ॥ १६ ॥ १७ ॥ १८ ॥

वरदानेन पैतामहेन मोहितः रामशतादपि न मे भीरिति चिन्त-  
 यानः । मोहकृतैवा चिन्ता । तान् बलवीर्यतः प्रशस्येत्यन्वयः ॥ १९ ॥

बद्धसैन्यं महावीर्यं जनस्थाने निवेशितम् ।  
 सदूषणखरं युद्धे निहतं रामसायकैः ॥ २२ ॥  
 ततः क्रोधो ममापूर्वो धैर्यस्योपरि वर्धते ।  
 वैरञ्च सुमहज्जातं रामं प्रति सुदारुणम् ॥ २३ ॥  
 निर्यातयितुमिच्छामि तच्च वैरं महारिपोः ।  
 न हि लप्स्याम्यहं निद्रामहत्वा संयुगे रिपुम् ॥ २४ ॥  
 तं त्विदानीमहं हत्वा खरदूषणघातिनम् ।  
 रामं शर्मोपलपस्यामि धनं लब्ध्वेव निर्धनः ॥ २५ ॥  
 जनस्थाने वसद्भिस्तु भवद्भिराममाश्रिता ।  
 प्रवृत्तिरुपनेतव्या किं करोतीति तत्त्वतः ॥ २६ ॥  
 अप्रमादाच्च गन्तव्यं सर्वैरेव निशाचरैः ।  
 कर्त्तव्यञ्च सदा यत्नो राघवस्य वर्धं प्रति ॥ २७ ॥  
 युष्माकं तु बलं ज्ञातं बद्धशो रणमूर्धनि ।  
 अतश्चास्मिन् जनस्थाने मया यूयं निवेशिताः ॥ २८ ॥

हतस्थानं रामेणेति शून्यं हतमित्यर्थः पूर्वं खराण्यत्वं भूतं प्राप्तम् ।  
 ॥ २० ॥ २१ ॥ २२ ॥

धैर्यस्योपरि क्रोधः धैर्यापमर्दकः क्रोध इत्यर्थः । ततः खरादिवधा-  
 म्नु भीत्या नापि वृथा क्रोध इत्यर्थः ॥ २३ ॥

निर्यातयितुं प्रत्युपकारेणापनेतुम् ॥ २४ ॥ २५ ॥

प्रवृत्तिर्वार्ता उपनेतव्या मम प्रापणीया ॥ २६ ॥ २७ ॥ २८ ॥

ततः प्रियं वाक्यमुपेत्य राक्षसा  
 महार्थमष्टावभिवाद्य रावणम् ।  
 विहाय लङ्कां संहिताः प्रतस्थिरे  
 यतो जनस्थानमलक्ष्यदर्शनाः ॥ २९ ॥  
 ततस्तु सीतामुपलभ्य रावणः  
 सुसंग्रह्यः परिगृह्य मैथिलीम् ।  
 प्रसज्य रामेण च वैरमुत्तमं  
 बभूव मोहान् मुदितः स रावणः ॥ ३० ॥

इत्यार्षे रामायणे वाल्मीकीये आरण्यकाण्डे जनस्थाने  
 राक्षसप्रेषनं नाम चतुःपञ्चाशः सर्गः ॥ ५४ ॥

महार्थं महानर्थोऽभिधेयं यस्य तत् । यतः यदिशि जनस्थानं तद्दि-  
 शीत्यर्थः । अलक्ष्यदर्शना अन्तर्धानविद्यया ॥ २९ ॥

उपलभ्य प्राप्य स्पृष्ट्वा च परिगृह्य स्वगृहे स्थापयित्वा परिग्रहत्वेन  
 विभाष्य च प्रसज्य संपाद्य मोहान्मुदितः खरहन्तुर्वधो मम सुकरः स्त्री-  
 वियोगेनातिखिन्नस्येति हर्षितः ॥ ३० ॥

इति श्रीरामाभिरामे श्रीरामाये रामायणतिलके  
 आरण्यकाण्डे चतुःपञ्चाशः सर्गः ॥ ५४ ॥

## पञ्चपञ्चाशः सर्गः ।

सन्दिश्य राक्षसान् घोरान् रावणोऽष्टौ महाबलान् ।  
आत्मानं बुद्धि वैक्लव्यात् कृतकृत्यममन्यत ॥ १ ॥  
सच्चिन्तयानो वैदेहीं कामबाणैः प्रपीडितः ।  
प्रविवेश गृहं रम्यं सीतां द्रष्टुमभित्वरन् ॥ २ ॥  
स प्रविश्य तु तद्देशं रावणो राक्षसाधिपः ।  
अपश्यद्रौक्षसीमध्ये सीतां दुःखपरायणाम् ॥ ३ ॥  
अश्रुपूर्णमुखीं दीनां शोकभारावपीडिताम् ।  
वायुवेगैरिवाक्रान्तां मञ्जन्तीं नावमर्णवे ॥ ४ ॥  
मृगयूथपरिभ्रष्टां मृगींश्चभिरिवावृताम् ।  
अधोगतमुखीं सीतां तामभ्येत्य निशाचरः ॥ ५ ॥  
तां तु शोकवशाद्दीनामवशां राक्षसाधिपः ।

बुद्धिवैक्लव्याद् बुद्धिवैपरीत्यात् ॥ १ ॥ २ ॥ ३ ॥

शोको वायुस्थाने अश्रु चार्णवजलस्थाने अनेनाश्रुवेगातिशय उक्तः

॥ ४ ॥

अधोगतमवगतं मुखं यस्याः ॥ ५ ॥

स बलाद्दर्शयामास गृहं देवगृहोपमम् । ६ ।  
 हर्म्यप्रासादसम्बाधं स्त्रीसहस्रनिषेवितम् ।  
 नानापक्षिगर्भैर्जुष्टं नानारत्नसमन्वितम् ॥ ७ ॥  
 दान्तकैस्तापनीयैश्च स्फाटिकैराजतैस्तथा ।  
 वज्रवैदूर्यचिचैश्च स्तम्भैर्दृष्टिमनोरमैः ॥ ८ ॥  
 दिव्यदुन्दुभिनिर्घोषं तप्तकाञ्चनभूषणम् ।  
 शोषानं काञ्चनं चित्रमाकरोह तथा सह ॥ ९ ॥  
 दान्तका राजताश्चैव गवाक्षाः प्रिद्यदर्शनाः ।  
 हेमजालावृताश्चासन् तत्र प्रासादसंक्रयः ॥ १० ॥  
 सुधामण्डिविचित्राणि भूमिभागानि सर्वशः ।  
 दशग्रीवः स्वभवने प्रादर्शयत् मैथिलीम् ॥ ११ ॥  
 दीर्घिकाः पुष्करिण्यश्च नानापुष्पसमावृताः ।  
 रावणो दर्शयामास शीतां शोकपराधयाम् ॥ १२ ॥  
 दर्शयित्वा तु वैदेहीं हतस्त्रं तद्भवनोत्तमम् ।

अनिच्छन्तीमपि तद्दर्शनं बलाद्दर्शयामासेत्यन्वयः ॥ ६ ॥ ७ ॥  
 दान्तकैर्गजदन्तकृतैः तपनीयं स्तम्भं स्तम्भैर्दृष्टमिति शेषः ॥ ८ ॥  
 तथा शीतया ॥ ९ ॥  
 हेममयजालकैरावृताः ॥ १० ॥  
 सुधया मण्डिभिश्च विचित्राणि भूमिभागानीत्यर्थं स्त्रीवत्त्वम् ॥ ११ ॥  
 दीर्घिका वाप्यः ॥ १२ ॥



उवाच वाक्यं पापात्मा सीतां लोभितुमिच्छया । १३ ।

दश राक्षसकोव्यश्च द्वाविंशतिरथापराः ।

वर्जयित्वा जनान् दृष्ट्वान् वालांश्च रजनीचरान् ॥ १४ ॥

तेषां प्रभुरहं सीते ! सर्वेषां भीमकर्मणाम् ।

सहस्रमेकमेकस्य मम कार्य्यपुरःसरम् ॥ १५ ॥

यदिदं राज्यतन्त्रं मे त्वयि सर्वं प्रतिष्ठितम् ।

जीवितञ्च विशालाक्षि ! त्वं मे प्राणैर्गरीयसी ॥ १६ ॥

बङ्गीनामुत्तमस्त्रीणां मम योऽसौ परिग्रहः ।

तासां त्वमीश्वरी सीते ! मम भार्य्या भव प्रिये ! ॥ १७ ॥

साधु किं तेऽन्यथा बुद्ध्या रोचयस्व वचो मम ।

भजस्व माभितप्तस्य प्रसादं कर्तुमर्हसि ॥ १८ ॥

लोभितुं सामनियद्वाभ्यां प्रलोभयितुम् ॥ १३ ॥

दशति द्वाविंशत्कोटिसंख्याः ॥ १४ ॥

तेषामपि एकस्यैकस्यैकमेकं सहस्रं मम कार्य्यं प्रयोजने साधकतया  
पुरःसरमस्तीति शेषः ॥ १५ ॥

मे मम यदिदमुक्तरूपं राज्यतन्त्रं राजपरिग्रहस्तत्त्वयि प्रतिष्ठितं  
त्वदघोनमित्यर्थः ॥ १६ ॥

बङ्गीनामुत्तमस्त्रीणामन्तःपुरसञ्चारिणीनां यो मम परिग्रहः भार्य्याः  
नित्यपुलिङ्गः परिग्रहशब्दे भार्य्यावाचो । मम भार्य्या सती तासां  
त्वमीश्वरी स्वामिनी भव ॥ १७ ॥

परिचिन्ता समुद्रेण लङ्केयं शतयोजना ।  
 नेत्रं धर्षयितुं शक्या केन्द्रैरपि सुरासुरैः ॥ १९ ॥  
 न देवेषु न यज्ञेषु गन्धर्वपूरुगेषु च ।  
 अहं पश्यामि लोकेषु यो मे वीर्यसमो भवेत् ॥ २० ॥  
 राज्यभ्रष्टेन दीनेन तापसेन गतायुषा ।  
 किं करिष्यसि रामेण मातुषेयाल्पतेजसा ॥ २१ ॥  
 भजस्व सीते ! मामेव भर्ताहं सदृशस्तव ।  
 द्यौवनं त्वध्रुवं भीरु ! रमस्वेह मया सह ॥ २२ ॥  
 दर्शने माकृष्या बुद्धिं राघवस्य वरानने ।  
 कास्य शक्तिरिहागन्तुमपि सीते ! मनोरथैः ॥ २३ ॥  
 न शक्यो वायुराकाशे पाशैर्बद्धुं महाजवः ।  
 दीप्यमानस्य वायुर्ग्रेर्धृष्टीतुं विमलाः शिखाः ॥ २४ ॥  
 त्रयाणामपि लोकानां न तं पश्यामि शोभने ! ।

साधु हितं मम वचो रोचयस्तेत्वन्वयः । अन्यथा बुद्ध्या ते तव किं  
 न किमपि फलमित्यर्थः । मा मां भजस्व अर्चितप्रत्यक्षं कामाभितप्तस्य ॥ १८ ॥

शतयोजना भूमेरिति शेषः । अशक्यधर्षयितुं पूर्वार्धं हेतुः । एवञ्च  
 रामस्याप्रागमगसत्सम्भावितमिति भावः ॥ १९ ॥ २० ॥ २१ ॥ २२ ॥

अस्य रामस्य ॥ २३ ॥

यथावायुर्बद्धुमशक्यः । यथा चाभिशिखायद्दीप्तुमशक्यास्तथेहागन्तु-  
 मशक्यमित्यर्थः ॥ २४ ॥ २५ ॥

विक्रमेण नवेद् यस्यां मद्ब्राह्मपरिपालिताम् ॥ २५ ॥  
 लङ्कायाः सुमहद्राज्यमिदं त्वमनुपालय ।  
 त्वत्प्रेष्या मद्दिधास्यैव देवास्त्रापि चराचरम् ॥ २६ ॥  
 अभिषेकजलक्षिका तृष्टा च रमयस्व माम् ।  
 दुष्कृतं यत् पुरा कर्म वनवासेन तद्गतम् ॥ २७ ॥  
 यच्च ते सुज्ञातं कर्म तस्येह फलमाप्नुहि ।  
 इह सर्वाणि मास्त्रानि दिव्यगन्धानि मैथिलि ! ॥ २८ ॥  
 भूषणानि च सुख्यानि तानि सेव मया सह ।  
 पुष्पकं नाम सुश्रोणि ! भ्रातुर्वैश्रवणस्य मे ॥ २९ ॥  
 विमानैश्चर्यसंकाशं तरसा निर्जितं रणे ।  
 विशालं रमणीयञ्च तद्विमानं मनोजवम् ॥ ३० ॥  
 तच्च शीते मया सार्धं विहरस्व यथासुखम् ।  
 वदनं पद्मसंकाशं विमलं चारुदर्शनम् ॥ ३१ ॥

मद्दिधास्त्वप्रेष्या भविष्यन्ति । मां चेदङ्गीकरिष्यसि तदा सेवकवद्  
 त्वदाज्ञावशो भविष्यामि । तथाभूते मयि राक्षसा देवाश्च मद्ब्रा-  
 ह्मदशाः सम्पन्ना एव । किं विद्मेषेभ्य सर्वैश्चराचरं त्वत्प्रेष्यं भवति  
 तदेत्वर्यः ॥ २६ ॥

अभिषेकः अमनिवृत्तिद्वारा भोगाय ज्ञानं तदुदयेन क्षिप्रार्त्तां अमा-  
 पनयनात्तृष्टा च मां रमयस्व । यत् पूर्वं कश्चित् क्षिप्रिदुष्कृतमासीत्  
 तद्वनवासेन तद्गतदुःखेन गतं शीयेत् ॥ २७ ॥

शोकान्तु वरारोहे ! न भ्राजति वरानने ! ।

एवं वदति तस्मिन् सा वस्त्रान्तेन वराङ्गना ॥ ३२ ॥

पिधायेन्दुनिभं सीता मन्दमश्रूष्ववर्त्तयत् ।

ध्यायन्तीं तामिवास्वस्थां सीतां चिन्ताहतप्रभाम् ॥ ३३ ॥

उवाच वचनं वीरो रावणो रजनीचरः ।

अलं व्रीडेन वैदेहि ! धर्मलोपकृतेन ते । ३४ ॥

आर्षोऽथ देवि ! निष्यन्दो यस्त्वामभि भविष्यति ।

एतौ पादौ मया स्निग्धौ शिरोभिः परिपीडितौ ॥ ३५ ॥

प्रसादं कुरु मे क्षिप्रं वक्ष्यो दासोऽहमस्मि ते ।

इह लङ्कायां मदङ्गीकारादिति शेषः ॥ २८ ॥ २९ ॥ ३० ॥ ३१ ॥ ३२ ॥

शोकान्तेन अस्वस्थामिव चिन्तया हतप्रभामिव ध्यायन्तीमिव तामु-  
वाचेत्वग्वयः ॥ ३३ ॥

तूष्णीमवस्थानाद् व्रीडया तूष्णीं स्थितेति मन्यमान आह,—अल-  
मिति । धर्मलोपः स्वभर्तृत्वागपराङ्गीकाररूपस्तत्कृतेन व्रीडेन लज्जया  
अलं मास्त्वित्यर्थः ॥ ३४ ॥

कुतस्तथाह, आर्ष इति । हे देवि त्वामभि त्वामुद्दिश्य मया क्रिय-  
मायो निष्यन्दः स्नेहबन्धः प्रार्थनारूपः यश्चाग्रे भविष्यति सोऽथमार्षो  
ऋषिदृष्ट एव । क्षत्रियाणामुचितत्वेन वेदोक्त एव । बलात्कारेण  
राक्षस इति विवाहेषु स्मृत्या गणनात् । एवमुक्तिरपि तमोगुणप्राधा-  
न्येनैव । कन्याया बलात्कारेण ग्रहणस्यैव राक्षसविवाहप्रदार्थत्वादिति  
बोध्यम् । पुनः प्रसादवति एताविति ॥ ३५ ॥

नेमाः शून्या मया वाचः शुष्यमाणेन भाषिताः ॥ ३६ ॥  
 न चापि रावणः काञ्चिन्मूर्धा स्त्रीं प्रणमेत ह ।  
 एवमुक्त्वा दशग्रीवो मैथिलीं जनकात्मजाम् ।  
 कृतान्तवशमापन्नो ममेयमिति मन्यते ॥ ३७ ॥

इत्यार्षे रामायणे वाल्मीकीये आरण्यकाण्डे सीता-  
 प्रसादनं नाम पञ्चपञ्चाशः सर्गः ॥ ५५ ॥

इमा दासोऽहमित्यन्ताः शुष्यमाणेन कामपीडितेन मया भाषिता  
 उक्त्वा वाचः शून्या यथा न भवन्ति तथा कुर्विति शेषः ॥ ३६ ॥  
 एवंविधं प्रसादनं न काप्यभूदित्याह, न चापीति । मन्यतेऽमंस्व ।  
 अत्र रसाभावः ॥ ३७ ॥

इति श्रीरामाभिरामे श्रीरामीये रामायणतिलके  
 आरण्यकाण्डे पञ्चपञ्चाशः सर्गः ॥ ५५ ॥

---

## षट्पञ्चाशः सर्गः ।

सा तथोक्ता तु वैदेही निर्भया शोककर्षिता ।  
दृग्यमन्तरतः कृत्वा रावणं प्रत्यभाषत ॥ १ ॥  
राजा दशरथो नाम धर्मसेतुरिवाचलः ।  
सत्यसन्धः परिज्ञातो यस्य पुत्रः स राघवः ॥ २ ॥  
रामो नाम स धर्मात्मा त्रिषु लोकेषु विञ्चुतः ।  
दीर्घबाहुर्विशालाक्षो दैवतं स पतिर्मम ॥ ३ ॥  
इक्ष्वाकूणां कुले जातः सिंहस्कन्धो महाद्युतिः ।  
लक्ष्मणेन सह भ्रात्रा यस्ते प्राणान् वधिष्यति ॥ ४ ॥  
प्रत्यक्षं यद्यहं तस्य लया वै धर्षिता बलात् ।

निर्भया स्त्रियो बलादुपभोगे मूर्धा ते विपतिष्यतीत्यप्सरसो  
रावणं प्रति शपथं चित्ते विज्ञाय निर्भया । बलात्कारे योगवशा-  
ददृग्शाट्सृग्शा च भविष्यामीति धिया निर्भया वा । दृग्यमन्तरतः कृत्वा  
साक्षात् पापात्मकपरपुत्रवसन्भाषणजदोषपरिहारायेति शेषः ॥ १ ॥

धर्मसेतुरिवेत्यत्र धर्मेति पृथक्पदं लुप्तषष्ठीकम् । धर्मस्याचलः  
सेतुरिव मर्त्यादाप्रतिष्ठापकः परिज्ञातः प्रसिद्धः ॥ २ ॥ ३ ॥

स कस्तथाह,—य इति ॥ ४ ॥

शयिता त्वं हतः संख्ये जनस्थाने यथा खरः ॥ ५ ॥  
 य एते राक्षसाः प्रोक्ता घोररूपा महाबलाः ।  
 राघवे निर्विघ्नाः सर्वे सुपर्ये पन्नगा यथा ॥ ६ ॥  
 तस्य ज्याविप्रसुक्तास्तौ शराः काञ्चनभृषथाः ।  
 शरीरं विधमिष्यन्ति गङ्गाकुलमिवोर्मयः ॥ ७ ॥  
 असुरैर्वा सुरैर्वा त्वं यद्यवधोऽसि रावण ! ।  
 उत्पाद्य सुमहद्द्वैरं जीवन्तस्य न मोक्ष्यसे ॥ ८ ॥  
 स ते जीवितशेषस्य राघवोऽन्तकरो बली ।  
 पशोयूं पगतस्यैव जीवितं तव दुर्लभम् ॥ ९ ॥  
 यदि पश्येत् स रामस्त्वां रोषदीप्तेन चक्षुषा ।  
 रक्षस्वमद्य निर्दग्धो यथा रुद्रेण मन्मथः \* ॥ १० ॥  
 यश्चन्द्रं नभसो भूमौ पातयेन्नाशयेत वा ।

शयिता शयनकर्ता मृताभूरिति शेषः । इङ्कार्यः ॥ ५ ॥  
 प्रोक्तास्त्वया मत्पुर इति शेषः ॥ ६ ॥ ७ ॥  
 तस्य रामस्य वैरं क्रोधमुत्पाद्य तत्सन्निधिं प्राप्तस्ततो जीवन्न  
 मोक्ष्यसे तस्य मनुष्यत्वादिति भावः ॥ ८ ॥  
 तदेवाह, अन्तकरः नाशकरः ॥ ९ ॥  
 रक्ष इति रावणसम्बोधनम् । निर्दग्धो भवेदिति शेषः ॥ १० ॥

\* गच्छेः सद्यः पराभवम् इति वा पाठः ।

सागरं शोषयेद्वापि स सीतां मोचयेद्विह ॥ ११ ॥  
 गतासुखं गतश्रीको गतसत्त्वो गतेन्द्रियः ।  
 लङ्का वैधव्यसंयुक्ता त्वत्कृतेन भविष्यति ॥ १२ ॥  
 न ते पापमिदं कर्म सुखोदकं भविष्यति ।  
 याहं नीता विनाभावं पतिपार्श्वीत्त्वया बलात् ॥ १३ ॥  
 स हि देवरसंयुक्तो मम भर्ता महाद्युतिः ।  
 निर्भयो वीर्यमाश्रित्य पून्ये वसति दण्डके ॥ १४ ॥  
 स ते वीर्यं बलं दर्पमुत्सेकञ्च यथाविधम् ।  
 व्यपनेष्यति गात्रेभ्यः शरवर्षेण संयुगे ॥ १५ ॥  
 यदा विनाशो भूतानां दृश्यते कालचोदितः ।  
 तदा कार्यं प्रमाद्यन्ति नराः कालवशं गताः ॥ १६ ॥

यो रामः पातयेदित्यादि शक्यार्थे लिङ् । यच्च तव शतयोजन-  
 समुद्रमध्यगा लङ्का गम्येति बुद्धिः सा वृथैवेत्याह, सागरं शोषयेद्वापि ।  
 वाशब्द एवार्थे । स इह स्थितां सीतां मोचयेदेवेत्यर्थः ॥ ११ ॥

त्वत्कृतेन त्वत्कृतापराधेन ॥ १२ ॥

पतिपार्श्वीदिनाभावं पतिपार्श्वीवियोगम् ॥ १३ ॥

देवरसंयुक्तो लङ्कासंयुतः स खरादिहन्ता । दैवतसंयुक्त इति पाठे  
 दैवानुकूल्यवानित्यर्थः ॥ १४ ॥

वीर्यं पराक्रमः बलं शरीरं दर्पं मदम् उत्सेक अमर्यादत्वम् ॥ १५ ॥

कार्यं प्रमाद्यन्ति उचिते कार्ये वैपरीत्यं प्राप्नुवन्तीत्यर्थः ॥ १६ ॥



मां प्रष्टव्यं स ते कालः प्राप्तोऽयं राक्षसाधम ! ।  
 आत्मनो राक्षसानाञ्च वधायान्तःपुरस्य च ॥ १७ ॥  
 न शक्या यज्ञमध्यस्था वेदिः सुग्भाण्डमण्डिता ।  
 द्विजातिमन्त्रसंपूता चण्डालेनावमर्दितुम् ॥ १८ ॥  
 तथाहं धर्मनित्यस्य धर्मपत्नी दृढव्रता ।  
 त्वया स्पृष्टुं न शक्याहं राक्षसाधम ! पापिना ॥ १९ ॥  
 क्रीडन्ती राजहंसेन पद्मखण्डेषु नित्यशः ।  
 हंसी सा त्वणमध्यस्थं कथं द्रक्ष्येत मद्गोकम् ॥ २० ॥  
 इदं शरीरं निःसंज्ञं बन्ध वा घातयस्व वा ।  
 नेदं शरीरं रक्ष्यं मे जीवितं वापि राक्षस ! ॥ २१ ॥  
 न तु शक्याम्यपक्रोशं पृथिव्यां दातुमात्मनः ।  
 एवमुक्त्वा तु वैदेही क्रोधात् सुपर्शं वचः ॥ २२ ॥

मां प्रष्टव्यं स्थितस्येति श्लेषः । स ते काल इति नाशकाल इत्यर्थः ।  
 स्वमरणेन वैधव्यमेवान्तःपुरवधः ॥ १७ ॥

यज्ञमध्यस्था यज्ञशालामध्यस्था सुगादियज्ञोपकरणमण्डिता वेदि-  
 चण्डालेनावमर्दितुं स्पृष्टुं न शक्या तथा त्वयाहमिति योजना ॥ १८ ॥ १९ ॥

पद्मखण्डानि पद्मसमूहाः त्वणमध्यस्थं जलनील्यादिद्वणमध्यस्थं द्रक्ष्येत  
 पश्येत् । मद्गोकं जलवायसम् ॥ २० ॥

एवं निर्भयोत्प्लौ लोकानुसारेण वृत्तिव्रतौचितं हेतुमाह, इदमिति ।  
 निःसंज्ञं सती अज्ञम् ॥ २१ ॥

रावणं जानकी तत्र पुनर्नोवाच किञ्चन ।  
 सीताया वचनं श्रुत्वा परुषं रोमहर्षणम् ॥ २३ ॥  
 प्रत्युवाच ततः सीतां भयसन्दर्शनं वचः ।  
 शृणु मैथिलि ! मदाक्यं मासान् द्वादश भामिनि ! ॥ २४ ॥  
 कालेनानेन नाभ्येषि यदि मां चारुहासिनि ! ।  
 ततस्त्वां प्रातराशार्थं सृदाश्केत्स्यन्ति लेशशः ॥ २५ ॥  
 इत्युक्त्वा परुषं वाक्यं रावणः शत्रुरावणः ।  
 राक्षसीश्च ततः क्रुद्ध इदं वचनमब्रवीत् ॥ २६ ॥  
 शीघ्रमेव हि राक्षस्यो विरूपा घोरदर्शनाः ।  
 दर्पमस्यापनेष्यन्तु मांसशोणितभोजनाः ॥ २७ ॥  
 वचनादेव तास्तस्य विरूपा घोरदर्शनाः ।

अपक्रोशं सीता असती जातेति निन्दाम् । सुपरुषं सुतरां परुषम् ।  
 अनेन प्रबन्धेन रजस्तमोयुतानामीश्वरालाभो दर्शितः ॥ २२ ॥ ३३ ॥  
 भयसन्दर्शनं भयोत्पादकं द्वादश प्रतीक्षे इति शेषः । यत्तु पाप्ने,—  
 दशमासात् परं सीते यदि मां न भजिष्यसि ।  
 तदा हन्मीत्युक्तं तत्तु पुनः सीतासविधगमनकाञ्छिकं वच इति न वि-  
 रोधः ॥ २४ ॥

नाभ्येषि स्वारस्येनेति शेषः ॥ २५ ॥

शत्रून् रावयति क्रोशयतीति शत्रुरावणः ॥ २६ ॥

अपनेष्यन्तु अपमस्यन्तु ॥ २७ ॥

कृतप्राञ्जलयो भूत्वा मैथिलीं पथ्यवारयन् ॥ २८ ॥  
 स ताः प्रोवाच राजासौ रावणो घोरदर्शनः ।  
 प्रचल्य चरणोत्कर्षैर्दारयन्निव मेदिनीम् ॥ २९ ॥  
 अशोकवनिकामध्ये मैथिली नीयतामिति ।  
 तत्रेयं रक्ष्यतां गूढं शुभाभिः परिवारिता ॥ ३० ॥  
 तत्रैनां तर्जनैर्घोरैः पुनः सांत्वैश्च मैथिलीम् ।  
 अनयध्वं वशं सर्वा वन्यां गजवधूमिव ॥ ३१ ॥  
 इति प्रतिसमादिष्टा राक्षस्यो रावणेन ताः ।  
 अशोकवनिकां जग्मुर्मैथिलीं परिशुद्धा तु ॥ ३२ ॥  
 सर्वकामफलैर्दृष्टैर्नानापुष्पफलैर्दृताम् ।  
 सर्वकालमदैश्चापि द्विजैः समुपसेविताम् ॥ ३३ ॥  
 सा तु शोकपरीताङ्गी मैथिली जनकात्मजा ।  
 राक्षसीवशमापन्ना व्याघ्रीणां हरिणी यथा ॥ १४ ॥

कृतप्राञ्जलयो रावणं प्रतीति शेषः ॥ २८ ॥  
 चरणोत्कर्षैः पदोत्क्षेपैः मेदिनीं दारयन्निव । प्रचल्य द्वित्राणि  
 पदानि चलित्वा ॥ २९ ॥  
 नीयतामिति प्रोवाचेत्यन्वयः । परिवारिता क्षयमप्यवियुक्ता  
 रक्ष्यतामित्यर्थः ॥ ३० ॥ ३१ ॥ ३२ ॥  
 सर्वे कामाः फलन्ति येभ्यस्तादृशैर्दृष्टैः कल्पदृष्टैरित्यर्थः । सर्व-  
 कालमदैः सर्वकालं मद्युक्तैर्द्विजैः पशुभिः ॥ ३३ ॥ १४ ॥

शोकेन महता चस्ता मैथिली जनकात्मजा ।

न शर्म लभते भीरुः पाशवद्भा मृगी यथा ॥ ३५ ॥

न विन्दते तत्र तु शर्म मैथिली

विरूपनेत्राभिरतीवतर्जिता ।

पतिं स्मरन्ती दयितं सलक्षणं

विचेतनाभृद्भयशोकपीडिता ॥ ३६ ॥

इत्यार्षे रामायणे वाल्मीकीये आरण्यकाण्डे सीता-  
रावणसंवादे नाम षट्पञ्चाशः सर्गः ॥ ५६ ॥

शोकेन चस्ता सेव इतरजनप्रतारणाय नटवस्त्रोक्तरीत्यनुसरण-  
मनयोर्लोको यथा वास्तवममन्यत तथैव कविरपि वर्णयति तत्प्रतारणा-  
यैवेति मन्तव्यम् ॥ ३५ ॥ ३६ ॥

इति श्रीरामाभिरामे श्रीरामीये रामायणतिलके

आरण्यकाण्डे षट्पञ्चाशः सर्गः ॥ ५६ ॥

प्रवेशितायां सीतायां लङ्कां प्रति पितामहः ।  
 तदा प्रोवाच देवेन्द्रं परितुष्टं शतक्रतुम् ॥ १ ॥  
 त्रैलोक्यस्य हितार्थाय रक्षसामहिताय च ।  
 लङ्कां प्रवेशिता सीता रावणेन दुरात्मना ॥ २ ॥  
 पतिव्रता महाभागा नित्यञ्चैव सुखैधिता ।  
 अपश्यन्ती च भर्तारं पश्यन्ती राक्षसीजनम् ॥ ३ ॥  
 राक्षसीभिः परिवृता भर्तृदर्शनलालसा ।  
 निविष्टा हि पुरी लङ्का तीरे नदनदीपतेः ॥ ४ ॥  
 कथं ज्ञास्यति तां रामस्तत्रस्थां तामनिन्दिताम् ।  
 दुःखं सूचिन्तयन्ती सा बद्धशः परिदुर्लभा ॥ ५ ॥  
 प्राणयान्नामकुर्वाणा प्राणांस्त्यक्त्यत्यमंशयम् ।  
 स भूयः संशयो जातः सीतायाः प्राणसंचये ॥ ६ ॥  
 स त्वं शीघ्रमितो गत्वा सीतां पश्य शुभाननाम् ।  
 प्रविश्य नगरीं लङ्कां प्रयच्छ हविरुत्तमम् ॥ ७ ॥  
 एवमुक्तोऽथ देवेन्द्रः पुरीं रावणपालिताम् ।  
 आगच्छन्निद्रया सार्द्धं भगवान् पाकशासनः ॥ ८ ॥  
 निद्रां चोवाच गच्छ त्वं राक्षसान् संप्रमोहय ।  
 सा तथोक्ता मघवता देवी परमहर्षिता ॥ ९ ॥  
 देवकार्यार्थसिद्ध्यर्थं प्रामोहयत राक्षसान् ।  
 एतस्मिन्नन्तरे देवः सहस्राक्षः शचीपतिः ॥ १० ॥

आसषाद् वनस्थां तां वचनं चेदमब्रवीत् ।  
 देवराजोऽस्मि भद्रं ते इह चास्मि शुचिस्मिते ! ॥ ११ ॥  
 अहं त्वां कार्यसिद्ध्यर्थं राक्षस्य महात्मनः ।  
 साहाय्यं कल्पयिष्यामि मा शुचो जनकात्मजे ! ॥ १२ ॥  
 मत्प्रसादात् समुद्रं स तरिष्यति बलैः सह ।  
 मयैवेह च राक्षसो मायया मोहिताः शुभे ! ॥ १३ ॥  
 तस्मादन्नमिदं सीते ! हविष्यान्नमहं स्वयम् ।  
 स त्वां संगृह्य वैदेहि ! आगतः सह निद्रया ॥ १४ ॥  
 एतदत्यसि मद्भ्रस्तान्न त्वां बाधियते शुभे ! ।  
 क्षुधा तृषा च रभोरु ! वर्षाणामयुतैरपि ॥ १५ ॥  
 एवमुक्त्वा तु देवेन्द्रसुवाच परिशङ्किता ।  
 कथं जानामि देवेन्द्रं त्वामिहस्यं शचीपतिम् ॥ १६ ॥  
 देवलिङ्गानि दृष्टानि रामलक्ष्मणसन्निधौ ।  
 तानि दर्शय देवेन्द्र ! यदि त्वं देवराट् स्वयम् ॥ १७ ॥  
 सीताया वचनं श्रुत्वा तथा चक्रे शचीपतिः ।  
 पृथिवीं नासृशत् पद्भ्यामनिमेषेक्षणानि च ॥ १८ ॥  
 अजरोऽम्बरधारी च न ज्ञानकुसुमस्तथा ।  
 तं ज्ञात्वा लक्ष्णैः सीता वासवं परिहर्षिता ॥ १९ ॥  
 उवाच वाक्यं रुदती भगवद्राघवं प्रति ।  
 सह भ्रात्रा महाबाहुर्दिष्ट्या मे श्रुतिमागतः ॥ २० ॥

यथा मे श्वशुरो राजा यथा च मिथिलाधिपः ।  
 तथा त्वामद्य पश्यामि सनाथो मे पतिस्त्वया ॥ २१ ॥  
 तवाज्ञया च देवेन्द्र ! पयोभृतमिदं हविः ।  
 अग्निष्यामि त्वया दत्तं रघूणां कुलवर्धनम् ॥ २२ ॥  
 इन्द्रहस्ताद् गृहीत्वा तत् पायसं सा शुचिस्मिता ।  
 न्यवेदयत भर्त्रे सा लक्ष्मणाय च मैथिली ॥ २३ ॥  
 यदि जीवति मे भर्तासह भ्रात्रा महाबलः ।  
 इदमस्तु तयोर्भक्त्या तदाभ्रात् पायसं स्वयम् ॥ २४ ॥

इतीव तत् प्राश्य हविर्वरानना  
 \*जहौ क्षुधादुःखसमुद्भवञ्च तम् ।  
 इन्द्रात् प्रवृत्तिसुपलभ्य जानकी  
 काकुत्स्थयोः प्रीतमना बभूव ॥ २५ ॥  
 स चापि शक्रस्त्रिदिवालयं तदा  
 प्रीतो ययौ राघवकार्यसिद्धये ।  
 आमन्व्य सीतां सततो महात्मा  
 जगाम निद्रासहितः स्वमालयम् ॥ २६ ॥

केसुचित् पुस्तकेषु स्वर्गाधिक्यमुपजातम् ।

## सप्तपञ्चाशः सर्गः ।

राक्षसं मृगरूपेण चरन्तं कामरूपिणम् ।  
निहत्य रामो मारीचं त्वर्यं पथि न्यवर्त्तत ॥ १ ॥  
तस्य संत्वरमाणस्य द्रष्टुकामस्य मैथिलीम् ।  
क्रूरस्वनोऽथ गोमायुर्विननादास्य पृष्ठतः ॥ २ ॥  
स तस्य स्वरमाज्ञाय दारुणं रोमहर्षणम् ।  
शङ्कयामास गोमायोः स्वरेण परिशङ्कितः ॥ ३ ॥  
अशुभं बल मन्येऽहं गोमायुर्वाशते यथा ।  
स्वस्ति स्यादपि वैदेह्या राक्षसैर्भक्ष्यं विना ॥ ४ ॥  
मारीचेन तु विज्ञाय स्वरमालक्ष्य मामकम् ।  
विक्रुष्टं मृगरूपेण लक्ष्मणः शृणुयाद् यदि ॥ ५ ॥

अथ कवी रामवृत्तान्तमाह, राक्षसमिति ॥ १ ॥

यदा पथि निवृत्तस्तदा तस्य मैथिलीं द्रष्टुकामस्य तां द्रष्टुं संत्वर-  
माणस्य तस्येव स्थितस्य पृष्ठतो गोमायुः शिवा ननादेत्यन्वयः ॥ २ ॥ ३ ॥

यथा भाव्यशुभं तथा वाशत इत्यर्थः । वैदेह्या वैदेह्यै राक्षसे-  
र्भक्ष्यं विना तत्कर्तृकभक्ष्याभावरूपं स्वस्ति स्यादित्यर्थः । अपिः  
कामप्रवेदने ॥ ४ ॥



स मौमिचिः स्वरं श्रुत्वा ताञ्च हित्वाथ मैथिलीम् ।  
 तद्यैव प्रहितः क्षिप्रं मत्सकाशमिहैष्यति ॥ ६ ॥  
 राक्षसैः सहितैर्नूनं सीताया ईप्सितो वधः ।  
 काञ्चनश्च मृगो भूत्वा व्यपनीयाग्रमात्तु माम् ॥ ७ ॥  
 दूरं नीत्वाथ मारीचो राक्षसोऽभृच्छराहतः ।  
 हा लक्ष्मण ! हतोऽस्मीति यद्वाक्यं व्याजहार ह ॥ ८ ॥  
 अपि स्वस्ति भवेद्दृढाभ्यां रहिताभ्यां मया वने ।  
 जनस्थाननिमित्तं हि हतवैरोऽस्मि राक्षसैः ॥ ९ ॥  
 निमित्तानि च घोराणि दृश्यन्तेऽद्य बह्वनि च ।

मारीचेन मामकं स्वरं विज्ञाय मामकस्वरध्वनिं ज्ञात्वा बालक्ष्य  
 मदप्रकारोपःश्रमवधार्थं यन्मृगरूपेण तेनाक्रुष्टं हा सीते लक्ष्मणेति च  
 तद्यदि लक्ष्मणः प्रहृष्टयात् तदा तं स्वरं श्रुत्वा मदीयस्वरत्वेन ज्ञात्वा  
 मैथिल्यैव प्रहितः तां हित्वैष्यति ॥ ५ ॥ ६ ॥

सहितैरीप्सितः कर्तुमिष्टः नूनं निश्चयेन तत्रैवानुकूलतर्कमाह,—  
 काञ्चन इत्यादि । यतः काञ्चनमृगो भूत्वा मां व्यपनीयाद्यथ्य दूरं नीत्वा  
 राक्षसोऽभृत् । नतु चर्मप्रयोजनमृग एव स्थितः इति वाक्यं व्याजहार  
 च यत्स्मात्तस्या वध इप्सित इत्यन्वयः । काव्यलिङ्गालङ्कारः ॥ ७ ॥ ८ ॥

अथ चिन्तां नाटयति,—अपीति । स्वस्थभवने हेतुर्जनस्थानेति ।  
 जनस्थानं स्थानविशेषः । जनानां लोकानां राक्षसेभ्यो भयनिवृत्त्या इह  
 स्थाननिमित्तश्चेत्यर्थः ॥ ९ ॥

इत्येवं चिन्तयन् रामः श्रुत्वा गोमातुनिःखनम् ॥ १० ॥  
 निवर्त्तमानस्त्वरितो जगामाश्रममात्मवान् ।  
 आत्मनश्चापनयनं मृगरूपेण रक्षसा ॥ ११ ॥  
 आजगाम जनस्थानं राघवः परिशङ्कितः ।  
 तं दीनमानसं दीनमासेदुर्मृगपक्षिणः ॥ १२ ॥  
 सव्यं कृत्वा महात्मानं घोरांश्च सष्टजुः खरान् ।  
 तानि दृष्ट्वा निमित्तानि महाघोराणि राघवः ॥ १३ ॥  
 ततो लक्ष्मणमायान्तं ददर्श विगतप्रभम् ।  
 ततोऽविदूरे रामेण समीपेण स लक्ष्मणः ॥ १४ ॥  
 विषण्णः सन् विषण्णेन दुःखितो दुःखभागिना ।  
 स जगर्ह्यथ तं भ्राता दृष्ट्वा लक्ष्मणमागतम् ॥ १५ ॥

हेत्वन्तरमपि निमित्तानीति ॥ १० ॥

मृगरूपेणात्मनोपनयनं दूरमाकर्षणं दृष्ट्वा परिशङ्कितो जनस्थानं  
 खरादिवासभूतमाजगाम । अनेन ततोऽपि परतो मारीचव्यसनेन गत  
 इति सूचितम् ॥ ११ ॥

दीनमानसं दीनमानसत्वं नाटयति । दीनं शरीरेणापि स्नानम्  
 आसेदुः विपरीतार्थसूचकत्वेन प्रापुः ॥ १२ ॥

तदेवाह, सव्यमप्रदक्षिणम् ॥ १३ ॥

अविदूरे समीपे समीपेण सङ्गतोऽभूत् ॥ १४ ॥

समगुणकः सन्निहित्वा स रामो लक्ष्मणस्य भ्राता सीतां विद्यायागतं

विहाय सीतां विजने बने राक्षसेविते ।  
 गृहीत्वा च करं सव्यं लक्ष्मणं रघुनन्दनः ॥ १६ ॥  
 उवाच मधुरोदकमिदं परुषमार्त्तवत् ।  
 अहो लक्ष्मण ! गर्हन्ते हतं यत् तु विहाय ताम् ॥ १७ ॥  
 सीतामिहागतः सौम्य ! क्वचित् स्वस्ति भवेदिति ।  
 न मेऽस्ति संशयो वीर ! सर्वथा जनकात्मजा ॥ १८ ॥  
 विनष्टा भक्षिता वापि राक्षसैर्वनचारिभिः ।  
 अशुभान्येव भृद्यिष्टं यथा प्रादुर्भवन्ति मे ॥ १९ ॥  
 अपि लक्ष्मण ! सीतायाः सामग्र्यं प्राप्तुं यामहे ।  
 जीवन्त्याः पुरुषव्याघ्र ! सुताया जनकस्य वै ॥ २० ॥  
 यथा वै मृगसंघाश्च गोमायुश्चैव भैरवम् ।  
 वाशन्ते शकुनाश्चापि प्रदीपामभितो दिशम् ॥ २१ ॥

लक्ष्मणं दृष्ट्वा लक्ष्मणं वदन्ती द्वितीया । लक्ष्मणस्य सव्यं करं गृहीत्वा  
 जगर्ह ॥ १५ ॥ १६ ॥

गर्हणामाह, उवाचेति । मधुरोदकं शब्दतो माधुर्योत्तरम् ।  
 अर्थतः परुषमिदं वक्ष्यमाणम् आर्त्तवदार्त्तार्हमुवाच । यद्वा मधुरोदकं  
 तात्पर्यतो मधुरमापाततः परुषं ते हतं त्वया हतम् ॥ १७ ॥

क्वचित् स्वस्ति भवेत् । कल्याणं न सम्भाव्यत इत्यर्थः ॥ १८ ॥

विनष्टा अपहृता यथा प्रादुर्भवन्ति विनष्टेत्यादि निश्चितम् ॥ १९ ॥

अथापि वा प्रश्ने । सामग्र्यं क्षेमम् अगपहृतरूपम् ॥ २० ॥

अपि स्वस्ति भवेत्तस्या राजपुत्र्या महाबल ! ।

इदं हि रचोऽमृगसन्निकाशं

प्रलभ्य मां दूरमनुप्रयातम् ।

इतं कथञ्चिन्महताश्रमेण

स राक्षसोऽभून् क्षियमाण एव ॥ २२ ॥

मनस्य मे दीनमिहाप्रहृष्टं

चक्षुश्च सव्यं कुरुते विकारम् ।

असंशयं लक्षण ! नास्ति सीता

इता मृता वा पथि वर्त्तते वा ॥ २३ ॥

इत्यार्षे रामायणे वाल्मीकीये आरण्यकाण्डे रामलक्ष्मण-  
समागमो नाम सप्तपञ्चाशः सर्गः ॥ ५७ ॥

वाशंते नदन्ति प्रदीप्ता सूर्याधिष्ठिता ॥ २१ ॥

मृगसन्निकाशं मृगवत् प्रतिभासमानम् । क्षियमाण एव न ततः  
पूर्वमित्यर्थः ॥ २२ ॥

सख्यं वामं वास्तवमर्थमाह, पथि वर्त्तते वा क्षियमाणा वर्त्तते वे-  
त्यर्थः । इदं वस्तुतत्त्वमुक्तम् ॥ २३ ॥

इति श्रीरामाभिरामे श्रीरामीये रामायणतिलके

आरण्यकाण्डे सप्तपञ्चाशः सर्गः ॥ ५७ ॥

## अष्टपञ्चाशः सर्गः ।

स दृष्ट्वा लक्ष्मणं दीनं शून्यं दशरथात्मजः ।  
पर्यष्टच्छत धर्मात्मा वैदेहीमागतं विना ॥ १ ॥  
प्रस्थितं दण्डकारणं यामामनुजगाम ह ।  
क सा लक्ष्मण ! वैदेही यां हित्वा त्वमिहागतः ॥ २ ॥  
राज्यधृष्टस्य दीनस्य दण्डकान् परिधावतः ।  
क सा दुःखसहाया मे वैदेही तनुमध्यमा ॥ ३ ॥  
यां विनो नोत्सहे वीर ! मुहूर्त्तमपि जीवितुम् ।  
क सा प्राणसहाया मे सीता सुरसुतोपमा ॥ ४ ॥  
पतित्वममराणां हि पृथिव्याश्चापि लक्ष्मण ! ।  
विना तां तपनीयाभां नेच्छेयं जनकात्मजाम् ॥ ५ ॥  
क्वचिज्जीवति वैदेही प्राणैः प्रियतरा मम ।  
क्वचित् प्रव्राजनं वीर ! न मे मिथ्या भविष्यति ॥ ६ ॥

पुनस्तदेव विस्तरेणाह, स इति । शून्यं सन्तोषादिहीनचित्तं वैदेहीं  
विनागतं तां त्यक्त्वागतम् ॥ १ ॥ २ ॥ ३ ॥

प्राणसहाया तां विनासहायाः प्राणाः कथं स्थास्यन्तीति भावः ॥४॥

अमराणां पतित्वमिन्द्रत्वम् ॥ ५ ॥

मे प्रव्राजनं चतुर्दशसमावनप्रव्राजनव्रतधारणं तु सीताजीवने मम

सीतानिमित्तं सौमित्रे ! मृते मयि गते त्वयि ।  
 क्वचित् सकामा कैकेयी सुखिता सा भविष्यति ॥ ७ ॥  
 तां पुत्रराज्यसिद्धार्थां मृतपुत्रा तपस्विनी ।  
 उपस्थास्यति कौशल्या क्वचित् सौम्येन कैकेयीम् ॥ ८ ॥  
 यदि जीवति वैदेही गमिष्याम्याश्रमं पुनः ।  
 संवृत्ता यदि वृत्ता सा प्राणांस्त्यक्ष्यामि लक्षण ! ॥ ९ ॥  
 यदि मामाश्रमगतं वैदेही नाभिभाषते ।  
 पुरः प्रहसिता सीता विनशिष्यामि लक्षण ! ॥ १० ॥  
 ब्रूहि लक्षण ! वैदेही यदि जीवति वा न वा ।  
 त्वयि प्रमत्ते रक्षोभिर्भक्षिता वा तपस्विनी ॥ ११ ॥  
 सुकुमारी च बाला च नित्यञ्चादुःखभागिनी ।  
 मद्वियोगेन वैदेही व्यक्तं शोचति दुर्मनाः ॥ १२ ॥

जीवनान्न मिथ्या भविष्यति । तदभावे मध्ये एव मम मरणे तद्धानिरिति  
 भावः ॥ ६ ॥

सीतानिमित्तं तद्विनाशनिमित्तं मयि मृते त्वयि चैकाकिन्ययोर्ध्यां  
 गते इत्यर्थः । सकामा पूर्णमनोरथा ॥ ७ ॥  
 सौम्येन विनयेन ॥ ८ ॥  
 संवृत्ता सद्वृत्ता यदि वृत्ता मृतेत्यर्थः ॥ ९ ॥  
 प्रहसिता प्रहसितमुखी ॥ १० ॥  
 प्रमत्तेऽनुचितकारिणि ॥ ११ ॥ १२ ॥

सर्वथा रक्षसा तेन जिह्मनि सुदुरात्मना ।  
 वदता लक्ष्मणेत्युच्चैस्त्ववापि जनितं भयम् ॥ १३ ॥  
 श्रुतश्च मन्ये वैदेह्या स खरः सदृशो मम ।  
 चक्षुषा प्रेषितस्त्वच्च द्रष्टुं \* मां शीघ्रमागतः ॥ १४ ॥  
 सर्वथा तु कृतं कष्टं सीताशुत्सृजता वने ।  
 प्रतिकर्तुं शृशंसानां रक्षसां दत्तमन्तरम् ॥ १५ ॥  
 दुःखिताः खरघातेन राक्षसाः पिशितासनाः ।  
 तैः सीता निहता घोरैर्भविष्यति न शंसयः ॥ १६ ॥  
 अहोऽस्मि व्यसने मग्नः सर्वथा रिपुनाशन ! ।  
 किं त्विदानीं करिष्यामि शङ्के प्राप्तव्यमीदृशम् ॥ १७ ॥  
 इति सीतां वरारोहं चिन्तयन्नेव राघवः ।  
 आजगाम जनस्थानं त्वरया सह लक्ष्मणः ॥ १८ ॥

तवापि ज्ञातमद्बलवीर्यादिमतोऽपि ॥ १३ ॥

मम सदृशः मम खरेण सदृशः यस्मात्त्वमप्रागतस्तस्मात् सखरस्तथा  
 श्रुत इति शङ्के ॥ १४ ॥

प्रतिकर्तुं मत्कृतापकारस्य प्रत्युपकारं कर्तुं तदपेक्षायां रक्षसामन्त-  
 रमवकाशो दत्तः ॥ १५ ॥ १६ ॥

किं त्विदानीं करिष्यामीति शङ्के ईदृशं दुःखं प्राप्तव्यमवश्यमनु-  
 भवितव्यमिति शङ्के इति धैर्यावलम्बनम् उत्प्रेक्षा ॥ १७ ॥

\* ज्ञातुम् इति वा पाठः ।

विगर्हमाणोऽनुजमानंरूपं  
 क्षुधाश्रमेणैव पिपासया च ।  
 विनिश्चयन् शुष्कसुखो विषसः  
 प्रतिश्रयं प्राप्य समीक्ष्य शून्यम् ॥ १९ ॥  
 स्वमाश्रमं स प्रविगाह्य वीरो  
 विहारदेशाननुसृत्य काञ्चित् ।  
 एतत्तदित्येव निवासभूमौ  
 प्रहृष्टरोमा व्यथितो बभूव ॥ २० ॥

इत्यार्षे रामायणे वाल्मीकीये आरण्यकाण्डे आश्रमे राम-  
 लक्षणयोः पुनरागमनं नाम अष्टपञ्चाशः सर्गः ॥ ५८ ॥

जनस्थानं तद्वर्तिस्वाश्रमम् ॥ १८ ॥

विगर्हमाण इत्यादिवक्ष्यमाणसर्गार्धसंग्रहः । अश्रमेण बद्धदूरधावन-  
 जेन श्रमाच्चैवेति प्रायः पाठः । प्रतिश्रयमाश्रमसमीपदेशं शून्यं सीतया  
 ॥ १९ ॥

प्रतिश्रयं प्रेक्ष्यानन्तरं स्वाश्रमं प्रविगाह्य तमपि शून्यं वीक्ष्य ततः  
 सीतायाः काञ्चिद्विहारदेशाननुसृत्य तेषु वा विचिंत्य तानपि शून्यान्  
 निरीक्ष्य एतत् व्रीडाविशेषस्थानं तत्रत्य व्रीडाविशेषञ्च स्मृत्वा हृष्ट-  
 रोमा शोकैर्न व्यथितश्च बभूव ॥ २० ॥

इति श्रीरामाभिरामे श्रीरामीये रामायणतिलके  
 आरण्यकाण्डे अष्टपञ्चाशः सर्गः ॥ ५८ ॥



## एकोनषष्टितमः सर्गः ।

अथाश्रमादुपावृत्तमन्तरा रघुनन्दनः ।  
परिपप्रच्छ सौमित्रिं रामो दुःखाद्दिदं वचः ॥ १ ॥  
तमुवाच किमर्थं त्वमागतोऽपास्य मैथिलीम् ।  
यदा सा तव विश्वासादने विरहिता मया ॥ २ ॥  
दृष्ट्वैवाभ्यागतं त्वां मे मैथिलीं त्यज्य लक्षण ! ।  
शङ्कमानं महत्पापं यत् सत्यं व्यथितं मनः ॥ ३ ॥  
स्फुरते नयनं सव्यं बाहुश्च हृदयञ्च मे ।  
दृष्ट्वा लक्षण ! दूरे त्वां तया विरहितं पथि ॥ ४ ॥

अथ विल्लरेण मार्गमध्यवृतां कथामाह, अथेति । उपावृत्तं सीता-  
वचनात् स्वसमीपं प्राप्तम् अन्तरा मध्ये मार्गम् ॥ १ ॥

यदा यस्मात्तव विश्वासात् सा वने मया खेन विरहिता ह्यताऽऽ-  
स्तामपास्य किमर्थं त्वमागतः ॥ २ ॥

महत्पापं सीताहरणादिरूपं शङ्कमानं यन्मे मनोव्यथितमासीत्  
मारीचवधकाले मच्छब्दसदृशशब्दस्य तेन करणात्तन्मैथिलीं त्यज्या-  
भ्यागतं त्वां दृष्ट्वैव सत्यमिति जाने । एकशब्देन सर्वस्य सम्भावयितुं  
शक्यत्वादिति भावः ॥ ३ ॥

एवमुक्तस्तु सौमित्रिलक्षणः शुभलक्षणः ।  
 भूयो दुःखसमाविष्टो दुःखितं राममब्रवीत् ॥ ५ ॥  
 न स्वयं कामकारेण तां त्यक्त्वाहमिहागतः ।  
 प्रचोदितस्तथैवोग्रैस्त्वत्सकाशमिहागतः ॥ ६ ॥  
 आर्य्येणैव पराक्रुष्टं लक्ष्मणेति सुविस्वरम् \* ।  
 परित्राहीति यद्वाक्यं मैथिल्यास्तच्छ्रुतिं गतम् ॥ ७ ॥  
 सा तमान्तस्वरं श्रुत्वा तव खेहेन मैथिली ।  
 गच्छ गच्छेति मामाह रुदन्ती भयविक्षावा ॥ ८ ॥  
 प्रचोद्यमानेन मया गच्छेति बह्वशस्तथा ।  
 प्रत्युक्त्वा मैथिलीवाक्यमिदं तत्प्रत्ययान्वितम् ॥ ९ ॥

. यस्य सत्यत्वसम्भावनायां शरीरनिमित्तानि तत्कालानुभूयमाना-  
 न्याह, स्फुरते इति । स्फुरति सद्यं वामं बाहुरपि वाम एव । हृदयस्य  
 वामभाग एव ॥ ४ ॥

पूर्वं सीतावचनाद्दुःखितः अकृत्यं कृतमिति रामवचनाद् भूयो  
 दुःखितः ॥ ५ ॥

कामकारेण खेच्छया प्रचोदितः उग्रैर्दुःश्रवैर्वचोभिरिति शेषः ॥ ६ ॥

लक्ष्मणेति सुतरां विस्वरं परित्राहीति च आर्य्येणैव त्वयेव यत्परि-  
 क्रुष्टं तन्मैथिल्याः श्रुतिं गतम् ॥ ७ ॥ ८ ॥

\* हा सीते लक्ष्मणेति च इति वा पाठः ।

न तत् पश्चाम्यहं रक्षो यदस्य भयमावहेत् ।  
 निर्वृत्ता भव नाख्येतत् केनाप्येतदुदाहृतम् ॥ १० ॥  
 विगर्हितञ्च नीचञ्च कथमार्थोऽभिधास्यति ।  
 त्राहीति वचनं सीते ! यस्त्रायेत्त्रिदशानपि ॥ ११ ॥  
 किं निमित्तन्तु केनापि भ्रातुरालंब्य मे स्वरम् ।  
 विस्वरं व्याहृतं वाक्यं लक्ष्मण ! चाहि मामिति ॥ १२ ॥  
 राक्षसेनेरितं वाक्यं त्रासात्त्राहीति शोभने ! ।  
 न भवत्या व्यथा कार्या कुनारीजनसेविता ॥ १३ ॥  
 अलं विह्वलवतां गन्तुं \* स्वस्था भव निरुत्सुका ।  
 न चास्ति त्रिषु लोकेषु पुमान् यो राघवं रणे ॥ १४ ॥

तत्रत्ययान्वितं तस्या अपि प्रत्ययेन विश्वसनीयत्वेनान्वितं तच्चेन  
 योग्यमिदं वक्ष्यमाणं वाक्यं प्रत्यक्ता प्रतिवचनत्वेनोक्ता ॥ ८ ॥

किं तत्तत्राह, नेति । एतत् कातरवचनं नास्य रामस्य केनापि  
 रक्षसाभ्येन बोदाहृतम् ॥ १० ॥

तद्वचनत्वाभावे हेतुः विगर्हितमिति । क्षत्रियस्य निन्दितमतएव  
 नीचं कुत्सितम् । यो देवानपि प्रायेत् देवत्रायेऽपि यः समर्थः स कथ-  
 मीदृग् वाक्यं ब्रूयात् ॥ ११ ॥

किन्निमित्तं कुत्सितं किञ्चिन्निमित्तमाश्रित्य केनापि रक्षसेरितं  
 ॥ १२ ॥ १३ ॥

\* अलं विह्वलवमानंब्य इति वा पाठः ।

जातो वा जायमानो वा संयुगे यः पराजयेत् ।  
 अजेयो राघवो बुद्धे देवैः शक्रपुरोगमैः ॥ १५ ॥  
 एवमुक्त्वा तु वैदेही परिमोहितचेतना ।  
 उवाचाश्रूणि मुञ्चन्ती दारुणं मामिदं वचः ॥ १६ ॥  
 भावो मयि तवात्यर्थं पाप एव निवेशितः ।  
 विनष्टे भ्रातरि प्राप्तुं \* न च त्वं मामवाप्स्यसे ॥ १७ ॥  
 सङ्केताद्भरतेन त्वं रामं समनुगच्छसि ।  
 क्रोधान्तं हि यथात्यर्थं नैनमभ्यवपद्यसे ॥ १८ ॥  
 रिपुः प्रच्छन्नचारी त्वं मदर्थमनुगच्छसि ।  
 राघवस्यान्तरं प्रेप्तुस्तथैवं नाभिपद्यसे ॥ १९ ॥  
 एवमुक्तस्तु वैदेह्या मंत्रब्धो रक्तलोचनः ।  
 क्रोधात् प्रस्फुरमाणोऽपि आश्रमाद्भिनिर्गतः ॥ २० ॥

विक्लवतां गन्तुमणं वैक्लव्यमाणं व्याणं मास्वित्त्वर्थः । पुमान् विद्य-  
 मान इति श्लेषः । यः पराजयेदित्यपकर्षः ॥ १४ ॥

जायमान इत्यनेन जनिष्यमाण इत्यर्थेन भाविनोऽपि वारणम्  
 अतः संयुगे इत्यस्य न पौनरुक्त्यम् ॥ १५ ॥ १६ ॥

भावो मयोत्पादित्याख्यातप्रायं विनष्टे भ्रातरि मां प्राप्तुम् अत्यर्थ-  
 प्रापरूप एव भावस्तव हृदि मद्विषये निवेशितो देवेनेति श्लेषः । नच  
 मामवाप्स्यसे तन्नाशे ममापि नाशात् ॥ १७ ॥

\* विनाशं भ्रातरि प्राप्ते इति वा पाठः ।

एवं ब्रुवाणं सौमित्रिं रामः सन्तापमोहितः ।  
 अब्रवीद्दुष्कृतं सौम्य ! तां विना त्वमिहागतः ॥ २१ ॥  
 जानन्नपि समर्थं मां रक्षसामपवारणं ।  
 अनेन क्रोधवाक्येन मैथिल्या निर्गतो भवान् ॥ २२ ॥  
 न हि ते परितुष्यामि त्यक्त्वा यदसि मैथिलीम् ।  
 क्रुद्धायाः परुषं श्रुत्वा स्त्रिया यत्त्वमिहागतः ॥ २३ ॥  
 सर्वथा त्वपनीतं ते सीतया यत् प्रचोदितः ।  
 क्रोधस्य वशमागम्य नाकरोः शासनं मम ॥ २४ ॥  
 असौ हि राक्षसः श्रेते शरेणाभिहतो मया ।  
 मृगरूपेण येनाहमाश्रमादपवाहितः ॥ २५ ॥

संकेतात् पापरूपं संकेतं ह्यत्वेत्यर्थः । नाभिपद्यसे नाभ्यवपद्यसे  
 क्रोशन्तं क्रोशतस्तस्य प्राणाय न गच्छसि ॥ १८ ॥ १९ ॥ २० ॥

दुष्कृतमहत्त्वं ह्यतमिति शेषः ॥ २१ ॥

त्वद्रक्षार्थमिति चेद्वेत्याह,—जानन्नपीति । अनेन मैथिल्याः क्रोध-  
 वाक्येन किं भवानाश्रमाग्निर्गतः ॥ २२ ॥

यन्मैथिलीं त्यक्त्वा इहागतोऽसि तेन ते न परितुष्यामि । यच्च  
 क्रुद्धाया स्त्रियाः परुषं श्रुत्वा त्वमिहागतोऽसि तेन ते न तुष्यामि । क्रुद्ध-  
 स्त्रीणां वाक्ये मर्त्यादाक्षेपस्याप्यभावादिति भावः ॥ २३ ॥

अपनीतमपनयोऽनीति रिति यावत् ह्यतेति शेषः । यत्तया प्रचो-  
 दितः सन् क्रोधवशं प्राप्य मम शासनं नाकरोः ॥ २४ ॥

विद्वद्य् चापं परिधाय साधकं  
 सलीलबाणेन च ताडितो मया ।  
 मार्गीं तनुं त्यज्य च विद्वान्स्वरो  
 बभूव केयूरधरः स राक्षसः ॥ २६ ॥  
 शराहतेनैव तदार्तघा गिरा  
 खरं ममालंभ्य सुदूरसुश्रवम् ।  
 उदाहृतं तद्वचनं सुदारुणं  
 त्वमागतो येन विहाय मैथिलीम् ॥ २७ ॥

इत्यार्षे रामायणे वाल्मीकीये आरण्यकाण्डे राम-  
 लक्ष्मणसंवादेो नाम एकोनषष्टितमः सर्गः ॥ ५८ ॥

अर्धुना खलुत्तान्तमाह, असाविति । बुद्धिस्थित्यैवं निर्देशः । अय-  
 वाहितः दूरमाह्वयः ॥ २५ ॥

परिधाय सन्धाय सलीलबाणेन नातिविद्वद्य् मुक्तेन मार्गीं मृग-  
 सम्बन्धिनीम् ॥ २६ ॥

सुदूरेऽपि संश्रवः संश्रवणं यस्य तं खरं मम मत्स्वरसदृशं ब्यालंभ्य  
 तद्वचनमुपाह्वयम् उक्तम् ॥ २७ ॥

इति श्रीरामाभिरामे श्रीरामोये रामायणतिलके  
 आरण्यकाण्डे एकोनषष्टितमः सर्गः ॥ ५८ ॥

## षष्ठितमः सर्गः ।

भ्रममात्रजमानस्य तस्याधो वामलोचनम् ।  
प्रास्फुरच्चस्त्रलद्रामो वेपथुश्चास्य जायते ॥ १ ॥  
उपालक्ष्य निमित्तानि सोऽशुभानि सुङ्गर्मुङ्गः ।  
अपि क्षेमं तु सीताया इति वै व्याजहार ह \* ॥ २ ॥  
त्वरमाणो जगामाथ सीतादर्शनलालसः ।  
शून्यैमावसथं दृष्ट्वा बभूवोद्दिग्गमानसः ॥ ३ ॥  
उद्भ्रमस्त्रिव वेगेन विक्षिपन् रघुनन्दनः ।  
तत्र तत्रोटजस्थानमभिवीक्ष्य समन्ततः ॥ ४ ॥  
ददर्श पर्यशालाञ्च सीतया रहितां तदा ।  
अथिा विरहितां ध्वस्तां हेमन्ते पद्मिनीमिव ॥ ५ ॥

आत्रजमानस्य आश्रममागच्छतः अधःप्रास्फुरत् स्वयमस्त्रलक्ष्मणदेपथुः  
कम्पसास्याजायत ॥ १ ॥

अपि क्षेममिति तु व्याजहारेत्यन्वयः ॥ २ ॥ ३ ॥

उद्भ्रमस्त्रितस्ततो व्रजन् विक्षिपन् हस्तादीन् क्षिपन् । तत्र तत्र  
सीता भविष्यतीत्याश्रयात्भिवीक्ष्य ॥ ४ ॥ ५ ॥

\* व्याजहार पुनः पुनः इति वा पाठः ।

रुदन्तमिव वृक्षैश्च ज्ञानपुष्पमृगद्विजम् ।  
 अथवा विहीनं विध्वंसं संत्यक्तं वनदैवतैः ॥ ६ ॥  
 विप्रकीर्णाजिनकुशं विप्रविद्धृषीकटम् ।  
 दृष्ट्वा गृह्यन्त्योऽजस्थानं विललाप पुनः पुनः ॥ ७ ॥  
 हता मृता वा नष्टा वा भक्षिता वा भविष्यति ।  
 निलीनाप्यथवा भीरुरथवा वनमाश्रिता ॥ ८ ॥  
 गता विचेतुं पुष्पाणि फलान्यपि च वा पुनः ।  
 अथवा पद्मिनीं याता जलार्थं वा नदीं गता ॥ ९ ॥  
 यत्नान् मृगयमाणस्तु नाससाद् वने प्रियाम् ।  
 शोकरक्तेक्षणः श्रीमानुन्मत्त इव लक्ष्यते ॥ १० ॥

रुदन्तमित्यादेराश्रमो विशिष्यः । बर्णनीयमयीभावेन कवेरपि  
 सन्निहितवैपरीत्यम् ॥ ६ ॥ ७ ॥

नष्टा अदर्शनं गता स्वयोगश्रुत्या पुनरुत्सव्यदर्शना जातेति तात्पर्यम् ॥ ८ ॥ ९ ॥

नदीं गतेत्यादिसन्तर्ष्वं तत्र तत्र यत्नान् मृगयमाणोऽपि नाससाद्  
 उन्मत्त इवेत्ययमिवशब्दो मृगयमाणः प्रधाबन् बन्नामेत्यादौ सर्वत्र  
 सम्बन्धः । एतत् सर्वं लोकाव्यवहारमटनं भगवत्सिद्धित्तरूपस्य लोके  
 सर्वतो भार्या प्रियतमेति बोधयितुम् । अतएव मातापितृविभोजनैताव-  
 च्छोकाकारणं । तदुक्तं भागवते स मनुजोजभवार्चितांश्चिरलंघ्यवीर्यं  
 इत्यादिना विशिष्टं राममुपक्रम्य ।—



वृक्षाद् वृक्षं प्रधावन् स गिरींश्चापि नदीनदम् ।  
 बभ्राम विलपन् रामः \* शोकपङ्कायं बभ्रुतः ॥ ११ ॥  
 अस्ति कश्चित्त्वया दृष्टा सा कदम्बवनप्रिया ।  
 कदम्ब ! यदि जानीषे शंस सीतां शुभाननाम् ॥ १२ ॥

रक्षोघमेन वृकवद्विपिनेऽसमक्षं  
 वैदेहराजदुहितर्यपयापितायाम् ।  
 भ्रात्रा वने कृपणवत् प्रियया वियुक्तः  
 स्त्रीःसङ्गिनां गतिमिति प्रथयंश्चचार । इति ।  
 नेदं यशो रघुपतिः सुरयाञ्जयात्त-  
 लीलातनोरधिकसान्धविमुक्तधाम्नः ।  
 रक्षोवधोजलधिवन्धनमस्त्रपूगै-  
 र्युक्तस्य शत्रुहनने कपयः सहायाः ॥

इति च यद्यथा सुग्रीवाद्याश्रयणवदिदमपि लीलैवेति न तत्तस्य क्षुति-  
 रिति तदर्थः । लीलाप्रयोजनञ्च तच्छ्रवणेन लोकोद्धारः । एतन्नवमे  
 एकादशाध्यायस्थे पद्मे । तथा पञ्चमेऽपि ।

मर्त्यावतारस्त्वह मर्त्याश्चिच्छयं  
 रक्षोवधायैव न केवलं विभोः ।  
 कुतोऽन्यथा स्याद् भ्रमतः स्व व्यात्मन्  
 सीताकृतानि व्यसनानीश्वरस्य ॥

इति । १० ॥

● विपिने दीनः इति वा पाठः ।

स्निग्धपल्लवसंकाशां पीतकौशेयवासिनीम् ।

शंसस्व यदि सा दृष्टा बिम्ब ! विम्बोपमस्तनी ॥ १३ ॥

अथवार्जुन ! शंस त्वं प्रियां तामर्जुनप्रियाम् ।

जनकस्य सुता तन्वी यदि जीवति वा न वा ॥ १४ ॥

ककुभः ककुभोरुं तां व्यक्तं जानाति मैथिलीम् ।

लतापल्लवपुष्पाब्जो भाति ह्येष वनस्पतिः ॥ १५ ॥

भ्रमरैरुपगीतश्च यथा द्रुमवरो ह्यसि ।

एष व्यक्तं विजानाति तिलकस्तिलकप्रियाम् ॥ १६ ॥

नदीनदं नदीसम्बन्धिनदं - जातावेकवचनम् । नारा इति लोकाप्र-  
सिद्धम् । नदाः पश्चिमप्रवाहा इति कतकः । पश्चिमप्रवाहाया अपि  
नर्मदाया नदत्वथवहाराभावाच्चिन्त्यं तत् ॥ ११ ॥

उन्मत्त इवेत्युक्तं विदुषोति । अस्ति कश्चिदिति प्रश्ने कदम्बप्रिय-  
त्वात् सर्वथा त्वया दृष्टेत्यर्थः । यदीति वेदा यदि प्रमायमिति वत् ॥ १२ ॥

स्निग्धपल्लवसङ्काशां तदत् कोमलाङ्गीम् ॥ १३ ॥

अर्जुनः करवीरः । करवीरः करालश्च करवीरी तथार्जुन इति  
निघंटुः ॥ १४ ॥

ककुभो मशबकः ककुभस्य बहिस्त्वचोऽपि स्रक्ष्णात्वात् तदत् स्रक्ष्णोरुं  
तस्य स्राटत्वोपपादकं जनेत्यादि । तन्सम्बन्धं विना कथमियस्यो सम्प-  
दस्येति भावः ॥ १५ ॥

उप समीपे गीतः क्रियमाणश्चाङ्गार इत्यर्थः । तथा द्रुमवरो ह्यसि

अशोक ! शोकापनुद ! शोकोपहतचेतनम् ।  
 तन्नामानं कुरु क्षिप्रं प्रियासन्दर्शनेन माम् ॥ १७ ॥  
 यदि ताल ! त्वया दृष्टा पक्षतालोपमक्षणी ।  
 कथयस्व वरारोहं कारुण्यं यदि ते मयि ॥ १८ ॥  
 यदि दृष्टा त्वया जम्बो ! जाम्बूनदसमप्रभा ।  
 प्रियां यदि विजानासि निःशंकं कथयस्व मे ॥ १९ ॥  
 अहो त्वं कर्णिकाराद्य पुष्यितः शोभसे भृशम् ।  
 कर्णिकारप्रियां साध्वीं शंस दृष्टा यदि प्रिया ॥ २० ॥  
 चूतनीपमहाशालान् पनसान् कुरुरांस्तथा ।  
 दाडिमानपि तान् गत्वा दृष्ट्वा रामो महायशः ॥ २१ ॥  
 बकुलानथ पुन्नागान् चन्दनान् \* केतकांस्तथा ।  
 पृच्छन् रामो वने भ्रान्त उन्मत्त इव लक्ष्यते ॥ २२ ॥

इति स्तौति तत उत्तरमलम्बान्यं प्रत्याह, एष इति । तन्प्रियत्वात् तत्  
 ज्ञेयत्वसम्भावना ॥ १६ ॥

तन्नामानम् अशोकं कुर्वित्थर्थः । शोकापनुदत्वादेतत् करणयोग्यता ॥ १७ ॥ १८ ॥

निःशङ्कं मरणादिकथनेऽपि शङ्का न कार्य्येति भावः ॥ १९ ॥ २० ॥

रामः पप्रच्छेति शेषः ॥ २१ ॥

\* अम्यक्तान् इति वा पाठः ।

अन्नवा मृगशावाचीं मृग ! जानामि मैथिलीम् ।  
 मृगविप्रेक्षणी कान्ता मृगीभिः सहिता भवेत् ॥ २३ ॥  
 गज ! सा गजनासोरुर्यदि दृष्टा त्वया भवेत् ।  
 तां मन्ये विदितां तुभ्यमाख्याहि वरवारण ! ॥ २४ ॥  
 शार्दूल ! यदि सा दृष्टा प्रिया चन्द्रनिभानना ।  
 मैथिली मम विश्वम्भः कथयस्व न ते भयम् ॥ २५ ॥  
 किं धावसि प्रिये ! नूनं दृष्टासि कमलेक्षये ! ।  
 वृक्षैराच्छाद्य चात्मानं किं मां न प्रतिभाषसे ॥ २६ ॥  
 तिष्ठ तिष्ठ वरारोहे ! न तेऽस्ति करुणा मयि ।

उन्मत्त इव मानुषव्यवहारनटनवशात्, वस्तुतो नोन्मत्त इत्यर्थः ।  
 उन्मादस्यापि विरहे औचित्याद्दशावस्थासु गणितत्वाच्च ॥ २२ ॥

मृगीभिः सहिता भवेदित्यादौ सम्भावनायां लिङ् । सम्भावनाबीजं  
 मृगविप्रेक्षणीत्वम् ॥ २३ ॥

गजस्य वेत्तृत्वसम्भावनाबीजं गजनासोरुत्वं यदाच्चत्वात् दूर-  
 दर्शित्वम् ॥ २४ ॥

न ते भयं त्वया भक्षिता चेदपि तथा कथनेऽपि तव मत्तो न भय-  
 मित्यर्थः ॥ २५ ॥

अतिविरहवशात् सर्वतस्तद्भ्रमावस्थां नाटयति, किमिति ॥ २६ ॥  
 नात्यर्थं हास्यशीलासि नात्यन्तं परिहासशीलासि । किमथ-  
 मिति इतः परमदर्शने मृतिर्मे प्रसक्तेति भावः ॥ २७ ॥

नात्यर्थं हास्यशीलासि किमर्थं मामुपेक्षसे । २७ ।  
 पीतकौशेयकेनासि सूचिता वरवर्णिनि ! ।  
 धावन्त्यपि मया दृष्टा तिष्ठ यद्यस्ति सौहृदम् ॥ २८ ॥  
 नैव सा नूनमथवा हिंसिता चारुहासिनी ।  
 छच्छं प्राप्तं हि मां ननं यथापेक्षितुमर्हति । २९ ॥  
 व्यक्तं सा भक्षिता बाला राक्षसैः पिशिताशनैः ।  
 विभज्याङ्गानि सर्वाणि मया विरक्षिता प्रिया ॥ ३० ॥  
 नूनं तच्छुभदन्तोष्ठं सुनासं शुभकुण्डलम् ।  
 पर्यचन्द्रनिभं यस्तं मुखं निष्प्रभतां गतम् ॥ ३१ ॥  
 सा हि चन्दनवर्णाभा ग्रीवा ग्रैवेयकोचिता \* ।  
 कोमला विलपन्त्यास्तु कान्ताया भक्षिता शुभा ॥ ३२ ॥

पीतवस्त्रेण सूचितासि । धावन्ती दृष्टासि च तस्मात्तिष्ठ ॥ २८ ॥  
 पुनर्बाधावस्था । नूनं सा नैव यादृष्टा । तर्हि सा केयत्राह ।  
 अथवा हिंसिता रक्षोभिन्तत्र हेतुः यथा एवं प्रकारेण छच्छं नूनं मां  
 प्राप्तं सापेक्षितुमर्हति नापेक्षते तस्मान्नेव सेव्यर्थः । उपेक्षितुमिति पाठे  
 काकुः ॥ २९ ॥

उक्तमेव स्पष्टयति व्यक्तमिति ॥ ३० ॥

निष्प्रभतां गतं रक्षोभिर्ग्रीवासादिति शेषः ॥ ३१ ॥

\* शोभिता इति वा पाठः ।

नूनं विक्षिप्यमागौ तौ बाहू पल्लवकोमलौ ।  
 भक्षितौ वेपमानाग्रौ सहस्राभरणाङ्गदौ ॥ ३३ ॥  
 मया विरहिता बाला रक्षसां भक्षणाय वै ।  
 सार्धेनैव परित्यक्ता भक्षिता बह्वबान्धवा ॥ ३४ ॥  
 हा रुक्मण्य ! महाबाहो ! पश्यमे त्वं प्रियां क्वचित् ।  
 हा प्रिये ! क्लगता भद्रे ! हा सीतेति पुनः पुनः ॥ ३५ ॥  
 इत्येवं विलपन् रामः परिधावद्दनादनम् ।  
 क्वचिद्दूधमते वेगात् क्वचिद्विभ्रमते बलात् ॥ ३६ ॥  
 क्वचिन्मत्त इवाभाति कान्तान्वेषणतत्परः ।  
 स वनानि नदीः शैलान् गिरिप्रस्रवणानि च ।  
 काननानि च वेगेन अमत्यपरिसंस्थितः ॥ ३७ ॥

तदा स गत्वा विपुलं महद्दनं  
 परीत्य सर्वं त्वथ मैथिलीं प्रति ।

सर्वत्रोत्प्रेक्षा यैवेयं ग्रीवाभूषणम् ॥ ३२ ॥  
 विक्षिप्यमागौ इतस्ततः क्षिप्यमागौ ॥ ३३ ॥  
 रक्षसां भक्षणाय सा बाला मया खविरहिता क्लृता बह्वबान्धवापि  
 या सार्धेन परित्यक्ता हीना स्त्री सेव भक्षिता रक्षोभिरिति श्लेषः ॥ ३४ ॥  
 पश्यसे पश्यसि हा सीतेति इकारलोप आर्षः ॥ ३५ ॥  
 परिधावन् उद्भ्रमते उनुपतति विभ्रमते वात्यावत् ॥ ३६ ॥  
 अपरिसंस्थितः । क्वचिदपि स्थितिमलभमानो अभवत् ॥ ३७ ॥

अनिष्टिताशः स चकार मार्गणे

पुनः प्रियायाः परमं परिश्रमम् ॥ ३८ ॥

इत्यार्षे रामायणे वाल्मीकीये आरण्यकाण्डे रामविरह-  
वर्णनं नाम षष्ठितमः सर्गः ॥ ६० ॥

अनिष्टिताशः अनिष्टताशः मार्गणे अन्वेषणे पुनः परमं परिश्रमं  
चकार । अर्धा वा एष आत्मन इति श्रुतेः तस्याः प्रियात्वम् । एतत्  
सर्वं लोकव्यवहारनटनमित्युक्तमेव न त्वेतावता भगवति तमोरजसोः  
संभावनेति दिक् ॥३८॥

२

इति श्रीरामाभिरामे श्रीरामीये रामायणतिलके  
आरण्यकाण्डे षष्ठितमः सर्गः ॥ ६० ॥

## एकषष्टितमः सर्गः ।

दृष्ट्वाश्रमपदं शून्यं रामो दशरथात्मजः ।  
रहितां पर्यशालाञ्च प्रविद्धान्यासनानि च ॥ १ ॥  
अदृष्ट्वा तत्र वैदेहीं सन्निरीक्ष्य च सर्वशः ।  
उवाच रामः प्राक्रुश्य प्रगृह्य रुचिरौ भुजौ ॥ २ ॥  
क कु लक्षण ! वैदेही कं वा देशमितो गता ।  
केनाहता वा सौमित्रे ! भक्षिता केन वा प्रिया ॥ ३ ॥  
वृक्षेणावार्यं यदि मां सीते ! हसितुमिच्छसि ।  
अलं ते हसितेनाद्य मां भजस्व सुदुःखितम् ॥ ४ ॥  
यैः परिक्रीडसे सीते ! विश्वस्तैर्मृगपोतकैः ।  
एते हीनास्त्वया सौम्ये ! ध्यायन्त्यस्त्राविलेचणाः ॥ ५ ॥  
सीतया रहितोऽहं वै न हि जीवामि लक्षण ! ।

प्रविद्धानि इतस्ततः प्रक्षिप्तानि ॥ १ ॥ \*  
प्राक्रुश्य हा इति शब्दं कृत्वा बाह्य प्रगृह्य उत्क्षिप्य ॥ २ ॥  
तदेव वचनं क्वेति ॥ ३ ॥  
वृक्षेणाद्यादि पुनःप्रलापः आवार्यं आच्छाद्य ॥ ४ ॥



मृतं शोकेन महता सीताहरणजेन माम् ॥ ६ ॥  
 परलोके महाराजो नूनं द्रक्ष्यति मे पिता ।  
 कथं प्रतिज्ञां संश्रुत्य मया त्वमभियोजितः ॥ ७ ॥  
 अपूरयित्वा तं कालं मत्सकाशमिहागतः ।  
 कामवृत्तमनार्थं मां मृषावादिनमेव च ॥ ८ ॥  
 धिक्कामिति परे लोके व्यक्तं वक्ष्यति मे पिता ।  
 विवशं शोकसन्तप्तं दीनं भग्नमनोरथम् ॥ ९ ॥  
 मामिहोत्सृज्य करुणं कीर्त्तिर्नरनिवावृजुम् ।  
 क्व गच्छसि वरारोहे ! मामोत्सृज सुमध्यमे ! ॥ १० ॥  
 त्वया विरहितस्याहं त्यक्ष्ये जीवितमात्मनः ।  
 इतीव विलपन् रामः सीतादर्शनलालसः ॥ ११ ॥  
 न ददर्श सुदुःखार्त्ता राघवो जनकात्मजान् ।

विश्वस्तैश्चिरकालसहवासेन विश्वासं प्राप्तैः ध्यायन्ति त्वामिति  
 शेषः ॥ ५ ॥ ६ ॥

मरणेऽपि परलोके मम धिक्कार एव प्राप्नोतीत्याह, कथमिति ।  
 संश्रुत्य प्रतिज्ञाय\* अभियोजितः नियुक्तः ॥ ७ ॥ ८ ॥

पुनः सीतामुद्दिश्य प्रलपति, विवशमिति ॥ ९ ॥

अमृजुं ह्यलशीलं मामोत्सृज्य क्व गच्छसि । दृष्ट्वाह, मां मा उत्-  
 सृज त्वज ॥ १० ॥ ११ ॥

अनासादयमानं तं सीतां शोकपरायणम् ॥ १२ ॥

पङ्कमासाद्य विपुलं सीदन्तमिव कुञ्जरम् ।

लक्ष्मणो राममत्यर्थमुवाच हितकाम्यया ॥ १३ ॥

मा विषादं महाबुद्धे ! कुरु यत्नं मया सह ।

इदं गिरिवरं \* वीर ! बद्धकन्दरशोभितम् ॥ १४ ॥

प्रियकाननसञ्चारा वनोन्मत्ता च मैथिली ।

सा वनं वा प्रविष्टा स्यान्नलिनीं वा सुपुष्पिताम् ॥ १५ ॥

सरितं वापि संप्राप्ता मीनवञ्जलसेविताम् ।

वित्रासयितुकामा वा लीना स्यात् कानने क्वचित् ॥ १६ ॥

जिज्ञासमाना वैदेही त्वां माञ्च पुरुषर्षभ ! ।

तस्या ह्यन्वेषणी श्रीमन् ! क्षिप्रमेव यतावहे ॥ १७ ॥

सीतामनासादयमानमप्राप्तवानं रामं लक्ष्मण उवाचेत्यन्वयः  
॥ १२ ॥ १३ ॥

विषादं मा कुर्विति श्लेषः । कुरु यत्नमन्वेषण इति श्लेषः ॥ १४ ॥

प्रियः काननसञ्चारो यस्याः सा वनोन्मत्ता वनस्य पुष्पितत्वदर्शना-  
दुन्मत्ता हर्षवती ॥ १५ ॥

वञ्जुलो वेतसः सम्भावनायां लिङ् । सर्वत्र वित्रासयितुकामा  
अस्मान् ॥ १६ ॥

\* इदञ्च हि वनं इति वा पाठः ।

वनं सर्वं विचिनुवो यत्र सा जनकात्मजा ।  
 मन्यसे यदि काकुत्स्थ ! माम् शोके मनः क्षयाः ॥ १८ ॥  
 एवमुक्तः स सौहार्दाङ्गक्षणेन समाहितः ।  
 सह सौमित्रिणा रामो विचेतुमुपचक्रमे ॥ १९ ॥  
 तौ वनानि गिरिंश्चैव सरितश्च सरांसि च ।  
 निखिलेन विचिन्वन्तौ सीतां दशरथात्मजौ ॥ २० ॥  
 तस्य शैलस्य सानूनि शिलाश्च \* शिखराणि च ।  
 निखिलेन विचिन्वन्तौ नैव तामभिजग्मतुः ॥ २१ ॥  
 विचित्य सर्वतः शैलं रामो लक्ष्मणमब्रवीत् ।  
 नेह पश्यामि सौमित्रे ! वैदेहीं पर्वते शुभाम् ॥ २२ ॥  
 ततो दुःखाभिसन्तप्तो लक्ष्मणो वाक्यमब्रवीत् ।  
 विचरन् दण्डकारणं भ्रातरं दीप्ततेजसम् ॥ २३ ॥

जिज्ञासमाना आवयोरन्वेषणसामर्थ्यम् । यतावहे यत्र कुर्वः ॥ १७ ॥

यत्र सा अस्तीति शेषः ॥ १८ ॥

विचेतुमन्वेष्टुम् ॥ १९ ॥ २० ॥ २१ ॥ २२ ॥

नेह पश्यामि वैदेहीमित्युक्तेऽपि पुनर्विलापपरिहाराय लक्ष्मणोऽव-  
 ददित्याह, तत इति ॥ २३ ॥

प्राप्स्यमे त्वं महाप्राज्ञ ! मैथिलीं जनकात्मजाम् ।  
 यथा विष्णुर्महाबाहुर्बलिं बध्वा महीमिमाम् ॥ २४ ॥  
 एवमुक्तस्तु वीरेण लक्ष्मणेन स राघवः ।  
 उवाच दीनया वाचा दुःखाभिहतचेतनः ॥ २५ ॥  
 वनं सुबिचितं सर्वं पद्मिन्यः फुल्लपङ्कजाः ।  
 गिरिशायं महाप्राज्ञ ! बङ्गकन्दरनिर्भरः ।  
 न हि पश्यामि वैदेहीं प्राणैभ्योऽपि गरीयसीम् ॥ २६ ॥  
 एवं स विलपन् रामः सीताहरणकर्षितः ।  
 दीनः शोकसमाविष्टो मुहूर्त्तं विह्वलोऽभवत् ॥ २७ ॥  
 स विह्वलितसर्वाङ्गो गतवद्विर्विचेतनः ।  
 विप्रसादातुरो दीनो निःश्वस्याशीतमायतम् ॥ २८ ॥  
 बङ्गशः स तु निश्वस्य रामो राजीवलोचनः ।  
 हा प्रियेति विचक्रोश बङ्गशो बाष्पगद्गदः ॥ २९ ॥

दण्डकारण्यं विचरन् त्वं सीतां प्राप्स्यसि । तत्र दृष्टान्तो यथा  
 विष्णुरिति ॥ २४ ॥ २५ ॥

अस्तु लक्ष्मणैवं कृतं करणेन क्षिमित्याह रामः । वनमिति ॥ २६ ॥

विह्वलः परवशः ॥ २७ ॥

गतवद्विर्ज्ञानशून्य इव विचेतनश्चेष्टारहित इव । अशीतम् उष्णं  
 आयतं दीर्घम् ॥ २८ ॥

हा प्रिये इतीति इकारलोप आर्षः ॥ २९ ॥

तं सात्वयामास ततो लक्ष्मणः प्रियवान्भवः ।

बद्धप्रकारं शोकार्तः प्रश्रितः प्रश्रिताञ्जलिः ॥ ३० ॥

अनादृत्य तु तदाक्यं लक्ष्मणोष्ठपुटच्युतम् ।

अपख्यंस्तं प्रियां मीतां प्राक्रोशत् स पुनः पुनः ॥ ३१ ॥

इत्यार्षे रामायणे वाल्मीकीये आरण्यकाण्डे राम-  
लक्ष्मणसंवादो नाम एकषष्टितमः सर्गः ॥ ६१ ॥

प्रश्रितो विनयोपेतः प्रश्रिताञ्जलिः बद्धाञ्जलिः ॥ ३० ॥ ३१ ॥

इति श्रीरामाभिरामे श्रीरामोये रामायणतिलके

आरण्यकाण्डे एकषष्टितमः सर्गः ॥ ६१ ॥

## द्विषष्टितमः सर्गः ।

सीतामपश्यन् धर्मात्मा शोकोपहतचेतनः ।

विलासाप महाबाहू रामः कमललोचनः ॥ १ ॥

पश्यन्निव च तां सीतामपश्यन् मन्मथार्दितः ।

उवाच राघवो वाक्यं विलापाश्रयदुर्वचम् ॥ २ ॥

त्वमशोकस्य शाखाभिः पुष्पप्रियतया प्रिये ! ।

आवृणोषि शरीरन्ते मम शोकविवर्द्धनी ॥ ३ ॥

कदलीकाण्डसदृशौ कदल्या संवृतावुभौ ।

• ऊरू पश्यामि ते देवि ! नासि शक्ता निगूहितुम् ॥ ४ ॥

कर्णिकारवनं भद्रे ! हसन्ती देवि ! सेवसे ।

एवं प्रियावियोगदुःसह इति बोधयन् पुनः शोचति । सीता-  
मिति शोकोपहतचेतनः शोकेन सीतावियोगजेनोपहतज्ञान इव ॥ १ ॥

अपश्यन्नपि अमावस्थत्वात् पश्यन्निव विलापाश्रयत्वेन दुर्वचं गद्गद-  
कण्ठत्वात् ॥ २ ॥

ते स्वस्य सीतायाः ॥ ३ ॥

कदलीस्त्वमेति पाठेऽपि स्वाम्बः काण्डं निगूहितुं शक्ता नासि आत्मा-  
नमिति शेषः ॥ ४ ॥

अलं ते परिहासेन ममबाधावहेन वै । ५ ।  
 विशेषेणाश्रमस्थाने हासोऽयं न प्रशस्तते ।  
 अत्रगच्छामि ते शीलं परिहासप्रियं प्रिये ! ॥ ६ ॥  
 आगच्छ त्वं विशालाक्षि ! शून्योऽयमुटजस्रव ।  
 सुव्यक्तं राक्षसैः सीता भक्षिता वा हतापि वा । ७ ॥  
 न हि सा विलपन्तं मामुपसंप्रैति लक्ष्मण ! ।  
 एतानि मृगयूथानि साश्रुनेत्राणि लक्ष्मण ! ॥ ८ ॥  
 शंसन्तीव हि त्रैदेहीं भक्षितां रजनीचरैः ।  
 हा ममाय्ये ! क्व यातासि हा साध्वि ! वरवर्यिनि ! ॥ ९ ॥  
 हा सकामाद्य कंकेयी देवि ! मेऽद्य भविष्यति ।  
 सीतया सह निर्यातो विना सीतामुपागतः ॥ १० ॥  
 कथं नाम प्रवेक्ष्यामि शून्यमन्तःपुरं पुनः ।  
 निर्वीर्यं इति लोको मां निर्दयश्चेति वक्ष्यति ॥ ११ ॥  
 कातरत्वं प्रकाशं हि सीतापनयनेन मे ।

ततो वनान्तरं गच्छतीति भ्रमन्नाह, कर्णिकारेति ॥ ५ ॥ ६ ॥

पुनर्भ्रमनिवृत्त्याह, सुव्यक्तमिति ॥ ७ ॥

उपसंप्रैति हासरसेनोपेक्षत इत्यर्थः । भक्षितां शंसन्तीव तत्र वीजं  
साश्रुनेत्रानीति ॥ ८ ॥ ९ ॥

विना सीतामुपागत इति सकामा भविष्यति त्वया भक्षितयेति  
श्लेषः ॥ १० ॥ ११ ॥

निवृत्तवनवासश्च जनकं मिथिलाधिपम् ॥ १२ ॥  
 कुशलं परिपृच्छन्मं कथं शक्ये निरीक्षितम् ।  
 विदेहराजो नूनं मां दृष्ट्वा विरहितं तथा ॥ १३ ॥  
 सुताविनाशसन्तप्तो \* मोहस्य वशमेयति ।  
 तात ! एव कृतार्थः स तत्रैव वसतादिति ॥ १४ ॥  
 अथवा न गमिष्यामि पुरीं भरतपालिताम् ।  
 स्वर्गोऽपि हि तथा हीनः शून्य एवमतो मम ॥ १५ ॥  
 तन्मासुत्सृज्य हि वने गच्छायोधां पुरीं शुभाम् ।  
 न त्वहं तां विना सीतां जीवेयं हि कथञ्चन ॥ १६ ॥  
 गाढमाश्लिष्य भरतो वाच्यो मद्वचनात्त्वया ।  
 अनुज्ञातोऽसि रामेण पालयेति वसुन्धराम् ॥ १७ ॥  
 अन्वा च मम कैकेयी सुमित्रा च त्वया विभो ! ।  
 कौशल्या च यथान्यायमभिवाद्या ममाज्ञया ॥ १८ ॥

कातरत्वमश्रुत्वं सीतापनयनेन सीतानाशने ॥ १२ ॥

तथा सीतया विरहितं हीनम् ॥ १३ ॥

तात एव कृतार्थः स तत्रैव वसतादिति अर्धमधिकम् । कतकपाठे  
 तातो दशरथ एव कृतार्थः । वसतादिति लोट् व्यत्ययेन । यतस्तत्रैव  
 स्वर्गं एव वसति न तु जीवन्ती कौशल्येत्यर्थः ॥ १४ ॥

\* दुहितस्त्रेहसन्तप्तः इति वा पाठः ।



रक्षणीया प्रयत्नेन भवता युक्तकारिणा \* ।  
 सीतायाश्च विनाशोऽयं मम घामिचसूदन ! ।  
 विस्तरेण जनन्या मे विनिवेद्यस्त्वया भवेत् ॥ १९ ॥  
 इति विलपति राघवे तु दीने  
 वनमुपगम्य तथा विना मुकेश्या ।  
 भयविकलमुखस्तु लक्ष्मणोऽपि  
 व्यथितमना भ्रशमातुरो बभूव ॥ २० ॥

इत्यार्षे रामायणे वाल्मीकीये आरण्यकाण्डे रामविला-  
 पनं नाम द्विषष्टितमः सर्गः ॥ ६२ ॥

\* पक्षान्तरमादत्ते अथवेति ॥ १५ ॥ १६ ॥ १७ ॥ १८ ॥ १९ ॥  
 भयविकलमुखः भयेन विवर्णमुखः ॥ २० ॥

\* युक्तकारिणा इति वा पाठः ।

इति श्रीरामाभिरामे श्रीरामीये रामायणतिलके  
 आरण्यकाण्डे त्रिषष्टितमः सर्गः ॥ ६३ ॥

## त्रिषष्टितमः सर्गः ।

स राजपुत्रः प्रियया विहीनः  
शोकेन \* मोहेन च पीड्यमानः ।  
विषादयन् भ्रातरमात्तंरूपो  
भूयो विषादं प्रविवेश तीव्रम् ॥ १ ॥  
स लक्षणं शोकत्रशाभिपन्नं  
शोके निमग्नो विपुले तु रामः ।  
उवाच वाक्यं व्यसनानुरूप-  
सुष्णं विनिःश्वस्य रुदन् सशोकम् ॥ २ ॥  
न मद्बिधो दुष्कृतकर्मकारी  
मन्ये द्वितीयोऽस्ति वसुन्धरायाम् ।

शोक इष्टवियोगजट्टिविशेषः । तल्लब्धं चित्तवैकल्यं मोहः ॥ १ ॥  
शोकवशेनाभिपन्नं पीडितं विपुलेति राम इति पाठेऽतिशयिते  
शोके इत्यर्थः । व्यसनानुरूपं शोकस्य दुःखप्रसङ्गे उचितम् ॥ १ ॥  
शोकमनुप्रवृत्तः शोकः शोकानुशोकः सः परम्परायास्तृतीयार्थे

\* कामेन इति वा पाठः ।

शोकानुशोको हि परंपराया  
 मामेति भिन्दन् हृदयं मनस्य ॥ ३ ॥  
 पूर्वं मया नूनमभीष्टितानि  
 पापानि कर्माण्यसकृत् कृतानि ।  
 तत्रायमद्यापतितो विपाको  
 दुःखेन दुःखं यदहं विशामि ॥ ४ ॥  
 राज्यप्रणाशः स्वजनैर्वियोगः  
 पितृविनाशो जननीवियोगः ।  
 सर्वाणि मे लक्षण ! शोकवेग-  
 मापूरयन्ति प्रविचिन्तितानि ॥ ५ ॥  
 सर्वान्तु दुःखं मम लक्षण्येदं  
 शान्तं शरीरे वनमेत्य षून्त्यम् ।

षष्ठी । परम्परयाविच्छेदेन हि यतो मां हृदयं तदधिष्ठानमात्मानं  
 मनस्य भिन्दन्नेति प्राप्नोति ॥ ३ ॥

उक्तमेव विस्तरेणाह,—पूर्वमिति । अभीष्टितानि चिकीर्षाविष-  
 यत्वं प्राप्तानि तत्र तेषां मध्ये केषाञ्चित् विपाकः फलपरिपाकोऽयमद्या-  
 पतितः प्राप्तः दुःखेन दुःखं दुःखपरम्परामित्यर्थः ॥ ४ ॥

तामेवाह, राज्येति । यतानि प्रविचिन्तितानि शोकवेगमिदानीन्तन-  
 मापूरयन्ति ॥ ५ ॥

सीतावियोगात् पुनरभ्युदीर्षं  
 काष्ठैरिवाग्निः सहसोपदीप्तः ॥ ६ ॥  
 सा नूनमार्या मम राक्षसेन  
 ह्यभ्याहता \* खं समुपेत्य भीरुः ।  
 अथस्वरं सुस्वरविप्रलापा  
 भयेन विक्रन्दितवत्यभीक्ष्णम् ॥ ७ ॥  
 तौ लोहितस्य प्रियदर्शनस्य  
 सदोचितानुत्तमचन्दनस्य ।  
 वृत्तौ स्तनौ शोणितपङ्कदिग्धौ  
 नूनं प्रियाया मम नाभिपातः ॥ ८ ॥  
 तत्स्रक्ष्णसुव्यक्तमदुप्रलापं  
 तस्या सुखं कुञ्चितकेशभारम् ।

वनमेव प्राप्य शरीरे क्लेशमनुभूयापि सीतासन्निधानात् सव  
 शान्तम् अथ सीतावियोगात् पुनरुदीर्षं वृद्धिं प्राप्तं प्रियावियोग एव  
 दुःसह इति भावः ॥ ६ ॥

सा राक्षसेन नूनमभ्याहता । तदा खमाकाशं समुपेत्य प्राप्य  
 अस्वरं विक्रन्दितवती अपि सम्भाव्यत एवमित्यन्वयः ॥ ७ ॥

लोहितस्य चन्दनस्य हरिचन्दनस्य । लोहितं, हरिचन्दनमिति

\* बाला हता इति वा पाठः ।

रक्षोवशं नूनमुपागताया  
 न भ्राजते राजसुखे यद्येन्दुः । ८ ॥  
 तां हारपाशस्य षडोचितान्ताम्  
 ग्रीवां प्रियाया मम सुव्रतायाः ।  
 रक्षांसि नूनं परिपीतवन्ती\*  
 शून्ये हि भित्वा रुधिराशनानि ॥ १० ॥  
 मया विहीना विजने वने सा  
 रक्षोभिरावृत्य विक्रयमाया ।  
 नूनं विनादं कुररीव दीना  
 सा मुक्तवत्यायतकान्तनेत्रा ॥ ११ ॥  
 अस्मिन् मया सार्धमुदारग्रीवा  
 शिलातले पूर्वमुपोपविष्टा ।

कोशान् । शोणितपङ्कदिग्धौ भक्षणाय राजसैर्विशसनादिति भावः ।  
 मम नाभिपातः । शरीरस्याभिपातो न जायत इत्यर्थः ॥ ८ ॥ ९ ॥

हारपाशो हाररूपा माणा तस्या उचितान्ताम् उचितोऽन्तः प्रान्त-  
 भागो यस्यास्तां तां कम्बुतुल्यां ग्रीवामित्यर्थः । परिपीतवन्तीति पाठे  
 रुधिरमिति शेषः । भविष्यन्ति जातानीति वा शून्ये विजने ॥ १० ॥ ११ ॥

उपोपविष्टा समोपावस्थिता निःशब्दं स्मितं ईषत् सशब्दे  
 वासः ॥ १२ ॥

\* परिपीडयन्ति इति वा पाठः ।

कान्तस्मिता रुक्मण्य ! जातहासा  
 त्वामाह सीता बहुवाक्यजातम् ॥ १२ ॥  
 गोदावरीयं सरितां वरिष्ठा  
 प्रिया प्रियाया मम नित्यकालम् ।  
 अथ च गच्छेदिति चिन्तयामि  
 नैकाकिनी याति हि सा कदाचित् ॥ १३ ॥  
 पद्मानना पद्मपलाशनेत्रा  
 पद्मानिवानेतुमभिप्रयाता ।  
 तदप्ययुक्तं न हि सा कदाचित्  
 मया विना गच्छति पद्मजानि ॥ १४ ॥  
 कामं त्विदं पुष्पितवृक्षखण्डं  
 नामादिभिः पक्षिगणैरुपेतम् ।  
 वनं प्रयातानु तदप्ययुक्तं  
 एकाकिनी सातिबिभेति भीरुः ॥ १५ ॥  
 आदित्य ! भो ! लोककृताकृतज्ञ !  
 लोकस्य सत्याद्यतकर्मधाचिन् ।

मम प्रियाया नित्यकालं प्रियेत्यन्वयः । अथ गोदावर्यामियं चिन्ता  
 असङ्गतेत्याह, नैकाकिनीति ॥ १३ ॥

एवमद्येऽपि गच्छति पद्मजानि वानेतुमिति शेषः ॥ १४ ॥

मम प्रिया सा क्व गता हता वा  
 शंसस्व मे शोकहतस्य सर्वम् ॥ १६ ॥  
 लोकेषु सर्वेषु न चास्ति किञ्चित्  
 यत्ते न नित्यं विदितं भवेत्तत् ।  
 शंसस्व वायो ! कुलपालिनीं तां  
 मृता हता वा पथि वर्त्तते वा ॥ १७ ॥  
 इतीव तं शोकविधेयदेहं  
 रामं विमञ्चं विलपन्तमेव ।  
 उवाच सौमित्रिरदीनसत्त्वो  
 \* न्याय्ये स्थितः कालयुतञ्च वाक्यम् ॥ १८ ॥  
 शोकं विस्मृज्याद्य धृतिं भजस्व  
 सोत्साहता चास्तु विमार्गणे स्याः ।  
 उत्साहवन्तो हि नरा न लोके  
 सीदन्ति कर्मस्वतिदुष्करेषु ॥ १९ ॥

अतिविभेति अत्यन्तं भीता भवति ॥ १५ ॥

लोककृताकृतज्ञेत्यादिना तादृशसूक्ष्मज्ञानवतस्तज्ज्ञानं सर्वथास्तीति भावः ॥ १६ ॥

यत्ते नित्यं विदितं न भवेत्तद्वस्तु सर्वेषु लोकेषु नैवास्ति अतः सापि तव विदितैवेति तां शंसस्वैत्यन्वयः । कुलपालिनीमित्यनेन तस्या महत्त्वात् तज्ज्ञानं मम नेति वस्तुमशक्यमिति सूचितम् ॥ १७ ॥

इतीव सौमित्रिसुदग्रपौरुषं  
 ब्रुवन्तमार्त्तं रघुवंशसत्तमः ।  
 न चिन्तयामास धृतिं विमुक्तवान्  
 पुनश्च दुःखं महदप्युपागमत् ॥ २० ॥

इत्यार्षे रामायणे वाल्मीकीये आरण्यकाण्डे राम-  
 लक्ष्मणसंवादो नाम त्रिषष्टितमः सर्गः ॥ ६३ ॥

इतीवातीवशब्दैः पर्यायैः । शोकविधेयदेहं तमिव । कालयुतं  
 कालोचितम् ॥ १८ ॥ १९ ॥

न चिन्तयामास लक्ष्मणोक्तं युक्तमिति न विचारयामास । किन्तु  
 धैर्यं त्यक्तवानेवातएव पुनर्दुःखं प्रापत् ॥ २० ॥

इति श्रीरामाभिरामे श्रीरामोये रामायणतिलके  
 आरण्यकाण्डे त्रिषष्टितमः सर्गः ॥ ६४ ॥



## चतुःषष्टितमः सर्गः ।

म दीनो दीनया वाचा लक्षणं वाक्यमब्रवीत् ।  
श्रीघ्नं लक्षण ! जानीहि गत्वा गोदावरीं नदीम् ॥ १ ॥  
अपि गोदावरीं सीता पद्मान्यानयितुं गता ।  
एवमुक्तस्तु रामेण लक्षणः पुनरेव हि ॥ २ ॥

एवं श्लोककारणं चारद्वारा अवशेन रावणस्य मनुष्यत्वबुद्धिदार्ढ्य-  
पूर्वकं स्ववध्यत्वसम्पादनायेति बोध्यम् । तदुक्तं ब्रह्माण्डपुराणे—

स्त्रीपुंमलानुषङ्गात्मा देहो नास्य विजायते ।  
किन्तु निर्दोषचैतन्यं सुखमित्यां स्वकां तनुम् ॥  
प्रकाशयति सैवेयं जनिर्विषोर्न चापरा ।  
तथाप्यसुरमोहार्थं परेषाञ्च क्वचित् क्वचित् ॥  
दुःखाज्ञानभ्रमादींश्च दर्शयेच्छुद्धसद्गुणः ।  
क्व प्रणादि क्वचाज्ञानं स्वतन्वाचिन्त्यसद्गुणे ॥  
मोक्षाभावाय तेघान्तु दर्शयत्तानजो हरिः ।  
कृष्णोऽद्यत्यक्तदेहेऽपि त्यक्तदेहस्य देहवत् ॥  
लोकानां दर्शयामास स्वरूपसदृशाकृतिम् ॥

इति । एतेन रावणस्येश्वरत्वबुद्धिप्रतिबन्धेन मोक्षाभावोऽपि श्लोकफल-  
मित्युक्तम् । एवं रावणद्वारा सीताहरणमपि तत्पुण्यातिशयनाशेन

नदीं गोदावरीं रम्यां जगाम लघुविक्रमः ।  
 तां लक्षणस्तीर्थवतीं विचित्रा राममब्रवीत् ॥ ३ ॥  
 नैनां पश्यामि तीर्थेषु क्रोशतो न शृणोति मे ।  
 कं नु सा देशमापन्ना वैदेही क्लेशनाशिनी ॥ ४ ॥  
 न हि तं वेद्मि वै राम ! यत्र सा तनुमध्या ।  
 लक्षणस्य वचः श्रुत्वा दीनः सन्तापमोहितः ॥ ५ ॥  
 रामः समभिचक्राम स्वयं गोदावरीं नदीम् ।  
 स तामुपस्थितो रामः क्व सीतेत्येवमब्रवीत् ॥ ६ ॥  
 भूतानि राक्षसेन्द्रेण वधार्हेण हतामपि ।

वध्यतासम्पादनाय । तथा च केदारखण्डे उक्ताख्यायिका—महता तपसा  
 लब्धजलो रावणस्तदधिकतपोबलं विना जेतुमशक्यो देवाश्च स्वयं तद-  
 धिकं तपःकर्तुमक्षमा अतस्तेषां कार्यमत्यन्तानुचितसीतानुरागमोहानु-  
 वृत्तिसंपादनेन रावणस्य तपोवीर्यभ्रंशं संपाद्य कर्त्तव्यमिति लक्ष्म्या सह  
 विचार्य तदर्थं विष्णुः सीतया ब्रह्मविद्यया सहोत्तरीया इति ॥ १ ॥ २ ॥

लघुविक्रमः अविशम्बितपादन्यासः तीर्थवतीम् अबतारवतीं पुण्यो-  
 दकवतीञ्च ॥ ३ ॥

न शृणोति मे वाक्यमिति श्लेषः ॥ क्लेशनाशिनी सति दर्शन इति  
 भावः ॥ ४ ॥

तं देशम् ॥ ५ ॥

तां गोदावरीम् ॥ ६ ॥

न तां शशंसूरामाय तथा गोदावरी नदी ॥ ७ ॥  
 ततः प्रचोदिता भृतैः शंस चास्मै प्रियामिति ।  
 नच सा ह्यवदत् सीतां पृष्टा रामेण शोचता ॥ ८ ॥  
 रावणस्य च तद्रूपं कर्मापि च दुरात्मनः ।  
 ध्यात्वा भयात्तु वैदेहीं सा नदी न शशंस ह ॥ ९ ॥  
 निराशस्तु तथा नद्या सीताया दर्शने कृतः ।  
 उवाच रामः सौमित्रिं सीतादर्शनकर्षितः ॥ १० ॥  
 एषा गोदावरी सौम्य ! किञ्चिन्न प्रतिभाषते ।  
 किन्नु लक्ष्मण ! वक्ष्यामि समेत्य जनकं वचः ॥ ११ ॥  
 मातरश्चैव वैदेह्या विना तामहमप्रियम् ।  
 या मे राज्यविहीनस्य वने वन्येन जीवतः ॥ १२ ॥  
 सर्वं व्यपनयच्छोकं वैदेही क्वसु सा गता ।

भूतानि उक्तरूपेण पृच्छप्रमानानि राक्षसेन्द्रेण हृतां ज्ञात्वापि  
 रक्षोभयाद्रामाय न शशंसुः । तथा गोदावरी च न शशंसेत्पर्यः ॥७॥

तथाभूतैरस्मै सीतां शंसेति प्रचोदितापि गोदावरी पृष्टापि  
 नावदत् ॥ ८ ॥

तत्र हेतुः रावणस्येति ॥ ९ ॥

नद्या सीतामशंसन्त्या रामः सीतादर्शने निराशः कृतः इयं गोदा-  
 वरी दिव्यदेवता न ब्रूते अतस्तद्दर्शनं दुर्लभमिति निराशाऽभूत् ॥ १० ॥

तदेवाह, एषेति ॥ ११ ॥ १२ ॥ १३ ॥

ज्ञातिवर्गविहीनस्य वैदेहीमप्यपश्यतः ॥ १३ ॥  
 मन्ये दीर्घा भविष्यन्ति रात्रयो मम जाग्रतः ।  
 मन्दाकिनीं जनस्थानमिमं प्रस्रवणं गिरिम् ॥ १४ ॥  
 सर्वाण्यनुचरिष्यामि \* यदि सीता हि लभ्यते ।  
 एते महामृगा वीर ! मामीक्षन्ते पुनः पुनः ॥ १५ ॥  
 वक्तुकामा इव हि मे इङ्गितान्युपलक्षये ।  
 तांस्तु दृष्ट्वा नरव्याघ्रो राघवः प्रत्युवाच ह ॥ १६ ॥  
 क्व सीतेति निरीक्षन् वै बाष्पसंरुद्धया गिरा † ।  
 एवमुक्त्वा नरेन्द्रेण ते मृगाः सहस्रोत्थिताः ॥ १७ ॥  
 दक्षिणाभिमुखाः सर्वे दर्शयन्तो नभःस्थलम् ।

.मन्दाकिनी काचिन्नदी प्रस्रवणस्तदाख्यो गिरिः ॥ १४ ॥  
 सर्वाण्यनुचरिष्यामि अत्र चरवत् सेविष्यामि ॥ १५ ॥  
 एषामिङ्गितानि तथोपलक्षये यथा वक्तुकामा इवमेत्यर्थः ॥ १६ ॥  
 निरीक्षन् मृगचेष्टाज्ञानाय सूक्ष्मदृष्टिं कुर्वन् । एवमुक्त्वा एव  
 पृष्टाः ॥ १७ ॥

नभःस्थलं दर्शयन्तः उन्मुखतयाकाशावलोकनेङ्गितेनेत्यर्थः । क्रिय-  
 माणा सीता यां दिशमभ्यपद्यत ॥ १८ ॥

\* संहृष्टो विचरिष्यामि इति वा पाठः ।

† दृष्ट्वा इति वा पाठः ।

मैथिली द्वियमाणा सा दिशं यामभ्यपद्यत ॥ १८ ॥  
 तेन मार्गेण गच्छन्तो निरीक्षन्ते नराधिपम् ।  
 येन मार्गञ्च भूमिञ्च निरीक्षन्ते स ते मृगाः ॥ १९ ॥  
 पुनर्नदन्तो गच्छन्ति \* लक्ष्मणेनोपलक्षिताः ।  
 तेषां वचनसर्वस्वं लक्षयामास चेङ्गितम् ॥ २० ॥  
 उवाच लक्ष्मणो धीमान् ज्येष्ठं भ्रातरमार्त्तवत् ।  
 क्व सीतेति त्वया पृष्टा यदि मे सहसोत्थिताः ॥ २१ ॥  
 दर्शयन्ति क्षितिञ्चैव दक्षिणाञ्च दिशं मृगाः ।  
 साधु गच्छावहे देव ! दिशमेताञ्च नैर्हतीम् ॥ २२ ॥  
 यदि तस्यागमः कश्चिदार्या वा साद्य लक्ष्यते ।  
 बाढमित्येव काकुत्स्थः प्रस्थितो दक्षिणां दिशम् ॥ २३ ॥

तेन मार्गेण दिङ्मार्गेण गच्छन्तो धावन्तो नराधिपं रामं निरी-  
 क्षन्ते । एवमिङ्गितं लक्ष्मणोऽपश्यदित्याह, येनेति । येन हेतुना मार्ग-  
 माकाशमार्गं पुनर्भूमौ गमनाय भूमिञ्च निरीक्षन्ते ॥ १९ ॥

पुनश्च मार्गं दर्शयितुमिच्छन्तो लक्ष्मणेनोपलक्षितास्तेषामिङ्गितं  
 लक्ष्मणो लक्षयामासेत्यर्थः । आकाशमार्गेण गत्वा दक्षिणदिशि दूरे  
 स्थापिता सीता दक्षिणदिशि गच्छतेत्येवं तदिङ्गितम् । तेषाञ्च वचनसर्व-  
 स्मभूतं स्वयं लक्षयामास ततो ज्ञात्वा भ्रातरमप्युवाचेत्यर्थः । मार्त्तवत्  
 मार्त्तवत् ॥ २० ॥ २१ ॥ २२ ॥

\* पुनश्च मार्गमिच्छन्ताः इति वा पाठः ।

लक्ष्मणानुगतः श्रीमान् वीचमाथो वसुन्धराम् ।  
 एवं सन्नाथमाथौ तौ अन्योऽन्यं द्वातरावुभौ ॥ २४ ॥  
 वसुन्धरायां पतितपुष्पमार्गमपस्थताम् ।  
 पुष्पवृष्टिं निपतितां दृष्ट्वा रामो महीतले ॥ २५ ॥  
 उवाच लक्ष्मणं वीरो दुःखितो दुःखितं वचः ।  
 अभिजानामि पुष्पाणि तानीमानीह लक्ष्मण ! ॥ २६ ॥  
 अपिनद्भानि वैदेह्या मया दत्तानि कानने ।  
 मन्ये सूर्य्यश्च वायुश्च मेदिनी च यशस्विनी ॥ २७ ॥  
 अभिरक्षन्ति पुष्पाणि प्रकुर्वन्तो मम प्रियम् ।  
 एवमुक्त्वा महाबाहुर्लक्ष्मणं पुरुषर्षभम् ॥ २८ ॥  
 उवाच रामो धमात्मा गिरिं प्रस्त्रवणाकुलम् \* ।  
 कश्चित् चितिभृतां नाथ ! दृष्ट्वा सर्वाङ्गसुन्दरी ॥ २९ ॥

तस्यागमः तस्या आगम इत्यर्थः । आर्षो दीर्घः । ज्ञापकं वस्तु  
 दृश्येतेत्यर्थः ॥ २३ ॥ २४ ॥

पतितपुष्पमार्गं पतितपुष्पवृत्तं मार्गम् ॥ २५ ॥

अभिजानामि प्रत्यभिजानामि ॥ २६ ॥

अपिनद्भानि केशपाशे बद्धानि । अस्नानत्वेन रविः । अपनयनेन  
 वायुः । धारणेन वसुन्धरा । मत्प्रियं सीताज्ञापनरूपं प्रकुर्वन्तो रक्ष-  
 न्तीति मन्ये ॥ २७ ॥ २८ ॥

\* प्रस्त्रवणाभिधम् इति वा पाठः ।

रामा रम्ये वनोद्देशे मया विरहिता त्वया ।  
 क्रुद्धोऽब्रवीद्गिरिं तत्र सिंहः क्षुद्रमृगं यथा ॥ ३० ॥  
 तां हेमवर्णां हेमाङ्गीं सीतां दर्शय पर्वत ! ।  
 यावत् सानूनि सर्वाणि न ते विध्वंसयाम्यहम् ॥ ३१ ॥  
 एवमुक्तस्तु रामेण पर्वतो मैथिलीं प्रति ।  
 दर्शयन्निव तां सीतां \* नादर्शयत राघवे ॥ ३२ ॥  
 ततो दाशरथी राम उवाच च शिलोच्चयम् ।  
 मम बाणाग्निनिर्दग्धो भस्मीभूतो भविष्यसि ॥ ३३ ॥  
 असेव्यः सर्वतश्चैव नित्युत्तमपल्लवः ।  
 इमां च्छा सरितश्चाद्य शोषयिष्यामि लक्ष्मण ! ॥ ३४ ॥  
 यदि नाख्याति मे सीतामद्य चन्द्रनिभाननाम् ।  
 एवं प्ररुषितो रामो दिधक्षन्निव चक्षुषा ॥ ३५ ॥

मया विरहिता कश्चिद्रम्ये वनोद्देशे सर्वाङ्गसुन्दरी दृष्टा ॥ २९ ॥  
 क्रुद्धस्तदधिष्ठाटदेवतोद्देशेन क्रोधः ॥ ३० ॥  
 हेमाङ्गीमित्यनेन लावण्यमुक्तम् ॥ ३१ ॥  
 दर्शयन्निव वक्ष्यमाणलिङ्गद्वारा नादर्शयद्वा ग्राहित्येन साक्षादिति  
 श्लेषः । राघवे तद्विषये ॥ ३२ ॥ ३३ ॥ ३४ ॥  
 दिधक्षन्निव नतु वास्तवीदिधक्षेति भावः ॥ ३५ ॥

\* शंभन्निव ततः सीताम् इति वा पाठः ।

ददर्श भूमौ निष्क्रान्तं राक्षसस्य पदं महत् ।

तस्मात्ता रामकाङ्क्षिण्याः प्रधावन्त्या इतस्ततः ॥ ३६ ॥

राक्षसेनानुसृप्ताया वैदेह्याश्च पदानि तु ।

स समीक्ष्य परिक्रान्तं सीताया राक्षसस्य च ॥ ३७ ॥

भग्नं धनुश्च त्वणी च विकीर्णं वज्रधारयम् ।

संभ्रान्तहृदयो रामः शशंस भ्रातरं प्रियम् ॥ ३८ ॥

पश्य लक्ष्मण ! वैदेह्या कीर्णाः कनकबिन्दवः ।

भूषणानां हि सौमित्रे ! मान्यानि विविधानि च ॥ ३९ ॥

तप्तबिन्दुनिकाशैश्च चित्रैः क्षतजाबिन्दुभिः ।

आहतं पश्य सौमित्रे ! सर्वतो धरणीतलम् ॥ ४० ॥

मन्ये लक्ष्मण ! वैदेही राक्षसैः कामरूपिभिः ।

• भित्वा भित्वा विभक्ता वा \* भक्षिता वा भविष्यति ॥ ४१ ॥

निष्क्रान्तं प्रवृत्तविक्षेपं महदत्यायतविक्षृतम् ॥ ३६ ॥

अनुसृप्ताया अनुगम्यमानायाः जटायुगुडसमये सीतां रात्र्येन  
भूमौ विवृज्य पुनर्यद्दृष्ट्वा देवमुक्तिः । परिक्रान्तं परिहृतं एतत् सर्वं  
समीक्ष्य भ्रातरं शशंसेत्यन्वयः ॥ ३७ ॥ ३८ ॥

कनकबिन्दवः भूषणावयवीभूतस्वर्णशकलानि ॥ ३९ ॥

\* विभक्ताङ्ग इति वा पाठः ।



तस्या निमित्तं सीताया द्वयोर्विवदमानयोः ।  
 बभूव युद्धं सौमित्रे ! घोरं राक्षसयोरिह ॥ ४२ ॥  
 सुक्तामणित्तं चेदं रमणीयं विभूषितम् ।  
 धरण्यां पतितं सौम्य ! कस्य भग्नं महद्भुजुः ॥ ४३ ॥  
 राक्षसानामिदं वत्स ! सुराणामथवापि वा ।  
 तरुणादित्यमंकाशं वैदूर्यगुलिकाचितम् ॥ ४४ ॥  
 विशीर्णं पतितं भूमौ कवचं कस्य काञ्चनम् ।  
 क्वत्तं शतशलाकञ्च दिव्यमाल्योपशोभितम् ॥ ४५ ॥  
 भग्नदण्डमिदं सौम्य ! भूमौ कस्य निपातितम् ।  
 काञ्चनोरश्वदायुमे पिशाचवदनाः खराः ॥ ४६ ॥  
 भीमरूपा महाकायाः कस्य वा निहता रणे ।  
 दीप्तपावकमंकाशो द्युतिमान् समरध्वजः ॥ ४७ ॥

भूषणानामिति पूर्वान्वयि । तप्तबिन्दुनिकाशैस्तपनीयबिन्दुसदृशैः  
 क्षतजबिन्दुभिः रुधिरबिन्दुभिः ॥ ४० ॥

मन्ये इति । इमे रुधिरबिन्दवः सीतानिमित्तं सुन्दोपसुन्दवद्-  
 युद्धमानयो रक्षसोर्विति विकल्पालङ्कारः श्लोकद्वयेनोक्तः ॥ ४१ ॥ ४२ ॥  
 ॥ ४३ ॥

वैदूर्यगुलिकाचितं वैदूर्यमण्यलंकृतम् ॥ ४४ ॥ ४५ ॥

काञ्चनोरश्वदाः काञ्चनमयतनुप्राणाः ॥ ४६ ॥

समरे स्वामिप्रकाशकोध्वजो यत्र स समरध्वज इति रथविशेषणं

अपविद्धस्य भग्नस्य कस्य सांग्रामिको रथः ।  
 रथाक्षमात्रा विशिखास्तपनीयविभ्रूषणाः ॥ ४८ ॥  
 कस्येमे निहता बाणाः प्रकीर्णा घोरादर्शनाः ।  
 शरावरौ शरैः पूर्णा विध्वस्तौ पश्य लक्षण ! ॥ ४९ ॥  
 प्रतोदाभीषुहस्तोऽयं कस्य वा सारविर्हतः ।  
 पदवी पुरुषस्यैषा व्यक्तं कस्यापि रक्षसः ॥ ५० ॥  
 वैरं शतगुणं पश्य मम तैर्जीवितान्तकम् ।  
 सुघोरहृदयैः सौम्य ! राक्षसैः कामरूपिभिः ॥ ५१ ॥  
 हता मृता वा वैदेहीं भक्षिता वा तपस्विनी ।  
 न धर्मस्त्रायते सीतां ह्रियमाणां महावने ॥ ५२ ॥  
 भक्षितायां हि वैदेह्यां हतायामपि लक्षण ! ।

तादृशो रथः अपविद्धः परिवृत्य पातितो भग्नस्येत्युत्तरेणान्वयः । केचित्तु  
 ध्वजोपविद्धः ध्वस्तः रथो भग्न इत्यन्वयमाहुः ॥ ४७ ॥

रथाक्षमात्राः चतुःशताङ्गुलदीर्घाः विशिखाः फलभागा इत्यर्थः । ४८

निहताः परेण योधेन । शरावरौ तूष्णीरौ ॥ ५० ॥

प्रतोदः तोत्रं अभीषवः प्रग्रहाः ॥ ५० ॥

कस्यापि राक्षसपुरुषस्यैषा पदवी पदसञ्चारमार्गः । अतो मम तैः  
 राक्षसैः सह एतन्निमित्तजं वैरं पूर्ववैराच्छतगुणं सत् तेषां जीवितान्तकं  
 जीवितस्यान्तकं अन्तरूपं सम्यग् पश्य ॥ ५१ ॥

एवं रक्षोभिः सीताविपत्तिं निश्चित्य धर्मं निन्दति नेति । यतः

के हि लोके प्रियं कर्तुं शक्ताः सौम्य ! ममेश्वराः ॥ ५३ ॥  
 कर्त्तारमपि लोकानां पूरुं करुणवेदिनम् ।  
 अज्ञानादवमन्येरन् सर्वभूतानि लक्ष्मण ! ॥ ५४ ॥  
 मृदुं लोकहिते युक्तं दान्तं करुणवेदिनम् ।  
 निर्वीर्यं इति मन्यन्ते नूनं मां त्रिदशेश्वराः ॥ ५५ ॥  
 मां प्राप्य हि युगो दोषः संवृत्तः पश्य लक्ष्मण ! ।  
 अद्यैव सर्वभूतानां रक्षसामभवाय च ॥ ५६ ॥

सीतां धर्मा न चायते । एवञ्च भक्षितायां हतायां वा वैदेह्यां के हि  
 लोके मम प्रियं कर्तुं शक्ताः न केऽपि धर्मासाध्ये तेषामकिञ्चित्करत्वा-  
 दिति भावः ॥ ५२ ॥ ५३ ॥

अथ पौरुषमेवावलम्बितुं तच्छेषतया काञ्चिल्लोकस्थितिमाह, कर्त्तार-  
 मिति । सर्वलोकस्योत्पत्तिस्थितिसंहारकर्त्तारमपि श्रुत्यादिप्रसिद्धपूरुं  
 त्रिपुरसंहारादिविषयकात्यन्तशौर्यवन्तं महेश्वरमपि करुणवेदिनं करुणं  
 यथा तथा वेदितुं शीलमस्य तं दयादृष्ट्या तूष्णींस्थितमज्ञानात् तद्वैभवा-  
 ज्ञानादवमन्येरन् किमयं कुपितोऽपि करिष्यति इति न गणयन्ती-  
 त्वर्थः ॥ ५४ ॥

यदेवमतो मृदुमिति । लोकाहिते प्राणिसौख्यसम्पादने युक्तं युक्त-  
 चित्तम् । अतएव मृदुस्वभावं दान्तं नानाप्रकारेण दुर्विषयप्रवृत्ति-  
 रहितेन्द्रियवर्गं मां त्रिदशेश्वरा इन्द्रादयो निर्वीर्यं मन्यन्ते यतः सीता-  
 चायां न कृतवन्त इत्यर्थः ॥ ५५ ॥

संहृत्यैव शशिज्योत्स्नां महान् सूर्य्य इवोदितः ।  
 संहृत्यैव गुणान् सर्वान् मम तेजः प्रकाशते ॥ ५७ ॥  
 नैव यक्षा न गन्धर्वा न पिशाचा न राक्षसाः ।  
 किन्नरा वा मनुष्या वा सुखं प्राप्स्यन्ति लक्षणम् ! । ५८ ॥  
 ममास्त्रबाणसम्पूर्णभाकाशं पश्य लक्षणम् ! ।  
 असम्पातं करिष्यामि ह्यद्य त्रैलोक्यचारिणाम् ॥ ५९ ॥  
 सन्निरुद्धग्रहगणमावारितनिशाकरम् ।  
 विप्रनष्टानलमरुद्भास्करद्यतिसंवृतम् ॥ ६० ॥  
 विनिर्मथितशैलाग्रं शुश्रूष्यमाणजलाशयम् ।

, तस्मात् पौरुषमेवावलम्बनीयमित्याह, गुणोऽपि मार्दवादिर्मां प्राप्य  
 दीघोऽनिष्टसाधनं वृत्त इति हेतोरेतं त्यक्त्वा पौरुषमवलम्बे । पश्य अद्य  
 मम तेज एव प्रकाशते । सर्वभूतानामभवाय नाशाय शशिज्योत्स्नां  
 संहृत्यैव प्रलयकालोदितो महासूर्य्य इव । शशिज्योत्स्नातुल्यान् माम-  
 कान् गुणान् संहृत्यैव रविवत्तेजो मदीयं प्रकाशते पश्येत्यन्वयः । ५७।५७।  
 तदेव प्रपञ्चयति, नैवेति ॥ ५८ ॥

पश्य । अचिरादेवेति शेषः । त्रैलोक्यचारिणामसंपातं बाणावर-  
 णात् क्रियाराहित्यं यथा भवति तथा करिष्यामि ॥ ५९ ॥

सन्निरुद्धप्रचारो ग्रहगणो यत्र तत्रैलोक्यं विप्रनष्टा अनलादि-  
 द्युतयो यत्र तत्र तत् संवृतं तमसा संवृतमित्यर्थः ॥ ६० ॥ ६१ ॥

ध्वस्तद्रुमलतागुल्मं विप्रनाशितसागरम् ॥ ६१ ॥  
 त्रैलोक्यन्तु करिष्यामि संयुक्तं कालकर्मणा ।  
 न तां कुशलिनीं सीतां प्रदास्यन्ति ममेश्वराः ॥ ६२ ॥  
 अस्मिन् मुहूर्त्ते सौमित्रे ! मम द्रक्ष्यन्ति विक्रमम् ।  
 नाकाशमुत्पतियन्ति सर्वभूतानि लक्ष्मण ! \* ॥ ६३ ॥  
 समाकुलममर्थ्यादं जगत्पश्याद्य लक्ष्मण ! ।  
 आकर्णपूर्णे र्षिभुभिर्जीवलोकदुरावरैः ॥ ६४ ॥  
 करिष्ये मैथिलीहेतोरपिशाचमराक्षसम् ।  
 मम रोषप्रयुक्तानां विशिखानां बलं सुराः ॥ ६५ ॥  
 द्रक्ष्यन्त्यद्य त्रिसुक्तानाममर्षाद्दूरगामिनाम् ।  
 नैव देवा न दैतेया न पिशाचा न राक्षसाः ॥ ६६ ॥

कालकर्मणा कालसाध्यं कर्म नाशस्तेन कालधर्मेणेति पाठेऽपि तद्रूपेण कालधर्मेणेत्यर्थः तत्पुरुषैऽनिजार्घः ॥ ६२ ॥ ६३ ॥

अमर्थ्यादं त्यक्तस्वस्वप्रकृत्यवस्थानं जीवलोकान् दुरावरैः दुर्निवारैः ।  
 दुरावरशब्दः खलन्तः ॥ ६४ ॥ ६५ ॥ ६६ ॥

\* मम चापगुणोन्मुक्तैर्बाणजालैर्निरन्तरम् ।  
 मर्दितं मम नाराचैर्ध्वस्तधान्तमृगद्विजम् ॥

इत्यतिरिक्तं केचित् पठन्ति ।

भविष्यन्ति मम क्रोधात् त्रैलोक्येऽपि प्रणाशिते ।  
 देवदानवयक्षाणां लोका ये रक्षसामपि ॥ ६७ ॥  
 बद्धधा निपतियन्ति बाणौघैः शकलीकृताः ।  
 निर्मर्यादानिमान् लोकान् करिष्ये मम सायकैः ॥ ६८ ॥  
 हृतां मृतां वा सौमित्र ! न दास्यन्ति ममेश्वराः ।  
 यथारूपां हि वैदेहीं न दास्यन्ति यदि प्रियाम् ॥ ६९ ॥  
 नाशयामि जगत् सर्वं त्रैलोक्यं सचराचरम् ।  
 यावद्दर्शनमस्या वै तापयामि च सायकैः ॥ ७० ॥  
 इत्युक्त्वा क्रोधताम्राक्षः स्फुरमानोष्ठसंपुटः ।  
 वल्कलाजिनमाबध्य जटाभारमवन्धयत् ॥ ७१ ॥  
 तस्य क्रुद्धस्य रामस्य तथाभूतस्य धीमतः ।  
 त्रिपुरं जघ्नुषः पूर्वं रुद्रस्यैव बभौ तनुः ॥ ७२ ॥  
 लक्ष्मणादथ चादाय रामो निष्पीड्य कामुकम् ।  
 शरमादाय सन्दीप्तं घोरमाशीविषोपमम् ॥ ७३ ॥  
 सन्दधे धनुषि श्रीमान् रामः परपुरञ्जयः ।  
 युगान्ताग्निरिव क्रुद्ध इदं वचनमब्रवीत् ॥ ७४ ॥

देवादयो न भविष्यन्ति । प्रत्येकं सर्वे नाशयन्तीत्यर्थः ॥ ६७ ॥ ६८ ॥  
 यथारूपां यथापूर्वस्वभावाम् । अत्र न दास्यन्तीति पौनःपुन्यं  
 क्रोधातिशयात्त दोषाय ॥ ६९ ॥ ७० ॥ ७१ ॥ ७२ ॥

यथा जरा यथा मृत्युर्यथा कालो यथाविधिः ।

नित्यं न प्रतिहन्यन्ते सर्वभूतेषु लक्ष्मण ! ।

तथाहं क्रोधसंयुक्तो न नित्रार्योऽस्मत्प्रसंशयम् ॥ ७५ ॥

पुरेव चारुदतीमनिन्दितां

दिशन्ति सीतां यदि नाद्य मैथिलीम् ।

निष्पीड्य दृढमुष्टिबन्धेन गृहीत्वा ॥ ७३ ॥ ७४ ॥

यथा जरादयोऽनिवार्यास्तथाहमस्मात् कर्मणः केनापि वारयितु-  
मशक्यः । विधिर्देवम् । विधिर्विधाने देवेऽपि इति कोशः ॥ ७५ ॥

पुरेवेति अत्र पुरेत्यावर्त्तते पुरेव पूर्वरूपसदृशरूपवतीं पुरा न  
दिशन्ति न दास्यन्तीत्यर्थः । परिवर्त्तयामि नाशयामि नन्वेवंविधः  
क्रोधः कथमस्य किमर्थञ्चेति चेच्छृणु । मनुष्यदेहधारणेन तद्व्यवहार-  
नटनमेवैतत् । किञ्च ईदृशदुःखकाले अस्य क्रोधाभावे रावणो मनुष्य-  
बुद्धिं कुर्यात् । तथाच तदधोशक्यः स्यादित्येतदर्थञ्च सः । मृत्युं  
मरणधर्मण योजयामि इत्यादिबचोऽपि रावणवचोवदेव आरो-  
पितक्रोधमूलकत्वात् अतएव शरैर्विधमिध्यामीत्युक्तिः । लक्ष्मणस्तु  
तत्त्वज्ञोऽपि तददेवातत्त्वञ्च इव तन्मायामोहितो वा प्रलयकालिकरोद्र-  
शक्त्यावेशं संभाव्यानुनयति स्म । किञ्चास्य क्रोधस्यारोपितत्वाभावे अद्य  
सीताया अलाभे सर्वं जगत् परिवर्त्तनं प्रतिज्ञाय कथं लक्ष्मणप्रार्थनायामि  
तामन्यथयत् अन्वथा कैकेय्ये कृतां वनवासप्रतिज्ञां कथं कौशल्या-  
वचसा न त्यक्तवान् तस्मात् सा यथार्था इयं तु आरोपितेत्येव सारम् ।

सदेवगन्धर्वमनुष्यपन्नगं

जगत् सशैलं परिवर्त्तयाम्यहम् ॥ ७६ ॥

इत्यार्षे रामायणे वाल्मीकीये आरण्यकाण्डे पौरुषप्रक-  
टनं नाम चतुःषष्टितमः सर्गः ॥ ६४ ॥

अनेन व्यवहारेण क्रोधादिकाले कृताया अयुक्ताया अपि प्रतिज्ञाया  
अपालने अत्यन्तदोषाभाव इत्यपि सूचितम् ॥ ७६ ॥

इति श्रीरामाभिरामे श्रीरामीये रामायणतिलके  
आरण्यकाण्डे चतुःषष्टितमः सर्गः ॥ ६४ ॥



## पञ्चषष्टितमः सर्गः ।

तप्यमानं तदा रामं सीताहरणकर्षितम् ।  
लोकानामभवे युक्तं सांवर्त्तकमिवानलम् ॥ १ ॥  
वीक्ष्यमाणं धनुः सज्जं निःश्वसन्तं पुनः पुनः ।  
दग्धुकामं जगत् सर्वं युगान्ते च यथा हरम् ॥ २ ॥  
अदृष्टपूर्वं संक्रुद्धं दृष्ट्वा रामं स लक्ष्मणः ।  
अब्रवीत् प्राञ्जलिर्वाक्यं मुखेन परिशुष्यता ॥ ३ ॥  
पुरा भूत्वा मृदुर्दान्तः सर्वभूतहिते रतः ।  
न क्रोधवशमापन्नः प्रकृतिं हातुमर्हसि ॥ ४ ॥  
चन्द्रे लक्ष्मीः प्रभा स्यूय गतिर्वायौ भुवि क्षमा ।  
एतच्च नियतं सर्वं त्वयि चानुत्तमं यशः ॥ ५ ॥

अभवे नाशे युक्तमुद्युक्तम्, सांवर्त्तकं प्रलयकालिकम् ॥ १ ॥

हरं कालाग्निरुद्रम् ॥ २ ॥

अदृष्टपूर्वं पूर्वमेवं कदाप्यदृष्टसंहारशक्त्यावेशं संक्रुद्धं रामं दृष्ट्वा  
राममब्रवीदिति रामपदद्वयसम्बन्धः । मुखपरिशोषो लोकविनाश-  
भयेन ॥ ३ ॥

प्रकृतिं सर्वभूतहितत्वरूपाम् ॥ ४ ॥

एकस्य नापराधेन लोकान् हन्तुं त्वमर्हसि ।  
 ननु जानामि कस्यायं भग्नः सांग्रामिको रथः ॥ ६ ॥  
 केन वा कस्य वा हेतोः सायुधः सपरिच्छदः ।  
 खुर\*नेमिचतश्चायं सिक्रो रुधिरबिन्दुभिः ॥ ७ ॥  
 देशो निर्दत्तसंग्रामः सुघोरः पार्थिवात्मज ! ।  
 एकस्य तु विमर्दाऽयं न द्वयोर्वदतां वर ! ॥ ८ ॥  
 न हि वृत्तं हि पश्यामि बलस्य महतः पदम् ।  
 नैकस्य तु कृते लोकान् विनाशयितुमर्हसि ॥ ९ ॥

एतच्च उक्तचतुष्टयञ्च अनुत्तमं यशश्च त्वयि नियतमित्यर्थः ॥ ५ ॥

एकस्यापराध इति कथं ज्ञायते तत्राह,—नन्विति । ननु जानाम्येक एवापराध इति कुतस्तत्राह । कस्यचिदेव न केषाञ्चिदित्यर्थः । सायुधपरिकरो भग्न इत्यन्वयः ॥ ६ ॥

स केन भग्नः केन हेतुनेत्येतत्तु न जानामीति श्लेषः । खुरनेमिचतत्वादिविशिष्टोऽयं देशो निर्दत्तसंग्रामो दृश्यते इति श्लेषः । खुरंभूतैर्हेतुभिरयं विमर्दः संग्राम एकस्य रथिकस्य केनचित् सह न तु रथिकयोरिति श्लेषः ॥ ७ ॥ ८ ॥

तदेवाह नहीति । वृत्तं भुवि कृतचिह्नम् । अत एकस्य कृते लोकनाशो न युक्तः ॥ ९ ॥

\* रथ इति वा पाठः ।

युक्तदण्डा हि मृदवः प्रशान्ता वसुधाधिपाः ।  
 सदा त्वं सर्वभूतानां शरण्यः परमा गतिः ॥ १० ॥  
 कोऽनु दारप्रणाशन्ते साधु मन्थेत राघव ! ।  
 सरितः सागराः शैला देवगन्धर्वदानवाः ॥ ११ ॥  
 नालं ते विप्रियं कर्तुं दीक्षितस्यैव साधवः ।  
 येन राजन् ! हता सीता तमन्वेषितुमर्हसि ॥ १२ ॥  
 महितीयो धनुष्याणिः सहायैः परमर्षिभिः ।  
 समुद्रं वा विचेय्यामः पर्वतांश्च वनानि च ॥ १३ ॥  
 गुहाश्च विविधा घोराः पद्मिन्यो विविधास्तथा \* ।  
 देवगन्धर्वलोकांश्च विचेय्यामः समाहिताः ॥ १४ ॥  
 यावन्नाधिगमिष्यामस्तव भार्यापहारिणम् ।

युक्तदण्डा यथापराधदण्डाः । मृदवेऽकठिनाः ॥ १० ॥

किञ्च यदि त्वदारप्रणाशो लोककर्तृको लोकानुमते वा स्याद् युक्तं  
तन्नाशनं नैवमस्तीत्याह, कोन्विति ॥ ११ ॥

सरिदादयस्ते विप्रियं कर्तुं नालं न समर्थाः न स्पृहावन्तो वा  
दीक्षितस्य यजमानस्य साधवो ज्ञानसम्पन्ना ऋत्विगादयो यथा विप्रियं  
शापादि दातुं व्यंग्यं वा कर्म कर्तुमसमर्थास्तद्वत् ॥ १२ ॥

महितीयः अहं द्वितीयः सहायो यस्य सः समुद्रादिस्थाश्रमेषु विच-  
यनाथं परमर्षिभिः सहायैरित्युक्तम् ॥ १३ ॥ १४ ॥

\* नलिनीः पार्व्वतीस्तथा इति वा पाठः ।

न चेत् सान्ना प्रदास्यन्ति पत्नीं ते त्रिदशेश्वराः ।  
 कोशलेन्द्र ! ततः पश्चात् प्राप्तकालं \* करिष्यसि ॥ १५ ॥  
 शीलेन सान्ना विनयेन सीतां  
 नयेन न प्राप्स्यसि चेत्रेन्द्र ! ।  
 ततः समुत्सादय हेमपुंखै-  
 र्महेन्द्रवज्रप्रतिमैः शरौघैः ॥ १ ॥

इत्यार्षे रामायणे वाल्मीकीये आरण्यकाण्डे  
 प्रबोधनं नाम पञ्चषष्टितमः सर्गः ॥ ६४ ॥

यदि अस्मद्विषयनेनाशक्यातत्राप्तिः स्यात् । ततः परं देवाः  
 सर्वज्ञा यदि ते पत्नीं पत्नीवार्त्तां न दास्यन्ति । ततः पश्चात् प्राप्तकालं  
 त्रतुर्योपायं द्रुष्टुं तेषु करिष्यसि ॥ १५ ॥

शीलं सुचरित्रं साम साधुवादः विनयः प्रश्रयः नयो नीतिः ॥ १६ ॥

\* वाणमोक्षम् इति वा पाठः ।

इति श्रीरामाभिरामे श्रीरामीये रामायणतिलके  
 आरण्यकाण्डे पञ्चषष्टितमः सर्गः ॥ ६५ ॥

## षट्षष्टितमः सर्गः ।

तं ब्रथा शोकसन्तप्तं विलपन्तमनाथवत् ।  
मोहेन महता युक्तं परिद्यूनमचेतसम् ॥ १ ॥  
ततः सौमित्रिराश्यास्य मुहूर्त्तादिव लक्षणः ।  
रामं संबोधयामास चरणौ चाभिपीडयन् ॥ २ ॥  
महता तपसा चापि महता चापि कर्मणा ।  
राज्ञाद्भ्रशरथेनासील्लब्धोऽमृतमिवामरैः ॥ ३ ॥  
तत्र चैव गुणैर्बद्धस्त्वद्वियोगान्महीपतिः ।  
राजा देवत्वमापन्नो भरतस्य यथा श्रुतम् ॥ ४ ॥  
यदि दुःखमिदं प्राप्तं काकुत्स्थ ! न सहिष्यसे ।  
प्राकृतश्चाल्पसत्वश्च इतरः कः सहिष्यति ॥ ५ ॥

एवं क्रोधमुपशमय्य सहजप्रकृतिप्राप्तये बोधयति लक्ष्मणो रामम् ।  
तमिति । परिद्यूनं क्षीणम् अचेतसम् अस्वस्थचित्तमिव ॥ १ ॥  
मुहूर्त्तादिव मुहूर्त्तादेव ॥ २ ॥  
बोधनप्रकारो महतेत्यादि । तपसा पुत्रकामनया कृतेन व्रतादिना  
कर्मणा ऋष्यश्रृङ्गानयनपूर्वकमहायागेन ॥ ३ ॥  
भरतस्य मुखादिति शेषः । यथा यथावच्छ्रुतम् ॥ ४ ॥

आश्वसिहि नरश्रेष्ठ ! प्राणिनः कस्य नापदः ।  
 संसृशंत्यग्निवद्राजन् ! क्षणेन व्यपयान्ति च \* ॥ ६ ॥  
 लोकस्वभाव एवैष ययातिर्नङ्गघातजः ।  
 गतः शक्रण मालोक्यमनयस्तं समसृशत् ॥ ७ ॥  
 महर्षि र्यो वसिष्ठस्तु यः पितुर्नः पुरोहितः ।  
 अङ्गा पुत्रशतं जज्ञे तथैवास्य पुनर्हतम् ॥ ८ ॥

इतरः क इति । यद् यदाचरति श्रेष्ठस्तत्तदेवेतरो जन इत्युक्तेः ।  
 मर्त्यावतारस्त्विह मर्त्यशिक्षणमिति भागवतोक्तरीत्या लोकशिक्षणार्थ-  
 मपि त्वदवतारादिति भावः ॥ ५ ॥

आश्वसिहीति । नह वै शारीरस्य सतः प्रियाप्रिययोरपहृतिर-  
 स्तीति श्रुतेः ॥ ६ ॥

तदेव विवृणोति । लोकेति । एष औपाधिकदुःखसम्बन्धो लोकस्य  
 शरीरिणः स्वभाव एव तदेवाह, ययातिरिति । अनयोऽनयमूलं दुःखं  
 तच्च स्वर्गाद् भंशरूपं समसृशदित्यनेन अचिरस्थितिकस्पर्शमात्रार्थ-  
 केन पुनरविलम्बेनैव दौहित्रप्रयुक्तसुखोत्तरकालिकदुःखनिवृत्तिरप्यस्य  
 सूचिता ॥ ७ ॥

यो महर्षिः यः पुनर्नः पितुः पुरोहितस्तस्य पुत्रशतं जज्ञे अङ्गा  
 एकाङ्गा च पुनर्विश्वामित्रेण हतम् । पूर्वं सुखोत्तरकालिकदुःखानन्तरं

\* दुःखितो हि भवान् लोकांस्तेजसा यदि धक्ष्यसे ।

आर्त्ताः प्रजा नरव्याघ्र ! क नु यास्यन्ति निर्दृतिम् ॥

इत्यतिरिक्तं केचित्पठन्ति ।

याचेयं जगतो माता सर्वलोकनमस्कृता ।  
 अस्याश्च चलनं भूमेर्दृश्यते कोसलेश्वर ! ॥ ८ ॥  
 यौ धर्मौ जगतां नेत्रौ यत्र सर्वं प्रतिष्ठितम् ।  
 आदित्यचन्द्रौ ग्रहणमभ्युपेतौ महाबलौ ॥ १० ॥  
 सुमहान्यपि भूतानि देवाश्च पुरुषर्षभ ! ।  
 न दैवस्य प्रमुञ्चन्ति सर्वभूतानि देहिनः ॥ ११ ॥  
 शक्रादिष्वपि देवेषु वर्त्तमानौ नयानयौ ।  
 श्रूयते नरशार्दूल ! न त्वं व्यथितुमर्हसि ॥ १२ ॥  
 मृतायामपि वैदेह्यां नष्टायामपि राघव ! ।  
 शोचितुं नार्हसे वीर ! यथान्यः प्राकृतस्तथा ॥ १३ ॥  
 त्वद्विधा नहि शोचन्ति सततं सर्वदर्शनाः ।

सुखं व्यंग्यतयोक्ताच्च सुखानन्तरं दुःखमुक्तं एवञ्च महतामप्यवश्यं जाय-  
 माने ईदृशे सुखे दुःखे च न हर्षशोकौ भवादृशस्योचिताविति भावः ॥ ८ ॥

चलनं भूकम्पजं दुःखमित्यर्थः ॥ ८ ॥

यौ धर्मौ परावरधर्मप्रवर्त्तकौ नेत्रौ जगतः संसारचक्रस्य काल-  
 परिच्छेदद्वारा प्रवर्त्तकौ अतएव यत्र सर्वं प्रतिष्ठितं तौ च ग्रहणं  
 राज्यासदुःखं प्राप्तौ ॥ १० ॥

दैवस्य कर्मणो वशं न प्रमुञ्चन्तीत्यर्थः । किं पुनर्वक्तव्यं देहिनः  
 सर्वभूतानि देहवन्ति सर्वभूतानि न मुञ्चन्तीति युञ्जन्मार्षम् ॥ ११ ॥

नयानयौ तन्मूलसुखदुःखे ॥ १२ ॥ १३ ॥

सुमहत्स्वपि कृच्छ्रेषु रामानिर्विण्णदर्शनाः ॥ १४ ॥  
 तत्त्वतो हि नरश्रेष्ठ ! बुद्ध्या समनुचिन्तय ।  
 बुद्ध्या युक्ता महात्मानो विजानन्ति शुभाशुभे ॥ १५ ॥  
 अदृष्टगुणदोषाणामध्रुवाणान्तु कर्मणाम् ।  
 नान्तरेण क्रियां तेषां फलमिच्छन्न वर्त्तते ॥ १६ ॥  
 मामेवं हि पुरा वीर ! त्वमेव बद्धशोक्तवान् ।  
 अनुशिष्याद्भिः कोनु त्वामपि साक्षाद् दृहस्यतिः ॥ १७ ॥

अनिर्विण्णदर्शना विषादरहितदर्शनाः विषादराहित्येन कृत्याकृत्य-  
 तत्त्वज्ञानवन्तः ॥ १४ ॥

तत्त्वतः समनुचिन्तय युक्तायुक्तं कृत्याकृत्यञ्चेति शेषः । शुभाशुभे  
 कर्त्तव्याकर्त्तव्ये युक्तायुक्ते । बुद्धियुक्ताः जानन्ति तस्मान्त्वं बुद्ध्या विचि-  
 न्त्येति शेषः ॥ १५ ॥

एवं दुःखमूलं प्राचीनं कर्म बुद्ध्या दुःखं सोढुम्यमेवेत्याह, अदृष्टेति ।  
 शास्त्रैकसमधिगम्यतया प्रत्यक्षेणादृष्टगुणदोषाणां धर्मत्वाधर्मत्वे गुण-  
 दोषौ । आपाततो धर्मवद्भासमानानामधर्मत्वाद्दोषरीत्याच्च अध्रुवाणां  
 फलनाश्यानाम् । अनेन फलावश्यम्भावः सूचितः । तादृशानां कर्मणां  
 निष्पत्तिः क्रियां तत्तत्पुरुषव्यापारमन्तरेण न भवति स्वव्यापारेण  
 कृतानां तेषामिष्टं फलं सुखसादनियच्छ फलं वर्त्तते प्रवर्त्तत एव नतु न  
 प्रवर्त्तत इति अतः सोढुम्यमेवेति भावः ॥ १६ ॥

इयञ्च बुद्धि त्वद्दत्तैव मेऽतस्तवोपदेशे किं सामर्थ्यमिति न वाच्य-  
 मित्याह, मामिति । अकारणे क्रोधवशमापन्नमिति शेषः । बद्धशोक्त-



बुद्धिश्च ते महाप्राज्ञ ! देवैरपि \* दुरन्वया ।  
 शोकेनाभिप्रसुप्तन्ते ज्ञानं सम्बोधयाम्यहम् ॥ १८ ॥  
 दिव्यञ्च मानुषञ्चैवमात्मनश्च पराक्रमम् ।  
 इच्छाकुटुम्भभावेक्ष्य यतस्व द्विषतां वधे ॥ १९ ॥  
 किं ते सर्वविनाशेन कृतेन पुरुषर्षभ ! ।  
 तमेव त्वं रिपुं पापं विज्ञायोद्धर्तुमर्हसि ॥ २० ॥

इत्यार्षे रामायणे वाल्मीकीये आरण्यकाण्डे प्रबोधनं  
 नाय षट्षष्टितमः सर्गः ॥ ६६ ॥

वानिति सन्धिरार्षः । अनुश्लिष्यात् शिञ्चितुं शक्तः स्याद् बृहस्पतिरपि  
 क्लान्तस्य का गणनेत्यर्थः ॥ १७ ॥

देवैरपि दुरन्वया अन्वेतुमनुगन्तुमशक्या त्वञ्ज्ज्ञानपरिच्छेदो देवा-  
 नामप्यशक्य इति भावः । अनेनेश्वरता सूचिता तथापि शोकेनाश-  
 हितमिव ते ज्ञानं सम्बोधयामि बोधयामीव ॥ १८ ॥

दिव्यं देवोचितं मानुषं मनुष्योचितम् । एवमुभयविधपराक्रमा-  
 श्रयत्वमात्मनोवेक्ष्य तत्राद्यः परशुरामविषयः । अन्यो रक्षोविषयः  
 एवञ्च देवोचितपराक्रमस्यायं नावसर इति भावः ॥ १९ ॥

कृतेन अनुष्ठितेन ॥ २० ॥

इति श्रीरामाभिरामे श्रीरामीये रामायणतिलके  
 आरण्यकाण्डे षट्षष्टितमः सर्गः ॥ ६६ ॥

\* लोकैरैतैः इति वा पाठः ।

## सप्तषष्ठितमः सर्गः ।

पूर्वजोऽप्युक्तवाक्यस्तु लक्ष्मणेन सुभाषितम् ।  
सारग्राही महासारं प्रतिजग्राह राघवः ॥ १ ॥  
स निगृह्य महाबाहुः प्रवृद्धं रोषमात्मनः ।  
अब्रह्म्य धनुश्चित्रं रामो लक्ष्मणमब्रवीत् ॥ २ ॥  
किं करिष्यावहे वत्स ! क्व वा गच्छाव लक्ष्मण ! ।  
केनोपायेन पश्यावः सीतामिह विचिन्तय ॥ ३ ॥  
तं तथा परितापान्तं लक्ष्मणो वाक्यमब्रवीत् ।  
इदमेव जनस्थानं त्वमन्वेषितुमर्हसि ॥ ४ ॥  
राक्षसैर्बहुभिः कीर्णं नानाद्रुमसलतायुतम् ।  
सन्तीह गिरिदुर्गाणि निर्दराः कन्दराणि च ॥ ५ ॥  
सुहाश्च विविधा घोरानानामृगगणाकुलाः ।  
आवासाः किन्नराणाञ्च गन्धर्वभवनानि च ॥ ६ ॥

पूर्वजोऽपि रामः लक्ष्मणेन सुभाषितं यथा भवति तथोक्तवाक्य-  
स्तद्वाक्यस्य महासारं सयुक्तिकत्वात् सारांशम् ॥ १ ॥ २ ॥ ३ ॥ ४ ॥

तानि युक्तो मया सार्द्धं समन्वेषितुमर्हसि ।  
 त्वद्विधा बुद्धिसम्पन्ना महात्मानो नरर्षभाः ॥ ७ ॥  
 आपत्सु न प्रकम्पन्ते वायुवेगैरिवाचलाः ।  
 इत्युक्तस्तद्वनं सर्वं विचचार सलक्षणः ॥ ८ ॥  
 क्रुद्धो रामः शरं घोरं सन्धाय धनुषि क्षुरम् ।  
 ततः पर्वतकूटाभं महाकायं द्विजोत्तमम् ॥ ९ ॥  
 ददर्श पतितं भूमौ क्षतजार्द्रं जटायुषम् ।  
 तं दृष्ट्वा गिरिश्ङ्गाभं रामो लक्षणमब्रवीत् ॥ १० ॥  
 अनेन किल वैदेही भक्षिता नात्र संशयः ।  
 गृध्ररूपमिदं व्यक्तं रक्षो भ्रमति काननम् ॥ ११ ॥  
 भक्षयित्वा विशालाक्षीमास्ते शीतां यथासुखम् ।  
 एनं वधिष्ये दीप्राग्रैः शरैर्घोरैरजिह्वगैः ॥ १२ ॥  
 इत्युक्त्वाभ्यपतद् द्रष्टुं \* सन्धाय धनुषि क्षुरम् ।  
 क्रुद्धो रामः समुद्रांतां चालयन्निव मेदिनीम् ॥ १३ ॥

इह जनस्थाने गिरिगतानि दुर्गाणि गन्तुमशक्यदेशाः सन्तीत्यर्थः ।  
 निर्दराः विदीर्यपाषाणाः ॥ ५ ॥ ६ ॥ ७ ॥ ८ ॥

क्षुरं तद्वनिषितं शरमित्यर्थः । तं सन्धाय विचचारेत्यन्वयः ॥ ९ ॥  
 ॥ १० ॥ ११ ॥ १२ ॥ १३ ॥

\* गृध्रम् इति वा पाठः ।

तं दीनदीनया वाचा सफेनं रुधिरं वमन् ।  
 अभ्यभाषत पत्नी स रामं दशरथात्मजम् ॥ १४ ॥  
 यामौषधीमिवायुष्मन् ! अन्वेषसि महावने ।  
 सा देवी मम च प्राणा रावणेनोभयं हतम् ॥ १५ ॥  
 त्वया विरहिता देवी लक्ष्मणेन च राघव ! ।  
 ह्रियमाणा मया दृष्टा रावणेन बलीयसा ॥ १६ ॥  
 सीतामभ्यवपन्नोऽहं रावणश्च रणे प्रभो \* ! ।  
 विध्वंसितरथच्छत्रः पतितो धरणीतले ॥ १७ ॥  
 एतदस्य धनुर्भग्नमेते चास्य शरास्तथा ।  
 अयमस्य रणे राम ! भग्नः सांग्रामिको रथः ॥ १८ ॥  
 अयं तु सारथिस्तस्य मत्पत्न्यनिहतो भुवि ।  
 परिश्रान्तस्य मे पत्नौ ह्रित्वा खड्गेन रावणः ॥ १९ ॥  
 सीतामादाय वैदेहीसुत्पपात विहायसम् ।  
 रक्षसा निहतं पूर्वं मां न हन्तुं त्वमर्हसि ॥ २० ॥

सफेनं फेनसहितं दीनदीनया अतिशयित दीनया दीनसदृशा  
 वा ॥ १४ ॥

औषधीमिव संजीवनौषधीमिव अन्वेषसि अन्वेषसे ॥ १५ ॥ १६ ॥

रामस्तस्य तु विज्ञाय सीतासक्तां प्रियां कथाम् ।  
 गृध्रराजं परिष्वज्य परित्यज्य महद्भुजः ॥ २१ ॥  
 निपपातावशो भूमौ हरोद सहलक्ष्मणः ।  
 द्विगुणीकृततापार्त्ता रामो धीरतरोऽपि सन् ॥ २२ ॥  
 एकमेकायने कृच्छ्रे निश्वसन्तं मुञ्जमुञ्जः ।  
 समीक्ष्य दुःखितो रामः सौमित्रिमिदमब्रवीत् ॥ २३ ॥  
 राज्यं भ्रष्टं वने वासः सीता नष्टा मृतो द्विजः ।  
 ईदृशीयं ममालक्ष्मीर्दहेदपि हि पावकम् ॥ २४ ॥  
 संपूर्णमपि चेदद्य प्रतरेयं महोदधिम् ।  
 सोऽपि नूनं ममालक्ष्मणा विशुष्येत् सरितां पतिः ॥ २५ ॥

अहं सीतामभ्यवपन्नः सीतापरिचाराणमुद्दिश्यामिगतः मया रावणश्च  
 रणे विध्वंसितरथच्छत्रो धरणीतले पतितश्च हतः ॥१७॥१८॥१९॥२०॥  
 तस्य स्वरूपं विज्ञाय सीतासक्तां सीतासंबद्धां कथाञ्च श्रुत्वा ॥२१॥  
 द्विगुणीकृततापार्त्ताः सीतावियोगजः जटायुवधजः तापश्चेति तापस्य  
 द्वैगुण्यं तेनार्त्ता बभूवेति श्लेषः ॥ २२ ॥

एकमसहायं एकस्मिन्नूर्द्धतालक्षणे अयने आसमार्गेऽतएव कृच्छ्रे  
 मुञ्जमुञ्जनिश्वसन्तमिति कतकसम्मतपाठेऽर्थः । एकमेकायने दुर्गे  
 निश्वसन्तं कथञ्चनेति पाठे । दुर्गे लताकण्टकसंकीर्णं एकायने एक-  
 मार्गे पतित्वा कथञ्चन निश्वसन्तं मृतप्रायमित्यर्थः इति तीर्थः ॥ २३ ॥

ममालक्ष्मीर्मदुष्कर्मसंबद्धा अलक्ष्मीः पावकं सर्वदाहकमपि दहेत्  
 किमुत मच्छिर्यमित्यर्थः ॥ २४ ॥

नास्यभाग्यतरो लोके मत्तोऽस्मिन् सचराचरे ।  
 येनेवं महती प्राप्ता मया व्यसनवागुरा ॥ २६ ॥  
 अयं पितुर्वचस्यो मे गृध्रराजो महाबलः \* ।  
 शेते विनिहतो भूमौ मम भाग्यविपर्ययात् ॥ २७ ॥  
 इत्येवमुक्त्वा बह्वशो राघवः सहलक्षणः ।  
 जटायुषञ्च पस्पर्शं पितस्त्रेहं निदर्शयन् ॥ २८ ॥

निकृत्तपक्षं रुधिरावसितं

तं गृध्रराजं परिगृह्य राघवः ।

क्व मैथिली प्राणसमा गतेति

विमुच्य वाचं निपपात भूमौ ॥ २८ ॥

इत्यार्षे रामायणे वाल्मीकीये आरण्यकाण्डे जटायु-  
समागमो नाम सप्तषष्ठितमः सर्गः ॥ ६७ ॥

एतद्दुःखपरितापशान्तये संपूर्णमहोदधिमपि प्रतरेयं तदा सोऽपि  
सहिताम्पतिर्नूनं निश्चयेन ममालक्ष्म्या विशुष्येत् ॥ २५ ॥

येनाभाग्येन वागुरा मृगादिबन्धनजालम् ॥ २६ ॥

पितुर्वचस्यः सखा ॥ २७ ॥

पितस्त्रेहं पितरीव स्त्रेहम् ॥ २८ ॥ २६ ॥

इति श्रीरामाभिरामे श्रीरामोये रामायणतिलके

आरण्यकाण्डे सप्तषष्ठितमः सर्गः ॥ ६७ ॥

\* जरान्वितः इति वा पाठः ।

## अष्टषष्ठितमः सर्गः ।

रामः प्रेक्ष्य तु तं गृध्रं भुवि रौद्रेण पातितम् ।

सौमित्रिं मित्रसम्पन्नमिदं वचनमब्रवीत् ॥ १ ॥

ममायं नूनमर्थेषु यतमानो विहङ्गमः ।

राक्षसेन हतः संख्ये प्राणांस्त्वजति मत्कृते ॥ २ ॥

अतिखिन्नः शरीरेऽस्मिन् प्राणो लक्षण ! विद्यते ।

तथ्य स्वरविहीनोऽयं विक्लवं समुदीक्षते ॥ ३ ॥

जटायो ! यदि शक्नोषि वाक्यं व्याहरितुं पुनः ।

सीतामाख्याहि भद्रं ते वधमाख्याहि चात्मनः ॥ ४ ॥

किन्निमित्तो जहारार्थ्यां रावणस्तस्य किं मया ।

अपराधं तु यं दृष्ट्वा रावणेन हता प्रिया ॥ ५ ॥

कथं तच्चन्द्रसंकाशं मुखमाभीन्मनोहरम् ।

रौद्रेण रक्षसा अनेन रक्षसां तमःप्राधान्यमेवेति सूचितम् ।

मित्रसम्पन्नं मित्रत्वेन सम्पन्नं सर्वजनेषु मैत्र्या युक्तम् ॥ १ ॥ २ ॥

तथा अतिखिन्नप्राण इव स्वरहीनो विङ्गलेक्षणश्च ॥ ३ ॥

व्याहरितुं व्याहर्तुं वधं वधप्रकारम् ॥ ४ ॥

यमपराधं दृष्ट्वा तु प्रिया सीता हता सोऽपराधस्तस्य मया किं

सीतया कानि चोक्तानि तस्मिन् काले द्विजोत्तम ! ॥ ६ ॥  
 कथं वीर्यं कथं रूपं किं कर्मा स च राक्षसः ।  
 क्व चास्य भवनं तात ! ब्रूहि मे परिपृच्छतः ॥ ७ ॥  
 तमुदीक्ष्य स धर्मात्मा विलपन्तमनाथवत् ।  
 वाचा विक्लवया \* राममिदं वचनमब्रवीत् ॥ ८ ॥  
 सा हता राक्षसेन्द्रेण रावणेन दुरात्मना † ।  
 मायामास्थाय विपुलां वातदुर्दिनसंकुलाम् ॥ ९ ॥  
 परिक्लान्तस्य मे तात ! पत्नौ हित्वा निशाचरः ।  
 सीतामादाय वैदेहीं प्रयातो दक्षिणामुखः ॥ १० ॥  
 उपरुध्यन्ति मे प्राणा दृष्टिर्भ्रमति राघव ! ।  
 पश्यामि वृक्षान् सौवर्णान् उशीरकृतमूर्धजान् ॥ ११ ॥

कृतः अपि तु न । अतः किन्निमित्त इति किं निमित्तं हृदि यस्य सः  
 रावणः आर्यां जहार ॥ ५ ॥ ६ ॥ ७ ॥ ८ ॥

किं कर्मत्वस्योत्तरं मायामिति । वातेन दुर्दिनेन च संकुलाम् ।  
 ॥ ९ ॥ १० ॥

अन्यप्रभोत्तरासामर्थ्यं ध्वनयन् प्राणोपरोधमाह, उपेति । उशी-  
 रेण नलदेन कृता मूर्धजाः केशा येषां तान् सौवर्णान् वृक्षान् पश्यामि ।  
 तादृशसौवर्णवृक्षदर्शनं मरणचिह्नम् ॥ ११ ॥

\* वाचातिमन्नया इति वा पाठः ।

† विहायसा इति वा पाठः ।



येन याति मुहूर्त्तेन सीतामादाय रावणः ।

विप्रनष्टं धनं क्षिप्रं तत्स्वामी प्रतिपद्यते ॥ १२ ॥

विन्दो नाम मुहूर्त्तोऽसौ स च काकुत्स्थ ! नाबुधत् ।

भूषवद्विंशं गृह्य क्षिप्रमेव विनश्यति ॥ १३ ॥

न च त्वया व्यथा कार्या जनकस्य सुतां प्रति ।

वैदेह्यां रंस्यसे क्षिप्रं हत्वा तं रणमूर्धनि ॥ १४ ॥

असंमूढस्य गृध्रस्य रामं प्रत्यनुभाषतः ।

आस्यात् सुश्राव रुधिरं त्रियमाणस्य सामिषम् ॥ १५ ॥

पुत्रो विश्रवसः साक्षाद् भ्राता वैश्रवणस्य च ।

इत्युक्त्वा दुर्लभान् प्राणान् सुमोच पतगेश्वरः ॥ १६ ॥

ब्रूहि ब्रूहीति रामस्य ब्रुवाणस्य कृताञ्जलेः ।

ज्योतिषज्ञानबलादाह, येनेति ॥ ११ ॥

कोऽसौ मुहूर्त्तस्तत्राह, विन्द इति । लाभार्थाद्विरेर्निष्पन्नेऽसावि-  
त्याजः । स च रावणो निजकर्माननुकूलं तं नाबुधत् । बुधिरव-  
गमने इत्यस्य लुडि रूपम् । न केवलं मुहूर्त्तमहिम्ना इष्टप्राप्तिरेवापि तु  
शत्रुनाशोऽपीत्याह, भूषेति । ब्रुविंशं गृहीत्वा भूष इव क्षिप्रमेव  
विनश्यति वर्तमाननिर्देशेनातिसान्निध्यं विनाशस्य दर्शयति ॥ १३ ॥

अतो न चेति ॥ १४ ॥

असंमूढस्य मृतिकाक्षेऽप्यभ्रान्तस्य रामं प्रत्यनुभाषतः उत्तरं भाष-  
माणस्य ॥ १५ ॥

त्यक्त्वा शरीरं गृध्रस्य प्राणा जग्मुर्विहायसम् ॥ १७ ॥

स निक्षिप्य शिरो भूमौ प्रसार्थं चरणौ तथा ।

विक्षिप्य च शरीरं स्वं पपात धरणीतले ॥ १८ ॥

तं गृध्रं प्रेक्ष्य ताम्नाच्चं गतासुमचलोपमम् ।

रामः सुबद्धभिर्दुःखैर्दीनः सौमित्रिमब्रवीत् ॥ १९ ॥

बहूनि रक्षसां वासे वर्षाणि वसता सुखम् ।

अनेन दण्डकारण्ये विशीर्णं\*मिह पक्षिणा ॥ २० ॥

अनेकवार्धिको यस्तु चिरकालसमुत्थितः ।

सोऽयमद्य हतः शैते कालो हि दुरतिक्रमः ॥ २१ ॥

पश्य लक्षण ! गृध्रोऽयमुपकारी हतश्च मे ।

सीतामभ्यवपन्नोऽयं रावणेन बलीयसा ॥ २२ ॥

• गृध्रराज्यं परित्यज्य पितृपैतामहं महत् ।

इत्युक्त्वा यतावन्मात्रमुक्त्वा तदीर्थं तद्भूवनादिकथनात् पूर्वमिति शेषः  
॥ १६ ॥ १७ ॥ १८ ॥ १९ ॥

अस्मिन् दण्डकारण्ये बहूनि वर्षाणि सुखं वसतानेन पक्षिणो ह्यैव  
दण्डकारण्ये विशीर्णं देहविशरणं प्राप्तम् ॥ २० ॥

अनेकवार्धिक इत्यस्यैव विवरणं चिरकालसमुत्थित इति ॥ २१ ॥

मे उपकारीत्वन्वयः । सीतामभ्यवपन्नः सीतां मोचयितुं प्रवृत्तः ।  
॥ २२ ॥ २३ ॥

\* विशीर्णं इति वा पाठः ।

मम हेतोरयं प्राणान् सुमोच पतगेश्वरः ॥ २३ ॥  
 सर्वत्र खलु दृश्यन्ते साधवो धर्मचारिणः ।  
 प्रहूराः शरणाः सौमित्रे ! तिर्यग्द्योनिगतेष्वपि ॥ २४ ॥  
 सीताहरणजं दुःखं न मे सौम्य ! तथागतम् ।  
 यथा विनाशो वृध्नस्य मत्कृते च परन्तप ! ॥ २५ ॥  
 राजा दशरथः श्रीमान् यथा मम महायशाः ।  
 पूजनीयश्च मान्यश्च तथायं पतगेश्वरः ॥ २६ ॥  
 सौमित्रे ! हर काष्ठानि निर्मथिष्यामि पावकम् ।  
 वृध्नराजं दिधक्ष्यामि मत्कृते निधनं गतम् ॥ २७ ॥  
 नार्थं पतगलोकस्य चितिमारोपयाम्यहम् ।  
 दमं धक्ष्यामि सौमित्रे ! हतं रौद्रेण रक्षसा ॥ २८ ॥  
 या गतिर्यज्ञशीलानामाहिताग्नेश्च या गतिः ।

सर्वत्र सर्वजातिषु ॥ २४ ॥

तथा आगतमिति च्छेदः । प्राप्तमित्यर्थः । मन्निमित्तं यो वृध्न-  
 विनाशस्तज्जं दुःखं यथा मां प्राप्तं सीताहरणजदुःखाद् वृध्नविनाशजं  
 दुःखमधिकमिति भावः । तस्या पुनःप्राप्तिसंभावनासत्त्वादस्य तदभावा-  
 च्चेति तात्पर्यम् ॥ २५ ॥ २६ ॥

दिधक्ष्यामि दग्धुमिच्छामि सद्गतिरिति द्वये । श्यनार्घः ॥ २७ ॥ २८ ॥

य्यपरावर्तिनां संग्रामे इति श्रेष्ठः । गम्यत इति गतिर्लोकः । यज्ञ-  
 शीलानां लोकात् क्रमेण प्राप्य मदनज्ञातः सन्ननुत्तमान्येभ्यः परे उत्तमा-

अपरावर्त्तिनां या च या च भूमिप्रदायिनाम् ॥ २८ ॥

मया त्वं समनुज्ञातो गच्छ लोकाननुत्तमान् ।

गृध्रराज ! महासत्व ! संस्कृतश्च मया ब्रज ॥ ३० ॥

एवमुक्त्वा चितां दीप्तामारोप्य पतगेश्वरम् ।

ददाह रामो धर्मात्मा स्वबन्धुमिव दुःखितः ॥ ३१ ॥

रामोऽपि सह सौमित्रिर्वनं यात्वा स वीर्यवान् ।

स्थूलान् हत्वा महारोहीननुतस्तार तं द्विजम् ॥ ३२ ॥

रोहिमांसानि चोद्धृत्य पेशीकृत्वा महायथाः ।

न सन्ति तान् लोकान् ब्रह्मणो लोकान् क्रममुक्तिदान् गच्छ । अनेन संकल्पमात्रात् कर्मानधिहृततिरश्चः साधनहीनस्यापि तल्लोकदानेन भगवान् रामः स्वस्वरूपांशे माययावृतज्ञान इति प्रलपतां मुखं ध्वस्तम् । श्लेकादि तु नटनमित्युक्तमेवासकृत् । तदुक्तं संस्कारमकरोत्तस्य रामो ब्रह्मविधानतः । स्वपदञ्च ददौ तस्मै सोऽपि रामप्रसादतः । हरेः सामान्यरूपेण प्रययौ परमं पदमिति जटायुषं प्रक्रम्य पादौ । एतेन तिरश्चामपि स्नेहादिना दाहादियुक्तमिति ध्वनितम् । सारूप्यमुक्ति-लाभश्चाक्तः । मया मद्रूपेण सामान्यहरिरूपेण ॥ २८ ॥ ३० ॥ ३१ ॥

स प्रसिद्धमहिमा रामः महारोहीन् महामृगान् । रोहिण्यब्द इकारान्तोऽपि मृगवाचो । तान् हत्वा पिण्डदानार्थं मांसमादायागत्यानु अनन्तरं तं द्विजं पक्षिणमुद्दिश्य पिण्डदानार्थं श्राद्धं त्वयं तस्तार ॥ ३२ ॥

तत्र तन्मांसान्युत्कृत्य पेशीकृत्वा पेशीकृत्य पिण्डं कृत्वा शकुनाय ददौ ॥ ३३ ॥

शकुनाय ददौ रामो रम्ये हरितशादले ॥ ३३ ॥  
 यत्तत् प्रेतस्य मर्त्यस्य \* कथयन्ति द्विजातयः ।  
 तत् स्वर्गगमनं क्षिप्रं तस्य रामो \* जजाप ह ॥ ३४ ॥  
 ततो गोदावरीं गत्वा नदीं नरवरात्मजौ ।  
 उदकं चक्रतुस्तस्मै गृध्रराजाय तावुभौ ॥ ३५ ॥  
 शास्त्रदृष्टेन विधिना जलं गृध्राय राघवौ ।  
 स्नात्वा तौ गृध्रराजाय उदकं चक्रतुस्तदा ॥ ३६ ॥

स गृध्रराजः कृतवान् यशस्करं  
 सुदुष्करं कर्म रणे निपातितः ।

\* महर्षिकल्पेन च संस्नातस्तदा  
 जगाम पुण्यां गतिमात्मनः शुभाम् ॥ ३७ ॥

यत्तन्मन्त्रजातं प्रेतस्य मर्त्यस्य स्वर्गादिगमनमुद्दिश्य ब्राह्मणाः कथ-  
 यन्ति तत् स्वर्गगमनं तद्रमनसाधनं तत्तस्य क्षिप्रं स्वर्गगमनाय रामो  
 जजाप ॥ ३४ ॥ ३५ ॥

उक्तस्य सर्वस्यास्य स्नानपूर्वकत्वं दर्शयितुं पुनराह, शास्त्रेति ।  
 तत्र पाठक्रमादर्थक्रमस्य बलवत्त्वात् पूर्वं स्नानं तत उदकदानं ततः पिण्ड-  
 दानमिति क्रमो बोध्यः ॥ ३६ ॥

पुण्यां पुण्यैकलभ्याम् अतएव सुखां सुखैकस्वभावाम् ॥ ३७ ॥

\* मन्त्रञ्च इति वा पाठः ।

\* याम्यसूक्तं इति वा पाठः ।

हतोदकौ तार्वपि पक्षिसत्तमे  
 स्थिराच्च बुद्धिं प्रणिधाय जग्मतुः ।  
 प्रवेश्य सीताधिगमे ततो मनो  
 वनं सुरेन्द्राविव विष्णुवासवौ ॥ ३८ ॥

इत्यार्षे रामायणे वाल्मीकीये आरण्यकाण्डे द्वाह्नं  
 नाम अष्टषष्टितमः सर्गः ॥ ६८ ॥

पक्षिसत्तमे तद्विषये पितरीवेत्यर्थः । स्थिरां बुद्धिं तस्मिन् पितृ-  
 वत्बुद्धिं निधाय सीताधिगमे सीताप्राप्तिसूचके निमित्ते मनः प्रवेश्य  
 तादृशं निमित्तं दृष्ट्वा वनं जग्मतुः ॥ ३८ ॥

इति श्रीरामाभिरामे श्रीरामीये रामायणतिलके  
 आरण्यकाण्डे अष्टषष्टितमः सर्गः ॥ ६८ ॥

## एकोनसप्ततितमः सर्गः ।



कृत्वैवमुदकं तस्मै प्रस्थितौ राघवौ तदा ।  
अवेचन्तौ वने सीतां जग्मतुः पश्चिमां दिशम् ॥ १ ॥  
तां दिशं दक्षिणां गत्वा शरचापासिधारिणौ ।  
अविप्रहृतमैच्छाकौ पन्थानं प्रतिपेदतुः ॥ २ ॥  
गुह्यैर्दृष्टैश्च बद्धभिलताभिश्च प्रवेष्टितम् ।  
आवृतं सर्वतो दुर्गं गहनं घोरदर्शनम् ॥ ३ ॥  
व्यतिक्रम्य तु वेगेन गृहीत्वा दक्षिणां दिशम् ।  
सुभीमं तन्महारण्यं व्यतिधातौ महावलौ ॥ ४ ॥  
ततः परं जनस्थानान्निर्गम्य राघवौ ।

पश्चिमामित्यत्रोक्तेरुत्तरस्योक्ते दक्षिणामित्युक्तेर्नैर्ऋतीं जग्मतुरिति  
लभ्यते ॥ १ ॥

अविप्रहृतं जनाच्छुसम् ॥ २ ॥

गुह्यादिभिः प्रवेष्टितम् अतएव सर्वत आवृतम् अतएव दुर्गं  
दुष्प्रवेशं गहनं वनरूपं पन्थानं प्रतिपेदतुरित्यन्वयः ॥ ३ ॥

वेगेनातिक्रम्य चलित्वा तन्महारण्यम् व्यतीयातौ व्यतिक्रम्य  
गतौ ॥ ४ ॥

क्रौञ्चारण्यं विविशतुर्गहनं तौ महौजसौ ॥ ५ ॥

नानामेघघनप्रख्यं प्रहृष्टमिव सर्वतः ।

नानावर्यैः शुभैः पुष्यैर्मृगपत्निगणैर्युतम् ॥ ६ ॥

दिदृक्षमाणौ वैदेहीं तदनं तौ विचिन्वतुः ।

तत्र तत्रावतिष्ठन्तौ सीताहरणदुःखितौ ॥ ७ ॥

ततः पूर्वेण तौ गत्वा त्रिक्रोशं भ्रातरौ तदा ।

क्रौञ्चारण्यमतिक्रम्य मतङ्गाश्रममन्तरे ॥ ८ ॥

दृष्ट्वा तु तदनं घोरं बद्धभीममृगद्विजम् ।

नानावृक्षसमाकीर्यं सर्वं गहनपादपम् ॥ ९ ॥

ददृशाते गिरौ तत्र दरिं दशरथात्मजौ ।

पातालसमगम्भीरां तमसा नित्यसंवृताम् ॥ १० ॥

गम्य गत्वा गहनं दुष्यवेशं क्रौञ्चारण्यं क्रौञ्चारण्याख्यं गहनं वन-  
मिति वा ॥ ५ ॥

अनेकमेघानां घनः समूहः तत्प्रख्यं तद्वत् श्यामं सर्वतः प्रहृष्टमिव  
पुष्पविकासादिना तद्गतजन्तुहर्षेण वा तस्य प्रहृष्टत्वव्यपदेशः ॥ ६ ॥ ७ ॥

क्रौञ्चारण्यमतिक्रम्य तदनात् पूर्वेण त्रिक्रोशं गत्वा अन्तरे मध्ये  
मार्गं मतङ्गाश्रमं ददृशतुः । अथ घोरत्वादिविशेषणं तदनं मतङ्गाश्रम-  
वनं दृष्ट्वा तत उच्यमानविशेषणां तत्र गिरौ दरिं ददृशाते ॥ ८ ॥ ९ ॥ १० ॥

\* सञ्च इति वा पाठः ।



आसाद्य च नरव्याघ्रौ दर्यासास्याविदूरतः ।  
 ददर्शतुर्महारूपां राक्षसीं विकृताननाम् ॥ ११ ॥  
 भयदामस्यसत्वानां बीभत्सां रौद्रदर्शनाम् ।  
 लम्बोदरीं तीक्ष्णदंष्ट्रां करालीं परषत्वचम् ॥ १२ ॥  
 भक्षयन्तीं मृगान् भीमान् विकटां मुक्तमूर्धजाम् ।  
 अवैक्षतां तु तौ तत्र भ्रातरौ रामलक्ष्मणौ ॥ १३ ॥  
 सा समासाद्य तौ वीरौ ब्रजन्तं भ्रातुरग्रतः ।  
 एहि रंस्यावहेत्युक्त्वा समालम्भत लक्ष्मणम् ॥ १४ ॥  
 उवाच चैनं वचनं सौमित्रिसुपगुह्य च ।  
 अहं त्वयोमुखी नाम लाभस्ते त्वमसि प्रियः ॥ १५ ॥  
 नाथ ! पर्वतदुर्गेषु नदीनां पुलिनेषु च ।  
 आयुश्चिरमिदं वीर ! त्वं मया सह रंस्यसे ॥ १६ ॥

तस्याविदूर इति सन्धिरार्षः । तद्वरीसमीपे इत्यर्थः ॥ ११ ॥  
 बीभत्सां जुगुप्सिताम् । परषत्वचं कर्कशत्वचं करालीं तुङ्गश-  
 रीराम् । करालोभीषणे तुङ्गे ॥ १२ ॥  
 विकटामतिस्त्रूलाकारां तत्र तत्रास्थानेऽपि निम्नोन्नतां वा ॥ १३ ॥  
 भ्रातूरामस्याग्रतो ब्रजन्तं एहि रंस्यावहेत्युक्त्वैतच्च इकारलोप  
 आर्षः । समालम्भत गृहीतवती ॥ १४ ॥  
 उपगुह्यालिङ्ग्य अयोमुखीत्यन्वर्थनाम । अहं ते तव लाभः निध्या-  
 दिवक्त्राभरूपास्मि त्वं च मे प्रियो भर्त्तासि ॥ १५ ॥

एवमुक्तस्तु कुपितः खड्गमुद्धृत्य लक्ष्मणः ।  
 कर्णनासस्तनं तस्या निचकर्त्तारिस्तदनः ॥ १७ ॥  
 कर्णनासे निहत्ये तु विस्वरं विननाद सा ।  
 यथागतं प्रदुद्राव राक्षसी घोरदर्शना ॥ १८ ॥  
 तस्यां गतायां गहनं ब्रजन्तौ \* वनमोजसा ।  
 आसेदतुरमित्तमौ भ्रातरौ रामलक्ष्मणौ ॥ १९ ॥  
 लक्ष्मणस्तु महातेजाः सत्यवान् शीलवान् शुचिः ।  
 अब्रवीत् प्राञ्जलिर्वाक्यं भ्रातरं दीप्ततेजसम् ॥ २० ॥  
 स्यन्दते मे दृढं बाहुर्हृदिमिव मे मनः ।  
 प्राथशश्चापनिष्ठानि निमित्तान्युपलक्षये ॥ २१ ॥  
 तस्मात् सञ्जीभवार्थं ! त्वं कुरुष्व वचनं हितम् ।

आयुश्चिरं चिरमायुः ॥ १६ ॥

कर्णनासस्तनमिति समाहारद्वन्द्वः ॥ १७ ॥

कर्णनासे इति सप्तमी ॥ १८ ॥

तस्यां गतायां पश्चाद् ब्रजन्तौ गहनं दुष्प्रवेशं वनम् आसेदतुः  
 प्रापतुः ॥ १९ ॥

बाहुर्वामः अनिष्ठानि तत्सूक्ष्मानि ॥ २० ॥

सञ्जीभव यतो भव संभ्रमं भयम् ॥ २१ ॥

\* विशन्तौ इति वा पाठः ।

ममैव हि निमित्तानि सद्यः शंसन्ति संभ्रमम् ॥ २२ ॥

एष वञ्चुलको राम ! पत्नी परमदारुणः ।

आवयोर्विजयं युद्धे शंसन्निव विनर्दति ॥ २३ ॥

तयोरन्वेषतोरेवं सर्वं तद्वनमोजसा ।

संजज्ञे विपुलः शब्दः प्रभञ्जन्निव तदनम् ॥ २४ ॥

संवेष्टितमिवात्यर्थं गहनं मातरिश्वना ।

वनस्य तस्य शब्दोऽभूद्वनमापूरयन्निव ॥ २५ ॥

तं शब्दं काङ्क्षमाणस्तु रामः खड्गी \* सद्धानुजः ।

ददर्श सुमहाकायं राक्षसं विपुलोरसम् ॥ २६ ॥

आसेदतुश्च तद्रक्षस्तावुभौ प्रमुखे स्थितम् ।

विवृद्धमशिरोघ्रीवं कबन्धमुदरे सुखम् ॥ २७ ॥

ततः ऋषिच्छकुनमप्याह, एष इति । वञ्चुलकः कण्ठवालः । वञ्चु-  
लक इत्यपि पाठान्तरम् । अनेन युद्धमवश्यम्भावि जयश्चेत्युभयं  
प्रक्षिप्तम् ॥ २२ ॥ २३ ॥

अन्वेषतोः सीतामिति शेषः । आजसा सामर्थ्येन ॥ २४ ॥

तद्रहनं वनमत्यन्तं मातरिश्वना संवेष्टितं व्याप्तमिव जातम् । तत-  
स्तस्य वनस्य मध्ये शब्दोऽभवत् ॥ २५ ॥

तं शब्दं काङ्क्षमाणः । तदुत्पत्तिनिमित्तं काङ्क्षमाणः ॥ २६ ॥

आसेदतुर्दृष्टशतुः । विवृद्धं विवृद्धाकारम् । अशिरोघ्रीवम् ।

\* तस्थौ इति वा पाठः ।

रोमभिर्निशितैस्तीक्ष्णैर्महागिरिमिवोच्छ्रितम् ।  
 नीलमेघनिभं रौद्रं मेघस्तनितनिस्वनम् ॥ २८ ॥  
 अग्निज्वालानिकाशेन ललाटस्थेन दीप्यता ।  
 महापद्मेण पिङ्गेन विपुलेनायतेन च ॥ २९ ॥  
 एकेनोरसि घोरैण नयनेन सुदर्शिना ।  
 महादंष्ट्रोपपन्नन्तं लेलिहानं महामुखम् ॥ ३० ॥  
 भक्षयन्तं महाघोरावृक्षसिंहमृगद्विजान् ।  
 घोरौ भुजौ विकूर्वाणमुभौ योजनमायतौ ॥ ३१ ॥  
 कराभ्यां विविधान् गृह्यन् चक्षान् पक्षिगणान् मृगान् ।  
 आकर्षन्तं विकर्षन्तमनेकान् मृगयूथपान् ॥ ३२ ॥

अदृश्यमानशिरोग्रीवम् । अतएव कवन्धम् । अन्वर्थतन्नामकम् ।  
 उदरे मुखम् अमूर्धमस्तकादित्यलुक् ॥ २७ ॥

निशितैरित्यस्य विवरणं तीक्ष्णैरिति उपलक्षितमिति शेषः ।  
 रोमभिर्निविडैस्तीक्ष्णैरिति क्वचित्पाठः ॥ २८ ॥

उच्यमानविशेषणेन ललाटस्थेनैकेन नयनेनोरःप्रदेशान्तर्गतशिर-  
 स्वात् उरसि उरःप्रदेशेऽन्तरूपलभ्यमानेन नयनेनोपलक्षितं मुखं  
 लेलिहानं महापद्मेणोत्पार्श्वम् ॥ २९ ॥ ३० ॥

विकूर्वाणं विक्षिपन्तम् ॥ ३१ ॥

आकर्षन्तम् इष्टान् मृगानाभिमुख्येन कर्षन्तम् अनिष्टान् मृगान्  
 मुञ्चन्तम् ॥ ३२ ॥

स्थितमावृत्य पन्थानं तयोर्भ्रातृोः प्रपन्नयोः ।  
 अथ तं समतिक्रम्य क्रोशमात्रं ददर्शतुः ॥ ३३ ॥  
 महान्तं दारुणं भीमं कबन्धं भुजसंवृतम् ।  
 कबन्धमिव संस्थानादतिघोरप्रदर्शनम् ॥ ३४ ॥  
 स महाबाहु रत्यथं प्रसार्य विपुलौ भुजौ ।  
 जयाह सहितावेव राघवौ पीडयन् बलात् ॥ ३५ ॥  
 खड्गिनौ दृढधन्वानौ तिग्मतेजौ महाभुजौ ।  
 भ्रातराविव संप्राप्तौ ह्यथमागौ महाबलौ ॥ ३६ ॥  
 तत्र धैर्याच्च शूरस्तु राघवो नैव विव्यथे ।  
 बाल्यद्रुदनाश्रयाच्चैव लक्ष्मणस्त्वभिविव्यथे ॥ ३७ ॥  
 उवाच च विषलः सन् राघवं राघवानुजः ।  
 पश्य मां विवशं वीर ! राक्षसस्य वशं गतम् ॥ ३८ ॥

प्रपन्नयोः पन्थानमिति शेषः आवृत्य स्थितं तं ज्ञात्वा तद्भुजवेष्टनं  
 समतिक्रम्य दूरे स्थितौ तं क्रोशमात्रं ददर्शतुः ॥ ३३ ॥

भुजाभ्यां जन्तून् संवृणोतीति भुजसंवृतं तं संस्थानाद्देहस्थित्वा  
 अशिरस्कात्पल्लवाद्यकवन्धवत् स्थितम् ॥ ३४ ॥

सहितौ नैकमपि मुक्तेत्यर्थः ॥ ३५ ॥

तिग्मतेजौ तीक्ष्णतेजसौ तादृशबोधधरावित्यर्थः । विवशं प्राप्तौ  
 बलात् कर्षणं प्राप्तौ ॥ ३६ ॥

तत्र तस्याभवस्थायां अनाश्रयात् धैर्यस्येति शेषः । धैर्यानालम्बना-  
 दित्यर्थः । तत्र हेतुर्बाल्यं बालबुद्धित्वं शुद्धसत्त्वाप्रधानत्वम् । अनाश्रय-

मयैकेन तु निर्युक्तः परिसुखस्व राघव ! ।  
 मां हि भूतबलिं दत्त्वा पलायस्व यथासुखम् ॥ ३८ ॥  
 अधिगन्तासि वैदेहीमचिरेणेति मे मतिः ।  
 प्रतिलभ्य च काकुत्स्थ ! पितृपैतामर्हीं महीम् ॥ ४० ॥  
 तत्र मां राम ! राज्यस्थः स्मर्तुमर्हसि सर्वदा ।  
 लक्ष्मणेनैवमुक्तस्तु रामः सौमित्रिमब्रवीत् ॥ ४१ ॥  
 मास्म चासं वृथा वीर ! नहि त्वाद्दम्बिषीदति ।  
 एतस्मिन्नन्तरे क्रूरो धातरौ रामलक्ष्मणौ ॥ ४२ ॥  
 तावुवाच महाबाहुः कबन्धो दानवोत्तमः ।  
 कौ युवां वृषभस्त्रन्धो महाखड्गधनुर्धरौ ॥ ४३ ॥  
 घोरं देशमिमं प्राप्तौ दैवेन मम चाक्षुषौ \* ।

त्वादिति पाठे आश्रितभूतस्य रामस्यापि कबन्धभुजावृतत्वादिति भावः ।  
 ॥ ३७ ॥ ३८ ॥

निर्युक्तः निर्योजितरक्षोबलिः सन् त्वं किञ्चित्स्ववशमात्मानं परि-  
 सुख पलायनेनेति शेषः । तस्यैव विवरणमुत्तरार्धं मां हीति । भूत-  
 बलिं महाभूताकाररक्षसे बलिमित्यर्थः ॥ ३८ ॥

अधिगन्ता प्राप्ता ॥ ४० ॥ ४१ ॥

एतस्मिन्नन्तरे इति लक्ष्मणविषादनिरुद्धिफलकरामान्वासनसमये इति  
 शेषः ॥ ४२ ॥ ४३ ॥

\* भचादुपस्थितौ इति वा पाठः ।

वद तं कार्यमिह वां किमर्थं चागतौ युवाम् ॥ ४४ ॥

इमं देशमनुप्राप्तौ क्षुधार्त्तस्येह तिष्ठतः ।

सबाणचापखड्गौ च तीक्ष्णशृङ्गाविवर्षभौ ॥ ४५ ॥

मां दुर्लभमनुसंप्राप्तौ \* दुर्लभं जीवितं हि वाम् ।

तस्य तद्वचनं श्रुत्वा कबन्धस्य दुरात्मनः ॥ ४६ ॥

उवाच लक्ष्मणं रामो मुखेन परिशुष्यता ।

कृच्छात् कृच्छतरं प्राप्य दारुणं सत्यविक्रम ! ॥ ४७ ॥

व्यसनं जीवितान्ताय प्राप्तमप्राप्य तां प्रियाम् ।

कालस्य सुमहद्वीर्यं सर्वभूतेषु लक्ष्मण ! ॥ ४८ ॥

त्वाङ्कमाशु नरव्याघ्र ! व्यसनैः पश्य मोहितौ ।

दैवेन दैवगत्या मम चाक्षुषौ चक्षुर्गोचरौ ॥ ४४ ॥

एवं कार्यादिकं पृष्ट्वा तदुपेक्ष्य स्वप्रयोजनं सम्पन्नमित्याह, इमं देशमिति । इह तिष्ठतः क्षुधार्त्तस्य मम भाग्यादिमं देशमनुप्राप्तौ ॥ ४५ ॥

ततः किं तत्राह, दुर्लभमिति ॥ ४६ ॥

मुखेन परिशुष्यतोपलक्षितं लक्ष्मणमुवाच । हे सत्यविक्रम कृच्छात् कृच्छात् कृच्छतरं राज्यभ्रंशवनवासप्रियापहारादि प्राप्य स्थितयोरावयोस्तां प्रियामप्राप्यैव जीवितान्तायेदं व्यसनं प्राप्तं यदेवमतः सर्वेष्वपि भूतेषु कालस्य वीर्यं सुमहत् अनर्गलप्रचारमस्तीति शेषः ॥ ४७ ॥ ४८ ॥

\* ममास्यभनुसंप्राप्तौ इति वा पाठः

नहि भारोऽस्ति दैवस्य सर्वभूतेषु लक्षणम् ! ॥ ४८ ॥

शूराश्च बलवन्तश्च कृतास्त्राश्च रणाजिरे ।

कालाभिपन्नाः शीदन्ति यथा वालुकसेतवः ॥ ५० ॥

इति ब्रुवाणो दृढसत्यविक्रमो

महायशा दाशरथिः प्रतापवान् ।

अवेक्ष्य सौमित्रिसुदयविक्रमः

स्थिरां तदा स्वां मतिमात्मनाकरोत् ॥ ५१ ॥

इत्यार्षे रामायणे वाल्मीकीये आरण्यकाण्डे

कवन्धदर्शनं नाम एकोनसप्ततितमः ॥ ६८ ॥

क्रुतो यतस्त्वाञ्चेति । महाबलपराक्रमावपि व्यसनेर्दुःखैर्मेहितौ कालः  
करीतीति पश्य उक्तार्थस्यैव प्रपञ्चो नहीति । नातीति पाठान्तरम् ॥  
॥ ४८ ॥ ५० ॥

उदयविक्रमः उक्तपराक्रमो रामः सौमित्रिमवेक्ष्य दीनमिति  
श्रेष्ठः । स्वां मतिमात्मनात्मवैभवेन स्थिरामकरोत् । ईषदपि विघादं न  
प्राप्तवानित्यर्थः । अत्र लक्षणस्यापि लोकव्यवहारनाञ्चमेवेत्यन्ये ॥ ५१ ॥

इति श्रीरामाभिरामे श्रीरामीये रामायणतिलके

आरण्यकाण्डे एकोनसप्ततितमः सर्गः ॥ ६८ ॥



## सप्ततितमः सर्गः ।

तो तु तत्र स्थितौ दृष्ट्वा भ्रातरौ रामलक्ष्मणौ ।  
बाहुपाशपरिचिन्तौ कबन्धो वाक्यमब्रवीत् ॥ १ ॥  
तिष्ठतं किन्नु मां दृष्ट्वा क्षुधार्त्तं क्षत्रियर्षभौ ।  
आहारार्थं तु मन्दिष्टौ दैवेन हतचेतनौ ॥ २ ॥  
तच्छ्रुत्वा लक्ष्मणो वाक्यं प्राप्तकालं हि तं तदा ।  
उवाङ्मार्त्तिसमापन्नो विक्रमे कृतनिश्चयः ॥ ३ ॥  
त्वाञ्च माञ्च पुरा तूर्णमादत्ते राक्षसाधमः ।  
तस्मादसिभ्यामस्याशु बाह्व च्छिन्दावहे गुरू ॥ ४ ॥  
भीषणोऽयं महाकायो राक्षसो भुजविक्रमः ।  
लोकं क्षतिजितं कृत्वा ह्यावां हन्तुमिहेच्छति ॥ ५ ॥

बाहुपाशपरिचिन्तौ बाहुभ्यां पाशाकारेण परितो व्याप्तौ ॥ १ ॥  
क्षुधार्त्तं मां दृष्ट्वा भीतौ नुकिं तिष्ठतं यतो मे आहारार्थं संदिष्टा-  
वतो न जीवनसम्भावनेत्यर्थः ॥ २ ॥ ३ ॥  
पुरा आदत्ते आदास्यतीत्यर्थः ॥ ४ ॥  
भुजमाषेण विक्रमो यस्य न त्वायुधेनेत्यर्थः । क्षतिजितं सर्वथा  
पराजितम् ॥ ५ ॥

निश्चेष्टानां वधो राजन् ! कुत्सितो जगतीपतेः ।  
 क्रतुमध्योपनीतानां पशूनामिव राघव ! ॥ ६ ॥  
 एतत् संजल्पितं श्रुत्वा तथो क्रुद्धस्तु राक्षसः ।  
 विदार्याखं ततो रौद्रं तौ भक्षयितुमारभत् ॥ ७ ॥  
 ततस्तौ देशकालज्ञौ खड्गभाभामेव राघवौ ।  
 अच्छिन्दन्तां सुसंहृष्टौ बाहू तस्यांसदेशयोः ॥ ८ ॥  
 दक्षिणो दक्षिणं बाहुमसक्तमग्निना ततः ।  
 चिच्छेद रामो वेगेन सव्यं वीरस्तु लक्ष्मणः ॥ ९ ॥  
 स पपात महाबाहुश्छिन्नबाहुर्महासनः ।

अस्य बाहुच्छेद एव युक्तो न तु प्राणवियोजनमित्याह, निश्चेष्टा-  
 न्यमिति । शस्त्रादिभिर्विक्रमहीनानां जगतीपतेः क्षत्रियस्य क्रतुमध्यं  
 प्राप्तानां पशूनां वध इव । स यथा स्वर्गफलदोऽपि शास्त्रविहितोऽपि  
 कुत्सितः सांख्यपातञ्जलाद्युक्तरीत्या अधर्मजनकत्वात् । लोकदृष्ट्या च  
 कुत्सितः । एतेन तद्वधस्यापीषत्पापफलदता सूचिता । केचित्तु क्रतु-  
 मध्यापनीतानामिति पाठं अज्ञाजाद्येन कल्पयित्वा क्रतुमध्यादन्यत्र  
 नीतानां वधो यथा कुत्सित इति व्याचक्षते ॥ ६ ॥

तथोरेतत् संजल्पितं श्रुत्वेति सम्बन्धः । भक्षयितुमारभत् । हस्ता-  
 भ्यामाकृष्टवानित्यर्थः ॥ ७ ॥

सुसंहृष्टौ कदलीकाण्डच्छेदेनेव तच्छेदेन हस्तसुखलाभात् ॥ ८ ॥  
 दक्षिणः समर्थः दक्षिणपार्श्वस्थो वा ॥ ९ ॥

खञ्ज गञ्ज दिशश्चैव नादयञ्जलदो यथा ॥ १० ॥  
 स निहत्तौ भुजौ दृष्ट्वा शोणितौघपरिभुतः ।  
 दीनः पप्रच्छ तौ वीरौ कौ युवामिति दानवः ॥ ११ ॥  
 इति तस्य ब्रुवाणस्य लक्ष्मणः शुभलक्षणः ।  
 शशंस तस्य काकुत्स्थं कबन्धस्य महाबलः ॥ १२ ॥  
 अयमिच्छाकुदायादो रामो नाम जनैः श्रुतः ।  
 अस्यैवावरजं विद्धि भ्रातरं माञ्च लक्ष्मणम् ॥ २३ ॥  
 मात्रा प्रतिहते राज्ये रामः प्रब्राजितो वनम् ।  
 मया सह चरत्येष भार्यया च महद्वनम् ॥ १४ ॥  
 अस्य देवप्रभावस्य वसतो विजने वने ।  
 रक्षसापहता भार्या यामिच्छन्ताविहागतौ ॥ १५ ॥  
 त्वं तु को वा किमर्थं वा कबन्धसदृशो वने ।  
 आस्येनोरसिदीप्तेन भग्नजङ्घो विचेष्टसे ॥ १६ ॥  
 एवमुक्तः कबन्धस्तु लक्ष्मणेनोत्तमं वचः ।

गां भूमिम् ॥ १० ॥

कौ युवामिति पप्रच्छ पूर्वमप्राप्तोत्तरत्वात् पुनः प्रश्नः ॥ ११ ॥ १२ ॥

इच्छाकुदायादः दशरथपुत्रः ॥ १३ ॥ १४ ॥

यामिच्छन्तौ यामन्वेषयन्तौ ॥ १५ ॥

विचेष्टसे चेष्टमानस्त्रिलसीत्वर्यः ॥ १६ ॥

उवाच वचनं प्रीतस्तदिन्द्रवचनं स्मरन् ॥ १७ ॥  
 स्वागतं वां नरव्याघ्रौ ! दिक्षा पश्यामि चाप्यहम् ।  
 दिक्षा चेमौ निहत्तौ मे युवाभ्यां बाहुबन्धनौ ॥ १८ ॥  
 विरूपं यच्च मे रूपं प्राप्तं ह्यविनयाद् यथा ।  
 तन्मे शृणु नरव्याघ्र ! तत्ततः शंसतस्तव ॥ १९ ॥

इत्याष रामायणे वाल्मीकीये आरण्यकाण्डे कबन्ध-  
 बाहुच्छेदनं नाम सप्ततितमः सर्गः ॥ ७० ॥

प्रीतः शापमोक्षकालप्रत्यभिज्ञानात् । तदिन्द्रवचनं वक्ष्यमाणम् ॥ १७ ॥  
 बाहुर्बन्धनं यथोरंसदे शयोस्तौ बाहुबन्धनावंसदे शौ ॥ १८ ॥  
 यथाऽविनयात् । यादृशाविनयात् प्राप्तं तच्छृण्वित्यन्वयः ॥ १९ ॥

इति श्रीरामाभिरामे श्रीरामीये रामायणतिलके  
 आरण्यकाण्डे सप्ततितमः सर्गः ॥ ७० ॥

## एकसप्ततितमः सर्गः ।



पुरा राम ! महाबाहो ! महाबलपराक्रम ! ।  
रूपमासीन्ममाचिन्त्यं त्रिषु लोकेषु विञ्चुतम् ॥ १ ॥  
यथा सूर्यस्य सोमस्य शक्रस्य च यथा वपुः ।  
सोऽहं रूपमिदं कृत्वा लोकवित्रासनं महत् ॥ २ ॥  
अषीन् वनगतान् राम ! त्रासयामि ततस्ततः ।  
ततः स्थूलशिरा नाम महर्षिः कोपितो मया ॥ ३ ॥  
स चिन्वन् विविधं वन्यं रूपेणानेन धर्षितः ।  
तेनाहमुक्तः प्रेक्ष्यैवं घोरशापाभिधायिना ॥ ४ ॥  
एतदेव नृशंसं ते रूपमस्तु विगर्हितम् ।  
स मया याचितः क्रुद्धो शापस्थान्तो भवेदिति ॥ ५ ॥

अचिन्त्यम् अचिन्त्यवैभवम् ॥ १ ॥

तदेवाह, यथेति । इदं रूपं रत्नोरूपं वैभवेन कृत्वा ॥ २ ॥

एवमुक्तः ॥ ४ ॥

एवं शब्दार्थ एतदेवेति । एतदेवरूपं नृशंसं क्रूरं विगर्हितं

चास्त्वित्यवदत् ॥ ५ ॥

अभिशापकृतस्येति तेनेदं भाषितं वचः ।  
 यदा क्विन्वा भुजौ रामस्त्वां दहेद्विजने वने ॥ ६ ॥  
 तदा त्वं प्राप्स्यसे रूपं स्वमेव विपुलं शुभम् ।  
 श्रिया विराजितं पुत्रं दनोस्त्वं विद्धि लक्षणम् ! ॥ ७ ॥  
 इन्द्रशापादिदं रूपं प्राप्तमेवं रणाजिरे ।  
 अहं हि तपसोऽग्रेण पितामहमतोषयम् ॥ ८ ॥  
 दीर्घमायुः स मे प्रादात्ततो मां विभ्रमोऽस्यृशत् ।  
 दीर्घमायुर्मया प्राप्तं किं मां शक्रः करिष्यति ॥ ९ ॥  
 इत्येवं बुद्धिमास्थाय रणे शक्रमधर्वयम् ।  
 तस्य बाहुप्रमुक्तेन वज्रेण शतपर्वणा ॥ १० ॥

'अभिशापकृतस्य मतकटक तत्प्रधर्षणेन त्वया कृतस्यास्य शाप-  
 स्यान्तोऽभवत्विति याचितः । तेनैवं याचितेन तद्वच आह, यदेति ।  
 तदा त्वं विपुलमुत्तमं श्रिया विराजितं रूपं प्राप्स्यस इति तेन भाषि-  
 तमिति सम्बन्धः । एवं वृत्तं मां दनोः पुत्रं विद्धीत्यन्वयः । श्रिया  
 विराजितं पुत्रं दनुं त्वं विद्धि लक्षणेति पाठान्तरम् । तदा श्रियाः  
 श्रीनाम्नो दानवस्य पुत्रं दनुनामानमित्यर्थः ॥ ६ ॥ ७ ॥

ननु कुत्सितरूपत्वे शापेऽपि कथं कबन्धरूपताप्राप्तिस्तत्राह, इन्द्रेति ।  
 तच्छापबीजमाह, अहमिति अष्टाभिशापतः घोररूपप्राप्त्यनन्तरमुग्रेण  
 तपसा पितामहमतोषयं स्वकुलारातीन्द्रादिभयेनेति शेषः ॥ ८ ॥

विभ्रमो गर्वः । तमेवाह, दीर्घमिति ॥ ९ ॥

सक्थिनी च शिरश्चैव शरीरे संप्रवेशितम् ।

स मया याच्यमानः सन्नानयद् यमसादनम् ॥ ११ ॥

पितामहवचः सत्यं तदस्त्विति ममाब्रवीत् ।

अनाहारः कथं शक्तो भग्नसक्थिशिरोमुखः ॥ १२ ॥

वज्रिणाभिहतः कालं सुदीर्घमपि जीवितुम् ।

स एवमुक्तः शक्तो मे बाह्व् योजनमायतौ ॥ १३ ॥

तदा चास्यञ्च मे कुचौ तीक्ष्णदंष्ट्रमकल्पयत् ।

सोऽहं भुजाभ्यां दीर्घाभ्यां संक्षिप्यास्मिन् वनेचरान् ॥ १४ ॥

सिंहह्रीपिमृगव्याघ्रान् भक्षयामि समन्ततः ।

स तु मामब्रवीदिन्द्रो यदा रामः स लक्षणः ॥ १५ ॥

शतपर्वणा शतधारेण ॥ १० ॥

सक्थिनी नाभ्यधोभागोपलक्षणम् । शरीरे शरीरमध्यस्थे उदर-  
भागे एवंभूतेनार्द्धाधरव्यवहाररहितेन मया मरणं याच्यमानोऽपि  
तन्नाकरोत् ॥ ११ ॥

किमिति नाकरोत्तत्राह, पितामहेति । तद्वचो दीर्घायुदानरूपम् ।

॥ १२ ॥

वज्रिणा त्वयाभिहतः जीवितुं कथं शक्त इत्यन्वयः । एवमुक्तः अ-  
नाहारस्याक्रियस्य कथं जीवनमित्युक्तः ॥ १३ ॥

वनेचरान् वने सञ्चारवतः ॥ १४ ॥ १५ ॥ १६ ॥

क्वेत्स्यते समरे बाहू तदा स्वर्गं गमिष्यसि ।  
 अनेन वपुषा तात ! वनेऽस्मिन् राजसत्तम ! ॥ १६ ॥  
 यद् यत्पश्यामि सर्वस्य ग्रहणं साधु रोचये ।  
 अवश्यं ग्रहणं रामो मन्येऽहं समुपैष्यति ॥ १७ ॥  
 इमां बुद्धिं पुरस्कृत्य देहन्यासकृतश्रमः ।  
 स त्वं रामोऽसि भद्रन्ते नाहमन्येन राघव ! ॥ १८ ॥  
 शक्यो हन्तुं यथातत्त्वमेवमुक्तो महर्षिणा ।  
 अहं हि मतिसाचिव्यं करिष्यामि नरर्षभ ! ॥ १९ ॥  
 मित्रञ्चैवोपदेक्ष्यामि युवाभ्यां संस्कृतोऽग्निना ।  
 एवमुक्तस्तु धर्मात्मा दनुना तेन राघवः ॥ २० ॥  
 इदं जगाद् वचनं लक्ष्मणस्य च शृण्वतः ।

सर्वस्य ग्रहणं साधु रोचये न किञ्चिदप्यभक्ष्यबुद्ध्या त्यजामीत्यर्थः ।  
 ऋग्वेदिन्द्रस्य च वाक्यविश्वासादवश्यं रामो मम हस्ते ग्रहणमेष्यतीति  
 मन्ये मन्यमानस्तिष्ठामि ॥ १७ ॥

मम देहन्यासे देहत्यागे कृतश्रमः कृतयत्नो रामो मम हस्ते ग्रहण-  
 मेष्यतीतीमां बुद्धिं पुरस्कृत्य सर्वस्य ग्रहणं साधु रोचये । अथमेव  
 रामो भवेदिति बुद्ध्या किमपि न त्यजामीत्याशयः ॥ १८ ॥

सर्वथा दाहोत्तरं तव बुद्धिं मित्रं चोपदेक्ष्यामि ॥ १९ ॥

दनुना दनुनाम्ना ॥ २० ॥



रावणेन हता भार्या सीता मम यशस्विनी ॥ २१ ॥  
 निष्क्रान्तस्य जनस्थानात् सह भ्रात्रा यथासुखम् ।  
 नाममात्रं तु जानामि न रूपं तस्य रक्षसः ॥ २२ ॥  
 निवासं वा प्रभावं वा वयं तस्य न विद्महे ।  
 शोकात्तानामनाथानामेवं विपरिधावताम् ॥ २३ ॥  
 कारुण्यं सदृशं कर्तुमुपकारेण वर्त्तताम् ।  
 काष्ठान्यानीय शुष्काणि काले भग्नानि कुञ्जरैः ॥ २४ ॥  
 धत्स्यामस्त्वां वयं वीर ! श्वभ्रे महति कल्पिते ।  
 स त्वं सीतां समाचक्ष्व येन वा यत्र वा हता ॥ २५ ॥  
 कुरु कल्याणमन्वर्थं यदि जानामि तत्त्वतः ।  
 एवमुक्तस्तु रामेण वाक्यं दनुरनुत्तमम् ॥ २६ ॥

वङ्गिसंस्कारं करिष्यामि मम साहाय्यं कुर्वित्वाश्रयेनाह, इदमिति ।

॥ २१ ॥

यथासुखं हृतेत्यन्वयः । नाममात्रम् आप्तस्य जटायोर्वाक्यादिति भावः ॥ २२ ॥

उपकारेण परोपकारेण वर्त्ततामस्माकं सदृशमुचितं कारुण्यं सीता-  
 हर्षदेशादिकथनरूपमुपकारं कर्तुमर्हसि । दाहविषये त्वया चिन्ता न  
 कार्य्या इत्याह, काष्ठानीति ॥ २३ ॥ २४ ॥

कल्पिते इहैव हते येन कर्त्वा यत्र देशे ॥ २५ ॥

कल्याणं तत्त्वाख्यानरूपं दाह एव मे दिव्यज्ञानसाधनं तत् कुरु

प्रोवाच कुशलो वक्त्रा वक्त्रारमपि राघवम् ।  
 दिव्यमस्ति न मे ज्ञानं नाभिजानामि मैथिलीम् ॥ २७ ॥  
 यस्यां ज्ञास्यति तं वक्ष्ये दग्धः स्वं रूपमास्थितः ।  
 योऽभिजानाति तद्रूपस्तद्वक्ष्ये राम ! तत्परम् ॥ २८ ॥  
 अदग्धस्य हि विज्ञातुं शक्तिरस्ति न मे प्रभो ! ।  
 राक्षसं तु महावीर्यं सीता येन हता तव ॥ २९ ॥  
 विज्ञानं हि महद् भ्रष्टं शापदोषेण राघव ! ।  
 स्वकृतेन मया प्राप्तं रूपं लोकविगर्हितम् ॥ ३० ॥  
 किं तु यावन्न यात्यस्तं सविता आन्तवाहनः ।  
 तावन्मामवटे क्षिप्त्वा दह राम ! यथाविधि ॥ ३१ ॥  
 दग्धस्त्वयाहमवटे न्यायेन रघुनन्दन ! ।  
 वक्ष्यामि तं महावीर ! यस्तं वेत्स्यति राक्षसम् ॥ ३२ ॥  
 तेन मत्स्यञ्च कर्त्तव्यं न्याय्यवृत्तेन राघव ! ।  
 कल्पयिष्यति ते वीर ! साहाय्यं लघुविक्रम ! ॥ ३३ ॥

ततः परं सर्वं वक्ष्यामीत्याह, एवमिति । कुशलो वक्त्रा । वक्त्राघातु-  
 र्यवान् वक्त्रारं प्रशस्तवक्त्रारम् ॥ २६ ॥ २७ ॥

यस्यां सखेति श्लेषः । तत्परं दाहात्परम् ॥ २८ ॥ २९ ॥

विज्ञानमतीन्द्रियविषयं स्वकृतेनानुचितकर्मणा ॥ ३० ॥ ३१ ॥

॥ ३२ ॥

न हि तस्याख्यविज्ञातं त्रिषु लोकेषु राघव ! ।  
सर्वान् परिवृतो लोकान् पुरा वै कारणान्तरे ॥ ३४ ॥

इत्यार्षे रामायणे बाल्मीकीये आरण्यकाण्डे कबन्ध-  
रामसंवादी नाम एकसप्ततितमः सर्गः ॥ ७१ ॥

तेन यो राक्षसं ज्ञास्यति तेन न्याय्यवृत्तेन नीतिमच्चरित्रेण ॥  
॥ ३३ ॥

कारणान्तरे कस्मिंश्चिन्निमित्ते जाते सतीत्यर्थः ॥ ३४ ॥

इति श्रीरामाभिरामे श्रीरामीये रामायणे तलके  
आरण्यकाण्डे एकसप्ततितमः सर्गः ॥ ७१ ॥

## द्विसप्ततितमः सर्गः ।

एवमुक्तौ तु तौ वीरौ कबन्धेन नरेश्वरौ ।  
गिरिप्रदरमासाद्य पावकं विससर्जतुः ॥ १ ॥  
लक्ष्मणस्तु महोल्काभिर्ज्वलिताभिः समन्ततः ।  
चितामादीपयामास सा प्रज्ज्वाल सर्वतः ॥ २ ॥  
तच्छरीरं कबन्धस्य घृतपिण्डोपमं महत् ।  
मेदसा पच्यमानस्य मन्दं दहत पावकः ॥ ३ ॥  
स विधूय चितामाशु विधूमोऽग्निरिवोत्थितः ।  
अजरे वाससी बिभ्रन् माल्यं दिव्यं महाबलः ॥ ४ ॥  
ततश्चिताया वेगेन भास्वरौ विरजाम्बरः ।

प्रदरं गर्त्तमासाद्य कबन्धं प्रापथ्य सर्वतः काष्ठानि दत्त्वा तत्राग्निं  
ददतुः ॥ १ ॥ २ ॥

मेदसा पूर्णस्येति शेषः । मेदपूर्णत्वान्मन्ददाहः, दहत । अद-  
हत ॥ ३ ॥

अजरे निर्मले ॥ ४ ॥

उत्पपाताशु संहृष्टः सर्वप्रत्यङ्गभूषणः ॥ ५ ॥  
 विमाने भास्वरे तिष्ठन् हंसयुक्ते यशस्करे ।  
 प्रभया च महातेजा दिशो दश विराजयन् ॥ ६ ॥  
 मोऽन्तरिक्षगतो वाक्यं कबन्धो राममब्रवीत् ।  
 शृणु राघव ! तत्त्वेन यथा सीतामवाप्स्यसि ॥ ७ ॥  
 राम ! षडुपक्रमो लोके याभिः सर्वे विमृश्यते ।  
 परिमृष्टो दशान्तेन दशाभागेन सेव्यते ॥ ८ ॥  
 दशाभागगतो हीनस्त्वं हि राम ! स लक्ष्मणः ।

चिताशु उत्पपात । भास्वरः कान्तिमान् । सर्वेषु प्रत्यङ्गेषु कर-  
 चरणादिषु भूषणानि यस्य ॥ ५ ॥

हंसयुक्ते रामकृतसंस्कारप्रभावेण पूर्वतपःप्रभावेण चैवंभूतं विमानं  
 प्राप्तः ॥ ६ ॥

तत्त्वेन परमार्थत उच्यमानमिति शेषः ॥ ७ ॥

अथ प्रतिज्ञातमुपायमाह, रामवर्द्धिति । षडुपक्रमः सन्धिविग्रहया-  
 नासनद्वैधीभावसमाश्रयाख्या लोके सन्ति । याभिर्युक्तिभिः सर्वे वस्तु-  
 जातं राज्ञा विमृश्यते विमृश्य प्राप्यते । तत्र दशान्तेन दुर्दशापरिपाक-  
 कालेन यः परिमृष्टः स दशाभागेन दशाभागं दुर्दशापरिपाकावस्थां  
 प्राप्तेन सेव्यते इति गीतिः । तस्मात्त्वयात्वं उपायः समाश्रयः कार्यं  
 इत्यर्थः । परिमृष्ट इति पाठे दशान्तेन दुर्दशापरिपाककालेनार्थात्  
 भङ्गित इत्यर्थः ॥ ८ ॥

यत्कृते व्यसनं प्राप्तं त्वया दारप्रधर्षणम् ॥ ९ ॥  
 तदवश्यं त्वया कार्य्यः स सुहृत् सुहृदांवर ! ।  
 अकृत्वा न हिते सिद्धिमहं पश्यामि चिन्तयन् ॥ १० ॥  
 श्रूयतां राम ! बक्ष्यामि सुग्रीवो नाम वानरः ।  
 भ्रात्रा निरस्तः क्रुद्धेन वालिना शक्रसूतुना ॥ ११ ॥  
 च्छय्यमूके गिरिवरे पम्पापर्यन्तशोभिते ।  
 निवसत्यात्मवान् वीरश्चतुर्भिः सह वानरैः ॥ १२ ॥  
 वानरेन्द्रो महावीर्यस्तेजोवान् अमितप्रभः ।  
 सत्यसन्धो विनीतश्च धृतिमान् मतिमान् महान् ॥ १३ ॥  
 दक्षः प्रगल्भो द्युतिमान् महाबलपराक्रमः ।

. नन्वहं दशाभागं प्राप्त इति कथं त्वया निर्णीतं तत्राह, दशाभाग-  
 गत इति यत्स्वं सलक्ष्ण एवहीनो राज्यादिनेत्यर्थः । यत् कृते  
 यद्दशाभागनिमित्तं त्वया दारप्रधर्षणं प्राप्तं तेन त्वं ज्ञायते दुर्दशाभोग-  
 कार्णं प्राप्त इति ॥ ९

यदेवमतस्त्वया स सुहृद्दशाभागं प्राप्तः सुहृत्कार्य्यः । तत्करणा-  
 वश्यकत्वे हेतुमाह, अकृत्विति ॥ १० ॥

तादृशः सुहृत् क इत्यत आह, श्रूयतामिति ॥ ११ ॥

पम्पापर्यन्तेन पम्पाप्रदेशेन शोभिते चतुर्भिः मन्त्रिभिरिति  
 शेषः ॥ १२ ॥

तेजोवान् प्रतापी अमितप्रभः अपरिच्छिन्नकान्तिः ॥ १३ ॥

भ्रात्रा विवासितो वीर ! राज्यहेतोर्महाबलः ॥ १४ ॥  
 स ते सहायो मित्रञ्च सीतायाः परिमार्गणे ।  
 भविष्यति हि ते राम ! मा च शोके मनः कृथाः ॥ १५ ॥  
 भवितव्यं हि यच्चापि न तच्छक्यमिहान्यथा ।  
 कर्तुमिच्छाकुशादूर्ल ! कालो हि दुरतिक्रमः ॥ १६ ॥  
 गच्छ शीघ्रमितो वीर ! सुग्रीवं तं महाबलम् ।  
 वयस्यं तं कुरु चिप्रमितो गत्वाद्य राघव ! ॥ १७ ॥  
 अद्रोहाय समागम्य दीप्यमाने विभावसौ ।  
 न च ते सोऽवमन्तव्यः सुग्रीवो वानराधिपः ॥ १८ ॥  
 कृतज्ञः कामरूपी च सहायार्थी च वीर्यवान् ।  
 शक्तौ ह्यद्य युवां कर्तुं कार्यं तस्य चिकीर्षितम् ॥ १९ ॥

द्युतिमान् तदुष्णानां वास्तवत्वबोधनायोक्तस्यापि कस्यचित् पुनः  
 कथनम् ॥ १४ ॥

हे राम ते भविष्यति । हिर्निश्चये ॥ १५ ॥

यद्भवितव्यं राज्यभ्रंशदारापहारादिदुःखं तदन्यथा कर्तुं केनापि  
 न शक्यमिति । अतः शोके मनो मा कृथा इति शेषः । ते इत्यादीनां  
 पुनरुक्तित्तु रामदुःखेन तस्यापि दुःखितचित्तत्वात्तद् दोषाय ॥ १६ ॥

तं गच्छ तं वयस्यं कुर्वित्यन्वयः ॥ १७ ॥

परस्परं द्रोहपरिहारायाग्निसाक्षिकं सख्यं कार्यमित्याह, अद्रो-  
 हायेति ॥ १ ॥

कृतार्थो वाकृतार्थो वा तव कृत्यं करिष्यति ।  
 स ऋक्षरजसः पुत्रः पम्यामटति शङ्कितः ॥ २० ॥  
 भास्करस्यौरसः पुत्रो वालिना कृतकिल्बिषः ।  
 सन्निधायायुधं क्षिप्रमृथ्यमूकालयं कपिम् ॥ २१ ॥  
 कुरु राघव ! सत्येन वयस्यं वनचारिणम् ।  
 स हि स्थानानि काल्खीग्रन सर्वाणि कपिकुञ्जरः ॥ २२ ॥  
 नरमांसाग्निनां लोके नैपुण्यादधिगच्छति ।  
 न तस्याविदितं लोके किञ्चिदस्ति हि राघव ! ॥ २३ ॥  
 यावत् सूर्यः प्रतपति सहस्रांशुः परन्तप ! ।

तस्य तिर्यग्ज्ञात्तद्वमतिः कुतो न कार्यग्रत्यत्र हेतुमाह, कृतञ्च इति ।  
 ननु स किमर्थं मया सह मैत्रीं कुर्यग्रादत आह, सहायार्थीति । नन्वा-  
 भ्यमशक्ताभ्यां कस्तस्य सहायार्थ इत्यत आह, शक्तौ हीति । तस्य  
 चिकीर्षितं कार्यं कर्तुं युवां शक्तावित्यन्वयः ॥ १८ ॥

ननु तस्य तिरश्चोऽस्मत्साहायेत्र का शक्तिस्तत्राह, स कृतार्थः त्वया  
 कृतप्रयोजनः करिष्यमाणप्रयोजनोऽपि तव कार्यं सीतान्वेषणादिरूपं स  
 करिष्यत्येव । तथा सामर्थ्यं प्रयोजकं तस्य कुक्षीनत्वमाह, स ऋक्षेति ।  
 पुत्रः क्षेत्रज इत्यर्थः ॥ २० ॥

तदेवाह, भास्करस्यौरस इति । कृतकिल्बिषः कृतवैरोऽतएव  
 वालिनः शङ्कितोऽटति । तमग्निसन्निधावायुधं सन्निधाय संस्थाप्य तेन  
 सत्येन च तं कपिं वयस्यं कुरु । हि यतः सं रक्षसां स्थानानि सर्वाणि  
 जानाति ॥ २१ ॥ २२ ॥ २३ ॥ २४ ॥



स नदीर्विपुलान् शैलान् गिरिदुर्गाणि कन्दरान् ॥ २४ ॥

अन्विष्य वानरैः सार्धं पद्मों तेऽधिगमिष्यति ।

वानरांश्च महाकायान् प्रेषयिष्यति राघव ! ॥ २५ ॥

दिशोविचेतुं तां सीतां त्वद्वियोगेन शोचतीम् ।

अन्विष्यति वरारोहं मैथिलीं रावणालये ॥ २६ ॥

स मेरुशृङ्गायगतामनिन्दतां

प्रविश्य पातालतलेऽपि वाश्रिताम् ।

श्रवणमाणां मृषभस्तवप्रियां

निहत्य रक्षांसि पुनः प्रदास्यति ॥ २७ ॥

इत्यार्षे रामायणे वाल्मीकीये आरण्यकाण्डे कवन्ध-  
रामसंवादे नाम द्विसप्ततितमः सर्गः ॥ ७२ ॥

अधिगमिष्यति ज्ञास्यति ॥ २५ ॥

रावणालये शोचन्तीमिति सम्बन्धः । अनेन ज्ञायते सर्वदिक्षु  
रावणालयाः सन्ति । तत्र किं दिक्स्वरवणालये इति ज्ञातुं सर्वदिग्-  
विषयनम् ॥ २६ ॥

अनिन्दितां निर्मलाम् । अनेन सीताशुद्धत्वं ज्ञापितम् ॥ २७ ॥

इति श्रीरामाभिरामे श्रीरामौये रामायणतिलके  
आरण्यकाण्डे द्विसप्ततितमः सर्गः ॥ ७० ॥

## त्रिसप्ततितमः सर्गः ।

---

दर्शयित्वा तु रामाय सीतायाः परिमार्गणे ।  
वाक्यमन्वर्थमर्थज्ञः कबन्धः पुनरब्रवीत् ॥ १ ॥  
एष राम ! शिवः \* पन्था यत्रैते पुष्पिता द्रुमाः ।  
प्रतीचीं दिशमाश्रित्य प्रकाशन्ते मनोरमाः ॥ २ ॥  
जम्बूप्रियालपनसा न्यग्रोधस्रक्षतिन्दुकाः ।  
अश्वत्थाः कर्णिकाराश्च चूताश्चान्ये च पादपाः ॥ ३ ॥  
धन्वना नागवृक्षाश्च तिलका नक्तमालकाः ।  
नीलाशोकाः कदम्बाश्च करवीराश्च पुष्पिताः ॥ ४ ॥

परिमार्गणे उपायं दर्शयित्वा पुनर्वाक्यमब्रवीत् ॥ १ ॥  
यत्र प्रकाशन्ते तत्र गन्तुमेष शिवः ऋदुष्टः पन्थाः ॥ २ ॥  
एते के तत्राह, जम्बू इत्यादि ॥ ३ ॥  
धन्वनाधवाः नागवृक्षो नागकेसरः ॥ ४ ॥

---

\* गिरेः इति वा पाठः ।

अग्निमुख्या अशोकाश्च सुरक्ताः पारिभद्रकाः ।  
 तानारुह्याथ वा भूमौ पातयित्वा च तान् बलात् ॥ ५ ॥  
 फलान्यमृतकल्पानि भक्षयित्वा गमिष्यथ ।  
 तदतिक्रम्य काकुत्स्थ ! वनं पुष्पितपादपम् ॥ ६ ॥  
 नन्दनप्रतिमं त्वन्यत् कुरवस्त्वत्तरा इव ।  
 सर्वकालफला यत्र पादपा मधुरस्रवाः ॥ ७ ॥  
 सर्वे च क्षतवस्तत्र वने चैत्ररथे यथा ।  
 फलभारनतारुत्र महाविटपधारिणः ॥ ८ ॥  
 शोभन्ते सर्वतस्तत्र मेघपर्वतसन्निभाः ।  
 तानारुह्याथ वा भूमौ पातयित्वाथ वा सुखम् ॥ ९ ॥  
 फलान्यमृतकल्पानि लक्षणस्ते प्रदास्यति ।  
 चक्रमन्तौ वरान् शैलान् शैलाच्छैलं वनादनम् ॥ १० ॥  
 ततः पुष्करिणो वीरौ पम्यां नाम गमिष्यथ ।  
 अशर्करामविभ्रंशां समतीर्थामशैवलाम् ॥ ११ ॥

अग्निमुख्याऽरुक्करः । सुरक्ता रक्तचन्दनाः पारिभद्रको मन्दारः  
 बलात् तान् वृत्तान् भूमौ पातयित्वा शाखां धृत्वा भूमिपर्यन्तं संनाम्य  
 ॥ ५ ॥ ६ ॥

अन्यद्रमि श्यथति श्रेष्ठः उत्तरकुरुवच्च ॥ ७ ॥

विटपाः शाखाः ॥ ८ ॥ ९ ॥

चक्रमन्तौ चक्रमन्तौ ॥ १० ॥

राम ! सञ्जातवालूकां कमलोत्पलशोभिताम् ।  
 तत्र हंसाः प्लवाः क्रौञ्चाः कुरराश्चैव राघव ! ॥ १२ ॥  
 वल्लुखराणि कूजन्ति पम्यासलिलगोचराः ।  
 नोद्विजन्ते नरान् दृष्ट्वा वधस्याकोविदाः पुरा \* ॥ १३ ॥  
 घृतपिण्डोपमान् स्थूलान् तान् द्विजान् भक्तयिष्यथ ।  
 रोहितांश्चक्रतुण्डांश्च नलमीनांश्च राघव ! ॥ १४ ॥  
 पम्यायामिषुभिर्मत्स्यांस्तत्र राम ! वरान् हतान् ।  
 निस्त्वक्पचानयस्तप्तानहृशानेककण्टकान् ॥ १५ ॥  
 तव भक्त्या समायुक्तो लक्षणः संप्रदास्यति ।  
 भृशं तान् खादतो मत्स्यान् पम्यायाः पुष्पसञ्चये ॥ १६ ॥

• तीर्थमवतारमार्गः । अविभंशं शैवलासम्बन्धेन पादभंशाद्देतुम् ।  
 ॥ ११ ॥

सञ्जातवालुकामिति दीर्घ आर्षः । प्लवा मखूकाः ॥ १२ ॥  
 वधस्याकोविदाः वधमजानानाः ॥ १३ ॥  
 द्विजान् पक्षिणः रोहिता मत्स्यविशेषाः चक्रतुण्डा नलमीनाश्च  
 त एव ॥ १४ ॥  
 अयस्तप्तान् शूलान् पचान् । अहृशा अनेके च कण्टका येषां  
 विद्यन्ते तान् ॥ १५ ॥

पद्मगन्धि शिवं \* वारि सुखशीतमनामयम् ।

उद्धृत्य स तदाक्लिष्टं रूप्यस्फटिकसन्निभम् ॥ १७ ॥

अथ पुष्करपर्णेन लक्ष्मणः पाययिष्यति ।

स्थूलान् गिरिगुहाशय्यान् वानरान् वनचारिणः ॥ १८ ॥

सायाङ्गे विचरन् राम ! दर्शयिष्यति लक्ष्मणः ।

अपां लोभादुपावृत्तान् वृषभानिव नर्दतः ॥ १९ ॥

स्थूलां पीतांश्च पम्पायां द्रक्ष्यसि त्वं नरोत्तम ! ।

सायाङ्गे विचरन् राम ! विटपी मालप्रधारिणः ॥ २० ॥

शिवोदकञ्च पम्पायां दृष्ट्वा शोकं विहास्यसि ।

सुमनोभिञ्चितास्तत्र तिलका नक्रमालकाः ॥ २१ ॥

उत्पलानि च फुल्लानि पङ्कजानि च राघव ! ।

न तानि कञ्चिन्मालग्रानि तत्र रोपयिता नरः ॥ २२ ॥

पुष्पसङ्घे पद्मादिपुष्पसमूहे वर्त्तमानन् ॥ १६ ॥

अतएव पद्मगन्धि अक्लिष्टं मलादिकञ्जलहीनम् ॥ १७ ॥

पुष्करपर्णेन पद्मपर्णेन उद्धृत्य मत्स्रान् खादतस्ते जलं पाययिष्य-  
तीति संबन्धः । गिरिगुहासु शय्याशयनं येषां तान् ॥ १८ ॥ १९ ॥

पीतान् जलपानं कृतवतः विटपी विटपिनः आर्षमेकत्वम् । माल्य-  
धारिणः पुष्पवतः तान् दृष्ट्वा शीतोदकञ्च दृष्ट्वा शोकं विहास्यसि ॥ २० ॥

अन्यान्यपि शोकहन्त्रिणि दर्शनीयान्याह, सुमनोभिरिति ॥ २१ ॥

\* स्वाद् इति वा पाठः

न च वै स्नानतां यान्ति न च ग्रीर्यन्ति राघव ! ।  
 मतङ्गशिव्यास्तत्रासन् षडपयः सुसमाहिताः ॥ २३ ॥  
 तेषां भारभितप्तानां वन्यमाहरतं सुरोः ।  
 ये प्रपतुर्महीं तूर्णं शरीरात् खेदबिन्दवः ॥ २४ ॥  
 तानि माल्प्रानि जातानि मुनीनां तपसा तदा ।  
 खेदबिन्दुसमुत्थानि न विनश्यन्ति राघव ! ॥ २५ ॥  
 तेषां गतानामद्यापि दृश्यते परिचारिणी ।  
 श्रमणी श्वरी नाम काकुत्स्थ ! चिरजीविनी ॥ २६ ॥  
 त्वान्तु धर्मे स्थिता नित्यं सर्वभूतनमस्कृतम् ।  
 दृष्ट्वा देवोपमं राम ! स्वर्गलोकं गमिष्यति ॥ २७ ॥  
 ततस्तद्राम ! पत्न्यायास्तीरमाश्रित्य पश्चिमम् ।

आरोपयिता गृहीत्वा धारयिता महावनत्वान्मनुष्यसञ्चाराभावेने-  
 त्यर्थः ॥ २२ ॥

अमानाशीर्षत्वे हेतुर्मतङ्गत्यादि ॥ २३ ॥

भारेण तप्तानां गुर्वर्थे आश्रयमाश्रयभारेण श्रान्तानां तानि  
 माल्यानीति विधेयापेक्षं क्लीबत्वम् ॥ २४ ॥ २५ ॥

श्वरीनाम श्वरीत्याख्या श्रमणी तापसी ॥ २६ ॥

त्वं दृष्ट्वा स्वर्गलोकं गमिष्यति पूर्वाजिततपसस्त्वदर्शनस्य च माहा-  
 त्मयात् स्वर्गलोकोऽत्र ब्रह्मलोक इति वदन्ति । देवलोकमिति पाठेऽपि  
 स एवार्थः ॥ २७ ॥

आश्रमस्थानमतुलं गुह्यं काकुत्स्थ ! पश्यसि ॥ २८ ॥  
 न तत्राक्रमितुं नागाः शक्नुवन्ति तदाश्रमम् ।  
 अथेस्तस्य मतङ्गस्य विधानान्तच्च काननम् ॥ २९ ॥  
 मतङ्गवनमित्येव विश्रुतं रघुनन्दन ! ।  
 तस्मिन्नन्दनसङ्काशे देवारण्योपमे वने ॥ ३० ॥  
 नानाविहगसंकीर्णं रंस्यसे राम ! निर्हृतः ।  
 अथमूकस्तु पम्पायाः पुरस्तात्पुष्पितद्रुमः ॥ ३१ ॥  
 सुदुःखारोहणश्चैव शिशुनागाभिरक्षितः ।  
 उदारो ब्रह्मणा चैव पूर्वकालेऽभिनिर्मितः ॥ ३२ ॥  
 शयानः पुरुषो राम ! तस्य शैलस्य मूर्धनि ।

✽

तदाश्रमस्थानं शबरीवासस्थं मतङ्गाश्रमस्थानं गुह्यम् आश्रमेषु  
 गुह्यम् ॥ २८ ॥

नागा गजास्तत्र तदाश्रमे तस्मिन्मतङ्गाश्रमे इत्यर्थः । यद्यपि तत्र  
 विविधा नागाः सन्ति तथापि मतङ्गस्य विधानात्प्रभावात् तदेकदेश-  
 मतङ्गाश्रमे न सञ्चार इत्यर्थः ॥ २९ ॥

अतस्तच्च वनं मतङ्गवनमित्येव विश्रुतम् । देवारण्यं नन्दनादि  
 तत्सदृशम् ॥ ३० ॥

पम्पायाः पम्पातीरवर्त्तिमतङ्गाश्रमादित्यर्थः ॥ ३१ ॥

सुदुःखारोहणोऽत्युच्यत्वात् हेत्वन्तरमप्याह, शिशुभिर्नागैः सर्पै-  
 रभिरक्षितः । उदारो दाता । ब्रह्मणा पूर्वकाले सृष्टिकाले निर्मितः ।  
 विद्यैदाद्यैः प्रतपःप्राधान्येन निर्मितः ॥ ३२ ॥

यः स्वप्ने लभते वित्तं तत्प्रबुद्धेऽधिगच्छति ॥ ३३ ॥  
 यस्त्वेनं विषमाचारः पापकमीधिरोहति ।  
 तत्रैव प्रहरन्तग्रनं सुप्तमादाय राक्षसाः ॥ ३४ ॥  
 ततोऽपि शिशुनागानामाक्रन्दः श्रूयते महान् ।  
 क्रीडतां राम ! पन्थायां मतङ्गाश्रमवासिनाम् ॥ ३५ ॥  
 सक्ता रुधिरधाराभिः संहत्य परमद्विपाः ।  
 प्रचरन्ति पृथक्कीर्णा मेघवर्णास्तरस्त्रिनः ॥ ३६ ॥  
 ते तत्र पीत्वा पानीयं विमलं चारु शोभनम् ।  
 अत्यन्तसुखसंस्पृष्टं सर्वगन्धसमन्वितम् ॥ ३७ ॥  
 निवृत्ताः संविगाहन्ते वनानि वनगोचराः ।  
 षट्चाञ्च द्वीपिनश्चैव नीलकोमलकप्रभान् ॥ ३८ ॥  
 रुरूपेतानजयान् दृष्ट्वा शोकं प्रहास्यसि ।

औदार्यंमेव दर्शयति, शयान इति ॥ ३३ ॥  
 अन्यमप्यतिशयमाह, य इति । तत्रैव यर्वतमूर्ध्नि त्रव ॥ ३४ ॥  
 शिशुनागानां बालगजानाम् ॥ ३५ ॥  
 रुधिरधाराभिः ईषद्रक्तमदधाराभिः सक्ताः संबन्धाः संहत्य संभूय  
 सञ्चरन्ति पृथक्कीर्णास्त्ररन्ति ॥ ३६ ॥ ३७ ॥  
 नीलमण्डित् कोमलकान्तीन् ॥ ३८ ॥  
 अपेतान् मनुष्यं दृष्ट्वाऽपस्त्रायितान् । अजयान् प्राण्डिजयक्षीमान् ।  
 अनेनाकूरता । अथासाधारणं चिह्नमाह, रामेति ॥ ३९ ॥



राम ! तस्य तु त्रैलोक्य महती शोभते गुहा ॥ ३९ ॥  
 शिलापिधाना काकुत्स्थ ! दुःखश्चास्याः प्रवेशनम् ।  
 तस्या गुहायाः प्राग्दूरे महान् शीतोदको ह्रदः ॥ ४० ॥  
 बज्रमूलफलो रम्यो नानानगसमाकुलः ।  
 तस्यां वसति धर्मात्मा सुयीवः सह वानरैः ॥ ४१ ॥  
 कदाचिच्छिखरे तस्य पर्वतस्यापि तिष्ठति ।  
 कबन्धस्त्वगुशास्यैवं तावुभौ रामलक्ष्मणौ ॥ ४२ ॥  
 स्वमी भास्करवर्णाभः खे व्यरोचत वीर्यवान् ।  
 तं तु स्वस्य महाभागं तावुभौ रामलक्ष्मणौ ॥ ४३ ॥  
 प्रस्थितौ त्वं व्रजस्विति वाक्यमूचतुरन्तिके ।  
 गम्यतां कार्यसिद्धयर्थमिति तावन्नवीत् स च ॥ ४४ ॥  
 सुप्रीतौ तावगुञ्जाय कबन्धः प्रस्थितस्तदा ॥ ४५ ॥

स तत्कबन्धः प्रतिपद्य रूपं

वृतः श्रिया भास्करसर्वदेहः ।

शिलापिधानेति गुहानामेति तीर्थेः । विश्लेषणमित्यन्धे ॥ ४० ॥

तस्यां गुहायाम् ॥ ४१ ॥

कदाचित्पर्वतस्य शिखरेऽपि तिष्ठति । अपिधानश्च ॥ ४२ ॥ ४३ ॥

प्रस्थितौ आवां सुयीवसमीपं प्रस्थितौ त्वं व्रजस्व पुण्यलोकमिति  
 शेषः । अन्तिके समीपे वर्तमानं देवभूतं तावूचतुः । स त.भ्यां कृता-  
 न्तमतिकः क.बन्धः ॥ ४४ ॥ ४५ ॥

निदर्शयन् राममवेक्ष्य सख्यः  
सख्यं कुरुष्वेति तदाभ्युवाच ॥ ४६ ॥

इत्यार्षे रामायणे वाल्मीकीये आरण्यकाण्डे कवन्धस्य  
स्वर्गारोहणं नाम त्रिसप्ततितमः सर्गः ॥ ७३ ॥

उक्त्वार्षेयसंहारः स तदिति । निदर्शयन्मार्गादिकमिति शेषः ।  
किञ्चिद्दूरं गत्वा पुनः राममवेक्ष्य सख्यं कुरुष्वेत्युवाच ॥ ४६ ॥

इति श्रीरामाभिरामे श्रीरामीये रामायणतिलके  
आरण्यकाण्डे त्रिसप्ततितमः सर्गः ॥ ७३ ॥

---

## चतुःसप्ततितमः सर्गः ।



तौ कबंधेन तं मार्गं पम्याया दर्शितं वने ।  
आतस्थतुर्दिशं गृह्य प्रतीचीं श्वरात्मजौ ॥ १ ॥  
तौ शैलेष्वाचितानेकान् चौद्रपुष्पफलद्रुमान् ।  
वीक्षन्तौ जग्मतुर्द्रष्टुं सुयीवं रामलक्ष्मणौ ॥ २ ॥  
हृत्क तु शैलपृष्ठे तु तौ वासं रघुनन्दनौ ।  
पम्यायाः पश्चिमं तीरं राघवानुपतस्थतुः ॥ ३ ॥  
तौ पुष्करिण्याः पम्यायास्तीरमासाद्य पश्चिमम् ।  
अपश्यतां ततस्तत्र शबर्थ्या रम्यमाश्रमम् ॥ ४ ॥  
तौ तमाश्रममासाद्य द्रुमैर्बहुभिरावृतम् ।

यः कबन्धेन कथितस्तं मार्गं गृहीत्वा पम्यामुद्दिश्य प्रतीचीं दिश-  
मातस्थतुः प्रतस्थतुः ॥ १ ॥

आचितानेकान् विद्यमानानेकान् माधुर्येण्यं चौद्रं मधु तत्तुल्य-  
पुष्पफलान् ॥ २ ॥

उपतस्थतुः प्रापतुः ॥ ३ ॥ ४ ॥

सुरम्यमभिवीक्षन्तौ शबरीमभ्युपेयतुः ॥ ५ ॥  
 तौ दृष्ट्वा तु तदा सिद्धा समुत्थाय कृताञ्जलिः ।  
 पादौ जग्राह रामस्य लक्ष्मणस्य च धीमतः ॥ ६ ॥  
 पाद्यमाचमनीयञ्च सर्वं प्रादाद् यथाविधि ।  
 तामुवाच ततो रामः श्रमणीं धर्मसंस्थिताम् ॥ ७ ॥  
 कश्चित्ते निर्जिता विघ्नाः कश्चित्ते वर्धते तपः ।  
 कश्चित्ते नियतः कोप आहारञ्च तपोधने ! ॥ ८ ॥  
 कश्चित्ते नियमाः प्राप्ताः कश्चित्ते मनसः सुखम् ।  
 कश्चित्ते गुरुभ्रूषा सफला चारुभाषिणि ! ॥ ९ ॥  
 रामेण तापसी पृष्ट्वा सा सिद्धा सिद्धसम्पता ।  
 शशंस शबरी दृष्ट्वा रामाय प्रत्यवस्थिता ॥ १० ॥  
 अद्य प्राप्ता तपःसिद्धिस्तव सन्दर्शनात्मया ।  
 अद्य मे सफलं जन्म गुरवञ्च सुपूजिताः ॥ ११ ॥

तं शबर्यैराश्रमम् ॥ ५ ॥

सिद्धा सिद्धयोगा ॥ ६ ॥ ७ ॥

विघ्नास्तपोविघ्नाः कामादयः । कोपो नियतः निगृहीतः आहार-  
 ञ्च नियत इत्यनुकर्षः ॥ ८ ॥ ९ ॥

प्रत्यवस्थिता अभिमुखं स्थिता ॥ १० ॥

अद्य प्राप्ता तपःसिद्धिरित्यादिः शबर्यैरा उपचारवत्परमार्थदर्शा-  
 वादः ॥ ११ ॥

अद्य मे सफलं तप्तं स्वर्गश्चैव भविष्यति ।  
 त्वयि देववरे राम ! पूजिते पुरुषर्षभ ! ॥ १२ ॥  
 तवाहं चक्षुषा सौम्य ! पूता सौम्येन मानद ! ।  
 गमिष्याम्यक्षयान् लोकांस्त्वत्प्रसादाद्दरिन्दम ! ॥ १३ ॥  
 चित्रकूटं त्वयि प्राप्ते विमानैरतुलप्रभैः ।  
 इतस्ते दिवमारूढा यानहं पर्य्यचारिषम् ॥ १४ ॥  
 तैश्चाहमुक्ता धर्मज्ञैर्महाभागैर्महर्षिभिः ।  
 आगमिष्यति ते रामः सुपुण्ड्रमिममाश्रमम् ॥ १५ ॥  
 स ते प्रतियहीतव्यः सौमित्रिसहितोऽतिथिः ।  
 तच्च दृष्ट्वा वरान् लोकानक्षयांस्त्वं गमिष्यसि ॥ १६ ॥  
 एवमुक्त्वा महाभागैस्तदाहं पुरुषर्षभ ! ।

स्वर्गो ब्रह्मलोकः । देववरे सर्वान्तरात्मनि ॥ १२ ॥  
 अक्षयान् लोकान् अपुनरावृत्तिकान् ब्रह्मलोकान् ॥ १३ ॥  
 चित्रकूटमिति । त्वदासक्तिवैभवमात्रादित्यर्थः । इत अस्मदा-  
 श्रमात् ॥ १४ ॥

आगमिष्यति अत्रगृह्येत शेषः ॥ १५ ॥  
 ते त्वया तं दृष्ट्वा अस्मत्सेवाफलभूतं तद्दर्शनं प्राप्य अक्षयान् लोका-  
 न् ब्रह्मलोकं अवयवाभिप्रायेण गुणाभिप्रायेण वा बद्धवचनम् ॥ १६ ॥  
 एवमुक्त्वाहं यतोऽतो मया त्वदर्थं वन्द्यं सत्त्वकं परीक्ष्य माधुर्ययुक्तं  
 सङ्घितमित्यर्थः । तदुक्तं पाद्मे । शबरीं प्रस्तुत्य—

मया तु सञ्चितं वन्यं विविधं पुरुषर्षभ ! ॥ १७ ॥  
 तवार्थं पुरुषव्याघ्र ! पन्थायास्तीरसम्भवम् ।  
 एवमुक्तः स धर्मात्मा श्रवर्थ्या श्रवरीमिदम् ॥ १८ ॥  
 राघवः प्राह विज्ञाने तां नित्यमबहिष्कृताम् ।  
 दनोः सकाशान्तत्वेन प्रभावं ते महात्मनाम् ॥ १९ ॥  
 श्रुतं प्रत्यक्षमिच्छामि सद्द्रष्टुं यदि मन्यसे ।  
 एतत्तु वचनं श्रुत्वा रामवक्त्रविनिःसृतम् ॥ २० ॥

प्रत्यङ्गम्य प्रणम्याद्य निवेश्य कुशविष्टरे ।  
 पादप्रक्षालनं कृत्वा हृत्तोयं पापनाशनम् ॥  
 शिरसा धार्यत्र पीत्वा च वन्यैः पुष्पैरघार्चयत् ।  
 फलानि च सुपक्वानि मूलानि मधुराणि च ॥  
 खयमाखाद्य माधुर्यं परीक्ष्य परिभज्य च ।  
 पश्चान्निवेदयामास राघवाभ्यां दृढव्रता ॥  
 फलान्याखाद्य काकुत्स्थस्तस्यै मुक्तिं परां ददौ ॥

इति ॥ १७ ॥ १८ ॥

विज्ञाने आगतानागतज्ञाने अबहिष्कृतां तादृशज्ञानवतीमित्यर्थं  
 इति तीर्थः । विज्ञाने ब्रह्मविद्यायां मैत्र्यायत्रादिवदबहिष्कृतां तत्राप्यधि  
 कारिणीमित्यर्थं इति कतकः । विधिष्टं ज्ञानं येषां तेषां संबन्धो यस्या-  
 स्तत् संबोधनं हे विज्ञाने इति संबोध्य तां नित्यमबहिष्कृतां भोजना-  
 दिव्यवहारादिति शेषः । तद्वत् आहारादि अङ्गीकृत्येति शेषः इत्यन्धे ।  
 किमाह तदाह । दनोरिति । महात्मनां त्वदाचार्याणां दनोः सकाशा

शबरी दर्शयामास तावुभौ तदनं महत् ।  
 पश्य मेघघनप्रख्यं मृगपक्षिसमाकुलम् ॥ २१ ॥  
 मतङ्गवनमित्येव विश्रुतं रघुनन्दन ! ।  
 दृष्टे ते भावितात्मानो गुरवो मे महाद्युते ! ।  
 जुहवाञ्चक्रिरे नीडं मन्त्रवन्मन्त्रपूजितम् ॥ २२ ॥  
 इयं प्रत्यक्स्थली वेदी यत्र ते मे सुसत्कृताः ।  
 पुष्पोपहारं कुर्वन्ति श्रमादुद्देपिभिः करैः ॥ २३ ॥  
 तेषां तपःप्रभावेण पश्चाद्यापि रघून्तम !  
 द्योतयन्ति दिग्भः सर्वाः श्रिया वेद्यनुलप्रभा ॥ २४ ॥

३

ऋतं प्रत्यक्षं कर्तुमिच्छामीति शेषः । सन्नद्युः यदि मन्यसे सन्दर्शयितुं  
 योग्यं यदि मन्यसे इत्यर्थः ॥ १६ ॥ २० ॥

मेघो वर्षुको यो घनस्तदग्नीषं । मिहसेचने बाहुलकात् घत्वम् ॥१॥  
 मतङ्गवनं तत्तपोमहिम्ना विश्रुतं प्रसिद्धं ते प्रसिद्धाः । मन्त्रपूजितं  
 मन्त्रस्य गायत्र्या जपेन पूजितमतिशुद्धं नीडं देहपञ्जरम् । तीर्थमिति  
 पाठेऽपि स एवार्थः । मन्त्रवन्तदोममन्त्रवत् यद्वा तीर्थमन्धरं जुहवाञ्चक्रिरे  
 ऊतवन्तः । यद्वा जुहवाञ्चक्रिरे तीर्थमन्धरं जुहवाञ्चक्रिरे कृतवन्त  
 इत्यर्थः ॥ २२ ॥

प्रत्यक्स्थली तन्नाम्नी वेदी यत्र यस्यां सुसत्कृता अत्यन्तं पूज्याः मे  
 मत्संबन्धिन्मन्त्रे गुरवः श्रमादुद्देपिभिः कम्पवद्भिर्दृढतरत्वात् करैः पु-  
 ष्योपहारं देवताभ्यः कुर्वन्ति ॥ २३ ॥

अशक्नुवद्भिस्त्रैर्गन्तुमुपवासश्रमालसैः ।

चिन्तितेनागतान् पश्य समेतान् सप्तसागरान् ॥ २५ ॥

कृताभिषेकैस्त्रैर्न्यस्ता वल्कलाः पादपेष्विह ।

अद्यापि न विशुष्यन्ति प्रदेशे रघुनन्दन ! ॥ २६ ॥

देवकार्याणि कुर्वद्भिर्व्यानीमानि कृतानि वै ।

पुष्यैः कुवल्यैः सार्धं स्नानत्वं नतु यान्ति वै ॥ २७ ॥

कृत्स्नं वनमिदं दृष्टं श्रोतव्यञ्च श्रुतं त्वया ।

तेषां मदाचार्यग्राणां प्रभावेणेयं वेदिः तत्पूजाकाल इवाद्यापि  
सर्वा दिशो द्योतयन्ती अतुल्यप्रभा दृश्यते पश्य ॥ २४ ॥

आश्चर्यग्रान्तरं दर्शयति, अशक्नुवद्भिरिति । सागरादितिथं गन्तु-  
मशक्नुवद्भिरित्यर्थः । तत्र हेतुरुपवासश्रमालसैः । कृच्छ्रादिशास्त्रीयो-  
पवासैर्जनितेन श्रमेणासैः इदृशैस्त्रैश्चिन्तितेन तेषां ध्यानेन तदभिषेक-  
तीर्थे आगतान् सप्तसागरान् समेतान् पश्य ॥ २५ ॥

आश्चर्यग्रान्तरमाह, कृताभिषेकैरिति । न विशुष्यन्ति तीर्थवैभवात्  
तत्तपोवैभवाच्चेति भावः ॥ २६ ॥

आश्चर्यग्रान्तरमाह, देवेति । कृतानि दत्तानि अतिशुद्धकुवल्य-  
सहितानि पुष्याणि नाद्यापि स्नानत्वं यान्ति तत्तपःप्रभावादिति शेषः ।

॥ २७ ॥

उपसंहरति कृतस्मृति । दृष्टं त्वया मया दर्शितम् । श्रुतं त्वया  
मया श्रावितम् । अभ्यनुज्ञाता त्वथेति शेषः । तत्तस्मात् एतत्कलेवरं  
त्यक्षामीति इच्छामि ॥ २८ ॥



तदिच्छाम्यभ्यनुज्ञाता त्यच्छाम्येतत्कलेवरम् ॥ २८ ॥  
 तेषामिच्छाम्यहं गन्तुं समीपं भावितात्मनाम् ।  
 मुनीनामाश्रमो येषामहश्च परिचारिणी ॥ २९ ॥  
 धर्मिष्ठाया वचः श्रुत्वा राघवः सहलक्षणः ।  
 प्रहर्षमतुलं लेभे आश्चर्यमिति चाब्रवीत् ॥ ३० ॥  
 तामुवाच ततो रामः शबरीं संश्रितव्रताम् ।  
 अर्चितोऽहं त्वया भद्रे ! गच्छ कामं यथासुखम् ॥ ३१ ॥  
 इत्येवमुक्त्वा जटिला चीरकृष्णाजिनाम्बरा \* ।  
 अनुज्ञाता तु रामेण ऊत्वात्मानं ऊताशने ॥ ३२ ॥  
 ज्वलत्पावकसंकाशा स्वर्गमेव जगाम ह ।  
 दिव्याभरैणसंयुक्ता दिव्यमाल्यानुलेपना ॥ ३३ ॥

येषां मुनीनामयमाश्रमः येषां चाहं परिचारिणी तेषां भावि-  
 तात्मनां सदानुसंहितपरमात्मनां मुनीनां समीपं गन्तुमहमिच्छामि  
 इति चाब्रवीत् ॥ २९ ॥

श्रुतार्थमुद्दिश्येति शेषः ॥ ३० ॥

संश्रितव्रतां तीक्ष्णव्रताम् ॥ ३१ ॥

आत्मानं ऊताशने ऊत्वा स्वाचार्यैर्ग्रापदिष्टमार्गगत्यर्थः ॥ ३२ ॥

\* तस्मिन् मुद्गर्ते शबरी देहं जीर्णं विहाय तत् ।

इत्यतिरिक्तं पाश्चात्त्याः ।

दिव्याम्बरधरा तत्र बभूव प्रियदर्शना ।

विराजयन्ती तं देशं विद्युत्सौदामनी यथा \* ॥ ३४ ॥

यत्र ते सुकृतात्मानो विहरन्ति महर्षयः ।

तत्पुण्यं शबरी स्थानं जगामात्मसमाधिना ॥ ३५ ॥

इत्यार्षे रामायणे वाल्मीकीये आरण्यकाण्डे शबर्याः  
स्वर्गमनं नाम चतुःसप्ततितमः सर्गः ॥ ७४ ॥

स्वर्गं ब्रह्मलोकमेव ॥ ३३ ॥ ३४ ॥

यत्र ब्रह्मलोके तत् पुण्यस्थानं शबरी आत्मसमाधिना जगाम ब्रह्म-  
समाधिनेत्यर्थः ॥ ३५ ॥

\* प्रणम्य शिरसा रामं स्वर्गता सुप्रभानना ।

इति केचित्पठन्ति ।

इति श्रीरामाभिरामे श्रीरामीये रामायणतिलके

आरण्यकाण्डे चतुःसप्ततितमः सर्गः ॥ ७४ ॥

## पञ्चसप्ततितमः सर्गः ।



दिवं तु तस्यां यातायां शबर्यां स्वेन तेजसा ।  
लक्ष्मणेन सह भ्रात्रा चिन्तयामास राघवः ॥ १ ॥  
चिन्तयित्वा तु धर्मात्मा प्रभावं तं महात्मनाम् ।  
हितकारिणमेकाग्रं लक्ष्मणं राघवोऽब्रवीत् ॥ २ ॥  
दृष्टे मयाश्रमः सौम्य ! ब्रह्माश्रम्यः कृतात्मनाम् ।  
विश्वस्तमृगशार्दूलो नानाविद्गणसेवितः ॥ ३ ॥  
सप्तान्मृग्य समुद्राणां तेषां तीर्थेषु लक्ष्मण ! ।  
उपसृष्ट्य च विधिवत् पितरश्चापि नर्पिताः ॥ ४ ॥  
प्रनष्टमशुभं यन्नः कलत्राणं समुपस्थितम् ।  
तेन त्वेतत्प्रहृष्टं मे मनो लक्ष्मण ! सम्प्रति ॥ ५ ॥  
हृदये मे नरव्याघ्र ! शुभमाविर्भविष्यति ।  
तदागच्छ गमिष्यावः पम्यां तां प्रियदर्शनाम् ॥ ६ ॥

दिवं त्विति ॥ १ ॥

महात्मनां प्रभावं शबर्युक्तम् ॥ २ ॥ ३ ॥

तेषां मुनीनां सप्तानां समुद्राणां तीर्थेषु लोकोपकाराय तैः स्थापि-  
तेषु उपसृष्टं स्नातम् ॥ ४ ॥

तेन कल्याणोपस्थानेन ॥ ५ ॥

च्छब्दमूको गिरिर्यत्र नातिदूरे प्रकाशते ।  
 यस्मिन् वसति धर्मात्मा सुधीर्वाऽऽशुमतः सुतः ॥ ७ ॥  
 नित्यं वालिभयात्तस्तत्त्वभिः सह वानरैः ।  
 अभित्वरे च तं द्रष्टुं सुगीवं वानरर्षभम् ॥ ८ ॥  
 तदधीनं हि मे कार्यं सीतायाः परिमार्गणम् ।  
 इति ब्रुवाणं तं वीरं सौमित्रिरिदमब्रवीत् ॥ ९ ॥  
 गच्छावस्वरितं तत्र ममापि त्वरते मनः ।  
 आश्रमात्तु ततस्तस्मान्निष्क्रम्य स विश्राम्यतिः ॥ १० ॥  
 आजगाम ततः पम्पां लक्ष्मणेन सह प्रभुः ।  
 समीक्षमाणः पुष्पाक्ष्यं सर्वतो विपुलद्रुमम् ॥ ११ ॥  
 कोयष्टिभिश्चार्जुनकैः शतपत्रैश्च कीचकैः ।  
 एतैश्चान्यैश्च बज्रभिर्नादितं तद्वनं महत् ॥ १२ ॥  
 स रामो विविधान् वृक्षान् सरांसि विविधानि च ।  
 पश्यन् कामाभिसन्तप्तो जगाम परमं हृदम् ॥ १३ ॥  
 स तामासाद्य वै रामो दूरात्पानीयवाहिनीम् ।

शुभं मित्रलाभादि ॥ ६ ॥

अंशुमतः सूर्यग्रस्य ॥ ७ ॥

त्वरं त्वरामि ॥ ८ ॥ ९ ॥

ममापि त्वरते पम्पादर्शने ॥ १० ॥ ११ ॥ १२ ॥ १३ ॥

पानीयवाहिनीं पानार्हातिमधुरमुशीतनिर्मलजलवाहिनीम् ।

मतङ्गसरसं नाम हृदं समवगाहत ॥ १४ ॥  
 तत्र जग्म नुरव्यगौ राघवौ हि समाहितौ ।  
 स तु शोकसमाविष्टो रामो दशरथात्मजः ॥ १५ ॥  
 विवेश नलिनीं पद्म्यां पङ्कजैश्च समावृताम् ।  
 तिलकाशोकपुन्नागबकुलोद्दालकाशिनीम् ॥ १६ ॥  
 रम्योपवनसम्बाधां रम्यसम्पीडितादकाम् ।  
 स्फटिकोपमतोयां तां स्रज्ज्वालुकसन्तताम् ॥ १७ ॥  
 मत्स्यकच्छपसम्बाधां तीरस्थद्रुमशोभिताम् ।  
 सखीभरिव संयुक्तां लताभिरनुवेष्टिताम् ॥ १८ ॥  
 किन्नरोरगगंधर्वयक्षराक्षसेविताम् ।  
 नानाङ्गमलताकीर्णां शीतवारिनिधिं शुभाम् ॥ १९ ॥  
 पद्मसौगंधिकैस्ताम्रां शुक्लां कुमुदमण्डलैः ।  
 नीलां कुवलयोद्घाटैर्बहुवर्णां कुथामिव ॥ २० ॥  
 अरविन्दोत्पलवतीं पद्मसौगंधिकायुताम् ।  
 पुष्पिताम्रवनेपेतां बर्हिणोद्घुष्टनादिताम् ॥ २१ ॥

अनेन पद्म्यानदीति लभ्यते । वाहिनीमित्यस्य धारिणीमित्यर्थो वा  
 मतङ्गसरसमित्यकारान्तः । तत्र पद्म्यायामेव प्रदेशभेदो गङ्गायां मण्ड-  
 कार्णिकेव ॥ १४ ॥ १५ ॥ १६ ॥

स्रज्ज्वाला हृदस्यर्थाः ॥ १७ ॥ १८ ॥ १९ ॥

कुवलयोद्घाटैः कुवलयसमूहैः कुथा गजाक्षरखच्चिकंबलः ॥ २० ॥

स तां दृष्ट्वा ततः पत्न्यां रामः सौमित्रिणा सह ।  
 विललाप च तेजस्वी रामो दशरथात्मजः ॥ २२ ॥  
 तिलकैर्बीजपूरैश्च वटैः शुक्लद्रुमैस्तथा ।  
 पुष्पितैः करवीरैश्च पुन्नागैश्च सुपुष्पितैः ॥ २३ ॥  
 मालतीकुन्दगुल्मैश्च भण्डीरैर्निचुलैस्तथा ।  
 अशोकैः सप्तपर्णैश्च केतकैरतिमुक्तकैः ॥ २४ ॥  
 अन्यैश्च विविधैर्दृष्टैः प्रमदामिव भूषिताम् ।  
 अस्यास्तीरे तु पूर्वोक्तः पर्वतो धातुमण्डितः २५ ॥  
 ऋष्यमूक इति ख्यातश्चित्रपुष्पितपादपः ।  
 हरिश्चर्च्चरजो नाम्नः पुत्रस्तस्य महात्मनः ॥ २६ ॥  
 अध्यास्ते तं महावीर्य्यः सुग्रीव इति विश्रुतः ।  
 सुग्रीवमभिगच्छ त्वं वानरेन्द्रं नरर्षभ ! ॥ २७ ॥  
 द्रत्युवाच पुनर्वाक्यं लक्ष्मणं सत्यविक्रमः ।  
 राज्यभ्रष्टेन दीनेन तस्यामासक्तचेतसा ।

कथं मया विना सीतां शक्य लक्ष्मण ! जीवितुम् ॥ २८ ॥

अरविन्दपद्मयो रक्तश्वेतविषयत्वेन भेदः ॥ २१ ॥  
 विललाप सीतावियोगादिति शेषः ॥ २२ ॥  
 शुक्लद्रुमो लोघ्नः ॥ २३ ॥  
 भण्डीरो वटः निचुलो बंजुलः । अतिमुक्तो माधवी लता ॥ २४ ॥  
 पूर्वोक्तः कबन्धाक्तः ॥ २५ ॥

इत्येवमुक्त्वा मदनाभिपीडितः स लक्ष्मणं वाञ्छमनन्यचेतनम् \* ।  
 विवेश पम्पां नलिनीमनोरमां रघूत्तमः शोकविषादयन्त्रितः ॥२६॥  
 क्रमेण गत्वा प्रविलोकयन् वनं ददर्श पम्पां शुभदर्शकाननाम् ।  
 अनेकनानाविधपक्षिसंकुलां विवेश रामः सह लक्ष्मणेन ॥ ३० ॥

इत्यार्षे रामायणे बाल्मीकीये आरण्यकाण्डे पम्पा-  
 गमनं नाम पञ्चसप्ततितमः सर्गः ॥ ७५ ॥

तस्य प्रसिद्धतरस्य ऋक्षरजो नामकस्य पुत्रो हरिर्वानरः ॥ २६ ॥  
 ॥ २७ ॥

इत्युवाच अन्तरान्तरा सीताशोकम् ॥ २८ ॥

उपसंहरति, इतीति । अनन्यचेतनः । नाख्यन्यत्र सीतायाः चेतनं  
 चित्तं यस्य स्ति । नलिनीभिर्मनोरमां पम्पां मतङ्गसरसप्रदेशवर्तिनीं  
 विवेश ॥ २६ ॥

शुभदर्शं शुभदर्शनं काननं यस्यां तां पम्पां ददर्श । सर्वत इति  
 शेषः । विवेश च । मतङ्गसरसावच्छेदेनेति बोध्यम् ॥ ३० ॥

विराधादिकबन्धान् तान् हत्वा स्वपदमादिशत् ।

विचरन् दण्डकारण्ये भवारण्ये स मे गतिः ॥ १ ॥

\* अदीगमत्त्वः इति वा पाठः ।

इति श्रीरामाभिरामे श्रीरामीये रामायणतिलके  
 आरण्यकाण्डे पञ्चसप्ततितमः सर्गः ॥ ७५ ॥











